

ياسنجان سادىق

يولتۇز، كۆزۈڭنى قىسما



شىنجاڭ خەلق باش نەشرىياتى
شىنجاڭ خەلق نەشرىياتى

ياسنجان سادىق

يولتۇز، كۆزۈڭنى قىسما

(ھېكايىلەر)

شىنجاڭ خەلق باش نەشرىياتى
شىنجاڭ خەلق نەشرىياتى

图书在版编目(CIP)数据


星星,别眨眼:维吾尔文/牙森江·沙迪克著. — 乌鲁木齐:新疆人民出版社, 2013.9

ISBN 978-7-228-17044-9

I. ①星… II. ①牙… III. ①短篇小说 — 小说集 — 中国 — 当代 — 维吾尔语(中国少数民族语言) IV. ①I247.7

中国版本图书馆CIP数据核字(2013)第238418号

责任编辑	孜来汗·艾则孜
责任校对	赛娜瓦尔·依布拉音
特约校对	万力·在顿
封面设计	买买提·诺比提
出 版	新疆人民出版社 新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	北京顺诚彩色印刷有限公司
发 行	新疆维吾尔自治区新华书店
开 本	880×1230毫米 32开本
印 张	14.25
版 次	2013年9月第1版
印 次	2013年9月第1次印刷
印 数	1-3000
定 价	40.00 元



— ياشىجان سارىق چوغلان

مۇندەرىجە

1	يۇلتۇز، كۆزۇڭنى قىسما
18	كۆيۈك ئاپتاپ
26	چىلان تۇپراق
47	ئاھ، قىزلار
57	بېلىقچى ھەققىدە ھېكايە
85	قارا قاغا
105	ئاتونۇشلار يېزىشقان خەت
113	چاشقان ئاپىتى
143	غورا پەسلى
163	يا ئۇچارمەن، يا چۈشەرمەن
170	باھار ھامان ئىللىق
178	بۇلاڭچى
201	ياشىسۇن نىكاھتىن ئاجرىشىش
219	كالا
238	«دىۋان مەشرەپ» كە تۆكۈلگەن قان
257	قۇيرۇق
279	يازغۇچى، ھۆرمەت شارابى ۋە چىۋىن
290	ئېچىل پاختام
320	قارقۇمچاق
329	سۆڭەل
341	تاۋۇس ئەللەيىن (1)
369	تاۋۇس ئەللەيىن (2)

396 پاتمەنىڭ كۆڭلىكى
414 تاز ۋە چىۋىن
430 ئامەت — ئىشچانغا يار
444 مۇھەببەت گۈلگە ئوخشايدۇ

يۇلتۇز، كۆزۈڭنى قىسما

ئايالىم ئازراقمۇ رومانىڭ ئەمەس ئىدى. خىزمەتتىن چۈشۈپ ئۆيگە قايتقىنىمدا، بولۇپمۇ بىرنەچچە كۈنلۈك كاماندىروپكىدىن كېيىن ئۆيگە قايتىپ كەلگىنىمدە ئۇنىڭ ئەر كىلەپ بويىنۇمغا ئېسىلىشىنى، سۆيۈش، قۇچاقلاش ئارقىلىق سېغىنىشىنى ئىپادىلىشىنى بەكمۇ ئارزۇ قىلاتتىم، خۇددى كىنولاردىكىگە ئوخشاش. قاچانلاردىن بېرى ئۇنىڭدىن مۇشۇنداق رومانىڭ ھېسسىياتى تەلەپ قىلىدىغان بولۇپ قالغىنىمنى ئۆزۈممۇ بىلمەيمەن. راستىنى ئېيتسام، بىز قىزغىن مۇھەببەت قاينىمىغا چۆكۈپ، يۈرۈشۈپ توي قىلمىغانىدۇق. ئازغىنا كەم ئون بەش يىللىق ئەر - خوتۇنچىلىق ھاياتىمىز قىزىقمۇ، سوغۇقمۇ ئەمەس، ئىلمان بىر كەيپىياتتا تىنچ داۋاملىشىپ كېلىۋاتاتتى. ھەئە، بىزنىڭ مۇشۇ ئون بەش يىللىق ئائىلىۋى تۇرمۇشىمىزنى «تىنچ» دېگەن سۆز بىلەن سۈپەتلىسەم، بەلكىم ئۇنىڭ مۇۋاپىق بولار. چۈنكى، بىز توي قىلغاندىن تارتىپ تاكى ھازىرغىچە بىرەر قېتىممۇ قاتتىقراق يىرىكىلىشىپ قالمىدۇق. تاسادىپىي بىر ئىشلارغا ئاچچىقلىنىپ ۋارقىراش - جارقىراشلىرىم، يولسىزلارچە ئەيىبلەشلىرىم ئۇنىڭ ئېغىر - بېسىقلىق بىلەن سۈكۈت قىلىشى، ئەستايىدىللىق بىلەن چۈشەنچە بېرىشلىرى، كەڭ قورساقلىق بىلەن كەچۈرۈم سوراڭلىرى بىلەن بېسىقچى قالاتتى. پارتلاش كېھتىمالى بولغان ئائىلە ماجىراسىنىڭ پىلتىسىغا ئوت يېقىلمايتتى. ئاخىرقى ھېسابتا مەن ۋارقىراپ - جارقىراپ، سۆزلەپ - سۆزلەپ بېسىقچى قالاتتىم. بىردەمدىن كېيىنلا ئۇنىڭغا ئورۇنسىز

ۋارقىراپ، يولسىزلا رچە ئەيىبلەپ دىلىغا ئازار بەرگەنلىكىمنى
ھېس قىلىپ قالاتتىم - دە، خىجىللىق، ئۆز - ئۆزۈمنى
ئەيىبلەش تۇيغۇلىرى ۋۇجۇدۇمنى ئازابلايتتى. خاتالىقىمنى،
يولسىزلىقىمنى، ئالدىراقسانلىقىمنى تەن ئېلىپ ئۈنىگۈدەن
كەچۈرۈم سورىماقچىمۇ بولاتتىم. لېكىن، ئۇنىڭ ئاشۇ ئىچكى
تۇيغۇلىرىنى يوشۇرۇپ تۇرغان سوغۇققان چىرايىغا، قەيسەرلىك،
چىدامچانلىق، سۈكۈت بالقىپ تۇرغان چوڭ - چوڭ قوي
كۆزلىرىگە قاراپ بۇ نىيەتتىن تېزلا يېنىۋالاتتىم. قايتىدىن
جەھلىم قاتاتتى. ئۇۋالچىلىققا ئۇچرىغانلىقىمنى سەزگەندە ماڭا
بولغان ھېسداشلىقنى تىلى ئارقىلىق بىلدۈرمىسىمۇ چىراي
ئىپادىسى ئارقىلىق بىلدۈرسە، بىرەر تېمىم ياش تۆكۈپ قويسا
نېمە بولىدۇ؟ مېنى بۇنداق قىلىشىمغا ئەرزىمەيدۇ دەپ قارامدۇ
يا؟ بىلىمەن، ئۇنىڭ كۆزلىرى ئۈنچىلىك قاتتىق ئەمەس، خېلىلا
ياشلىق. چۈنكى، ئۇنىڭ تېلېۋىزور كۆرۈپ ئولتۇرۇپ،
تېلېۋىزىيە تىياتىرىدىكى ئۇۋالچىلىققا ئۇچرىغان پېرسوناژلارغا
ھېسداشلىق قىلىپ تاراملاپ ياش تۆككىنىنى تالاي قېتىم
كۆرگەنمەن.

ھەئە، نەزىرىمدە ئۇ ئازراقمۇ رومانىك ئەمەس ئىدى. مېنى
سېغىنغانلىقىمنى، ياخشى كۆرىدىغانلىقىنى بىلدۈرۈپ
تەشەببۇسكارلىق بىلەن باغرىمغا ئۆزىنى ئاتىمىغان، بوينۇمغا
ئېسىلمىغان، لەۋلىرىمگە سۆيۈپ باقمىغانىدى. مەن ئۇنىڭدىن
شۇنى تەمە قىلاتتىم، بولۇپمۇ بىرنەچچە كۈنلۈك كاماندېروپكىدىن
ئۆيگە قايتىپ كەلگەنمەن.

— ھارماي كەلدىڭىزمۇ، چاي ئىچەمسىز، قورسىقىڭىز
ئاچتىمۇ؟ كېلىشىڭىزنى بىلگەن بولسام، تاماق ئەتكەچ تۇراتتىم.
بىر ئاز تەخىر قىلىڭ، ھازىرلا تاماق قىلاي، نېمە يېگۈڭىز بار؟
ھارغىنىممۇ، ئاچقىنىممۇ، ئۈسىغىنىممۇ راست. لېكىن،
شۇ دەقىقىدە ئۇنىڭ قۇچاقلىشىغا، سۆيۈشىگە، ئاياللىق نازاكتى
بىلەن ئەركىلىشىگە بەكرەك تەشنا ئىدىم، خۇددى كىنو،

تېلېۋىزىيە تىياتىرلىرىدىكىگە ئوخشاش. ئەمما، ئۇ باغرىمغا ئۆزىنى ئېتىش ئۇياقتا تۇرسۇن، خۇددى ئوۋچىدىن قورققان كېيىككە ئوخشاش مەندىن بىرنەچچە قەدەم نېرى تۇرۇۋالاتتى. خۇددى ساداقەتمەن خىزمەتكار غوجايىنىدىن ئەھۋال سورىغاندەك ئەھۋال سورايىتتى. كاماندىروپكىدىن بىرەر نەرسە ئالغىچ كەلگەنمىدۇ دەپ قوللىرىمغا تەمەگەرلىك بىلەن قاراپمۇ قويمايتتى، خۇددى ئۆيگە ھەرقاچان قۇرۇق قول كېلىشىم شەرتتەك، بىرنەرسە ئالغىچ كېلىشىمنىڭ ھاجىتى يوقتەك. ئۇنى قۇچاقلاشنى، سۆيۈشنى ئىزدىگەن ئوتتەك ھېسسىياتىم بىردىنلا سوۋۇيتتى.

ھېلىمۇ ياخشى بۇ سۇس، ئىلمان كەيپىياتنى مەكتەپتىن قايتىپ كەلگەن بالىلىرىم جانلاندۇرۇپ قىزىتۇپتەتتى. ئۇ تۇنجى تۇغۇتىدا ئوغۇل، ئىككىنچى تۇغۇتىدا قوشكېزەك قىز تۇغۇپ بەرگەنىدى. ئون ئۈچ - ئون تۆت ياشنىڭ قارىسىنى ئېلىپ قالغان ئوغلۇم بالىلىق قىلىپ ئەركىلىمەيدىغان، يىگىت بولۇپ قالغانلىقىنى بىلدۈرۈپ قويماقچى بولغاندەك مەن بىلەن «ئەسسالامۇئەلەيكۇم» دەپ قول ئېلىشىپ كۆرۈشۈپ، تاپشۇرۇق ئىشلەش ئۈچۈن ياتاق ئۆيىگە كىرىپ كېتىدىغان بولۇپ قالغانىدى. ئۇنىڭ ئاشۇ «ئەسسالامۇئەلەيكۇم» دەپ چوڭ ئادەملەردەك ماڭا قول بېرىشلىرى مېنى ئۇنى قۇچاقلاشتىن، سۆيۈشتىن توسۇپ قالاتتى. ئايالىم ئوغلۇمغا مەن بىلەن ئاشۇنداق سالاملىشىپ كۆرۈشۈشنى ئۆگەتكەنىدى. ئوغلۇمدىكى بۇ ئۆزگىرىشتىن تۇرۇپ خۇش بولاتتىم، تۇرۇپ كۆڭلۈم يېرىم بولاتتى، خۇددى ئوغلۇم مەندىن يىراقلىشىپ كېتىۋاتقانداك. پەقەت قوشكېزەك قىزلىرىملا كۆڭلۈمدىكى غەشلىكنى كۆتۈرۈۋېتەتتى. ئىشىكتىن كىرىپلا «ئوھۇي، دادام قايتىپ كەپتۇ» دېگىنىچە باغرىمغا ئۆزىنى ئاتاتتى، بوينۇمغا ئېسىلىپ، مەڭزىمگە سۆيەتتى، ئۆسۈپ كەتكەن ساقاللىرىمنى سىلايتتى. شوخ، بالىلارچە قىلىقلىرى بىلەن كۆڭلۈمنى ئاۋۇندۇراتتى.

ئىككى قىزىمنى قانماي سۆيەتتىم، قۇچاقلايتتىم، چۈنكى ئۇلاردا ئايالىمنىڭ ھىدى بار ئىدى.

— بولدى، داداڭلارنى ئارام ئالغىلى قويۇپ، تاپشۇرۇقۇڭلارنى ئىشلەڭلار.

ئايالىم ئەنە شۇنداق سەۋەبلەرنى كۆرسىتىپ قىزلىرىمنىمۇ قۇچقىمدىن ئايرىۋېتەتتى.

— ھېرىپ قالدىم، بىردەم ئوينىغىلى قويۇڭ.

— ئاۋۋال تاپشۇرۇقنى ئىشلىۋالسۇن. تۇرۇڭلار، پاراڭ سېلىشماي تاپشۇرۇقنى كۆڭۈل قويۇپ ئىشلەڭلار — ھە.

بالىلارنى تاپشۇرۇق ئىشلىتىشتىن ئىبارەت بۇ ئورۇنلۇق سەۋەب ئالدىدا نارازى بولساممۇ غىڭ قىلالمايتتىم. چۈنكى، بالىلارنىڭ تاپشۇرۇقى ھەقىقەتەن كۆپ ئىدى. ۋاقتىدا ئىشلىمىسە كەچلىك ئۇخلايدىغان ۋاقتىغا تەسىر يېتەتتى. ئاشۇ ئوماق پەرىشتىلىرىمنىڭ مۈكچىيىپ ئولتۇرۇپ تاپشۇرۇق ئىشلەشلىرىگە قاراپ ئىچىم ئاغرىپ كېتەتتى. ناۋادا ئوقۇتقۇچىلىرى تاپشۇرۇقلارنى ئازراق بەرگەن بولسا — ھە...

ھەئە، بىردىنبىر ئەرمىكىم تېلېۋىزور ئىدى. ئەمما، ئاسانلىقچە ئايىغى چىقمايدىغان، ئۇزاقتىن — ئۇزاق كۆپ قىسىملىق تېلېۋىزىيە تىياتىرلىرىدىن قىلچىلىك زوق ئالالمايتتىم. ئەلۋەتتە، قەدەمدە بىر ئۇچراپ تۇرىدىغان قۇچاقلىشىش، سۆيۈشۈش كۆرۈنۈشلەرى، پېرسوناژلارنىڭ رومانىك تۇرمۇشى ھېسسىياتىمنى غىدىقلايتتى. ئايالىم بىلەن ئاشۇ تېلېۋىزىيە تىياتىرىدىكى پېرسوناژلارغا ئوخشاش رومانىك ياشاشنى ئارزۇ قىلاتتىم. ئاجايىپ شېرىن خىياللارغا ئەسىر بولاتتىم. ئەمما، رېئاللىق ئۇنداق ئەمەس ئىدى. بىز ئىشتىن قايتىپ كەلگەنلەردە قۇچاقلىشىش، سۆيۈشۈش تۈگۈل، ھەتتا بىر — بىرىمىزنى ياخشى كۆرىدىغانلىقىمىزنىمۇ دېيىشىپ باقمىغانىدۇق. ئايالىم تېلېۋىزور كۆرۈشكە بەكلا ئامراق ئىدى. ئەمما، بالىلار تاپشۇرۇق ئىشلەۋاتقان ۋاقىتتا پەقەتلا تېلېۋىزور

كۆرمەيتتى. قولغا كىتاب ئېلىۋېلىپ ئوقۇسا - ئوقۇمىسا تۇتۇپ
ئولتۇراتتى ياكى ئۇششاق - چۈششەك ئۆي ئىشلىرىنى قىلاتتى.
مېنىمۇ تېلىۋىزورنىڭ ئاۋازىنى پەس قىلىپ كۆرۈشكە،
بالىلارنىڭ تاپشۇرۇق ئىشلىشىگە دەخلى قىلماسلىققا
ئاگاھلاندۇراتتى. ئىدارىدىكى زىيادە خىزمەت بېسىمى، كەسپىي
رىقابەت، باشلىقلىرىمنىڭ غوجايىنلارچە قاپاق تۈرۈپ ۋارقىراپ -
جار قىراشلىرى، ئىش ئورنىدىن قالدۇرۇش، شاللىۋېتىش
ھەققىدىكى قورققانلىرى سەۋەبىدىن چىڭقىلغان نېرۋىلىرىم
ئۆيدىمۇ ئارامچىلىق، تەسەللى تاپالمايتتى.

بالىلارنى ئالىي مەكتەپتە ئوقۇتۇش ئۈچۈن تىرىشىپ -
تىرىشىپ پۇل جۇغلاشتىن ئىبارەت ئىقتىسادىي نىشانغا يېتىش
ئۈچۈن ئايالىم زىيادە تېجەشلىك ئىدى. ئائىلىنىڭ بارلىق
چىقىمىنى ئۆزى بىر قوللۇق ئورۇنلاشتۇراتتى. ھەئە، شۇ
چاغقىچە ئۇ جەمئىيەتتە ۋاپادەك يامراپ كەتكەن قاتار چاپنىڭ
بىرسىگىمۇ قاتناشمىغانىدى. ساۋاقداشلىرى، خىزمەتداشلىرى،
دوستلىرىنىڭ قاتار چاي ئويناش ھەققىدىكى تەكلىپلىرىنى
سىلىق، ئەمما قەتئىيلىك بىلەن رەت قىلىۋەتكەنىدى.

— چاي ئوينىغۇڭىز بولسا ئوينالڭ. ئۇلار گۇناھنى مەندىن
كۆرۈپ، ئېرى زالىم، ئىچى تار ئادەم ئوخشايدۇ، دەپ قالمىسۇن
يەنە؟

— نېمەدەپ قالسا قالمادۇ. ئوشۇق - ئارتۇق چىقىم قىلىپ،
چاي ئويناشنىڭ زۆرۈرىيىتى بارمىدى. قىلىشقا تېگىشلىك
مېھماندارچىلىق، توي - تۆكۈن، نەزىر - چىراغ،
ئادەمگەرچىلىكتىن قېلىپ قالمىساملا بولدى.

دوستلىرىم، خىزمەتداشلىرىم بىلەن ئانچە - مۇنچە ئىچىپ
قوياتتىم. داۋاملىق باشقىلارنىڭ قىلغان سورۇنىدا مېھمان بولۇپ
يۈرگىلى بولمايدىكەن. پەيتىنى تېپىپ ئۇلارنىمۇ مېھمان
قىلاتتىم. ئەنە ئاشۇنداق ئولتۇرۇشلارغا جىقراق پۇل
خەجلىۋەتكەن ۋاقىتىمدا، ئۇ چاندۇرماي پەيتىنى تېپىپ ماڭا

ئائىلىمىزنىڭ بىرنەچچە ئايلىق كىرىم - چىقىمىدىن ھېساب چىقىرىپ بېرەتتى. ئەلۋەتتە، ئۇ چىقىملارنىڭ كۆپىنچىسى مېنىڭ ئولتۇرۇشلارغا خەجلىگەن پۇللىرىم ئىدى.

— نېمە، مېنى ئورۇنسىز پۇل خەجلىدىڭ دېمەكچىمۇسىز؟
— ياقەي، ئۇنداق دېمەكچى ئەمەسمەن. ئەمدى شۇ ئائىلىمىزنىڭ كىرىم - چىقىمىدىن خەۋەر تېپىپ قالسۇن دېدىم. ئىككىمىزنىڭ مائاشىدىن باشقا قانچىلىك كىرىمىمىز بار ئىدى بىزنىڭ؟ ھەرھالدا پۇلنى پىلانلاپ خەجلىگىنىمىز ياخشى. بۇ ئايدا پىلان بويىچە بانكىغا قويۇشقا تېگىشلىك پۇلنى قويايلىمىز قالدۇق.

— ئۇ پۇللارنى مەن ئولتۇرۇش قىلىپ خەجلىۋەتكەن ئوخشىمامدىمەن؟

— نېمانچە تەتۈرلۈك قىلىسىز؟ قارالڭ، مۇشۇ ئىككى ئاي ئىچىدە توي، خەتنە توي، ئۆي مەرىكىسى، نەزىر بولۇپ، جەمئىي بەش ئادەمگەرچىلىككە پۇل چىقىرىپتىمىز...

«تازىمۇ بىر پىخسىق خوتۇن بۇ. يا ئۆزى خەجلىمەيدۇ، يا ئادەمنى خەجلىگىلى قويمايدۇ. بۇ قەستەن مېنى ئوشۇق پۇل خەجلىدىڭ دېگىنى بولماي نېمە؟...»

قولۇم - قوشنا، خىزمەتداشلارنىڭ، ئەل - ئاغىنىلەرنىڭ تۇرمۇشىمىزغا ھەۋىسى كېلىدۇ. بىزنى ئىناق ئائىلە، ئامراق ئەر - خوتۇنلار دەپ تەرىپلىشىدۇ. دېمىسىمۇ ئۆيىدە قوشنىلار بىلىپ قالغۇدەك چوڭ ماجىرا چىقىپ باقمىدى. ئىقتىسادتىن قىيىنلىپ كىمگىدۇر بويۇن قىسىپ باقمىدۇق. ھېيت - ئايەم، بالىلار بايرىمى، تۇغۇلغان كۈنلەردە بالىلىرىمىزغا يېڭى كىيىملەرنى ئېلىپ بېرىپ، گۈلدەك ياساپ قويىمىز. ئەممازە تۇرمۇشىمىزدا قىلچىلىك رومانىكا يوق. باشقا ئەر - خوتۇنلار ئامراقلىقىدىن ئىزگىلىشىپ، چاقچاقلىشىپ، چاقچاقلىرى چىڭغا چىقىپ ئۇرۇشۇپ قالارىمىش، ئاجرىشىمىز دەپ سۆزلىشىپ يۈرەرمىش. ئاندىن يەنە ئەپلىشىپ قالارىمىش. بۇنداق چاغدا مۇھەببىتى

تېخىمۇ بەك چىڭىپ كېتەرمىش. ئەمما، مېنىڭ تۇرمۇشىمدا
ئۇنداق روماننىڭ كەيپىيات يوق. خوتۇنۇم مېنى بىرەر قېتىم
ئايال زاتىدىن كۈنلەپ قويغان بولسىچۇ كاشكى.

گاھىدا ئويلاپ قالىمەن: ناۋادا ئىككىمىز مۇھەببەتلىشىپ توي
قىلغان بولساق، تۇرمۇشىمىزدا ئاشۇنداق روماننىڭ
بولارمىكىناتىڭ.

ھەئە، مەنمۇ مۇھەببەتلەشكەن، مۇھەببەتنىڭ تەبىئىي
تېتىغان. بىراق، ئۇ ئالىي مەكتەپ ھاياتىدىكى ئۇنتۇلماس
تاتلىق ئەسلىمە، خالاس.

نىكاھلاپ ئالغان ئايالى بىلەن بىر يوتقاندا يېتىپ تۇرۇپ
باشقا ئايالنى ئەسلەشنىڭ ئېغىر ئەخلاقسىزلىق ئىكەنلىكىنى
بىلىمەن. لېكىن، ئەنە ئاشۇنداق روماننىڭ تۇرمۇشقا ھەۋەس
قىلىپ قالغان ۋاقىتلىرىمدا ئالىي مەكتەپتىكى تۇنجى
سۆيگىنىمنى ئەسلەيمەن، خورسىنىمەن. ئوقۇش پۈتكۈزگەن
ۋاقىتىمىزدا خىزمەت تەقسىماتىمىز بىر يەرگە بولغان بولسا، ھەر
ئىككىلىمىز ئۆز يۇرتىمىزغا كەتمىگەن بولساق، چوقۇم توي
قىلغان بولاتتۇق. شۇنداق، ئۇ ئاۋۋال توي قىلىۋالدى. توي
قىلغانلىق خەۋىرىنى ساۋاقداشلىرىمىدىن ئۇقتۇم. كېيىن ئاتا -
ئانىمىنىڭ زورى بىلەن مەنمۇ توي قىلدىم. تۇنجى سۆيگىنىمنى
ئۇنتۇپ كېتىشكە تىرىشتىم. بالىلىرىم ئارقا - ئارقىدىن
تۇغۇلغاندا ئۇنى ئۇنتۇپ كەتكەندەك بولدۇم. كېيىن بالىلار چوڭ
بولدى، باش كۆتۈرمەي تاپشۇرۇق ئىشلەيدىغان، مەن بىلەن
بوينۇمغا ئېسىلىپ ئەركىلەپ، سۆيۈپ ئويناشقا ۋاقىت
چىقىرالمايدىغان بولدى. ئايالىمۇ ھە دېسلا «تاپشۇرۇق ئىشلە»
دەپ بالىلىرىمنى يېنىمدىن ئايرىۋېتىدىغان بولدى. ئۆزى بولسا
ئۆي، بالا، خىزمەت دەپ مېنىڭ ھېسسىياتىم بىلەن كارى
بولمىدى. ئەنە شۇ چاغلاردىن باشلاپ ئاشۇنداق روماننىڭ
تۇرمۇشقا ئىنتىلىدىغان بولۇپ قالغان ئوخشايمەن.

بالىلىرىم مەكتەپتىن يانسا باش كۆتۈرمەي تاپشۇرۇق

ئىشلەيدۇ. ئايالىم تاماق ئېتىش، ئۆي ئىشلىرىنى قىلىش بىلەن ھەلەك. ئىدارىدە خىزمەت بېسىمىم خوپ بار. باشلىقلىرىم غوجايىنلارچە كىبىرى بىلەن سىياسەتنى قارا مۇشۇككە ئايلاندۇرۇۋالغان. شۇ سەۋەبلىك مېنىڭلا ئەمەس، باشقا خىزمەتداشلارنىڭمۇ، ئەل - ئاغىنىلەرنىڭمۇ يەتكۈچە ئىچ پۇشۇقى بار. شۇڭا، ئانچە - مۇنچە سىرتلاردا ئولتۇرۇش قىلىپ ئىچىۋالىمىز، ئولتۇرۇشلىرىمىز ئاساسەن «رەڭلىك»، ئولتۇرۇشلىرىمىزغا چىرايلىق قىزلار بىلەن رەڭ بېرىمىز. تۇرمۇشىمىزغا، قۇرۇغان ھېسسىياتىمىزغا ئەنە ئاشۇ ئۇسۇلدا سۈنئىي رەڭ بېرىمىز، ساختا رومانىكا ئىزدەيمىز. باشقىلارغا قانداقكىنتاڭ، لېكىن مەن ئۇنداق «رەڭلىك» ئولتۇرۇشلاردىكى رومانىكىدىن ئانچە زوق، لەززەت ئالالمايمەن، خۇددى سۈنئىي گۈلدىن پۇراق، بەھرە ئالالمىغاندەك. ئەنە ئاشۇنداق «رەڭلىك» ئولتۇرۇشلاردىن كېيىن بىرنەچچە ۋاق ئايالىمنىڭ رومانىتىك بولۇشىنى، تۇرمۇشۇمغا ھەقىقىي رەڭ، چىن پۇراق، قايناق ھېسسىيات ئاتا قىلىشىنى شۇنچىلىك تەمە قىلىمەن...

تۇيۇقسىزلا كەلگەن بىر تېلېفون مېنى شۇنچىلىك ھاياجانلاندۇرۇۋەتتى. تېلېفوننى ساۋاقداشلىرىم بەرگەندى. ئالىي مەكتەپنى پۈتكۈزگەنلىكىمىزنىڭ يىگىرمە يىللىقىنى خاتىرىلەش ئۈچۈن ھەممە ساۋاقداشلار ئۈرۈمچىگە قايتا جەم بولىدىغان بوپتىمىز. ھاياجاندىن ئاشۇ ئوقۇغۇچىلىق دەۋرىمگە قايتقاندەك بولۇپ قالدىم. ساۋاقداشلار يىگىرمە يىلدىن كېيىن قايتا يۈز كۆرۈشسەك، قانداق بولۇپ كېتەرمىز - ھە؟ راست، خالىدە قانداق تۇرغاندۇ؟ ھېلىمۇ شۇنداق چىرايلىق تۇردىمىكىن؟ ئۇنىڭ بىلەن قانداق تەرزىدە كۆرۈشەرمەن؟ مېنى، مۇھەببىتىمىزنى ئۇنتۇپمۇ كەتكەندۇ تاينىلىق. كۆرۈشكەندە ئۆزۈمنى تۇتۇۋالاي، ئىچكى تۇيغۇمنى ئاشكارىلىماي. لېكىن، ئۇ بەكمۇ رومانىتىك قىز ئىدى. بولدىلا ئارتۇقچە غەم قىلماي. سىنىپىمىزدا مۇھەببەتلىشىپ، كېيىن توي قىلالمىغانلار يالغۇز خالىدە بىلەن

مەنلىمىدىم؟! ئۇنىڭ ئۈستىگە خالىدە ئاۋۋال توي قىلىۋالغان تۇرسا. يۈرىكىمدىكى ھاياجان، ئەندىشىلەرنى ئايالىمغا بىلدۈرمەسلىككە تىرىشتىم.

— ئىدارىڭىزدىن رۇخسەت سوراڭ، بىللە بېرىپ كېلەيلى. ھەئە، ئايالىمنىڭ بۇ يىغىلىشقا بېرىشنى چىن كۆڭلۈمدىن خالاپ كەتمەيتتىم. پەقەت مۇنداقلا دەپ قويغانىدىم. بىر ھېسابتا بۇ ئۇنىڭغا بولغان ھۆرمىتىم ئىدى، ئەلۋەتتە.

— ھازىر ئىدارىمىزنىڭ خىزمىتى بەك ئالدىراش، ئۆزىڭىز بېرىپ كېلىڭ. بىللە بارىدىغانغا يەنە پۇرسەت كېلەر، — دېدى ئۇ سىلىققا رەت قىلىپ.

— مەيلى ئەمەس، — دېدىم قايتا زورلىماي.

— قاچان ماڭىسىز؟

— ئۆگۈنلۈككە.

— ئۇنداق بولسا يۈرۈڭ، بازارغا چىقايلى.

— بازارغا چىقىپ نېمە قىلىمىز؟

— سىزگە بىر قۇر كىيىم ئالايلى.

— ئۈرۈمچىگە كىيىپ بارغۇدەك كىيىملىرىم بارغۇ؟

— شۇنداق بولسىمۇ ئالايلى، — دېدى ئايالىم قەتئىيلىك بىلەن، — يىگىرمە يىللىق ساۋاقداشلار يىغىلىشى تۇرسا،

ئوبدانراق كىيىنىپ بارمىسىڭىز بولمايدۇ.

— مېنى راسا بىر يىگىتتەك جابدۇۋېتەي دەپسىز — دە، —

دېدىم چاقچاق قىلىپ، — ئېسىل كىيىنسەم نوچىلىقىم تۇتۇپ كېتىپ، چاتاق چىقىرىپ قويماي يەنە.

ئايالىم مېنىڭدا كۈلدى.

— يىگىرمە يىلنىڭ ئالدىدا چىقمىغان چاتاق ئەمدى

چىقماس.

نېمە ئۈچۈندۈر تېخىمۇ بەك ئەزۋەيلىگۈم كەلدى.

— يىگىرمە يىلنىڭ ئالدىدا چاتاق چىققان — چىقمىغانلىقىنى

سىز قانداق بىلىسىز؟

شۇ تۇرقىدا ئايالىمنىڭ تېرىكشىنى، ئازراقمۇ بولسا تۇمشۇقنى ئۇچلاپ، دومىسىشنى خالايتتىم.

— ئىشقىلىپ، خۇدايىم كۆڭلىڭىزگە ئىنساب بېرەر. ئۈچ بالىنى كۆز ئالدىڭىزغا كەلتۈرسىڭىز، چاتاق چىقارماي ساق - سالامەت قايتىپ كېلىسىز.

ئايالىمنىڭ بەخىرامان دېگەن بۇ جاۋابى غۇزۇرىدە نېرۋامغا تەگدى. ئۇنىڭدىن بۇنداق جاۋابنى كۈتمىگەندىم. «چاتاق چىقىرىپ بېقىڭا قېنى، كۆرىدىغان كۈنىڭىز بار. تىنچ بېرىپ تىنچ قايتىپ كېلىڭ...» دېگەن بولسا، كۆڭلىدە كۈنلىمىسىمۇ، ئاغزىدا بولسىمۇ كۈنلەيدىغانلىقىنى، مېنى باشقا ئاياللاردىن قىزغىنىدىغانلىقىنى ئىپادىلەپ قويغان بولسا - ھە. ئۇنىڭ ۋۇجۇدىدا ئەقەللىي شۇنچىلىك رومانىكىلىقمۇ يوقمىدۇ؟

— سىزنى كۆز ئالدىمغا كەلتۈرسەم، چاتاق چىقىرىپ قويارمەنمۇ؟ ئۆزىڭىزنى ئاشۇ ئۈچ بالىچىلىكمۇ كۆرمىسىز؟

ئۇ كۆزۈمگە يالتىتىدە قارىدى. ئاق سۈزۈك چىرايىغا سۇس قىزىللىق يامرىدى. شۇ تاپتا ئۇ ماڭا «ياقەي، گېپىمنى خاتا چۈشىنىپ قاپسىز. مېنىڭ دېمەكچى بولغىنىم قەلبىڭىزدە ئۈچ بالا بولسا مەنمۇ بولغان بولمەن. قەلبىڭىزدىكى ئورنۇم ئاشۇ ئۈچ بالىمىزدىن يۇقىرى تۇرىدۇ. مېنىڭ قەلبىمدىمۇ سىز ئەنە شۇنداق يۇقىرى ئورۇندا» دەپ چۈشەنچە بېرىدۇ دەپ ئويلىدىم. ئۆزۈممۇ ئۇنىڭغا «پەقەت سىزنىلا ياخشى كۆرىمەن. قەلبىمدە سىز بىرىنچى ئورۇندا، ئۈچ بالىمىز ئىككىنچى ئورۇندا تۇرىدۇ. سىزدىن باشقا ھېچكىمگە قارىمايمەن» دەپ ۋەدە بېرىشكە تەييارلاندىم. پاھ، بۇ نېمىدېگەن كاتتا رومانىكىلىق كۆرۈنۈش - ھە! ...

— نەچچە پۇل ئېلىۋالاي دەيسىز، بەش مىڭ كوي يېتەمدۇ؟ ئەپسۇس، ئۇ تېمىنى بۇرۇۋەتتى. ئۇنىڭدىن كۈتكىنىمدەك جاۋابقا ئېرىشەلمىدىم. كۆز ئالدىمدىكى رومانىكا چۈل - چۈل بولۇپ كەتتى. كەيپىم ئۈچتى، غۇزۇرىدە كەلگەن ئاچچىقىم

چىرايمغا تېپىپ چىقتى.

— ئېشىپ قالدۇ!

ئۇ نېمىگە ئاچچىقلانغانلىقىمنى بىلمىگەندەك بەخىرامان سۆزلەشكە باشلىدى.

— پۇلنى ئاشۇرىمەن دېمەي، كەڭتاشا خەجلەڭ. ساۋاقداشلىرىڭىزنىڭ ئالدىدا چېنىپ قالمىسىڭىزلا بولدى. ھە راست، ئوقۇتقۇچىڭىزغا يۇرتىمىزنىڭ يەرلىك مەھسۇلاتىدىن ئازراق سوۋغات تەييارلايلى.

خۇيۇم تۇتۇپ قالغانىدى. چىش يېرىپ گەپ قىلىمىدىم. ئۇ ئۈرۈمچىدىن بىرەر نەرسە ئالغاچ كېلىشىمنىمۇ تاپىلىمىدى. مەنمۇ ئۇنىڭدىن نېمە ئالغاچ كېلەي دەپ سورىمىدىم. ھەئە، ئۇنىڭ بىلەن قۇچاقلىشىپ، سۆيۈشۈپ خوشلاشقۇم بار ئىدى، ئەپسۇس، ئۇنداق خوشلىشىش نېسىپ بولمىدى.

ساۋاقداش دېگەن يىگىرمە يىلدىن كېيىن كۆرۈشىشمۇ يەنىلا ساۋاقداش ئىكەن. ئون ئۈچ — ئون تۆت ياشقا كىرىپ قالغان بالىلىرىمىز بارلىقىنى ئۇنتۇپ، پۈتۈنلەي بالىلىقىمىزغا، غەمىمىز ئوقۇغۇچىلىق ھاياتىمىزغا قايتىپ كەتكەندۇق. خالىدە يەنىلا ئاشۇنداق چىرايلىق، ئاشۇنداق شوخ تۇرۇپتۇ. ھەئە، پىشقان جۇۋانلارغا خاس باشقىچە جەلپكار بولۇپ قاپتۇ تېخى. ئۇ قىز ساۋاقداشلار بىلەنلا ئەمەس، ئوغۇل ساۋاقداشلار بىلەنمۇ بىر — بىرلەپ قۇچاقلىشىپ كۆرۈشتى. كۆرۈشۈش نۆۋىتى ماڭا كەلگەندە بويۇنۇمغا گىرە سېلىپ، قويۇپ بەرمىدى.

— چىڭراق قۇچاقلىمامسەن، مەخمۇت، ئەجەب تىترەيسەنغۇ؟ خالىدەنىڭ شوخلۇق قىلىپ دېگەن بۇ گېپىدىن ساۋاقداشلار قاقاھلاپ كۈلۈشۈپ كەتتى.

ھەئە، نەچچە ۋاقىتتىن بېرى مەن ئىزدىگەن رومانىكا مانا مۇشۇ ئىدى. ئەمما، ھەقىقىي دۇچ كەلگەندە نېمە ئۈچۈندۇر قوبۇل قىلالمايۋاتاتتىم. ئەتراپىمدا ساۋاقداشلىرىم قاقاھلاپ كۈلۈۋاتقان، ھەر خىل چاقچاقلارنى قىلىۋاتقانداك قىلغان بىلەن،

ئاللىقانداق غايىۋى كۈچ مېنى ئەيىبلەۋاتقاندا ك تۇيغۇغا كېلىپ قالغانىدىم. ئۆزۈمنى ئەر كىن - ئازادە تۇتالمايۋاتاتتىم، تىترەۋاتاتتىم. بۇ تىترەك قانداقتۇر ھاياجاندىن ئەمەس ئىدى. ۋۇجۇدۇمنى چىرمىۋالغان ئەخلاق قارىشىم، ئائىلىلىق مەسئۇلىيىتىم، ئەرلىك مەجبۇرىيىتىم مېنى چەكلەۋاتقان، ئەيىبلەۋاتقان بولسا كېرەك، ئېھتىمالىم. لېكىن، شۇنداقتىمۇ يۈرىكىمنىڭ بىر يەرلىرىدە بۇرۇنقى سۆيگىنىمنىڭ قوقاسلىرى يېلىنجاپ قالغانىدى. تانىنىمۇ، ئۇسسۇلىنىمۇ بىللە ئوينىياتتۇق، خۇددى يىگىرمە يىل ئاۋۋالقىدەكلا.

ئىككى كۈن ئوقۇتقۇچىمىزنى، مەكتىپىمىزنى يوقلاش بىلەن ئالدىراش ئۆتۈپ كەتتى. بۇ جەرياندا تارتىنىش، قورۇنۇشلىرىمىز يوقاپ قايتىدىن ئۆزلىشىپ كەتتۇق. مۇھەببەتنىڭ ئۆچكەن كونا ئوتلىرى قايتىدىن يانغان بىرقانچە ساۋاقداش ئوچۇق - ئاشكارا يېقىنلىشىپمۇ قالغانىدى. لېكىن، ئۇلارغا ھېچكىم ئەيىبلەش نەزىرى بىلەن قارىمايتتى. ھەئە، ھەممەيلى ئائىلىمىزنى، بالىلىرىمىزنى، جورىمىزنى ئەستىن چىقىرىپ قويغانىدۇق.

مانا بۈگۈن ئوقۇتقۇچىلىرىمىزدىن ئايرىلىپ خاس ساۋاقداشلار رېستورانغا جەم بولدۇق. پىلانىمىزدا ئەتىدىن باشلاپ ئىككى كۈن ئۈرۈمچىنىڭ ئەتراپىدىكى بۇغدا كۆلى قاتارلىق مەنزىرىلىك رايونلارغا چىقىپ، قانغۇچە سەيلە قىلغاندىن كېيىن خوشلاشماقچىدۇق.

— ھازىردىن باشلاپ خاسلا ساۋاقداشلار يالغۇز قالدۇق، — دېدى سىنىپ باشلىقىمىز جالال قەدەھ سۆزى قىلىپ، — يەنە ئىككى ئاخشام ۋاقتىمىز بار، شۇڭا پۇرسەتنى چىڭ تۇتايلى، — ئۇ رومكىسىنى ھەممەيلى بىلەن بىر قۇر سوقۇشتۇرۇپ ئۆۋەت ماڭا كەلگەندە كۆزىنى شوخلۇق بىلەن قىسىپ قويدى، — گېپىمنى چۈشەنگەنسەن، مەخمۇت، پۇرسەتنى قولدىن بەرمە.

خالىدە قىزىل ھاراق ئىچىپ ئوبدانلا تەڭشىلىپ قالغانىدى. توختىماي ئۇسسۇل ئوينىياتتى، ناخشا ئېيتاتتى. مەن بىلەن تانسا

ئوينىغاچ نېمىشقا ئالدىراپ توي قىلىۋالغانلىقىنىڭ سەۋەبىنى چۈشەندۈرەتتى. «توي قىلالىشىمىزغا ئىشەنچ قىلالىمىدىم. ئاتا - ئانام زورلاپ تۇرۇۋالدى. سېنى پەقەتلا ئۇنتۇپالمايمىدىم. سەنغۇ مېنى ئۇنتۇپ كەتكەنسەن تايىنلىق، ئەسلەپ تۇردۇڭمۇ؟» ئۇنىڭ سۆزلىرىگە، سوئاللىرىغا لايىقىدا جاۋاب بېرەتتىم. ھەئە، قول قوللارغا كىرىشىپ، نەپەس نەپەسلەرگە ئۇرۇلۇپ تۇرغاندا ئادەم ھەممىنى ئۇنتۇيدىكەن. ئاللىقانداق بىر ئىستەكتىن ئوت بولۇپ ياناتتىم. ئۆزىمىزنى تۇتۇۋالالمىغان ھالدا ۋەدىلىشەتتۇق.

رېستوراندىن تارقىغاندىن كېيىن ياتاققا ئىچىشتۇق. ساۋاقداشلار ھەممەيلەن مېھمانخانىنىڭ بىر قەۋىتىگە چۈشكەنىدۇق. بايا رېستوراندا خالىدە بىلەن تولا تانسا ئويناپ ھاراق ئىچىش نۆۋىتىم ئۆتۈپ كەتكەنمۇ قانداق، باشقا ساۋاقداشلارغا سېلىشتۇرغاندا خېلىلا ساق ئىدىم. ئانچە مەست بولمىغانلىرىمىزدىن سەككىز - ئونىمىز جالالىنىڭ ياتىقىغا توپلىشىپ يەنە ئىچىشكە كىرىشكەنىدۇق. ساۋاقداشلار يەنە بەس - بەستە ئەمىلىنىڭ ئۆسكەنلىكىنى، يەنە پات يېقىندا ئۆسۈش ئېھتىمالىنىڭ بارلىقىنى، تىجارەت قىلىپ خېلى كۆپ پۇل تاپقانلىقىنى، ئالىي ئۇنۋان ئالغانلىقىنى، ئاشنىسىنىڭ نەچچىگە يەتكەنلىكىنى ماختىنىپ تۇرۇپ سۆزلەيتتى. يەنە بىرلىرى «بىر تىزىق مارجان، بىر دەستە گۈلدەك» دەپ ساۋاقداشلار ناخشىسىنى توختىماي غىڭشىيتتى. ھەئە، بۇلارمۇ خۇددى بىلىمگۈدەك مەست بولۇپ كەتكەنىدى.

بىر چاغدا يانفونۇم جىرىڭلاپ كەتتى. تېلېفون خالىدەنىڭ ياتىقىدىن بېرىلگەنىدى. يانفوننى ئاستا قۇلىقىمغا تۇتتۇم.

— سېنى ساقلاۋاتىمەن، ئىچىۋېرەمسەن، ئەمدى كىرمىسەڭ ياتاقنىڭ ئىشىكىنى تاقىۋېتىمەن...

گەپ قىلماي ئاستا يانفوننى بېسىۋەتتىم.

ھەئە، خالىدەنىڭ ياتىقىغا شۇنداق كىرگۈم بار ئىدى. ئىككى كۈندىن بېرى ھەر كۈنى ئاخشىمى خالىدەنىڭ ياتىقىغا كىرىشنى

ئويلاپ كەلگەنىدىم. لېكىن، قانداقتۇر بىر كۈچ مېنى بۇ
ۋەسۋەسىدىن توسۇپ قويۇۋاتاتتى. مانا ھازىر ئۆزۈمنى پەقەتلا
تۇتۇۋالالىدىم. ئاستا سورۇندىن سۇغۇرۇلۇپ چىقتىم. خالىدەنىڭ
ياتىقى كارىدورنىڭ ئۇ بېشىدا ئىدى. كارىدور غۇۋا يورۇپ
تۇراتتى. ياتاقنىڭ ئىشىكى راستلا ئوچۇق ئىكەن. ياتاققا كىرىپ
بىخەتەرلىك قۇلۇپىنى بېسىۋەتتىم. خالىدە ئىچ كىيىم بىلەن
كارىۋاتتا ياتاتتى، ياتاقنىڭ ئوتتۇرىغا كېلىپ يا ئالدىمغا
مېڭىشىمنى، يا ئارقامغا يېنىشىمنى بىلەلمەي تۇرۇپلا قالدىم.

— ھاڭۇنقىپ تۇرسەنغۇ؟

دەرھال ئېسىمنى يىغدىم.

خالىدەنىڭ كۆزلىرى خۇمارلىشىپ كەتكەنىدى. قايتا پەرداز
قىلىۋالغان بولسا كېرەك، لەۋلىرى چوغدەك جۇلايىتتى.
كارىۋاتنىڭ لېۋىگە كېلىپ ئولتۇردۇم.

خالىدە دەس ئورنىدىن تۇرۇپ بوينۇمغا گىرە سالدى.
ئىختىيارسىز سۆيۈشۈپ كەتتۇق. ھەئە، ئوقۇش پۈتكۈزۈش
ھارپىسىدا مەكتەپ بېغىدىكى دەرەخلىكتە مۇشۇنداق سۆيۈشۈپ
خوشلاشقاندىق. ئۇ چاغدا ھەر ئىككىمىزنىڭ كۆزلىرى ياش
ئىدى، پەقەت خوشلىشىش ئۈچۈنلا سۆيۈشكەندۇق. ھازىر بولسا
كونتروللۇقنى يوقاتقان جىنسىي ئىستەكنىڭ تۈرتكىسىدە
سۆيۈشۈۋاتاتتۇق...

— ئايالىڭ چىرايلىقمۇ؟

خالىدەنىڭ تۇيۇقسىز سورىغان بۇ سوئالى لاۋۇلداۋاتقان
ھېسسىياتىمغا خۇددى سوغۇق سۇ چاچقاندەك تەسىر قىلدى.
جاۋاب بەرمەي تۇرۇۋالدىم، جاۋاب بەرگۈم، ئايالىمنى ئەسكە
ئالغۇم يوق ئىدى. لېكىن، ئۇ ياندۇرۇپ يەنە سورىدى.

— گەپ قىل، ئايالىڭ چىرايلىقمۇ؟

جاۋاب بېرىشكە مەجبۇر بولدۇم.

— ھەئە، چىرايلىق...

خالىدە شۇ ھامان لېۋىدىن لېۋىنى ئەپچاچتى.

— بالىلىرىڭ ئايالىڭغا ئوخشامدۇ، ساڭمۇ؟

بۇ سوئال بىلەن تەڭلا ئەسەبىي ھېسسىياتنىڭ كونتروللۇقىدىن تولۇق چىقىپ كەتتىم. ئوغلۇم ئانىسىغا، ئىككى قىزىم ماڭا ئوخشايتتى، خۇددى تېرىمىزنى كىلدۈرۈپ قويغاندەكلا. شۇ دەققىدە بالىلىرىم يېنىمغا كېلىۋالغانىدى. قىزلىرىم بوينۇمغا ئېسىلىپ، يۇمران ئالىقانىلىرى بىلەن يىرىك ساقاللىرىمنى سىلاۋاتاتتى. ھەئە، ئىككى قىزىمدىن ئانىسىنىڭ ھىدى كېلەتتى، خۇددى پۇراپ - پۇراپ قانمايدىغان باھارنىڭ ھىدىدەكلا. ئەمما، قۇچىقىمدىكى مۇنۇ ئايالدىن — يىگىرمە يىل ئاۋۋالقى سۆيگىنىمدىن ھاراق پۇرىقى كېلەتتى، خۇددى ئېچىغان، بېخسىغان يازنىڭ ھىدىدەكلا. خالىدە يىگىرمە يىل ئاۋۋالقىدەكلا شوخ، سۆزمەن ئىدى. ئەمما، ئايالىم كەم سۆز، ئېغىر - بېسىق ئىدى. خالىدە ھېسسىياتقا، رومانىكىغا باي ئىدى. ئەمما، ئايالىم ئازراقمۇ رومانىك ئەمەس ئىدى...

خالىدە مېنى يەنە سۆيۈشكە، كۆڭلەكلىرىمنىڭ تۈگمىسىنى يېشىشكە باشلىدى. خېنە ياغقان ئىنچىكە بارماقلىرى مەيدىلىرىمنى غىدىقلايتتى. نېمە ئۈچۈندۇر ئۇنىڭ قوللىرىنى ئاستا ئىتتىرىۋېتىپ، دەس ئورنۇمدىن تۇرۇپ كەتتىم.

— نېمە بولدى، ئورنۇڭدىن تۇرۇپ كەتتىڭغۇ؟

— تاماكا چېكىۋالاي.

— تازىمۇ بىر ۋاقىتتا تاماكا خۇمارىڭ تۈتىدىكىنە سېنىڭ.

خالىدە شۇنداق دېگىنىچە دومسايدى.

— تاماكا ئېلىپ كىرەي.

شۇنداق دېگىنىچە سىرتقا ماڭدىم. خالىدە لام - جىم

دېمىدى.

مەست ساۋاقداشلىرىمنىڭ كۈلكە - چاقچاقلىرى كارىدورغا ئاڭلىنىپ تۇراتتى. كىمدۇر بىرسى ساۋاقداشلار ناخشىسىنى توختىماي غىڭشىيتتى. كارىدورنىڭ ئۇ بېشىدىكى مېھمانلارنىڭ ھاۋالىنىشى ئۈچۈن ئالاھىدە لايىھەلەنگەن بالكونغا كۆزۈم

چۈشتى. سىرتىنىڭ ھاۋاسى تولىمۇ سالقىن ھەم ساپ ئىدى. بايا خالىدەگە تاماكا ئېلىپ كىرەي دەپ يالغان سۆزلەپ قويغانىدىم. يانچۇقۇمدىن بىر تال تاماكا ئېلىپ تۇتاشتۇردۇم، ئۆيدىمۇ تاماكنى داۋاملىق سىرتقا چىقىپ چېكەتتىم. قىزلىرىم ئۆيدە تاماكا چېكىشىگە يول قويمايتتى. مېنى تاماكا تاشلاتقۇزالمىغان ئايالىم ماڭا قىزلىرىم ئارقىلىق تاقابىل تۇرغاندەك قىلاتتى.

— خۇش بولايلى، تاماكا چېكەڭ، دادا، تاماكنىڭ سالامەتلىككە زىيانلىقلىقىنى بىلمەمسىز؟
شۇ تاپتا قىزلىرىم قۇلاق تۈۋىمدە ئەنە شۇنداق شۆبىرلاۋاتاتتى.

تاماكنى ئۆچۈرۈۋېتىپ ئاسمانغا قارىدىم. تاڭ ئاتاي دەپ قالغان بولسىمۇ، لېكىن يۇلتۇزلار تولىمۇ يارقىن جۇلايىتتى. ئەنە ئاۋۇ يۇلتۇز ماڭا شوخلۇق بىلەن كۆز قىسىۋاتاتتى، خۇددى خالىدەنىڭ كۆزلىرىگە ئوخشاش. ئەنە ئاۋۇ يۇلتۇز تولىمۇ غۇۋا ئىدى، جىمىرلىغىنىنىمۇ، كۆز قىسقىنىنىمۇ بىلگىلى بولمايتتى، ئەمما تولىمۇ مېھرىلىك ئىدى، خۇددى ئايالىمنىڭ كۆزلىرىگە ئوخشاش. نېمە ئۈچۈندۇر ھېلىقى غۇۋا، ئەمما مېھرىلىك يۇلتۇزدىن كۆزۈمنى ئۈزلەلمەيۋاتاتتىم. ھەئە، شۇ تاپتا ئايالىمنى سېغىنغان، ئۇنى ھەقىقەتەن ياخشى كۆرىدىغانلىقىمنى ھېس قىلىپ يەتكەنىدىم.

ئايالىم راستلا روماننىڭ ئەمەس، ئەمما مەنچۇ؟ ئۇنىڭغا قانچىلىك روماننىڭ تۇيغۇ بەخش ئېتەلىدىم؟ ئۇنىڭ مېنى قۇچاقلىشىنى، سۆيۈشىنى، ئەركىنلىشىنى تەمە قىلدىم - يۇ، ئەمما ئۆزۈم ئۇنى نېمىشقا تەشەببۇسكارلىق بىلەن قۇچاقلىمىدىم، سۆيىمىدىم، ئەركىلەتمىدىم؟ ياخشى كۆرىدىغانلىقىمنى دېمىدىم؟ توغرا، ياخشى كۆرگەن ئادىمىدىن سۆيگۈنى، سۆيۈلۈشنى تەلەپ قىلىش كېرەك، لېكىن ياخشى كۆرگەن ئادىمىگە سۆيگۈنى، سۆيۈلۈشنى ئاتا قىلىشنىمۇ بىلىش كېرەك. چۈنكى، سۆيۈشتىن سۆيۈلۈش كېلىپ چىقىدۇ. مەن

ئىزدىگەن روماننىكا دەل مۇشۇ. ھەئە، شۇ دەقىقىدە ئايالىمنى
 شۇنچىلىك سېغىنىدىمكى، ئىمكان بولسا دەققە ئىچىدە يېنىدا
 پەيدا بولسام، ئۇنى ئوتلۇق مېھرىم بىلەن، ئەرلىك سۆيگۈم بىلەن
 باغرىمغا باسسام، قۇچاقلسام، قانماي سۆيسەم...
 تاڭ پەيتىدىكى كۆپكۆك ئاسمان گۈمبىزىگە يەنە قارىدىم.
 ھېلىقى شوخلۇق بىلەن كۆز قىسىۋاتقان يۇلتۇزنىڭ
 جىمىرلاشلىرى ئەمدى ماڭا رومانىكىلىق ئەمەس، بىزەڭلىك
 بولۇپ تۇيۇلدى. ئىختىيارسىز پىچىرلىدىم:
 — يۇلتۇز، كۆزۇڭنى قىسما!

2006 - يىلى فېۋرال، يەكەن



كۆيۈك ئاپتاپ

قۇياش كۆيدۈرگۈچى نۇرلىرىنى زېمىنغا جاي تاللىمايلا چېچىۋاتاتتى. ناھىيە مەركىزىدىكى بۇ ئۇلاغ بازىرى كۆيۈك ئاپتاپتا خۇددى قايناۋاتقان غايەت يوغان قازانغا ئوخشايتتى. بازاردىكى ئالارمەنلەرمۇ، ساتارمەنلەرمۇ خۇددى ئۆزىنىڭ سېتىلىشىنى كۈتۈپ تۇرغان ھايۋانلارغا ئوخشاش روھسىز ئىدى. ئايتۇراخان ئەتىگەندىن بېرى قېرى بۇقىنىڭ باھاسىنى زىيادە يۇقىرى قويۇپ، كەلگەن خېرىدارلارنى قاچۇرۇۋېتىپ تۇرغان ئېرىگە بىزارلىق بىلەن قاراپ قويدى - دە، ئۇسساپ، قۇرۇپ كەتكەن لەۋلىرىنى يالىدى. «خېرىدارنىڭ كۆزىگە بىر سىقىم توپا بىلەن ئۇرۇپ، قارا باستۇرىمەن دەيدۇ بۇ پىخسىق». ئۇ ئاغزىدىن بىر غېرىچ شالىنى ئېقىتىپ، مۈگدەپ تۇرغان قېرى بۇقىغا ئاداۋەت بىلەن قارىدى. بۇقا ھەم قېرى، ھەم ئورۇق ئىدى. شۇنىڭ ئۈچۈنمۇ تۈكلەرى تەتۈر ئۆرۈلۈپ تۇراتتى. دۈمبىسىدىكى يېغىرنىڭ ئەتراپىدا چىۋىنلەر گىزىلدايتتى. ئايتۇراخانغا بۇقىنىڭ تىكەنلىك ئۇزۇن تىلىنى چىقىرىپ، بۇرىنىڭ ئىككى تۆشۈكىنى نۆۋەت بىلەن ياللىشى قىزىق تۇيۇلدىمۇ، ئەيتاۋۇر بىرھازا قاراپ تۇرغاندىن كېيىن نەزىرىنى بۇقىنىڭ باشبېغىنى مەھكەم تۇتۇپ، خېرىدارلارغا ئۈمىد بىلەن تەلمۈرۈپ تۇرغان ئېرىگە ئاغدۇردى.

ئاپتاپتا كۆيۈپ قازاننىڭ تۈۋىدەك قارىداپ كەتكەن چىراي، چاپاق باسقان ھېسسىياتسىز كۆز، ئۇزاقتىن بېرى ساتىراش كۆرمىي تەرتىپسىز ئۆسۈپ، چاڭگىلىشىپ كەتكەن ساقال - بۇرۇت، ھەرىنىڭ چىشىدەك مەزمۇت، ئەمما تولا چېكىلگەن

ناسۋالدىن سارغىيىپ، قارىداپ كەتكەن مەينەت چىش، بىر تال مەدەكنى پاتۇرۇپ قويغاندەك كومشار بۇرنىنىڭ تۆشۈكىدىن شاخچىلاپ چىقىپ، بۇرۇت بىلەن بىرلىشىپ كەتكەن تۈكچىلەر، مايلىشىپ رەڭگىنى يوقاتقان شاپاق دوپپا... ئايتۇراخان گويما تۇنجى قېتىم كۆرۈۋاتقاندا سەسكەندى - دە، كۆزىنى دەررۇ ئېرىنىڭ چىرايىدىن يۆتكىدى. كىشىلەر: «قاراڭلار، قۇيغان ئۆپكىدەك ئاپپاق، چىرايلىق چوكاننىڭ ئېرى ئوتياشلىققا تىكلەپ قويغان قارانچۇقتەك مۇنۇ مەخلۇق ئىكەن» دەپ زاڭلىق قىلىدىغاندەك ئېرىدىن ئىككى قەدەم يىراقلاشتى. چوغقا دەسسەپ تۇرغاندەك بىئارام بولدى. يېنىدىكى بالىنىڭ چىرقىراپ يىغلىشى ئۇنىڭ دىققىتىنى چالغىتتى. بالا نېمىگىدۇر خەقىش قىلىپ يىغلاۋاتاتتى. ئانىسى - كۆسەيدەك قاپقارا، شۇپۇڭدەك ئۇرۇق چوكان بالىنىڭ قولىنى مەھكەم تۇتۇۋېلىپ، يېنىدىكى ئەرگە ۋارقىراۋاتاتتى:

— ئانا يىن شەھەرگە ئەكىرىپ، بەرگەن ئەللىك كوي پۇلۇڭغا نېمە كېلەتتى؟! ... ھاڭرىما شۇم! ھېلى زۇۋانغىغا...
ئايتۇراخاننىڭ چىرايلىق كۆزلىرى چوكاننىڭ ھېچقانداق جەلپكارلىقى يوق، رەندە سىلىۋەتكەندەك تۈپتۈز مەيدىسىنى ۋە قامىتىگە پەقەتلا ياراشمىغان قىممەت باھالىق كۆڭلىكىنى ئۆزىنىڭ بىر جۈپ چىلگە ئېسىپ قويغاندەك چوقچىيىپ تۇرغان كۆكسىگە ۋە تولا يۇيۇپ پېتىدىن چۈشۈپ كەتكەن ئەتلەس كۆڭلىكىگە سېلىشتۇرۇپ ئۆلگۈردى. «ھەرقانچە ئېسىل رەختتىن كۆڭلىكى بولغان بىلەن ياراشمىسا بىكار.» ئۇ ئىچى قارىلىق بىلەن غۇدۇرىدى - دە، كۆزىنى چوكاننىڭ يېنىدىكى ئەرگە يۆتكىدى.

پاكىز چۈشۈرۈلگەن باشقا قىرلاپ كىيىلگەن بادام دوپپا، قوشۇما قاش، ئىلمەك بۇرۇن، چىرايلىق ياستىلىغان قاپقارا بۇرۇت، كۆڭلەكنىڭ ئۈستىدىن قاملاشتۇرۇپ چىگىلگەن يېشىل تاۋار بەلباغ. ئۇ قولىدىكى بىر نۇتام پۇلنى يېنىدىكى ئايالىغا

تەڭلەۋاتاتتى. ئايتۇراخاننىڭ كۆزى ئەرنىڭ كۆڭلىكىدىن
ئېچىلىپ قالغان مەيدىسىدىكى قاپقارا تۈكلەرگە چۈشۈشى بىلەن،
ۋۇجۇدى تاتلىق بىر خىل سېزىم ئىلكىدە جۇغۇلدىدى. يۈرىكىنى
ئاچچىق بىر تۇيغۇ ئېچىشتۇردى. ئېرى بىر خېرىدار بىلەن
بۇقنى سودىلىشىۋاتاتتى. «ئەبگار قېرى، خۇدانىڭ ئالدىدا نېمە
گۇناھىم بار بولغىدى؟ قېرى بولسىمۇ پۇلى جىق، پۇلىنىڭ
راھىتىنى كۆرسەن، ئۆلۈپ قالسا ئاشۇ يېمەي - كىيمەي
جۇغلانغان مال - دۇنيالىرى ساڭا قالدۇ دېيىشىدۇ تېخى. كىم
بىلىدۇ، ئېشەك ئاۋۋال ئۆلەمدۇ، ھەيدىگۈچىمۇ؟ رەھمەتلىك ئاتا -
ئانام بولغان بولسىغۇ... ئىسىت، شور پېشانەم، خەقنىڭ نى
قىزلىرىمۇ نىكاھلانماستا پۇت كۆتۈرۈپ يۈرۈپمۇ، كۆڭلىدىكىدەك
ئەرگە نېسىپ بولۇشتى. بىر قېتىم ئات كۆتۈرۈپ قالغان
گۇناھىم ئۈچۈن... خەق ئاپتاپ چېقۇۋەتكەن ئاشپەكەردەك
خوتۇنلىرىغىمۇ خېلى ئۇنى - بۇنى ئېلىپ بېرىدىكەن. ئېرىڭ
بارمۇ دېسە بار دېگۈچىلىكى بار ئەرگە تېگىۋېلىپ، كىيىمەن
دېگەننى كىيىپ، خەجلىمەن دېگەننى خەجلىپ يۈرىدىكەن...»
ئايتۇراخان خىيال قىلغاچ بايقى ئەر - خوتۇنلارغا قارىدى. ئەر
ھېلىقى خەقنىش بالىسىنى كۆتۈرۈۋالغان بولۇپ، قېشىدىكى
ئوتتا پۇچىلىنىپ كەتكەن كۆسەيدەك چوكان بىلەن بىر يانغا
مېڭىشقا تەرەدۇتلىنىۋاتاتتى. «خۇدا چىراي، ئىسكەتتىن
تەلىينى بەرمىگەن بىلەن، ئەردىن بەختىنى بېرىپتىكەن قارا
پاقنىڭ». ئايتۇراخان «قارا» دېگەندەك بولۇپ ئالدىغا قارىدى -
دە، كۆزلىرى ئۆزىگە يەۋەتكۈدەك چەكچىيىپ تۇرغان ئوتتۇز
ياشلار ئەتراپىدىكى يىگىتنىڭ خۇمارلىق چېقىر كۆزلىرى بىلەن
ئۇچرىشىپ قالدى. بېشىغا قارا كەپكە كىيىۋالغان، چاچ -
ساقاللىرىنى ھېلىلا ياستىپ چىققان بۇ يىگىت زامانغا لايىق
كىيىنىۋالغانىدى. ئۇ چېقىر كۆزلىرىنىڭ بېزىرىپ قاراشلىرىغا
بەرداشلىق بېرەلمەي ئاستا يەرگە قارىۋالدى. «ئەجەبمۇ كۆزى
يامان قارا پاناڭكىنە، كۆپكۈندۈزدە ئادەمنىڭ كۆزىنىڭ ئىچىگە

قاراپ...»

— ساتقىلى مال ئەكرگەنمىدە، خېنىم؟ — دېدى يىگىت كۆزىنى قىسىپ.

ئايتۇراخاننىڭ يۈرىكى گۈپۈلدەپ كەتتى. يۈزى ياللىدە ئوت ئالدى. سەت بىر ئىش قىلىپ قويغاندەك دەرھال ئېرى تەرەپكە قارىدى. «بېشىنى يەيدىغان قارا پاتاك، ئېرىم تۇرسا چاقچاق قىلىۋاتقىنىنى...»

— ھوي، نېمىگە ھاڭۋىقىپ تۇرسىلە، كېلىپ ما پۇلنى ساناڭلا.

ئايتۇراخان ئېرىنىڭ كۈنداشلىق ۋە غەزەپ ئارىلاش چەكچەيگەن كۆزىگە قورقۇمسىراپ قارىدى — دە، ئىككى چامداپلا قېشىغا كەلدى. كاللىنىڭ سودىسى پۈتكەنىدى. ئايتۇراخان «بىسىمىللا» دەپ پۇلنى ساندى:

— ئالتە يۈز ئەللىك كوي ئىكەن.

— ھە، سىقىملاپ تۇرماي، دەرھال ئىچكىرىرەك سالىلى!

«توڭ قېرى، ئادەم بار — يوق دېمەي سىلكىشلەيدۇ تېخى!» ئايتۇراخان غەزىپىنى زورغا بېسىۋالدى. كۆز ئالدىغا بايىقى «قارا پاقا»نىڭ ئۇچىسىدىكى كۆڭلەك قايتىدىن پەيدا بولدى. قېرىنىڭ ئاچچىقىنى كەلتۈرمىگەن ياخشى. ئاشۇ بىر كۆڭلەكلىك ئۈچۈن ئىككى ھەپتىدىن بېرى ئاز جېدەل بولىدىمۇ؟ تېخى ئەتىگەنمۇ بۇقىنى بازارغا ئېلىپ مېڭىشنىڭ ئالدىدا خېلى كۆپ تىل — دەشەنەلەردىن كېيىن ئېرىنىڭ ئاغزىدىن «قېنى بازارغا بارايمى. بۇقىنى ساتقاندىن كېيىن بىر گەپ بولار»نى ئاران ئاڭلىيالىغان. مانا ئەمدى «ئوسۇرغاققا ئارپا نېنى باھانە» دەپ، قېرى گېپىدىن يېنىۋالسا قانداق قىلغۇلۇق؟! ئاشۇ بىر كۆڭلەكلىك ئۈچۈن بۇنىڭدىن سېسىقراق تىل — دەشەنە بولسىمۇ چىداش كېرەك.

— يۈرۈڭلا، قورساققا ئازراق بىرىنمە يەۋالايمى.

ئېرىنىڭ بۇ گېپى بىلەن ئايتۇراخاننىڭ ۋۇجۇدىدا باياتىن بېرى بىردەم نېرى كەتكەن ئاچلىق بىلەن ئۇسسۇزلۇق ئازابى

دەرھال غەلىيان كۆتۈردى. بىر كۆڭلەكلىك رەختنىڭ ۋەسۋەسىدە پەيدا بولغان ئاغزىدىكى شۆلگەيلەر دەرھال يوقىلىپ، خۇددى چوغ سېلىۋالغاندەك تاماقلارنى قۇرۇشقا باشلىدى - دە، ئېرىنىڭ كەينىدىن ئۇن - تىنسىزلا ئەگەشتى. — ياز كۈنلۈكىدە ئاشخانا بەك بېسىق، ئۇنىڭ ئۈستىگە تامىقىمۇ ناچارلىشىپ كېتىدىكەن. شۇڭا، نان بىلەن لەڭپۇڭ ئىچەيلى.

«مەيلىلا، قورساق تويىسلا بولدى. بىر كويلۇق ئۈزۈك لەڭمەنى دەپ، بىر كۆڭلەكلىكتىن قۇرۇق قالمىغان ياخشى. چىداش كېرەك.»

ئاي تۇراخان لازا - ئاچچىقسۇيىنى مولراق سالدۇرۇپ ئەتكۈزگەن بىر پىيالە لەڭپۇڭ بىلەن بىر گىردىنى پاكىز يەۋەتتى - دە، ئارقىسىدىن بىر پىيالە سوغۇق سۇنى گۈپۈلدەتتىپ ئىچىۋەتتى.

— قورساق تويدىمۇ يا؟

— تويدى.

— ئۇنداق بولسا ھېلىقى پۇلدىن يۈز كوي ئېلىپ بېرىپ، سىلى ئېشەك ھارۋىسىنىڭ قېشىغا بارغاچ تۇرۇڭلا، مەن باشقا بازارنى بىر ئايلىنىپ كېلەي. يەنە تۆشۈكلۈك سودىسى قىلدىم دەپ، پۇلنى بۇزۇپ يۈرمەي جىم تۇرغاچ تۇرۇڭلا. تۈز - سەرەڭگىنى مەن كەلگەندىن كېيىن ئالىمىز. پۇلغا ئوبدانراق ھېزى بولاسىلە.

— كۆڭلەكلىكنى...

— ھە، قېنى بىر گەپ بول...

«پىخسىق تۈلكە، بىللە ئاپارسا قىممەت رەخت تۇتىدۇ دەپ، تاپقان ھىلىسىنى كىم بىلمەيدۇ. خۇدايىم يارىز قىمنى كۆتۈرمىدى. ئاجرىشىپ كەتسەم، ئىگە بولغۇدەك ئۇرۇق - تۇغقانلىرىمنىڭ يوقلۇقىنى بىلىپ يوغانچىلىق قىلىدۇ ئەبگار. خەقنىڭ ئۆيىدە بىر يىلنىڭياقى يۈندىسىنى تۆكسەممۇ بىرەر

كۆڭلەكلىك كەلگۈدەك پۇل بېرەتتى، ئەلۋەتتە. يا ئۇچام
كىيىمنىڭ خۇلۇقىنى كۆرمىسە، يا بىر... بىر كۆڭلەكلىككە
پىخسىقلىق قىلىپ باقسۇنچۇ قېنى، خېتىمنى ئېلىپ، بېشىمغا
كەلگىنىنى كۆرىمەن. ھەممە ئادەم ھاپىز سەيپۇلنىڭ بىلەن ساۋۇت
كاپكىدەك ۋاي خوتۇنۇمنىڭ خېتىنى بېرىۋېتىپ، سىزنى ئالىمەن
دەپ، قىلىدىغىنىنى قىلىپ بولۇپ، بېشىنى ئىچىگە تىقىۋالماستىن.
بايىقى چېقىر كۆزنىڭ ئەلپازىدىن قارىغاندا، چىرايىمدىن ئانچە
كەتمىگەن ئوخشايمەن...»

— يالغۇز مېڭىپ قاپلىغۇ، خېنىم؟
ئەيتۇراخان چۆچۈپ خىيالىنى يىغىشتۇردى. ئالدىدا ھىجىيىپ
تۇرغان چېقىر كۆزنى كۆرۈپ سەل ھودۇقتى.
— ئىسىت، مۇشۇنداق جانان ئۆرۈكتەك چىرايلىق خوتۇننى
بازارنىڭ نەق ئوتتۇرىسىدا تاشلاپ قويۇپ كېتىپ قالغان قانداق
ئەردۇ ئۇ؟

— ئوھۇش، كالتە ئاقساقاللىققا قويىمىغاندىكىن، يوللىرىنى
ماڭسىلا.

— مۇڭلىنىپ مېڭىپ قاپتىكەنلا، ھەمراھ بولغۇم كەلدى،
خېنىم. ئاچچىقلىرىنى ئۇنداق يامان قىلمىسىلا.
— قورققۇم كەلمەيدۇ، ھەمراھىم بار.
— ھېلىقى بوۋىكامما؟

چېقىر كۆز ھىجايىغىنىچە ئەيتۇراخاننىڭ كۆزىگە قاراپلا
تۇرۇۋالدى. تەبەل قامەت، قىيامغا يەتكەن شەھۋەت ئۇچقۇنلىرى
چاقناپ تۇرغان شوخ كۆزلەر، چاڭقاپ كەتكەن لەۋلەر ئارىسىدىن
ئېقىپ كىرىپ، يۈرەككە ھۇزۇر بېغىشلىغۇچى شەربەتتەك تاتلىق
چاقچاقلار... ئەيتۇراخانغا بىر باغلام بېدىدەك ساقال باسقان
لەۋلەردىن ئىككى ئېغىز يۈرەكنى يايىراققۇدەك سۆز ئاڭلىماي
تۇنجۇقۇپ ياشىغىلى قانچىلىك ۋاقىت بولدىكىنە !

— ئادەمنى تولا گەپكە سالمىسىلا؟
— گەپكە سالمىدىم، خېنىم. راست گەپ قىلىۋاتىمەن.

— قانداق قىلاي دەيلا زادى!

— يۈز كوي بېرەي.

ئايىتۇراخان تاپنى ئاستىدىكى يەر گۈمۈرۈلۈپ چۈشكەندەك چۆچۈدى. ئەتراپىغا خۇدۇكىسرەپ قارىدى. يېنىدىن موكىدەك ئۆتۈشۈپ تۇرغان ئادەملەر ئۇلارنى كۆرمەيۋاتقاندا، ئۆز غېمى بىلەن ئالدىراش يۈرۈشەتتى. ئايىتۇراخاننىڭ يۈرىكى سەل ئىزىغا چۈشكەندەك بولدى. ئەمما، دەماللىققا بىرنەمە دېيەلمەي تۇرۇپ قالدى.

— ئىككى يۈز كوي بەرسەمغۇ بولام؟ ماقۇل دېسە ئەمدى. ماڭسىلا، بەك يىراققا بارمايمىز. يېقىنلا يەردە بىر قۇرۇلۇش بار، بازار كۈنلۈكىدە قۇرۇلۇشچىلار ئىشلىمەيدۇ، بەك خالىي. چىقىر كۆزنىڭ كېيىنكى سۆزلىرى ئايىتۇراخاننىڭ قۇلىقىغا كىرمىدى. ئىككى يۈز كوي دېگەن سۆز ئۇنىڭ پۈتكۈل ۋۇجۇدىغا سىڭىپ كەتكەنىدى. ئىككى يۈز كوي، ئىككى يۈز كوي. بۇنچىلىك پۇلغا ھېلىقى «قارا پاقا»نىڭ ئۈچىسىدىكى كۆڭلەكلىكتىن نەچچىسى كېلەر؟ تۆتى كېلەرمۇ، ئىككىسى كېلەرمۇ يا؟ ھېچبولمىغاندا ئۈچى كېلەر. ئۇنىڭغا بۈگۈن ئېرىنىڭ كۆڭلەكلىك ئېلىپ بېرىشىدىن ئېلىپ بەرمەسلىك ئېھتىمالى چوڭراق. ئېلىپ بەردى دېگەندىمۇ باشقا ئاياللار ئاللىبۇرۇن كىيىپ تاشلىۋەتكەن، باھاسى چۈشكەن رەختتىن ئېلىپ بېرىدۇ. مۇشۇنىڭ ئۈچۈنمۇ بىرەر ئايغىچە پېشانىسىدىن مۇز ئېرىمەيدۇ... «ئاھ! نېمىدېگەن ئوتلۇق سۆيۈشلەر، نېمىدېگەن تاتلىق لەۋلەر - ھە! يىگىتنىڭ لېۋى دېگەن بەرىبىر يىگىتنىڭ لېۋى. ئۇنى بوۋاينىڭكىگە سېلىشتۇرۇش مۇمكىن ئەمەس. شورا، قانچىلىك شورساڭ مەيلى. بولسا چىشلەپ ئۈزۈۋال. ئىككى يۈز كوي، ئېھ، ئىككى يۈز كوي! تاتلىق، لەززەتلىك سۆيۈشلەرگە قوشۇپ ھەدىيە قىلىنغان ئىككى، ياق ئۈچ دانە ئېسىل رەختتىن تىكىلگەن، رەڭگى بىر - بىرىگە ئوخشمايدىغان، مەھەللىدىكى ئاياللار ھەۋەس بىلەن قارىشىپ قالىدىغان كۆڭلەك...»

ئاي تۇراخان شېرىن خياللار ئىلكىدە ئاستا - ئاستا
ئويغاندى، داق يەردە يالغۇز ياتقىنىنى ئېسىگە ئېلىپ، ئەتراپقا
ئەيمىنىپ قارىدى. تۆت تامنىڭ ئىچى قۇپقۇرۇق، چېقىر كۆز
ھېچ يەردە يوق ئىدى. «نەگە كەتكەندۇ؟ تېخى ھېچ ئىش بولماي
تۇرۇپ...» ئاي تۇراخانغا يات كۆزلەر چەكچىيىپ قاراپ تۇرغاندەك
بىلىندى - دە، ۋۇجۇدىنى بىردىنلا خىجىللىق تۇيغۇلىرى
قاپلىدى. نومۇستىن ۋۇجۇدىدىكى بارلىق قانلار يۈزىگە تەپتى.
دەرھال كىيىۋېلىش ئۈچۈن ئىشتىنىنى ئىزدىدى. بىراق،
ئىشتىنى ھېچ يەردە يوق ئىدى. بىردىنلا ئىشتاننىڭ يانچۇقىغا
سالغان، كالا ساتقان بەش يۈز ئەللىك كوي پۇل ئېسىگە كەلدى -
دە، يۈرىكىگە قامچا تەگكەندەك بولۇپ چىرىرىدە چىرقىرىۋەتتى.
كۆز ئالدى قاراڭغۇلاشتى.

ئاي تۇراخان ئېسىنى يىغقاندا، ئۆزىنى مال بازىرىدا كۆردى.
بازاردا ئادەم ۋە ھايۋانلار خېلىلا شالاڭلاپ قالغانىدى. ئالدى
تەرەپتىن چاچ - ساقاللىرى ئۆسۈپ، چاڭگىلىشىپ كەتكەن بىر
ئادەم ئۇنىڭغا قاراپ كېلىۋاتاتتى. قولتۇقىدا رەختتەك بىرنەرسە
قىستۇرۇقلۇق ئىدى. ئاي تۇراخان شارتىدە كەينىگە ئۆرۈلدى - دە،
مال بازىرىدىكى ئادەم ۋە ھايۋانلار توپىغا سىڭىپ كەتتى. غەربكە
قىيىنچىلىق قۇياش كۆيدۈرگۈچ نۇرلىرىنى زېمىنغا جاي تاللىماي
تەكشى چېچىۋاتاتتى...

چىلان تۇپراق

بوۋاي جىگدە چاتمىقىدىن ياسىۋالغان، تولا تۇتقانلىقتىن پارقىراپ كەتكەن ھاسسىنى تايانمايلا ئىككى قولىنى كەينىگە تۇتۇپ، ھويلنىڭ كەينىدىكى ئون يېتىم يىراقلىقتىكى قۇم دۆڭىگە قاراپ شىپىرلاپ مېڭىپ كەتتى. ئۇ سەكسەن ياشتىن ھالقىغان بىلەن شۇنچە تىمەن، مەزمۇت، ئىشتىيى بەلەن، ھەرقانداق ئىشتا ئۆزىنىڭ ھۆددىسىدىن ئۆزى چىقالايدۇ. ئۇنىڭ قولىغا ئاشۇ جىگدە ھاسسىنى ئېلىۋالغىنىغا ئون يىلدىن ئاشتى، لېكىن بىر قېتىم تايىنىپ يول ماڭغان يېرى يوق. يول ماڭسا ھاسسىنى ئېلىۋېلىشنى ئۇنتۇمايدۇ، لېكىن ئۇنى يا قولىغا قىسىدۇ، يا ئىككى قولى بىلەن كەينىگە تۇتقىنىچە ئېگىز، بەستلىك كەلگەن گەۋدىسىنى سەل ئالدىغا ئېگىپ مېڭىپ كېتىدۇ. ئۇنىڭ ئايىغى ياشلارنىڭكىدەك مەزمۇت. «ئادەم پەيغەمبەر ئەلەيھىسسالامنىڭ يېشىدىن ھالقىغاندا، مېۋىلىك دەرەخنىڭ شېخىدىن ھاسا ياساپ ئېلىۋېلىشى پەرز، ئۇنىڭ ساۋابى بەك چوڭ» دەيدۇ بوۋاي.

تېرەك بويى ئېگىزلىكتىكى بۇ قۇم دۆڭىگە بۇ بوۋاي ھەر كۈنى قوزا چۈش بىلەن بىر قېتىم چىقىپ خىيال سۈرىدۇ. ئېگىزدە تۇرۇپ يىراق - يىراقلارغا نەزەر تاشلايدۇ. دۆڭمەھەللە ئۇنىڭ كۆز ئالدىدا بەش قولىدەك ئايان بولىدۇ. دۆڭمەھەللە ئادەم تېرسا ئۈنگۈدەك چىلان تۇپراقلىق ئېكىنزارلىقمۇ، قۇملۇق - قۇمۇشلۇقمۇ، سزالىق - زەيلىكمۇ ۋە بۈك - باراقسان باغ - ئورمانلارمۇ بار بىر چىرايلىق كەنت. بوۋاي مۇشۇ كەنتتىكى چوڭلاردىن بىرسى. بوي - بەست دېسە بار، تولۇق ئاقىرىپ

كەتمىگەن ساقلىنى بولۇشىغا قويۇۋەتمەي يارىشىملىق قىلىپ ياستىۋالغان، ئويۇن - چاقچاق، ناخشا - سازغا ئامراق، ئۆز سۆزلۈك بۇ بوۋاينى يالغۇز ئۆز جەمەتىدىكى بالىچاقا، نەۋرە - چەۋرىلىرىلا ئەمەس، پۈتۈن دۆڭمەھەللىدىكىلەر ھۆرمەتلەيدۇ، ئۇنىڭدىن ئەيىمىنىدۇ، تەپ تارتىدۇ. بوۋاينىڭ ھۆرمەت - ئىناۋىتى دۆڭمەھەللە مەسچىتىنىڭ ئىمامىنىڭكىدىن قېلىشمايدۇ.

بوۋاي ئايىغى ئاستىدا سۈدەك ئېقىۋاتقان قۇملارنى ئوشۇقىغىچە كەچكىنىچە ئاياغلىرىنى چاپسان - چاپسان يۆتكەپ بىردەمدىلا قۇم دۆڭىنىڭ ئۈستىگە چىقىپ بولدى. ئۇ بىر ئاز ھاسىراپ قالغان، چىرايى قىزىرىپ كەتكەنىدى. چېكە - پېشانىسىدە پەيدا بولغان چېكىم - چېكىم تەر تامچىلىرىنى ئاق يەكتىكىنىڭ ئۈستىدىن باغلىۋالغان تاۋار بەلبېغى بىلەن سۈرتتى. قولىنى پېشانىسىگە سايىۋەن قىلىپ يىراق - يىراقلارغا نەزەر تاشلىدى. ئۇنىڭ بۈركۈتىنىڭكىدەك سۈرلۈك كۆزلىرى ھېلىمۇ ئۆتكۈر ئىدى. دۆڭمەھەللىلىكلەر ئورما ئورۇۋاتقان بولۇپ، ئېتىزغا تورغاي چۈچىلىمىسىتا چىققان ئورمىچىلارنىڭ بىر قىسمى ئورغاقلىرىنى بەلباغلىرىغا قىستۇرۇشقىنىچە ئۆيلىرىگە يېنىشقاندى. يەنە بىر قىسىملىرى ئورما ئورۇۋاتاتتى. كىمدۇر بىرسى بوۋاينى ئاڭلىسۇن دېگەندەك ئورما ناخشىسىنى باشلىدى. بوۋاينىڭ قۇلقىغا ناخشىنىڭ ئاھاڭىمۇ، ناخشىچىنىڭ ئاۋازىمۇ ياقىمىدى. «شۇمۇ ئورما ناخشىسى بولىدىمۇ، — دەپ غودۇڭشىدى بوۋاي، — ئۆز ۋاقتىدا بىز ئورما ناخشىسىنى قانداق توۋلايتتۇق — ھە! يال - يال كۆيۈك ئاپتاپتىمۇ ناخشىمىزنىڭ كارامىتى بىلەن قىز - چوكانلار ئۈسسەغىنىنى، ئاچقىنىنى، ھارغىنىنى بىلمەي ئورما ئورۇيتتى. بىر كۈندە ئۈچ مو يەرنىڭ بۇغدىيىنى ئورۇپ بولاتتۇق. ناخشىمىز پۈتۈن مەھەللىنى چاڭ كەلتۈرەتتى. قىلغىلى ئىش، ئوينىغىلى ئويۇن توشۇمايتتى. ھازىرقى ياش باللا بېلىگە مۇشتلاپ بىر كۈندە تۆت پۇڭ يەرنىڭ بۇغدىيىنى ئاران ئورۇيدۇ.

ئەتىگىنى سەھەر قوپمايدۇ، كۈن ئارغامچا بويى ئۆرلەپ بولغۇچە
بېشىمىز قىزىپ كەتتى، دەپ ئېتىزدىن ئۆيگە يۈگۈرەيدۇ. ئۇلار
بېلى بوش، لايغەزەل چوڭ بولۇپ قالدى. ناخشا توۋلاشلىرىچۇ
تېخى، بىر سوللۇق بۇغداينى ئورۇپ بولغۇچە كارىراپ قالىدۇ.
يا ئاۋازى ئەر كىشىنىڭكىدەك چىقمىغان، يا ئوقۇغان
ناخشىسىنىڭ ئاھاڭى قۇلاققا ياقمىغان. ئەمدى بۇزۇلمىغان مۇشۇ
ئورما ناخشىلىرىمۇ قالمىغان ئوخشايدۇ. ئاڭلىسا تومۇزىدىمۇ
يۈرەككە خۇددى دوغاپ ئىچكەندەك گۈلۈپ - گۈلۈپ تېگىدىغان
ئورما ناخشىلىرى، ناخشىچىلارمۇ قالماپتۇ...»
بوۋاي ئىختىيارسىز ئۆزى ناخشا توۋلاشقا باشلىدى:

ئورما ئورۇيسەن كۈندە،
تالامدۇ بىلەكلەرنىڭ.
مەن يادىڭغا يەتكەندە،
كۆيمەمدۇ يۈرەكلەرنىڭ.

ئورمىنى تولا ئورۇپ،
بىلەكنىڭ تالدىمۇ يارىم.
ئاز كۈن ئويناپ ئايرىلدۇق،
يۈرەكنىڭ قاندىمۇ يايىرىم.

...

بوۋاي ھاسىسىنى قۇمغا سانجىپ قويۇپ، تۇرغان جايدىلا
ئولتۇردى. قۇم خېلىلا قىزىغانىدى. شوخ، لەرزىان ئورما
ناخشىسى، يۇمشاق، قىزىق قۇم بوۋاينىڭ ۋۇجۇدىدا ئاجايىپ
تاتلىق، كۈچلۈك بىر ئىستەكنى قوزغاپ قويدى. بوۋاي
ھاياجانلاندى، ۋۇجۇدى جۇغۇلدىدى، بىر يەرلىرى قىمىرلىدى،
يۈرىكى گۈپۈلدەپ سوقتى، تاماقللىرى قۇرۇشقا باشلىدى. بوۋاي
ئاخىر ئۆزىنى تۇتۇۋالالمىدى. قىزىق، يۇمشاق قۇمغا مەيدىسىنى

ئەسەبىيلىك بىلەن يېقىپ، كۆزلىرىنى يۇمۇۋالدى. ئۇنىڭ بارماقلىرى مەھكەم كىرىشىپ كەتكەندى.

— ناۋاتخان... ئاھ، ناۋىتىم. نېمىشقىدۇر مېنى تاشلاپ قويۇپ ئۆزۈڭ بۇرۇن كېتىۋالغان بولغىدىڭ؟ قەدىڭگە يەتمىگەن، كۆڭلۈڭنى ئالالمىغان يەرلىرىم يوق ئىدىغۇ مېنى بۇنچە دەرد - ئازابلارغا تاشلاپ قويۇپ كەتمىسەڭمۇ. ئون تۆت ياشلىق قىز چېغىڭدىكىدەك چېكەمگە گۈل قىلىپ قىسىپ كەلگەنىدىمغۇ سېنى...

* * *

بوۋاي قۇم دۆڭىدىن چۈشۈپ ھويلىغا كىرىپ كەلگىنىدە ئوتتۇراڭچى ئوغلى، كېلىنى، نەۋرە ئوغلى، نەۋرە كېلىنى پېشايۋان ئاستىدا تاماق يەپ ئولتۇراتتى. ئۇلار بوۋاينى كۆرۈپ قولىدىكى قاچىنى يەرگە قويۇشتى. بوۋاي نېمىشقىدۇر خۇپلىنىپ قالغان بولۇپ، قاپاقلىرى تۈرۈلۈپ، قويۇق ساقال باسقان چىرايى تېخىمۇ بەك قورۇلۇپ كەتكەندى.

— نېمە ئېغىر بوي خوتۇندەك سەت ئولتۇرسەن؟ — دېدى بوۋاي داق يەردىلا چاترىقىنى كېرىپ ئولتۇرۇپ ئاش ئىچىۋاتقان نەۋرە ئوغلىنىڭ پاخالچىقىغا ھاسىسى بىلەن كوممىدە بىرنى سېلىپ.

يىگىت تاياق زەربىسىدىن چاچراپ ئورنىدىن تۇرۇپ كەتتى. شۇ ھامانلا شىمىنىڭ كاسسىدىن پۇرقىراپ چۈشكەن توپىلار قاچىدىكى يېرىمنى ئىچىپ بولغان ئاشقا چۈشتى. ئۇ بوۋايغا يەر تېگىدىن بىرنى ئالىيۋېتىپ، ئاشنى ئىچىش ئۈچۈن قاچىنى قولىغا ئالدى.

— ھۇ ھايۋان، ئىست سېنىڭ ياشلىقىڭ، — دېدى بوۋاي نەۋرىگە ھاسسىنى شىلتىپ، — ياش بولغاندىكىن ئېتىزدىن كىرىپلا پۈت - قولۇڭنى پاكىز يۇيۇپ، كۆرىپكە چىقىپ،

داستىخاندا قويۇپ ئىچسەڭ بولمامدۇ ئاشنى توپىغا بۇلاپ
ئىچكۈچە. ھايۋان جېنىدىمۇ يېمەكلىكلەرنى سەندىن پاكىزرەك
يەيدۇ. لامزەللە - ئەبگارلىقىڭدىن خوتۇنۇڭمۇ ھۆرمىتىڭنى
قىلمايدۇ سەن گۈيىنىڭ - ھۇ ئادەم ئىسكەتى يوق قوڭالتاق؟
بوۋاي ئەمدى ئوغلغا يۈزلەندى:

— ھە، بۇغدايلارنى ئورۇپ بولدۇڭمۇ؟

— ئاز قالدى.

— ھېلىقى يەرنىڭ ئەنجىسىنى خامانغا توشۇپ

بولۇشتىڭلىمۇ يا؟

— تېخى ئۇ يەردىكى بۇغدايغا ئورغاق سالمىدۇق.

— ئورغاق سالمىدۇق؟ — بوۋاي ئوغلغا نارازىلىق بىلەن

چەكچەيدى، — مەن ساڭا ئاۋۋال ئاشۇ يەرنىڭ بۇغدىيىنى

ئورۇڭلار، دېمىگەنمىدىم؟!

— سىزغۇ شۇنداق دېگەن، دادا. لېكىن، — ئوغۇل بوۋايغا

قورقۇمسىراپ قاراپ قويۇپ گېپىنى داۋاملاشتۇردى، — ئۇ

بۇغدايلىقنىڭ ئورنى چەترەك، ھازىر ئورۇۋاتقان بۇغدايلىق كەنت

بويىچە بىرتۇتاش قوناق تېرىشقا پىلانلانغان ئويماڭنىڭ ئىچىدە.

شۇڭا، ئاۋۋال ئاشۇ ئېتىزلىقنى بىكارلاپ، قوناق تېرىشقا بىر

تۇتاش تەييارلىمىساق، يېزا باشلىقى...

— ھە، گەپ قىلە، يېزا باشلىقى قانداق قىلىدۇ؟

— شۇ... شۇ... يېزىنىڭ بىرتۇتاش پىلانغا تەسىر يېتىدۇ.

— بولدى، كۈتۈلدىم، شۇجىلىقىڭنى ئەزالىرىڭغا بېرىپ

قىل. يېزىلىق ھۆكۈمەتنىڭ بىرتۇتاش پىلانىمىش تېخى. ھوي،

ھەرقايسىڭنىڭ بىرتۇتاش قىلمايدىغان نېمە ئىشنىڭ بار زادى؟

بىرتۇتاش يەر ئاغدۇرۇش، بىرتۇتاش ئوغۇت چېچىش، بىرتۇتاش

كۈنجۈرە سېلىش، بىرتۇتاش يالتىراق يېپىش، بىرتۇتاش ئۇرۇق

سېلىش، بىرتۇتاش قوناق تېرىش، بىرتۇتاش كېۋەز تېرىش،

بىرتۇتاش دېھقانچىلىق دورىسى چېچىش. يېزا باشلىقى

خوتۇنۇڭلارنىڭ قۇچىقىڭمۇ بىرتۇتاش كىرىڭلار، دەيدىغان

ئوخشىمادۇ ھەرقايسىغا. ھەممە ئىشنى بىرتۇتاش قىلىمىز، دەپ دېھقانلارنىڭ قۇيرۇقىغا پالاقلاپ كىرىۋالماستىمۇ، دېھقانچىلىقنىڭ ھۆددىسىدىن چىقالامدۇ دېھقان خەق دېگەن؟! — يېزىلىق ھۆكۈمەتنىڭ ئورۇنلاشتۇرۇشى ئاشۇنداق، ئۇنداق قىلىمىساق...

— تىلىڭنى چاپنىماي ئوغۇل بالىدەك گەپ قىل، بالام. ماقۇل، دېھقانلارنىڭ ئاشۇنداق قارا مۇشۇكىلىرىڭ بىلەن، يالغان — ياۋىداقلىرىڭ بىلەن ئالدا. ئەمدى ماڭىمۇ يېزىلىق ھۆكۈمەتنى پەش قىلماستەن، بالام؟ ھەرقايسىڭنىڭ بىرتۇتاش دەۋالغان ھىيلەڭنى دۆڭمەھەللەدە كىم بىلمەيدۇ؟ يېزىلىق ھۆكۈمەتنىڭ بىرتۇتاش ئورۇنلاشتۇرۇشى دەپ قويۇپ، ئۇرۇقلۇق، خىمىيەۋى ئوغۇت، يالتىراق، دېھقانچىلىق دورىسى، كۈنجۈرىلەرنى ئەرزان باھادا يۆتكەپ كېلىپ، دېھقانلارغا قىممەت باھادا بىرتۇتاش تاڭسىلەر. سىلەرنىڭ بىرتۇتاش تەمىنلىگەن بىر قاپ ئوغۇتۇڭلار بىر يۈز يىگىرمە كوي، دېھقانلار شەھەرگە كىرىپ سېتىۋالسا سەكسەن كوي. تېخى ئۇلارنىڭ شەھەردىن مىڭبىر جاپادا ئەرزان باھادا سېتىۋالغان ئوغۇتلىرىنى جا — ساختا مال دەپ يەرگە چاپقىلى قويمايسىلەر. ماقۇل، ئوغۇتقۇ زاۋۇتىدىن چىققان نەرسە، ئۇنىڭ راست ياكى ساختىلىقىنى ئايرىماق تەس. لېكىن، دېھقانلار سىلەر يۆتكەپ، بىرتۇتاش تەمىنلىگەن قىممەت باھالىق كۈنجۈرىنى ئالماي، ئۆزلىرى شەھەردىن ئەرزان باھالىق كۈنجۈرىنى سېتىۋېلىپ ئاچىقسا، ئىزا تارتماي ئاشۇ كۈنجۈرىنىمۇ جا دەپ يەرگە چاپقىلى قويىدىغانلارغۇ؟ سېنىمۇ خېلى جىڭ ئوغۇل بالا بولدى، مېنى دورىدى، ئىزىمنى باستى، دەپ سۆيۈنگەندىم. ھوقۇق تۇتۇۋېلىش، سەنمۇ جالىشىپ يالغان گەپ قىلىدىغان، تۇتامى يوق ئادەم بولۇپ قالدىڭ.

بوۋاي بىر ئېغىز جاۋاب قايتۇرماي، يەرگە قاراپ ئولتۇرغان ئوغلىغا شۇنداقلا قاراپ ئىچى ئاغرىپ قالىدىمۇ نېمە، سەل يۈمشىدى، ئەيىبلەشلىرىنى توختاتتى:

— ئۇ بىر تۇتاش قوناق تېرىيدىغان يېرىڭدىكى بۇغدىيىڭنى قاچان ئورۇساق ئورۇۋال. ھازىر مەنمۇ قولۇمغا ئورغاق ئالمەن. ھېلىقى يەردىكى بۇغداينى ئاۋۋال ئورۇيمىز. ئەڭ ئاۋۋال شۇ بۇغداينىڭ ئەنجىسىنى خامانغا توشۇپ، تېپىپ چەشلىۋالماق بولمايدۇ.

ئوغۇل بوۋاينىڭ پىكىرىگە قارشى بىر ئېغىزمۇ گەپ قىلمىدى. ئۇ دادىسىنىڭ گەپ يېمەيدىغانلىقىنى، قىلىمەن دېگەن ئىشنى قىلماي قويمايدىغانلىقىنى ئوبدان بىلەتتى.

ھېلىقى يەر چوڭلۇقى تۆت مو كېلىدىغان بىر پارچە تېرىلغۇ يەر. بوۋاينىڭ تىلى بويىچە ئېيتقاندا، بۇلغانمىغان بىر پارچە چىلان تۇپراق زېمىن. خىمىيەۋى ئوغۇت دېھقانچىلىقتا ئومۇملاشقاندىن تارتىپ بوۋاي ئوغلى بىلەن نۇرغۇن قېتىم دەتالاش قىلىپ، دۆڭمەھەللىنىڭ چېتىگە جايلاشقان بۇ بىر پارچە يەرنى مەخسۇس ئىگىلىگەنىدى. ئۇ بۇ يەرگە بىر قېتىممۇ خىمىيەۋى ئوغۇت ئىشلەتمەي قوتاندىكى كۈنجۈرىدەك بولۇپ كەتكەن قوي قىغلىرىنى تۈكتۈرەتتى. بۇ يەرنىڭ ئاشلىق مەھسۇلاتى خىمىيەۋى ئوغۇت سېلىپ تېرىلغان زىرائەتلەردىن قېلىشمايتتى. «زاۋۇت ئوغۇتى سېلىپ تېرىغان يەرنىڭ ئاشلىقى بەك ئوخشىغاندەك قىلغان بىلەن ئادەمگە پايدا قىلمايدۇ، پاقاققا ماغدۇر بولمايدۇ» دەپ تۇرۇۋالاتتى بوۋاي گەرچە بۇ قاراشلىرىنى بىرەر ئىلمىي ئاساس بىلەن ئىسپاتلىيالمىسىمۇ، ئۆز پىكىرىدە جاھىللىق بىلەن چىڭ تۇرۇۋېلىپ.

ئۇ بۇ بىر پارچە يەرگە كۈزدە بۇغداي تېرىغاندىن تارتىپ، يازدا بۇغداينى ئورۇپ، خامانغا ئاپىرىپ، دېنىنى ئايرىۋالغۇچە ۋە بۇغداينىڭ ئورنىغا قوناق تېرىپ، كۈزدە يەنە بۇغداي تېرىغۇچە بولغان ئارىلىقتىكى تېرىش، ئورۇش، خامان ئېلىش قاتارلىق مۇھىم ئىشلارنىڭ ئۈستىدە ئۆزى تۇراتتى. بۇ ئېتىزدىن چىققان ئاشلىقلارغا خىمىيەۋى ئوغۇت سېلىپ تېرىغان ئاشلىقلاردىن بىر تالمۇ دان ئارىلاشتۇرمايتتى. تۈگمەنگە ئاپىرىپ ئايرىم ئۇن

تارتقۇزاتتى. خىمىيەۋى ئوغۇت سېلىپ تېرىغان ئاشلىقلارنى يېيىشكە رۇخسەت قىلمايتتى.

— سەن شۇجى بولغاندىكىن، ئەزالارغا ئېيتقىن. زاۋۇت ئوغۇتىنى جىق ئىشلەتمىسۇن. ئۇلاغ قىغىنى يەرگە جىقراق قويسۇن. ئۇلاغ قىغى دېگەن يەرنىڭ ئوزۇقى. ئۇلاغ قىغى يەرنى كۈچلەندۈرىدۇ، قۇۋۋەت بولىدۇ، — دەيتتى بوۋاي ئوغللىغا پات — پات تاپىلاپ، — ھازىر دېھقانلار يەرگە پەقەتلا ئۇلاغ — ئۈلمەكنىڭ قىغىنى قۇيمايدىغان بولۇۋاپتۇ. زاۋۇت ئوغۇتىنى سېلىۋەرسە، ھازىر ئاش ئوخشىغاندەك قىلغان بىلەن، كېيىن يەر بۇزۇلىدۇ. زاۋۇت ئوغۇتىمۇ پايدا قىلمايدىغان بولۇپ قالىدۇ. يەردىن ئاش چىقمايدۇ. زاۋۇت ئوغۇتى سېلىپ تېرىغان ئاشلىقنى يەپ چوڭ بولغان بالىلارغا قاراپ باق. ئۇلارنىڭ بوي — بەستى ئاتا — بوۋىلارنىڭ بوي — بەستىگە پەقەتلا تارتمايۋاتىدۇ. تېنى يىگىلەپ قورۇلۇپ كەتتى، بىر قاچا ئاشنى تۈگىتىپ ئىچەلمەيدىغان، بىر كەتمەنى تارتىپ چاپالمايدىغان، بىر خوتۇننىڭ ھۆددىسىدىن چىقالمايدىغان بولۇپ كەتتى. ئىلگىرى ياش بالىلار ئون سەككىز — يىگىرمە ياشقا كىرىپ بولغۇچە بوي دېسە چىناردەك، كۈچ دېسە بۇقىدەك بولۇپ چوڭ بولاتتى. تۆت خوتۇننىڭ ھۆددىسىدىن گەپ يوق چىقالاتتى. ھازىرقى ئوغۇل بالىلار خوتۇنى بىلەن ئەينەك ئالشىدىغان، بىر قاچا ئاشنى بىر سائەتتە يەيدىغان، كىيىم — كېچەكنى تار كىيىپ، خېنىمدەك چامداپ ماڭىدىغان، ئولتۇرغان يەردە ھەپتە ئولتۇرىدىغان بولۇپ قالدى. تومۇرىدا ئاتا — بوۋىلىرىنىڭ قېنى سۇسلاپ كەتتى. كىيىمگە ئامراق، كەتمەنگە بوش، ئاشقا ئامراق، خوتۇنغا بوش چىقىپ قالدى. يالغان بولسا ئوغلۇڭنىڭ تۇرقىغىمۇ ئوبدانراق قاراپ باق، چىرايى بىزنى تارتقان بىلەن بوي — بەستى بىزنى تارتمىدى. يىگىرمە بەش ياشتىن ئاشقنى بىلەن ئېڭەك — مەيدىسىدە تۈزۈك ئەركەك تۈكى يوق، كىملەرنى دوراۋاتىدىكىنتاڭ. مۇشۇنداق كېتىۋەرسە، چىرايىغا، تۇرقىغا قاراپ ماۋۇ مېنىڭ نەسلىم ئىكەن دەپ

ئايروۋالماق، پەرق ئەتمەكمۇ تەس ئوخشايدۇ. ئۇلار ئەر كىشىگە ئوخشىمايدىغان، يالغانچى، قىلغان ئىش - ئوقەتلىرى ساختا بولۇپ كەتتى. باشقىلىرىغۇ كەتتى - باردى. لېكىن، تۇپراققا، يەرگە جالىق قىلسا بولمايتتى. بىز يەرگە قانچىلىك تەر تۆكسەك، مېھنەت قىلساق، يەر ئەجرىمىزنى شۇنچىلىك قايتۇرىدۇ. بەدىنىمىزگە قۇۋۋەت بولغۇدەك نېمەتلەرنى بېرىدۇ. يەرگە كەتمەن چاپمىساق، قۇۋۋەت بولغۇدەك قىلغىلارنى ئىشلەتمەي، ھە دېگەندە زاۋۇتنىڭ ئوغۇتىنى چېچىپ قويۇپ، يەردىن جىقراق ئاشلىق تەلەپ قىلساق، سۆڭىگىچىمىزنى ئاپتاپقا قاقلاپ ياتساق، يەرنىڭ بەرگەن ئاشلىقى پايدا قىلمايدۇ، بەرىكەت قىلمايدۇ. ئاخىرىدا ئۆزىمىزنىمۇ، مۇشۇ بىر تال دان چاچساق يۈزلەپ، مىڭلاپ دان بېرىدىغان چىلان تۇپراقنىمۇ تۈگەشتۈرىمىز، ۋەيران قىلىمىز.

ئوغۇل بوۋاينىڭ گېپىنى كۆڭۈل قويۇپ ئاڭلايتتى. كۆڭلىدە قايىل بولاتتى. لېكىن، دادىسىنىڭ بۇ كۆرسەتمىلىرىنى دۆڭمەھەللىدىكىلەرگە ئوچۇق - ئاشكارا تەشەببۇس قىلمايتتى. چۈنكى، ئۇنداق قىلسا، يېزا باشلىقلىرى دۆڭمەھەللىگە بىرتۇتاش چۈشۈرۈپ بەرگەن خىمىيەۋى ئوغۇت بىلەن تەمىنلەش پىلانىنى ئورۇنلىيالايتتى. يېزا بىرتۇتاش تەمىنلىگەن خىمىيەۋى ئوغۇتلارنى دېھقانلارغا مەجبۇرىي تېڭىپ، يېزا باشلىقلىرى بېكىتىپ بەرگەن ناھا بويىچە پۇلىنى دېھقانلاردىن تولۇق يىغىۋېلىپ تاپشۇرمىسا، يېزا باشلىقلىرىدىن تەنقىد ئاڭلايتتى، ھەتتا ئەمىلىدىن ئايرىلىپ قالاتتى. ئۇ دادىسىنىڭ گېپىنى ئاڭلاپلا قويايتتى، يېزا باشلىقلىرىنىڭ بۇيرۇقىغا قەتئىي بويسۇناتتى.

* * *

بوۋاي قۇم دۆڭىگە چىقىشقا خۇمار بولۇپ قالدى. قۇم دۆڭى ئۇنىڭ كۆزىگە خۇددى بىر نازىنىنىڭ يۇمشاق، ئوماق

قۇچىقىدەك كۆرۈنۈپ ئۆزىگە ئوتتەك تارتاتتى. مەرھۇم مومىيىنىڭ مېھرىلىك قۇچىقىدەك جەلپ قىلاتتى. بوۋاي ھاسىراپ - ھۆمۈدەپ قۇم دۆڭىگە چىقاتتى - دە، ۋۇجۇدىدا قۇتىغان بىر ئەسەبىي تۇيغۇنىڭ ئىسكەنجىسىدە مەيدىسىنى يۇمشاق، قىزىق قۇمغا ئۇزاققىچە ياقاتتى. تاتلىق - تاتلىق ئەسلىمىلەر قوينىغا شۇڭغۇيتتى.

ئۇ مومىيى بىلەن ئاز كەم ئاتىش يىل ئەر - خوتۇن بولۇپ ياشىدى. ئاشۇ ئاتىش يىل جەريانىدا نۇرغۇن - نۇرغۇن سەۋدالارنى بېشىدىن ئۆتكۈزدى، ھەر - ھەر قىسمەتلەرگە دۇچار بولدى. مومىيىنى - ئۆز ۋاقتىدىكى ئاشۇ تۇمۇچۇقتەك گۈزىلىنى، «ناۋىتى» نى يالغۇز تاشلاپ قويۇپ ئاشىنلىرىنىڭ ئۆيىدە ھەپتە - ھەپتەلەپ قونۇپ كەلدى. خەق بىلەن ئاشىنا تالىشىپ مۇشتلاشتى. كاللا - ماللىلارنى يېرىشتى، قاش - قاپاقلىرى زېدە بولدى. ئۆيگە ئاشۇنداق ۋەيرانە قايتىپ كەلگەندە يەنىلا ئاشۇ «ناۋىتى» ئالدىغا كۈلۈپ چىقتى. بوينىغا ئېسىلىپ يىغلىدى. پۇت - قوللىرىنى يۇمشاق تۇتۇپ قويدى. قوشلاپ سېلىنغان كۆرپىنىڭ ئۈستىدە ياتقۇزۇپ كۆڭلى خالىغان تاماقنى ئېتىپ بەردى. زېدە بولغان، يېرىلغان، ئاغرىغان يەرلىرىنى سۆيىدى، سىلىدى. خۇدادىن بارلىق ئىخلاسى بىلەن شىپالىق تىلىدى. ئۇنى بىرەر سىدىن كۈنلەپ بىر قېتىممۇ قاقشىمىدى. ئىشقىلىپ، كۆڭلىدىكىنى ھەرگىز بىلىندۈرمىدى، بوۋاي ئۇنى بىر ئۆمۈر ياخشى كۆرۈپ كەلدى، ھۆرمىتىنى قىلدى، قەدىرلىدى، ئاسرىدى. ئاشىنا ئويناپ، خەقنىڭ خوتۇنلىرى بىلەن تۇتۇلۇپ قېلىپ ئۇنىڭ كۆڭلىنى ئاغرىتقان بىلەن، باشقا تەڭتۇشلىرىغا ئوخشاش خوتۇننىڭ ئۈستىگە خوتۇن ئالىدىغان، ھەپتىدە بىر قېتىم خوتۇن دۇمبالايدىغان ئىشنى قىلىپ ئۇنىڭ يۈرىكىنى زېدە قىلمىدى. توي كېچىسى ئون يەتتە ياشلىق شوخ يىگىت بۇ ئون تۆت ياشلىق مەستۈرە قىزنى ئەر كىلىتىپ «ناۋىتىم» دەپ ئاتىغانىدى. ئەنە شۇ كۈندىن باشلاپ تاكى ئۇ

ئوماي بولۇپ ئۇ ئالەمگە سەپەر قىلغۇچە ئۆز ئىسمىنى ئاتىماي:
«ناۋىتىم»، «ناۋاتخان» دەپ چاقىرىپ كەلدى، باشقىلارمۇ ئۇنى:
«ناۋاتىنسا»، «ناۋاتگۈل»، «ناۋات ئايىم»، «ناۋات خېنىم»، «ناۋات
ئانام»، «ناۋات چوڭ ئانام» دەپ ئاتىدى.

تەقدىر بوۋايىنى ئاخىر داغدا قويدى. «ئون يەتتە ياشلىق قىزغا
تېگىشمەيدىغان» مومىيىنى رەھىمسىزلىك بىلەن ئۇ دۇنياغا
ئېلىپ كەتتى. موماي پۇت - قولنى ئۇزۇن سۇنغان كۈنى بوۋاي
بىر تېمىمۇ كۆز يېشى قىلمىدى، ھازا ئاچمىدى. بالىلىرىنىمۇ،
نەۋرىلىرىنىمۇ تۈزۈك ھازا ئاچقىلى قويمىدى. مومايىنى
يەرلىكىگە قويغان كۈنلا يەرلىكنىڭ بېشىغا چېدىردىن بىرنى
تىكتۈردى - دە، نەۋرىلىرىنى تۇپراق بېشىغا ئاش - تاماق
توشۇغىلى سېلىپ، توپتوغرا قىرىق كۈن قەبرىدىن بىردەممۇ
ئايرىلمىدى. قىرىق كېچە - كۈندۈز قەبرىنى بېقىپ ياتتى.

قىرىق كۈندىن كېيىن بوۋاي ئۆيگە قايتىپ كەلدى. مەھەللە -
جامائەت بىلەن ئارىلىشىشقا باشلىدى. ئۇنىڭ خۇش چاقچاق
ئاۋازى، كۈلكىسى يەنە پەيدا بولدى. بىر كۈنى بوۋاي ئوغلىنى
چاقىرىپ مەھەللىدىكى ئىككى يىل ئاۋۋال ئېرىدىن تۇل قالغان
ئوتتۇز بەش ياشلىق ئايزىمخانغا ئۆيلىنىدىغانلىقىنى ئېيتتى.
ئوغۇل دادىسىنىڭ بۇ قارارىنى كۆڭلىدە پەقەتلا توغرا تاپمىدى.
لېكىن، كالىپۇك يېرىپ بىر ئېغىز قارشىلىق بىلدۈرمىدى. بوۋاي
چوكان بىلەن پۈتۈشۈپ بولغانىدى. بىر كۈنى پېشىن نامىزىدىن
كېيىن مەھەللە مەسچىتىنىڭ ئىمامى قاتارلىق يەتتە - سەككىز
نەپەر جامائەتنىڭ گۇۋاھ - شاھىتلىقى بىلەن بوۋاي بۇ چوكانغا
ھەشەم - دەرەمسىزلا نىكاھلىنىۋالدى. شۇ كۈندىن باشلاپ
بوۋايىنىڭ ھۇجرىسىدىن ياش چوكاننىڭ كۈمۈش قوڭغۇراقتەك
تاتلىق كۈلكىسى بېسىلمايدىغان بولدى. بوۋايمۇ ئىلگىرىكىدىن
خېلىلا خۇش چاقچاق بولۇپ قالغانىدى. ئەپسۇس، ئۇلارنىڭ بۇ
ھەسەلدەك تۇرمۇشى ئۇزاققا بارمىدى.

بىر كۈنى بوۋاي پېشايۋان ئاستىدىكى كۆرىمىدە يانپاشلاپ

يانتىنىچە ياش چوكاننىڭ تاماق ئېتىشىگە قاراپ ئولتۇراتتى. ئايزىمخان قازانغا ئاش تارتىپ سېلىش ئۈچۈن بوۋاينىڭ قېشىغا — سۈپىنىڭ ئۈستىگىلا ئاچقان سۈپىرىدا زوڭزىيىپ ئولتۇرۇپ ئاش تارتىۋېتىپ، ئىككى قولىغا ئالغان پىلتىنى ئاش تاختىسىغا شۇنداقلا ئۇرۇشىغا، تۇيۇقسىزلا ئۆزىمۇ تۇيىمىغان ھالدا ئىككى قېتىم يەل قويۇۋەتتى ۋە چاندۇرمىغان بولۇپ بوۋاينغا قاراپ، بىر قىزىقچىلىق بولغاندەك پىسىڭىدە كۈلۈۋەتتى. چوكان كۆڭلىدە بوۋاينى كۈلىدۇ، تاتلىققىنا ئىككى ئېغىز چاقچاق قىلىدۇ، ئىرىكىلىتىدۇ دەپ ئويلىغانىدى. لېكىن، ئەھۋال ئۇنداق بولمىدى. بوۋاي ئورنىدىن چاچراپ تۇردى — دە، سۈپىرىدىكى خېمىر يايىدىغان نوغۇچىنى قولىغا ئېلىپ، ھويلىنىڭ بىر بۇلۇڭىغا باغلاپ قويغان ئېشەكنى غەزەپ بىلەن دۇمبالاپ كەتتى: — ھۇ، يۈزى قېلىن داپ، قاراپ تۇرسام مېنى كۆزۈڭگە ئىلماي ئوسۇرۇۋاتىسەن، مانا ئەمەس، تۈپە ئوسۇرغانغا...

بوۋاي ئېشەكنى تىللىغاچ، نوغۇچ بىلەن كۈمۈشتىپ سالاتتى. چوكان بوۋاينىڭ مۆلچەرلىگۈسىز بۇ قەھەر — غەزىپىنى كۆرۈپ، چىرايى ساپسىرىق سارغايغىنىچە تۇرغان جايدا قېتىپلا قالدى. بوۋاي ھازىرلا يۈگۈرۈپ كېلىپ ئاشۇ نوغۇچ بىلەن ئۆزىنى دۇمبالايدىغاندەك ۋەھمىگە چۈشتى، جالاقلاپ تىترىدى. دۇمبانى ئېشەك ئەمەس، ئۆزى يەۋاتقاندەك ئۈستىخانلىرى تىكەنلىشىپ، يۈرىكى سىرقىرىدى.

بوۋاي ئېشەكنى ھارغۇچە دۇمبالىغاندىن كېيىن ئاستا كەينىگە ياندى — دە، تېخىچىلا بۈتتەك قېتىپ تۇرغان چوكاننىڭ قېشىغا كېلىپ قۇلىقىغا ئاستا پىچىرلىدى:

— خېنىم، سىلى ھازىردىن باشلاپ ئۈچ تالاق. نىكاھىمدىن چىكەتتىلە. ئەرگە تېگىۋالسىلا. دەرھال كۈدە — كۆرپىلىرىنى ئېلىپ كۆزۈمدىن يىتسىلە.

چوكان پاڭگىدە يىغلىۋەتتى. بوۋاينىڭ پۇتىغا ئېسىلىپ يېلىندى، يالۋۇردى. قەستەن يەل قويۇۋەتمىگەنلىكىنى قايتا —

قايتا ئېيتتى. لېكىن، بوۋاي ئۇنى تالاق قىلىپ بولغانىدى. ئەمدى بۇ گەپنى قايتۇرۇۋالغىلى بولمايتتى. ئۇ ئۆزىنىڭ تالاق قىلىنغانلىقىنى ئېسىگە ئالغىنىدا قايتىدىن ئۇن قويۇپ يىغلىدى، چاچلىرىنى يۇلدى. ئائىلاچ بوۋايدىن ئايرىلدى. بوۋاي بىلەن قايتا يارشىۋېلىشقا يول - پەتۋا تېپىپ بەرگەن موللا - ئۆلىمالارغا نۇرغۇن ئىنئام بېرىدىغانلىقىنى دەپ يۈردى. بوۋاي چوكاننى ئاشق - ساراڭ قىلىۋەتكەندى.

يېقىنلا يەردىن ھاڭرىغان ئېشەكنىڭ ئاۋازى بوۋاينى ئەسلىمىلەر قوينىدىن تارتىپ چىقاردى. ئۇ قىزىق، يۇمشاق قۇمىدىن مەيدىسىنى ئاستا كۆتۈردى. مەيدىسىدىكى قويۇق، قاپقارا، كۆرپىدەك تۈكلەرگە قېلىن بىر قات قۇم چاپلىشىپ قالغانىدى.

... ئۆيلىنىۋالسام بولاتتى. كۈنۈمنى كۈندە مۇشۇنداق قىزىق، يۇمشاق قۇمنى باغاشلاش بىلەن ئۆتكۈزسەم ئوبدان بولماس. ھېلىمۇ ياخشى خەق مېنىڭ نېمىشقا كۈندە بۇ قۇمغا مەيدەمنى ياقىدىغانلىقىمنى بىلمەيدۇ. ناۋادا بىلىپ قالدىغان بولسا... ھەي ي... شۇ سالامەتخان يا گەپنى گاچچىدە ئۈزمىدى... بالىلىرىم، بالىلىرىملا، دەيدۇ. بالىلىرىنىڭ ھەممىسىنى ئۆيلۈك - ئوچاقلىق قىلىپ بولدى. ئۆزى تىكەندەك يالغۇز قالدى بىچارە مەزلۇم. يېشى سەل چوڭراق بولغان بىلەن پاكىز قېرىدى. ياش ۋاقتىدا ئۆزىنى ياخشى كۆتۈپتىكەنمۇ دەيمەن. بەدەنلىرى خېلىلا چىڭ كۆرۈنىدۇ. ئاشۇ كۈنى ئەجەب ياش بالىدەك قىلىق قىپتىمەن. يامان بولىدۇ، نىكاھ ئوقۇتۇۋېلىپ ئاندىن... دەپ يالۋۇرۇپ تۇرۇۋالمايغان بولسا... مەندىن خاپا بولۇپمۇ قالغانىدۇ؟ ھەي ي... نېمىشقا بالىلارنىڭ كۆزىگە قاراپ تۇرىدىغانىدۇ؟ ئۇ دۆيۈزلەردىن ئۈمىد كۈتۈپ تۇرسا دەيدىغىنى يەنە شۇ: «قېرىغان چېغىڭىزدا يۈزىمىزنى تۆكۈپ، ئەرگە تېگمەن دېمەي جىم ئولتۇرۇڭ. ئەرگە تەگمىسىڭىزمۇ سىزنىڭ نېمىڭىز كەم؟» ھىم، ئاتىسى ئەرگە تەگسە يۈزى تۆكۈلەرمىش ئۇ

نوپىلارنىڭ. تېخى بىرىكىم يالغۇز مال - دۇنيا، كىيىم - كېچەك
 ئۈچۈنلا ئەرگە تېگىدىغاندەك، نېمىڭىز كەم دەپ كېتىشلىرىنى.
 قېرىغان ئادەمدىمۇ كۆڭۈل بولىدىغانلىقىنى بىلىشمەيدىكەنە.
 بىزنى ئۆزلىرىگە ئوخشىتىدۇ. ئۇلار ياش بولغان بىلەن كۆڭلى
 ئاللىبۇرۇن ئۆلگەنلەر. ئەمما، بىزنىڭ كۆڭلىمىز تېخىچە
 ياپىياش. ساقال ئەستايغۇرۇللىغا يەتكەندە ئەپقاچاي دېسەم تېخى.
 ياش ۋاقىتلىرىم بولغان بولسىغۇ... ياق، مەيدەمنى قۇمغا يېقىپ
 يېتىۋەرمەي بىر ئامالنى قىلاي. بالىلىرى بىلەن سۆزلىشىپ
 باقسام قانداق بولار؟ مېنىمۇ تىللاپ، ھاقارەتلەپ كېتەرمۇ ياكى...
 تىللىسا تىللىمەيدۇ، ھەممىسى سالامەتخان ئۈچۈن، ئىتتىن
 قورققان ئابدال بولماپتۇ.
 بوۋاي لىككىدە ئورنىدىن تۇرۇپ، پەسكە شامالداك تېز
 چۈشتى.

* * *

سالامەتخان... چىرايلىق سالامەت خېنىم، مېنى دەپ ئاشۇنداق
 خورلۇق - ھاقارەتلەرگە قالدۇڭىز - ھە! ... ئۇلار سىزنى ئەمەي
 ئېشەك ئېمىپ چوڭ بولغاندەك ئەقىلسىزلىك قىلىشىپ
 كەتتىغۇ؟! بولمىسا سىزنى شۇنچىۋالا ھاقارەتلەرمىدى؟ دىلىڭىزغا
 ئازار بېرەرمىدى؟ خاپا بولماڭ، سالامەت خېنىم، كۆڭلىڭىزنى
 بۇزماڭ، كۆزىڭىزدىن شۇنداقلا بىر تېمىم ياش چىقارسىڭىز،
 ئاشۇ بالىلىرىڭىزغا قارغىش بولۇپ قالىدۇ، بالىلىرىڭىز
 ئىلگىرى باسمايدۇ. خۇدانىڭ غەزىپىگە ئۇچرايدۇ. نېمىلا بولسۇن
 ئۇلار بالا، بىز ئانا - ئانا ئەمەسمۇ، كۆڭلى - كۆكسىمىزنى كەڭ
 تۇتايلى، ئەپۇ قىلايلى. سىز ئۇلارنى ئەپۇ قىلىسىڭىز خۇدامۇ ئەپۇ
 قىلىدۇ.

بالىلار بۇزۇلۇپ كەتتى، ئەقىل - ھوشى، ئادىمىيلىكى
 بۇلغاندى. ئۇلار ھەرقانداق ئىشتا ئۆزىنى، ئۆزىنىڭ مەنپەئەتىنى،

مال - دۇنيانى ئويلايدىغان بولۇپ كەتتى. ئۇلار بىزدىن كەچسە كېچىدۇكى، مال - دۇنيادىن كەچمەيدۇ. ئۇلارنىڭ يۈز - ئابروي دېگىنى قۇرۇق گەپ. ئۇلار ئازغىنا پايدا - مەنپەئەت ئۈچۈن ھەرقانداق ئادەمنىڭ تاپىنىنى يالاشقا، بىر - بىرىنى پۇتلاپ، ئورا كولاپ، چېقىشتۇرۇپ قان قىلىشقا رازىكى، ھەرگىزمۇ مەن كىم، ئاتا - بوۋام كىم، ئىلگىرى كىم ئىدۇق، ھازىر كىم بولۇۋاتىمىز، بۇ تۇپراق بىزگە، بالىلىرىمىزغا كېرەكمۇ، كېرەك ئەمەس، دېگەنلەرنى ئويلىمايدۇ. شۇڭا، ئۇلار بۇ چىلان تۇپراقنى بۇلاپ - تالاپ يەۋاتىدۇ، ماغدۇرىدىن كەتكۈزۈۋاتىدۇ، بۇزۇۋاتىدۇ. بۇلغاۋاتىدۇ. ئۇلار ئاشۇنداق ئەبگارلىشىپ - زەئىپلىشىپ كەتكەنلىكى ئۈچۈن، قورساقتىن، مال - دۇنيادىن باشقىنى ئويلىمايدىغان بولۇپ كەتتى. ئادىمىلىكنى، كاتتا ئىنسانىي ھەۋەسلەرنى ئۇنتۇپ كەتتى. ئۇلار ئۆزلىرىگە ئوخشىتىپ بىزنىمۇ ئۆزلىرىدەك ئاجىز، زەئىپ كۆرۈۋاتىدۇ، چوڭۇن قويسا قاينىغۇدەك ھەۋەسلىرىمىزگە چىدىمايۋاتىدۇ.

رەنجىمەڭ، سالامەت خېنىم. ئۇلار ئانام دېمىسە، مەن سىزنى خېنىم، دەيمەن، گۈلۈم دەيمەن، خىزمىتىڭىزنى قىلىمەن. سىز ئۇلارنى باقتىڭىز، بالىلىرىنىمۇ باقتىڭىز، ئەمدى بالىلىرىنىڭ بالىلىرىنىمۇ بېقىپ بىر ئۆمۈر خىزمەت قىلىشىڭىزمۇ ئۇلار ھەرگىز: «ئانا، قانداق ئارزۇ - تەلەپلىرىڭىز بار؟» دەپ سوراپ قويمايدۇ. چۈنكى، ئۇلارنىڭ ۋۇجۇدىدا ھەقىقىي ئىنسانلاردا بولىدىغان ئارزۇ - تەلەپلەر يوق. سىز تۈنۈگۈن ئاشۇ بالىلىرىڭىزنى دەپ، ئۇلاغ - ئۈلمەكلەرگە بىرتۇتام ئوت ئېلىپ تاشلاپ بەرگىلى كېۋەزلىككە چىقىمىغان بولسىڭىز، مەنمۇ سىزنى كۆرمەي قالار ئىكەنمەن. قۇم دۆڭىدە ئولتۇرۇپ تۇيۇقسىزلا قارا دېگەندەك زايە بولۇپ كەتتى، شۇنداق قارىسام، سىز تۇرىسىز، يۈرىكىم سېلىپ كەتتى، قېشىڭىزغا بارغۇم، ئىككى ئېغىز مۇڭداشقۇم كەلدى. يۈگۈردۈممۇ، ئۈچتۈممۇ، كۆزنى يۇمۇپ - ئاچقۇچە قېشىڭىزغا بېرىپ قاپتىمەن. ناھايىتى كۆزىڭىزگە

ئۇزاقراق قارىۋالدىم، ئىككى ئېغىز چاقچاق قىلىۋالدىم. ماڭا ھازىرچە شۇلا كۆپايە ئىدى. بىراق، بالىلىرىڭىز تۇيۇقسىزلا ئاسماندىن چۈشكەندەكلا قېشىمىزدا پەيدا بولدى - دە، بىر تاتلىق پاراڭلىرىمىزنى ئۈزۈپ قويدى. بىزنى خۇددى بىر ناشايان ئىش ئۈستىدە تۇتۇۋالغاندەك، ئېغىزغا ئالغۇسىز سۆزلەر بىلەن ھاقارەتلىدى. مېنى نېمە دەپ تىللىسا، ھاقارەتلىسە، ھەتتا يۈزۈمگە بىر - ئىككى تەستەك سېلىۋەتسىمۇ مەيلى ئىدى. لېكىن، سىزنى تىللىغىنى، ھاقارەتلىگىنى يامان بولدى. بىر پەشۋا بىلەن نەۋرە ئوغلىڭىزنىڭ چىشىنى تۆكۈۋېتەي، كەنجى ئوغلىڭىزنىڭ قاڭشىرىنى ئېزىۋېتەي دېگەندىم، لېكىن سىز ئارا تۇرۇۋالدىڭىز. ئۇلار نېمىلا دېگەنبىلەن سىزنىڭ بالىلىرىڭىز - يۈرەك پارىلىرىڭىز ئەمەسمۇ. بىر ئانا ئۈچۈن كۆز ئالدىدا بالىلىرىنىڭ تاياق يېگىنىنى كۆرۈشتىنمۇ ئېغىر ئىش يوق، مەن بۇنى چۈشىنىمەن، شۇڭا ئۆزۈمنى تۇتۇۋالدىم، ئۆزۈمگە ھاي بەردىم. بىز بۇنداق كاككۇك بىلەن زەينەپتەك ئۆتۈنۈرمەيلى، تېزىرەك بىر قارارغا كېلىڭ، سالامەت خېنىم. ياش ۋاقىتلىرىم بولغان بولسا، كۆزىڭىزگە قاراپ ئولتۇرمايتتىم، بىر مەزگىل بىر يانغا كېتىپ تۇرامدۇق يا؟ كېيىنچە بالىلارنىڭ ئاچچىقى يانغاندا قايتىپ كېلەرمىز...

قېشىدىلا بىر كىمنىڭ يۆتەلگەن ئاۋازىدىن بوۋاينىڭ خىيال يېپى ئۈزۈلۈپ كەتتى. بوۋاينىڭ قېشىدا ئوغلى قاراپ تۇراتتى. بوۋاي سۈرلۈك قارچىغا كۆزلىرىنى ئوغلىغا تىكتى. — سىلى بىلەن سۆزلىشەي دەپ كەلگەندىم، دادا. بوۋاي سۆزلەۋەر، دېگەننى قىلىپ ئوغلىدىن كۆزىنى ئۆرمەي قاراپ تۇردى.

— يېزىلىق ھۆكۈمەت ھېلىقى ئويما يەرگە كېلەر يىلى كېۋەز تېرىمىساق قەتئىي بولمايدۇ، دەپ تۇرۇۋالدى، شۇڭا... — ياق، بولمايدۇ، — دېدى بوۋاي جاھىللىق بىلەن ئوغلىنىڭ سۆزىنى بۆلۈپ، — كېۋەز، كېۋەز دەپ يۈرۈپ دۆڭمەھەللىنىڭ

ھەممە يېرى پاختا بولۇپ كەتتىغۇ ھازىر. ئاشۇ كىچىككىنە يەرگىمۇ مەجبۇرلاپ كېۋەز تېرىتساڭلار... كېلەر يىلى دۆڭمەھەللىلىكلەر پاختا يېمەيدىغاندۇ ھەرقاچان.

— كۆكقۇم تەرەپتىن بىنەم ئېچىپ بۇغداي تېرىيدىغان بولدۇق.

— بىنەمنى ھازىر ئاچسا بۇغداي كېچىكىپ قالمىدۇ؟

— بىنەمنى توپا ئىتتىرىش ماشىنىسى بىلەن ئاچىدىغان بولدۇق.

— يېڭى ئاچقان بىنەمنىڭ زىرائىتى ئىككى - ئۈچ يىلسىز ئوخشىمايدۇ.

— تۇ شاڭجاڭ: «خاتىرجەم بولۇڭلار، ئاشلىقتىن قىينالغان ۋاقىتتىڭلاردا بىر ئامالنى قىلىپ بېرىمەن» دەيدۇ.

— تۇ شاڭجاڭ بىر ئامالنى قىلىپ بەرسە، بىرتۇتاش ئاشلىق بىلەن تەمىنلىدۇق، دەپ باشقا يەردىن ئەرزان پۈتكەپ كېلىپ، دېھقانلاردىن نەپ ئالار ھەرقاچان. بولمايدۇ، مەن بۇ يەرگە ھەرگىز كېۋەز تېرىغىلى قويمايمەن.

— ماقۇل دەڭ، دادا، — دېدى ئوغلى يېلىنىپ، — سىز بۇنداق دەپ تۇرۇۋالسىڭىز، باشقىلارنى گېپىمگە كېرگۈزەلمەيمەن. ئۇ ئويماندا يالغۇز بىزنىڭلا يېرىمىز يوق. تۇ شاڭجاڭ: «دېھقانلار قارشىلىق قىلسا، بېسىم ئىشلىتىڭلار، ئۈنۈملۈك تەدبىر قوللىنىڭلار» دېگەن...

— تۇ شاڭجاڭ شۇنداق دېگەنمىدى، شۇجى غوجام؟ — دېدى بوۋاي ئوغلىغا قاراپ مەسخىرىلىك كۈلۈپ، — دەپ باقە، سەن ئادەممۇ، نېمە؟ سەن تۇ شاڭجاڭنىڭ غالچىسىمۇ ياكى دۆڭمەھەللىلىكلەرنىڭ شۇجىسىمۇ؟ دېھقانلار ئۈچۈن ئىككى ئېغىز ھەق گەپ قىلمىغان ئادەم نېمە قىلىسەن شۇجى بولۇپ؟... تۇيۇقسىز تىراكتورنىڭ تاتىلىدىغان ئاۋازى بوۋاينىڭ سۆزىنى بۆلۈپ قويدى. ئىككى دانە توپا ئىتتىرىش ماشىنىسى كۆكقۇم

تەرەپتىكى قومۇشلۇقتا بىنەم ئېچىشنى باشلىغانىدى. بوۋاينىڭ ئاغزى بىردىنلا گەپكە كەلمىدى. ئۇ غالىبلارچە ھىجىيىپ تۇرغان ئوغلغا قاراپ ھەممىنى چۈشەندى. ئەمدى ھېلىقى تۆت مو چىلان تۇپراق يەرنى بەرمەسكە بوۋاينىڭ ھېچقانداق ئىلاجى يوق. ئوغلى ھەممىنى ئورۇنلاشتۇرۇپ قويغان. بۇ يەرگە بوۋاينىڭ مەسلىھەتىنى ئېلىش ئۈچۈن ئەمەس، بوۋاينى جېدەل قىلىشتىن، دۆڭمەھەللىلىكلەرنى قۇترىتىشتىن توسقلىقى كەلگەن. بوۋاي ئوغلىنى ئوبدان چۈشىنىدۇ. ئوغلى بوۋايدىن كۆرە ھېلىقى تۇ شاڭجاڭدىن ئۆلگۈدەك قورقىدۇ. تۇ شاڭجاڭنىڭ ھەربىر بۇيرۇقىنى ھەر ئاماللارنى قىلىپ ئورۇنلايدۇ. چۈنكى، بوۋاي ئۇنى بېقىپ چوڭ قىلغان بىلەن، تۇ شاڭجاڭ ئۇنىڭغا ھوقۇق بەرگەن. ئۇ قېرىنداشلىرىنىڭ، يۇرتداشلىرىنىڭ مەنپەئەتىنى قۇربان قىلىپ، سېتىپمۇ بولسا بۇ ھوقۇقنى قوغدىمىسا، ھوقۇق بەرگۈچىنىڭ تاپىنىنى يالىمىسا بولمايدۇ. شۇڭا، بوۋاي ئوغلىنى ياراتمايدۇ، دۆشكەلەيدۇ، تىللايدۇ، زاڭلىق قىلىدۇ، يۈزىدىن يۈزىگە: «شۇجى غوجام» دەيدۇ. ئوغلى بۇ گەپنى باشقا كىشىلەرنىڭ ئاغزىدىن ئاڭلىسا، مېنى زاڭلىق قىلىدىكەن، دەپ ئۇرۇشىدۇ، مۇشتلىشىدۇ، ئەدىپىنى بېرىدۇ. بوۋاي قاتتىق ئاچچىقى كەلگەندە ئوغلىنى ئەنە شۇ سۆزلەر بىلەن مەسخىرە قىلىدۇ، ئىچىنى بوشتىدۇ.

— ئاشۇ ئىككى تىراكتور ھەپتىدە نۇرغۇن بىنەم ئېچىپ بولىدۇ. بىز ھامىنى تېرىغاندىكىن ئاشۇ بىنەمدىن ئون بەش مو يەر ئېلىپ...

— ماڭ، تولا سەپرايمىنى ئۆرلەتمەي، كۆزۈمدىن يوقال، — دېدى بوۋاي ئوغلىغا ھاسىسىنى تەڭلەپ.

ئوغۇل بوۋايدىن شۇ گەپنى كۈتۈپ تۇرغاندەكلا قۇم دۆڭىنىڭ ئۈستىدىن يۈگۈرگەندەك چۈشۈپ كەتتى.

بوۋاي قۇم دۆڭىنىڭ ئۈستىدە ئۇزاق ئولتۇردى. كۈزنىڭ

سوغۇق شامىلى دۆڭدىكى قۇملارنى ئۇچۇراتتى. قومۇشلارنىڭ يوپۇرماقلىرىنى شىلدىرلىتاتتى، بوۋاي شامالغىمۇ، قۇمغىمۇ، سوغۇققىمۇ پەرۋا قىلمىدى. ئۈزۈلۈپ كەتكەن خىيال يېپىنى يەنە ئۇلىدى.

— مېنىڭ بالىلىرىمنىڭ ئەھۋالىمۇ شۇ، سالامەتخان، ئۇلارنى تىللىسام، ۋارقىرىسام، جىم تۇرغىنى مېنى ھۆرمەتلىگىنى ئەمەس. سىلى ھازىر نېمە ئىش قىلىۋاتىدىغانلا؟ سىلى بىلەن كۆرۈشسەم، مۇڭداشسام، نېمە ئويلاۋاتقانلىقلىرىنى بىلىسەم بولاتتى. مېنىڭمۇ سىلىگە دەيدىغان، سەمىلىرىگە سالدىغان مەسلىھەتم بار ئىدى...

* * *

بۈگۈن بۇغداي تېرىش ئۈچۈن تەقسىملەپ بەرگەن يېڭى بىنەمگە بۇغداي ئۇرۇقى سېلىشقا تەييارلىنىۋاتقان دېھقانلار يەرلىرىگە ئىشلىگەچ كۈسۈرلاشماقتا ئىدى.

— شۇجىنىڭ دادىسى سالامەتخاننى ئەپچىلىپ كېتىپتۇ.

— ئەپچامپتۇ، ئىككىسى بىللە قېچىپتۇ.

— قېرىغان ۋاقتىدا خۇدايا توۋا دەپ نامىزىنى ئوقۇپ ئولتۇرماي...

— بالىلىرىنىڭ يۈزىنى تۆكۈپ...

— نى ئات، نى نومۇس دېسە.

— سالامەتخاننىڭ ئوغۇل - قىزلىرى ئانىسىدىن تېنىپتۇ.

— ئۆلۈك - تىرىكىگە بىز ئىگە ئەمەس، دېيىشىۋاتقۇدەك.

— توۋا دېسە، ھەرقانچە بولسىمۇ ئۇنداق دېمىگەندۇ؟

— ئانا دېيىشكە كىمنىڭمۇ ئاغزى بارىدۇ ئۇ خوتۇننى؟

— ئۆتكەندە قوناقللىقتا شۇجىنىڭ دادىسى بىلەن تۇتۇۋاپتىكەنمىش.

- خۇدايا توۋا.
- شۇجىمۇ غېمىدە يوق يۈرىدۇغۇ؟
- قىلدىن قىيىق كەتسە تىللاپ، دۆشكەلەپ، يول كۆرسىتىپ تۇرىدىغان ئادەمدىن قۇتۇلغىنىغا خۇشتۇر ھەرقاچان.
- ئۇنداقمۇ قىلىپ كەتمەس، دادا ئەمەسمۇ.
- شۇجىغا دادا كەممىدى؟! يېزىلىق ھۆكۈمەتتىكى شۇجى، شاڭجاڭلارنىڭ ھەممىسى ئۇنىڭ دادىسى.
- قېرىپ قالغىنى بىلەن راۋرۇس ئادەمى جۇما ئۇ بوۋاي.
- ئېسىل ئادەمى.
- ئەمدى دۆڭمەھەللە تۈگىشىدىغان بولدى.
- ئاڭلىدىڭلارمۇ، بوۋاينىڭ سالامەتخانىنى ئەپقاچقانلىقىنى ئاڭلاپ ئايزىمخان ھوشىدىن كېتىپتۇ.
- شۇنداقمۇ دەيسىلە، ھازىرغىچە ئەرگە تەگمەي بوۋايغا ئىشتەي ساقلاپ ئولتۇرغان ئۇ چوكان.
- ئاشۇ قېرىنىڭ نەرىگە كۆيۈپ قالغان بولغىدى دەيمىنا.
- قېرى دېمەڭلار، ئوغللىدىن ئېشىپراق يىگىتلىكى بار ئادەم ئۇ.
- ھۇشت، ئاستا گەپ قىلىڭلار، شۇجى غوجام كېلىۋاتىدۇ.
- يېزىلىق ھۆكۈمەت بېكىتىپ بەرگەن ئۆلچەم بويىچە ھەر مو يەرگە يىگىرمە كىلودىن خىمىيەۋى ئوغۇت چاپىسىلەر، ئۆلچەمدىن كەم بولۇپ قالمىسۇن، ئوغۇتنى كەم چاپقۇچىلاردىن جەرىمانە ئېلىنىدۇ.
- شۇجى يۇقىرىدىكى گەپلەرنى تەكرارلىغاچ دېھقانلارنىڭ يەرگە ئوغۇت چېچىشىنى نازارەت قىلىۋاتاتتى. ئۇنىڭ چىرايى - تۇرقىغا قاراپ دادىسىنىڭ بىر يەرگە چىقىپ كەتكەنلىكىدىن خۇش بولغانلىقىنى ياكى خاپا بولغانلىقىنى بىلگىلى بولمايتتى. ئۇنىڭ چىرايىدا ھېچقانداق ئىپادە يوق ئىدى. ئۇ يەرگە ئوغۇت چېچىۋاتقان ھەربىر دېھقاننىڭ قېشىغا كېلىپ تۆۋەندىكى گەپنى

ئېرىنمەي تەكرارلايتتى:

— يېزىلىق ھۆكۈمەت بېكىتىپ بەرگەن ئۆلچەم بويىچە ھەر
مويەرگە يىگىرمە كىلودىن خىمىيەۋى ئوغۇت چېچىڭلار،
ئۆلچەمدىن كەم بولۇپ قالمىسۇن. ئوغۇتنى كەم چاققۇچىلار
جەرىمانە تۆلەيدۇ.



ئاي، قىزلار

يىگىتلەردىن تۆت - بەشىمىز بىر يەرگە كېلىپ قالدۇقمۇ بولدى، تەبىئىي ھالدا پاراڭنىڭ تېمىسىنى قىزلار ئىگىلەيدۇ. كىمىڭدۇر يۈرگەن ياكى ئايرىلىپ كەتكەن قىزى ھەققىدە ياكى قىزلارنىڭ كىيىنىشى، پەرداز قىلىشى، يۈرۈش - تۇرۇشى، پەزىلىتى ھەققىدە ۋە ياكى قىزلارغا بولغان قاراشلىرىمىز ھەققىدە سۆزلىشىمىز، مۇنازىرىلىشىمىز. بۇ بىزدەك ئەر يېتىپ قالغان يىگىتلەرنىڭ ئەڭ چوڭ بىر ئالاھىدىلىكىمىز بولسا كېرەك. بىر چاغلاردا چوڭلارنىڭ ئاغزىدىن «خەنزۇ خەقتىن تۆت ئەر كىشى بىر يەرگە كەلسە قورساق پارىڭنى سالىدۇ، بىز ئۇيغۇر خەقتىن تۆت ئەر كىشى بىر يەرگە كېلىپ قالسا خوتۇن پارىڭنى سالىدۇ» دېگەننى ئاڭلاپ قالغانىدىم. بۇ ھەقىقەتەن راست گەپ ئىكەن. ئۆزۈمنى ئېلىپ ئېيتساممۇ بالىلىقىم بىلەن خوشلىشىپ، بالاغەتكە يەتكەنمدىن تارتىپ قىزلارنى ئويلىدىم، قىزلارنى خىيال قىلدىم، قىزلارنى چۈشىدىم، تەڭتۇشلار بىر يەرگە كەلسەك قىزلارنىڭ پارىڭنى قىلدۇق. قايسىبىر قىزنىڭ قولىنى تۇتۇۋالغانلىقىمىزنى، كۆزىگە تىكىلىپ قارىۋالغانلىقىمىزنى، كېلىشتۈرۈپ ئىككى ئېغىز گەپ ئېيتىۋالغانلىقىمىزنى داڭلىنىپ، مەغرۇرلىنىپ تۇرۇپ سۆزلەشتۇق. قىزلار بىلەن ھاياتنىڭ تاتلىق، مەخپىي لەززەتلىرىنى سۈرۈپ چوڭقۇر خىياللار قاينىمىغا غەرق بولدۇق. قىزلاردىن پارىڭلىمىز، خىياللىرىمىز ئارقىلىق ھۇزۇر ئالدۇق، بارا - بارا چوڭ بولدۇق، ئەنە ئاشۇ تاتلىق خىياللىرىمىز،

چۈشلىرىمىز رېئاللىققا ئايلاندى. قىزلار ئوغۇللۇق دەۋرىمىز بىلەن خوشلاشتۇرۇپ، بىزنى ئەرگە — ھەقىقىي بىر ئەرگە ئايلاندۇردى. ئۆزىمىزنىڭ ئىكەنلىكىمىزنى ھېس قىلدۇردى، بىلدۈردى. يەنە شۇنىڭدىمۇ قىزلارنى تېما قىلغان پاراڭلىرىمىز توختاش تۈگۈل تېخىمۇ بەك ئاۋۇپ كەتتى. شۆلگەيلىرىمىزنى ئېقىتىپ تۇرۇپ سۆزلەشتۇق. سۆزلىشىپ ئولتۇرۇپ شېرىن، تاتلىق خىيالىلار قاينىمىغا يەنە غەرق بولدۇق. مانا بۈگۈنمۇ شۇنداق پاراڭلار تەبىئىي ھالدا باشلاندى.

— ھە، ئاغىنىلەر، تاماكا چېكىپ ئولتۇرۇپ كەتتىڭلار، ئەجەب تاماكنىڭ ئېسىلىنى چېكىدىغان بولۇپ كەتتىڭلارغۇ؟ ئاخشام بىر كېچە خىش تىزىپ ① ئوبدانلا غۇس قوپارغان ئوخشىماسەن؟ ئىشخانلىرىمىز قوشنا بولغاندىكىن، بىزگىمۇ مۇنداق بىر ھايت دەۋىتىڭلا — ھە!

— سەندىن نېمە ئاياتتىمەۋە، ئاداش؟ بۈگۈن ئاخشاممۇ ئوينىماقچى، خالىساڭ سېنىمۇ باشلاپ باراي، ئاز دېگەندە بىرەر مىڭنى يانچۇققا سېلىپ بارارسەن.

— ھەببەللى، ما گېپىڭلا ئوغۇل بالىچىلىققا يارىدى مانا، بۇنىڭدىن كېيىن ئاشۇنداق سورۇن بولسا بىللە بارايلى. ھەي، شۇ نەرسىنىڭ مېھرىنىڭ ئىسسىقلىقىنى. ئويناپ قالساق كېچىچە ئادەمنىڭ كۆزىگە ئۇيقۇ كەلمىگەن. كۈندۈزى خىزمەت خۇشياقمىغان. ھېلىمۇ ئۇ نەرسىنىڭ ئىسمى «قىما» بولۇپ قاپتىكەن. ناۋادا «قىل» دېگەن بولسا، قانچىلىك بولۇپ كېتەرمىزكىن؟

— نەچچە مىڭ كويغا كالتەكلىنىپمۇ تويىمىدىڭلار — ھە، ئاداش، شۇ قىماغا؟

— ئاڭلىدىڭلارمۇ؟ ئابدۇللا چويۇن بىلەن روشەن قورچاقنىڭ تويى بولغۇدەك.

— نېمە؟ ئاشۇ روشەن قورچاقنىڭما؟ يائىلا ئاشۇ نەرسىگىمۇ

① خىش تىزىپ — مajaڭ ئويناش دېمەكچى.

ئەر چىقىپتۇ - دە! چويۇن ئاداشقا يېپىشقان ئوخشىمىدۇ ئۇ يەر يېلىمى.

— ياق، چويۇن ئاداش ئۆزى يېپىشىۋاپتۇدەك.

— ھەرقاچان تويۇقنى ئەرزان چۈشىدۇ، جىق چىقىم تارتمايلا توي قىلىۋالسىمەن دەپ يېپىشقاندۇ ئۇ پىخسىق ئاداش، شۇڭا بىكارغا چويۇن دېمەيمىز - دە، ئۇنى.

— ھەي، ئادەمنىڭ ئاغزىدىكى گېپىگە قاراپ بىرنېمە دېگىلى بولمايدىكەن، توينىڭ گېپى بولسىلا ئابدۇللا ھېچكىمگە گەپ بەرمەيتتى. قىزلارنى چېكىپ تاللاپ تۇرۇپ، توغاجتەك بىرنېمىسى بار قىزلار بىلەن توي قىلىمەن دەپ پو ئاتاتتى. ئەمدى كېلىپ قىز تېپىلمىغاندەك ئاشۇ روشەن قورچاق بىلەن...

— شۇنداقمۇ دەيسىلە، ئاياللار دېگەننىڭ ھىلىسى تولا خەق. روشەن قورچاقمۇ بوش نەرسە ئەمەس. چويۇن ئاداشنىڭ بېشىنى ئايلاندۇرۇۋالغاندۇ ھەرقاچان.

— بىرنېمە دەپ بولغىلى بولمايدۇ.

— خوتۇن كىشى دېگەننە...

— ئۆز ۋاقتىدا قىزلارنى مەندەك چوڭ بىلىدىغان ئادەم يوق بولغىنىدى. قىزلار بىلەن يالغۇز ئۇچرىشىپ قالسام تەمتىرەيتتىم. ئۇلارنى خىيال قىلساممۇ سۈر بېسىپ، يۈرىكىم پوكۇلدايتتى. توي كېچىسى قانداق قىلارمەن دەپ غەم يەيتتىم. ھېلىقى پاتەم داڭ بىلەن مەستچىلىكتە بىر كېچە بىللە يېتىپ ئوغۇللۇقۇمنى يوقاتقاندىن كېيىن بۇنداق نەرسىلەر كۆزۈمگە چۈمۈلىدەك كۆرۈنىدىغان بولۇپ قالدى.

— ئاغىنىلەر «ئاق كېچە»گە بېرىپ، بىر ئاخشام ئويناپ كەلمەمدۇق؟

— داڭلىغۇدەك نېمىسى بار ئۇ يەرنىڭ، ساپلا دادۇيچاڭ، شۇجىلار بىلەن خوتۇن تالىشىپ...

— ھازىر پەيزى بولۇپ كەتتى دېيىشىدۇغۇ. لوپنى خېلى

يامان ئەمەس نەرسىلەردىن يەتتە - سەككىزى ئەكەپتىمىش،
ھەممە ئادەمنىڭ ئاغزىدا «ئاق كېچە» نىڭ پارىقى.

— بارساق بارايلى، زېرىكىپ تۇرغاندا ئويناپ كەلمەمدۇق.
— ھازىر رېستوران، قاۋاقخانلارغىمۇ ئەر كىشىدىن خوتۇن
كىشى كۆپ كىرىدىغان بولۇپ قاپتۇغۇناڭ.
— غېرىپ - سەنەم، تاھىر - زۆھرە، رابىيە -
سەئىدىلەرنىڭكىدەك ھەقىقىي سۆيگۈ - مۇھەببەت يوقاپ
كەتتىغۇ ھازىر.

— ياق، ئۇنداقمۇ ئەمەس، مۇھەببەت ئۈچۈن جېنىنى پىدا
قىلىدىغان قىزلار ھازىرمۇ تېپىلىدۇ.
— ۋاي تاڭغى، بۇ گەپكە مەن ئىشەنمەيمەن جۈمۈ.
— مەنمۇ ئىشەنمەيمەن.

— ئىشىنىڭلار، ئاغىنىلەر، — دېدى باياتىن بېرى گەپ
قىلماي ئولتۇرغان ئەنۋەر جان سۆز قىستۇرۇپ، — قىزلار سىلەر
دېگەندەك ئۇنداق ئەمەس. مەن سىلەرگە بىر پارچە خەت
كۆرسىتەي، بۇ بىر قىزنىڭ بىر ئاغىنىمگە يازغان خېتى ئىكەن،
ئوقۇپ باقاي دەپ ئېلىۋالغانىدىم. سىلەرگە ئوقۇپ بېرەي.
— قېنى ئۇ خەت، ئېلىڭلا، ئوقۇپ باقايلى.

ئەنۋەر جان ئىشخانىسىدىن بىر پارچە خەتنى كۆتۈرۈپ چىقتى.
شۇ ھامان خەتكە ھەممەيلەننىڭ نەزىرى ئاغدۇرۇلدى. خەت
مەكتەپ بالىلىرىنىڭ تاپشۇرۇق دەپتىرىنىڭ قەغىزىگە يېزىلغان
بولۇپ، تولا ئوقۇلغانلىقتىن كىرىلىشىپ، قاتلانغان يەرلىرى
قىيىلىپ كەتكەنىدى. خەتنىڭ ئاخىرىغا «ساڭا ئاشىق
قىزچاقتىن» دېگەن چىرايلىق ئىمزا قويۇلغان بولۇپ، ئاشۇ
ئىمزانىڭ ئۈستىگە قىزلارنىڭ لەۋ سۈرۈخ سۈرگەن كالىپۇكىنىڭ
ئىزى خۇددى تامغىدەك بېسىلغانىدى.

— پاھ، بۇ يەرگە لەۋنىڭ ئىزىنى چۈشۈرۈپتۇمۇ نېمە؟
— ھە شۇنداق ئىكەن، لەۋنىڭ ئىزى ئىكەن.
— پاراڭ سالماڭلار، خەتنى ئوقۇيلى.

ئەنۋەر جان خەتنى ئالدىرىماي ئوقۇشقا باشلىدى:

گۈل ئېچىلدى تەزىم بىلەن بۇلبۇلغا قاراپ،
جاۋابىسىز قالارمۇ بۇ خېتىم ئېتىبارسىز قاراپ.

پاھ، شائىرمۇ نېمە ئۇ قىز؟ شېئىر بىلەن باشلاپتۇغۇ بۇ
خەتنى.

— ھاي، قوشۇق سالماي ئاڭلىغىنا، خەتنى ئوقىۋەر، ئەنۋەر.
ئەنۋەر جان خەتنى ئوقۇشنى داۋاملاشتۇردى:

«سۇلتان (كەچۈر، ئىسمىڭنى سۇلتان دەپ ئۇدۇللا ئاتاۋەردىم)،
بۇ خەتنى كۆرۈپ بەلكىم ھەيران قالارسەن. ئەسلىي سەن بىلەن
يۈزتۇرا سۆزلىشى دەپ ئويلىغانىدىم. بىراق، جۈرئەت قىلالىدىم.
يەنە بىر تەرەپتىن قىزلىق غۇرۇرۇم يول قويمىدى. گەپ - سۆز
قىلماي يۈرۈۋېرىشكە يۈرىكىم چىدىمىدى. ئوتنىڭ تېشىدا كۆيگەندىن
تايىنلىق ئىچىدىلا كۆيەي دېدىم - دە، ئاخىر بۇ خەتنى يېزىشقا
مەجبۇر بولدۇم. بۇ خەتنى قانچىلىك غەيرەت بىلەن يېزىۋاتقىنىمنى
پەقەت بىر ئۆزۈملا بىلىمەن. سەندىن ئۈمىدىم خېتىمنى ئاخىرىغىچە
ئوقۇپ چىققىن.

سۇلتان، مەن سېنى كۈندە كۆرۈپ تۇرىمەن. چۈنكى، بىز دائىم
يولدا ئۇچرىشىپ قالمايمىز. دەسلەپتە ساڭا ئانچە پەرۋا قىلىنمۇ
كەتمىگەنىدىم. كۆزۈمگە چېلىقىپ قالساڭ «يەنە ئاشۇ بالا» دەپلا
قوياتتىم. بارا - بارا كۆزلىرىم ئادەملەر توپىدىن سېنى
ئىزدەيدىغان، بىرەر قېتىم يولدا سېنى ئۇچراتماي قالسام كۆڭلۈم
يېرىم بولىدىغان، ئىزدىگەن مۇھىم نەرسەمنى تاپالماي قالغاندەك
تەنت - تەنت بولىدىغان بولۇپ قالدىم. كۆز ئالدىمدىن ئاشۇ ئورۇق،
ۋىجىك گەۋدەڭ، ۋېلىسىپت پېدالىنى تېز - تېز تېپىشلىرىڭ،
ئۇچرىغانلىكى قىزلارنىڭ چىرايىغا يەۋەتكۈدەك بولۇپ تەكشى
قاراشقا ئۈلگۈرىدىغان قوي كۆزلىرىڭ، يىگىتلەرگە خاس شەھۋەتلىك
قاراشلىرىڭ نېرى كەتمەيدۇ. ۋاقىتنىڭ ئۆتۈشىگە ئەگىشىپ
ئۆزۈممۇ سەزمىگەن ھالدا ئەتىگىنى ئىشقا بەش - ئون مىنۇت
بۇرۇنراق مېڭىپ كوچا دوقمۇشىدىكى قاتناش بەلگە چىرىغى يېنىدا

ساقلاپ تۇرىدىغان، سەن ئۆتۈپ بولغاندىن كېيىن ئاندىن يولۇمنى
 داۋاملاشتۇرىدىغان بولۇپ قالدىم. سېنى بىر كۆرۈۋېلىش ئۈچۈن
 كېلىشىڭنى كۈتۈش مەن ئۈچۈن ھەم ئازابلىق، ھەم خۇشاللىق بىر
 ئىش. سەن كېلىپ بولغۇچە ۋۇجۇدۇم تۈگىمەس زىددىيەتلەر بىلەن
 تولاتتى. «ئۇ مېنى ياخشى كۆرەرمۇ؟ مېنى سۆيەرمۇ؟ سۆيگۈمنى
 قوبۇل قىلارمۇ؟ مۇشۇنداق سەۋدايىلارچە ساقلاپ تۇرغىنىمنى
 بىلەرمۇ؟ ئاھ، خۇدا، مېنى بۇ ئوتتىن تېزرەك قۇتۇلدۇرساڭچۇ؟...»
 كالامدىكى بۇ تۈگىمەس تالاش - تارتىشلارنىڭ باش - ئاخىرى يوق
 ئىدى. خۇداغا ئىلتىجا قىلاتتىم. مەندىكى كۆيۈك ئوتىنى سائىمۇ
 سېلىشىنى تىلەيتتىم. سېنىڭ كېلىشىڭنى كۈتۈپ بولالماي بەخت -
 تەلىمىگە ئۆرۈمچە پال سالاتتىم: ھازىردىن باشلاپ ۋېلىسپىتلىك
 ئوتتۇز ئادەم ئالدىمدىن ئۆتۈپ كېتىپ بولغۇچە سۇلتان كەلسە
 چوقۇم مۇھەببىتىگە ئېرىشەلەيمەن. كەلمەسە بارماق چىشلەپ
 قالمەن دەپ ئويلايتتىم - دە، ۋېلىسپىتلىرىنى ساناشقا
 باشلايتتىم. يىگىرىمدىن كېيىنكى ساناق ماڭا تولىمۇ ئېغىر
 كېلەتتى. يۈرىكىم دۈكۈلدەپ، كۆزۈمنى يۇمۇۋالغۇم كېلەتتى.
 ۋېلىسپىتلىكلەرنىڭ كەلمەي تۇرۇشىنى، ساناق ئوتتۇزغا بېرىپ
 بولغۇچە سېنىڭ كېلىپ قېلىشىڭنى تىلەيتتىم. گاھى ۋاقىتلاردا
 ساناق يىگىرىمدىن ئېشىپ بولغۇچە كېلىپ بولاتتىڭ. مەن دەرھال
 ساناقنى توختىتىپ، دىدارىڭغا قاراپ ئۈلگۈرۈپ بولغۇچە لىپىدە
 ئۆتۈپ كېتەتتىڭ. كەينىڭدىن ھەسرەت بىلەن قاراپ قالاتتىم.
 ساقاللىرىڭنىڭ ئۆسۈپ قالغانلىقى ياكى كىيىملىرىڭنىڭ
 كىرىلىشىپ قالغانلىقى كۆزۈمگە شۇنداقلا چېلىقاتتى. لېكىن، سەن
 پەرۋاسىز، تولىمۇ پەرۋاسىز ئۆتۈپ كېتەتتىڭ. يولۇڭغا
 سەۋدايىلارچە تەلمۈرۈپ تۇرغان مەندەك بىر قىز مەۋجۇت ئەمەستەك
 دېققەت قىلىپمۇ قويماتتىڭ. سېنى كۆرۈپلا ۋۇجۇدۇمدا گۈرىدە
 پەيدا بولغان خۇشاللىق تۇيغۇلىرى شۇ ھامان شىپىدە غايىب
 بولاتتى. يۈرىكىمگە قايتىدىن يىغا يامىشاتتى. ئاچچىق ھېسلارغا
 تولاتتى. گاھى ۋاقىتلاردا ۋېلىسپىتلىكلەردىن ئوتتۇزى ئۆتۈپ
 ساناق ئەللىككە توشقاندىمۇ كەلمەيتتىڭ. شۇ ھامان كالامنى ھەر
 خىل ئەندىشىلىك ئوي - خىياللار ئىگىلەيتتى. «ئاغرىپ
 قالغاندىمۇ؟ بىرەر ھادىسە بولۇپ قالغاندىمۇ؟» دەپ پۇت - قولۇمدا

جان قالمايتتى. لېكىن، دەرھاللا مۇشۇنداق قاملاشمىغان شۇم خىياللارنى قىلغانلىقىم ئۈچۈن ئۆزۈمنى ئەيىبلەيتتىم. خۇدادىن شاڭا ئامانلىق، سالامەتلىك تىلەيتتىم. كۆز چانقىم لىققىدە ياشقا تولاتتى. ئازاب - ھەسرەت ئىلكىدە يەنە ئۆزۈمگە تەسەللى بېرەتتىم. «بايىقى ۋېلىسپىتلىكلەر بەك تېز ئۆتۈپ قالدى. بۇ ھېساب ئەمەس، پىيادە ئادەملەردىن ئەللىكى ئۆتۈپ بولغۇچە سۇلتان كەلمىسە ئاندىن ئۇنىڭ مۇھەببىتىگە ئېرىشەلمىگەن بولىمەن» دەپ پىيادىلەرنى ساناشقا باشلايتتىم. ساناق توشۇشقا ئاز قالغاندا، كۆزۈمنى يۇمۇۋالغۇم، پىيادىلەرنى قەستەنگە كۆرمەسكە سالغۇم كېلەتتى. قىرىقىنچى ساناقتىن كېيىن كەلگەن پىيادىلەرگە شۇنچىلىك ئۆچ بولۇپ كېتەتتىم. ئۇلارنى ئىچىمدە قارغايتتىم، تىللايتتىم. شۇ چاغدىمۇ كەلمىسەڭ تاغدىك مۇڭ، ھەسرەتلەرنى يۈدۈگىنىمچە ئىدارەمگە قاراپ ماڭاتتىم. ۋۇجۇدۇم دەريا - دەريا ياشلارنى تۈكەتتى. سېنى كۆرۈش قانچىلىك ئازابلارغا دۇچار قىلسا، كۆرمەسلىكىمۇ مېنى يەنە شۇنچىلىك قىينايتتى، يىغلىتاتتى.

يىراقتىن كۆرسەملا قەددىڭنى ئى يار،
 ۋۇجۇدۇم ياپراقتەك تىترەپ كېتىدۇ.
 سېنىلا باشلىغاچ قەلبىم تۇرىگە،
 يۈرىكىم ھاياجاندا سوقۇپ كېتىدۇ.

سۇلتان، مۇشۇ قۇرلارنى ئوقۇۋېتىپ، كالاڭدا «بۇ قىز زادى كىمدۇر؟» دېگەن سوئال پەيدا بولۇشى مۇمكىن. لېكىن، سەن ھەرقانچە ئويلانساڭمۇ مېنى ئەسلىيەلمەيسەن. چىرايىمنى كۆز ئالدىڭغا كەلتۈرەلمەيسەن. چۈنكى، بىز كۈندە ئۇچرىشىپ تۇرغان بىلەن، سەن بىرەر قېتىم ماڭا تەپسىلىيەرەك تىكىلىپ قاراپ باققان ئەمەس. سېنىڭ كۆزلىرىڭ، ئاشۇ چىرايلىق، شوخ، ئەمما بىپەرۋا كۆزلىرىڭ ھېچقاچان بىرلا قىزنىڭ چىرايىغا ئۇزاقراق تىكىلىپ قالدالغان ئەمەس. شۇنىڭ ئۈچۈن، مەن سېنىڭ كۆزلىرىڭگە ئۆچ. ئاھ، ئاشۇ بېغىش، شوخ، ئاچ كۆز، بىپەرۋا كۆزلىرىڭنى ئۆزۈمگىلا قارىتالغان، بويسۇندۇرالىغان بولسام - ھە! كۆزلىرىڭ ماڭا

ئىككى - ئۈچ سېكۇنت ئارتۇقراق قارىغان، تىكىلگەن بولسا، يۈرىكىم شۇرىدە ئېرىپ كېتەرمىدى ياكى كۆزلىرىڭدىن چاچرىغان ئۇچقۇندا گۈرىدە ئوت تۇتىشىپ، ۋۇجۇدۇم كۆيۈپ كۈل بولۇپ كېتەرمىدى؟ مەيلى ئىدى. كۆزلىرىڭنى ئۆزۈمگە قارىتالىغان، بويسۇندۇرالىغان بولسام، ئېرىپ كەتسەممۇ، كۆيۈپ كەتسەممۇ مەيلى ئىدى. ھېچقانداق ئارمىنىم قالمايتتى.

مەن شەنبە، يەكشەنبىگە بەك ئۆچ بولۇپ قالدىم. چۈنكى، بۇ دەم ئېلىش كۈنى بولغانلىقى ئۈچۈن سەن ئىشقا بارمايسەن. ئەتىگىنى يولدا ئۇچرىشىش، سېنى كۆرۈش پۇرسىتى بولمايدۇ، سېنى كۆرەلمەي قالىمەن. قولۇمدىن كەلسە ئىدى، بۇ ئىككى كۈننى كالىنداردىن چىقىرىۋەتكەن بولار ئىدىم. شۇنداقتمۇ، ئاشۇ قاتناش بەلگە چىرىغى يېنىدا كۈن - كۈن ساقلايمەن. لېكىن، سەن كەلمەيسەن، پۈتۈن شەھەرنى سەۋدايلارچە ئىزدەپ چىقىمەن. ئىسمىڭنى ئۇنسۇز توۋلايمەن. نەدە، كىمنىڭ قېشىدىلىقىڭنى پەرەز قىلىمەن. بۇنداق پەرەز - قىياسلارنى قىلىش مەن ئۈچۈن بەكمۇ قورقۇنچلۇق. چۈنكى، كاللامغا ياخشى پەرەز، ياخشى قىياسلار كەلمەيدۇ. ئۆزۈمنى يوقىتىپ ساراڭ، تەلۋە بولۇپ قالىمەن. ئۆيگە قايتىپ كېلىپ، ئىشىكنى تاقاپ قويۇپ قانغۇچە يىغلايمەن. گېلىمدىن غىزا ئۆتمەيدۇ. يېقىندىن بېرى خېلىلا ياداپ قالدىم. خىزمەتداشلىرىم «ئورۇقلاپ، تېخىمۇ زىلۋا بولۇپ قاپسىز. فىگۇرىڭىز تېخىمۇ چىرايلىق بولۇپ كېتىپتۇ. قانداق دورا قىلىپ مۇشۇنداق ئورۇقلىدىڭىز، دەپ بېرىڭ. بىزمۇ ئورۇقلايلى، دېيىشىدۇ. ئۇلارغا نېمە دەيمەن؟ ئازاب، ھەسرەت يەۋاتىمەن، دەيمەنمۇ؟ دورا يېمىدىم دېسەم ئۇلار پەقەتلا ئىشەنمىدى. ئىلگىرى ئورۇقلاش ئۈچۈن خېلى كۆپ ھەرىكەت قىلغان، ھەر خىل دورىلارنى يېگەن، چارە - ئاماللارنى قىلغانىدىم. لېكىن، پەقەتلا ئۈنۈمى بولمىغانىدى. مانا ئەمدى ئورۇقلىۋىدىم، قىلچىمۇ خۇش بولمىدىم. قەلبىمدىكى ھەسرەتلىرىمنى ئازراقمۇ يەڭگىللىتەلمىدى.

سۇلتان، ھەر قېتىم ئىسمىڭنى ئاتىغانىمدا ۋۇجۇدۇم ياپراققەك تىترەيدۇ. گۈلخان بولۇپ ياندۇ. بىلەمسەن سۇلتان، مەن بۇ خەتنى چەكسىز سېغىنىش ئىلكىدە يېزىۋاتىمەن. سەن ھازىر نېمە ئىش قىلىۋاتىدىغانسەن؟ بەلكىم دوستلىرىڭ بىلەن بىللە ھاراق ئىچىۋاتىدىغانسەن. ھاراقنىڭ كەيپىدە كۆڭلۈڭنى رام

قىلىۋالغان قايسىبىر قىز ئۈستىدە شېرىن خىيال سۈرۈۋاتىدىغانسەن. مەن ھاراق ئىچىشنى ئوغۇللارنىڭ ئەرلىك بەلگىلىرىنىڭ بىرسى دەپ قارايمەن. ھاراق ئىچىش خۇدا سىلەر ئوغۇللارغا نېسىپ قىلغان ئەڭ چوڭ ئامەت. چۈنكى، سىلەر نۇرغۇن ئازابلىرىڭلارنى، دەرد - ھەسرەتلىرىڭلارنى ھاراق بىلەن يەڭگىللىتىسىلەر. لېكىن، بىز قىزلار ئۇنداق قىلالمايمىز. خۇدا بىزگە يىغلاشنى، ياش قۇرۇمايدىغان بىر چوپ كۆزنى نېسىپ قىلغانىكەن. شۇڭا، سىلەر ئوغۇللارغا شۇنداق ھەۋىسىم كېلىدۇ. سۇلتان، بۇ قۇرلارنى ئوقۇۋېتىپ مېنى تازىمۇ بىر يولدىن چىقىپ كەتكەن قىز ئوخشايدۇ دەپ خاتا چۈشىنىپ قالما. مەن سېنى ياخشى كۆرگەنىكەنمەن، سېنىڭ ھەممە قىلىقىڭنى، خۇي - ئادەتلىرىڭنى ياخشى كۆرۈشۈم كېرەك. بۇ مېنىڭ مىزانىم.

سۇلتان، بىر قىزنىڭ بىر يىگىتكە بۇنداق خەتنى يېزىشى ئاسانمۇ؟ يىگىتلەرگە سېنى ياخشى كۆرىمەن دەپ سۆيگۈ تەلىپى قويۇشى ئوڭايىمۇ؟ بۇ تەرەپلەرنى سەنمۇ ئوبدان چۈشىنىمەن. ساڭا بولغان مۇھەببىتىم، سۆيگۈم مېنى شۇنداق قىلىشقا مەجبۇر قىلدى. غەيرەت، كۈچ ئاتا قىلدى. سۇلتان، مەن ھازىر سېنىڭ كۆز ئالدىڭدا قانداق بىر قىز سۈپىتىدە گەۋدىلىنىۋاتقاندىمەن؟ ساڭا ئەسكەرتىپ قويىدىغىنىم ئوبرازىمنى ھەرگىزمۇ خۇنۇكلەشتۈرۈپ كۆز ئالدىڭغا كەلتۈرمەسلىكىڭنى ئۈمىد قىلىمەن. خەير، خېتىمنى مۇشۇ يەردە ئاخىرلاشتۇراي. ناۋادا مېنىڭ بۇ سۆيگۈ تەلىپىمنى ئويلىشىپ بېقىشنى، مەن بىلەن كۆرۈشۈشنى خالىساڭ، كېلەر ھەپتە ھېلىقى ئاق رەڭلىك بوغماق چاپىنىڭنى كىيىپ ئىشقا بارغىن، چاپاننى بىر ھەپتە تولۇق كىيىشنىڭ كېرەك. ناۋادا ئاشۇ بىر ھەپتە ئىچىدە قارارىڭ ئۆزگىرىپ قالسا، چاپىنىڭنى ئالماشتۇرۇۋەتسەڭلا ماڭا بۇ كۇپايە. ئاشۇ بىر ھەپتە سېنىڭ ئويلىنىشىڭغا تولۇق ۋاقىت چىقىدۇ. بۇ خەتكە ھازىرچە ئىسمىمنى يېزىشنى خالىمىدىم. ۋاقتى كەلگەندە ھېلىقى خەتنى يازغان قىز مانا مەن بولمىمەن دەپ ئالدىڭدا پەيدا بولمىمەن ھەم ئىسمىمنىمۇ ئۆز ئاغزىم بىلەن ئېيتىپ بېرىمەن. ساڭا ئاشىق قىزدىن.

×××× - يىلى ×× - ئاينىڭ ×× - كۈنى»

ئەنۋەر جان خەتنى ئوقۇپ تۈگىتىشى بىلەن ئارىنى بىرپەس
جىمجىتلىق قاپلىدى.

— تازىمۇ شېرىن - شېكەر گەپكە ئۈستى بىرىنمە ئوخشايدۇ.

— ئەر ئالماي ئولتۇرۇپ قالغان سەت بىر قېرى قىزمۇ
تېخى.

— پاھ، ئادەمنى شۇرىدە ئېرىتىۋەتكۈدەك يېزىپتا خەتنى.

— قىزلار دېگەننە...

— ھە، ئەنۋەر جان، ئاغىنىڭىز ھېلىقى قىز بىلەن
كۆرۈشتىمۇ قانداق؟

— بىلىمدىم، — دېدى ئەنۋەر جان شوخلۇق بىلەن كۈلۈپ. ئۇ
ئاداش مۇشۇ بىر ھەپتىدىن بېرى ئاق بوغماق چاپىنىنى كىيىپ
يۈرىدۇغۇ؟

— نەتىجىسىنى كېلەر ھەپتە بىلىمىز دەڭلا.

— ئۇلارنىڭ ئىشىنىڭ قانداق بولغانلىقىنى بىزگە ئېيتىپ
بېرىشنى ئۇنتۇپ قالماڭلا

— ئالدىرىما توي باغىقى ئەكېلىپ بېرىمەنمۇ تېخى.

— ھەي... ماڭىمۇ ئاشۇنداق قىزدىن بىرەرسى كۆيۈپ
قالسىچۇ.

— قاچانغىچە بويتاق ئۆتەرمىز، ئاغىنىلەر؟

خىزمەتداشلىرىم جىمىپ قېلىشتى. شەك - شۈبھىسىزكى،
ئۇلار ھازىر تونۇشىدىغان ياكى ياخشى كۆرۈپ قالغان قىزلارنى
خىيال قىلىشىۋاتاتتى. قىزلار ھەققىدە تاتلىق، شېرىن
ھېسسىياتلارغا چۆمۈلۈۋاتاتتى. ئارىدىن كىمدۇر بىرسى
ئىختىيارسىز ئۈنلۈك پىچىرلاپ تاشلىدى:

— ئاھ، قىزلار ! ...

1997 - يىلى 25 - ئاپرېل، يەكەن

بېلىقچى ھەققىدە ھېكايە

يانتوقاي يۇرت - مەھەللىدىن يىراق، دەريا ساھىلىغا جايلاشقان، زەي - سىزمال سۇلارنىڭ يىغىلىشىدىن ھاسىل بولغان بىر كۆلچەك. يەرلىك كىشىلەر ئۇنى «ئامبار» دەپمۇ ئاتىشىدۇ. ئۇ دەريا ساھىلىغا جايلاشقانلىقى ئۈچۈنمۇ سۈيىنى بىر قىسىم زەي سۇلارغا سېلىشتۇرغاندا تۈزلۈك - ئاچچىق ئەمەس. ئۇنىڭغا ئەتراپىدىن زەي - سىزمال سۇلار چۈشۈپ تۇرغان بىلەن، ئۇنىڭ سۈيىمۇ دەرياغا سىزىپ تۇرىدۇ. مۇنداقچە ئېيتقاندا، يانتوقاينىڭ سۈيى «يا ئاقمايدىغان، يا تاشمايدىغان» ھالەتتە تۇرغان بىلەن، ئەمەلىيەتتە «ئۆلۈك» سۇ ئەمەس. ئۇنىڭ كۆلىمى سەككىز - ئون مو ئەتراپىدا كېلىدۇ. كۆلنىڭ ئوتتۇرىسىدا ئىككى پارچە كىگىزنىڭ ئورنىدەك يەردە تېرەك بويى ئېگىزلىكتە قومۇش، يېكەنلەر ئۈنۈپ چىققان بولۇپ، كۆلگە ئۆزگىچە بىر گۈزەللىك بېغىشلاپ تۇرىدۇ. يانتوقاي مانا مۇشۇنداق جاڭگاللىقنىڭ ئىچكىرىسىدىكى تەبىئىي شەكىللەنگەن بىر كۆلچەك. ئەمما، بۇ كۆلچەكنى ئۆز قوينىغا ئېلىپ تۇرغان قومۇش، يانتاق، يۇلغۇن ۋە ئاندا - ساندا ئۆسكەن توغراقىلار بىلەن قاپلانغان بۇ كۆز يەتكۈسىز جاڭگاللىقنىڭ ئىسمىمۇ يانتوقاي. كىشىلەر جاڭگالنىڭ ئىسمىنى كۆلگە قويغانمۇ ياكى بۇ جاڭگال كۆلنىڭ نامى بىلەن ئاتالغانمۇ، بۇنىسى نامەلۇم.

يانتوقاي كۆلى يۇرت - مەھەللە ئىچىگە ئېشەك ھارۋىلىق تاق يېرىم كۈنلۈك يول. شۇڭلاشقا، ئوۋچىلار بۇ يەرگە ناگان - ناگاندا كېلىپ قالمىسا، پادىچىلار زىنھار كەلمەيدۇ. نۇرغۇن كىشىلەر يانتوقاي كۆلىنى پەقەت ئاشۇ ئاز ساندىكى ئوۋچىلارنىڭ

ئاغزىدىن ئاڭلىغانلىقى ئۈچۈن، ئۇلارنىڭ نەزىرىدە بۇ كۆل سىرلىق، نامەلۇم بىر جاي.

تاسادىپىي پۇرسەتتە توشقان ئوۋلاپ كېلىپ قالغان قاۋۇز ئاكا يانتوقاي كۆلىگە شۇنداقلا نەزەر تاشلاپ تۇرۇپ قالدى. ھەئە، بىردىنلا خىيال سۈرۈپ تۇرۇپ قالدى. ئۇ يېقىندىن بېرى مۇشۇنداق يۇرت - مەھەللىدىن يىراق، سۈيىمۇ، ئوت - چۆپىمۇ بار، خىلۋەت - تىپتىنچ بىر ماكاننى تېپىپ شۇ يەردە بالىچاقىلىرى بىلەن خاتىرجەم، ئارامخۇدا ھايات كەچۈرۈشنى ئارزۇ قىلىپ كېلىۋاتاتتى.

يانتوقاي ئۇنىڭ ئارزۇسىدىكىدەك بىر ماكان ئىدى.

بىر قاراپلا ئۇ يانتوقاينى ياقىتۇرۇپ قالدى.

خۇدايىم ئۇنىڭ تىلىكىنى ئىجابەت قىلىپ، ئارزۇسىغا يەتكۈزگەنىدى. ئۇ ئازراقمۇ ئىككىلەنمىدى.

«خۇدايىم بۇيرۇسا قىش چىقىپ، ھاۋا - جاھان سەل ئىللىسا، بىر كېچىدىلا ئىنس - جىنىغا تۈيدۈرماي خوتۇن - بالىلىرىمنى ئېلىپلا مۇشۇ يەرگە كېلىۋالاي». ئۇ يانچۇق چىلىمىنىڭ سەيخانىسىغا تاماكا خالتىسىدىكى كۆك تاماكىدىن چىڭداپ باستى - دە، ئوت يېقىپ بىرنەچچىنى قېنىپ شورىۋالغاندىن كېيىن خىيالىنى داۋاملاشتۇردى: «يۇرتتىكى يەرنى كىم تېرىسا تېرىسۇن. ناخشاخۇن شۇجى ئۆزى تېرىسمۇ، چېكىسىگە تاڭسىمۇ مەيلى. ھە دېسىلا، ئىككى گەپنىڭ بىرسىدە: «ھەق - سېلىقنى ئېغىر كۆرسىلە، يەرنى تاشلىسىلا، يۇرتنى باكالىسىلا، ئورنىلىرىغا يەر تېرىيدىغان ئادەم بار، دەپ دۆشكەللەيتتى. تايىنلىق مۇرادىغا يېتىۋالسۇن. خۇدايا توۋا، دېھقان بولغانغا، يەر تېرىغانغا شۇنداقمۇ توپامدۇ ئادەم بۇرنى - قۇلىقىغىچە ئىگەكىم. كوممۇنانى بىكار قىلىپ، يەرنى قوللىمىزغا بەرگەندە، ئۆزىمىزگە تەقسىم بولغان يەرنىڭ بېشىغا چىقىپ تولىمۇ خۇش بولغان، خۇشلۇقىمىزدىن يىغلايمۇ كەتكەندۇق. شۇنىڭدىن كېيىن كەتمەننى راۋرۇس چاپتۇق.

مەھەللە باشلىقى ھەيدەكچىلىك قىلمىسىمۇ، ئېتىز بېشىدىن
 مەھەللە - ئۆيگە كىرگۈمىز كەلمىدى. ئاشۇنداق راۋرۇس
 ئىشلۇيدۇق، پىشكى نەپمۇ ئالغان، خېلى ئوبدان پىتلىنىپمۇ
 قالغانىدۇق. لېكىن «بەشتە بىرتۇتاش» نىڭ... بولۇپمۇ پاخىنىڭ
 گېپى چىقىپ، يېزىلىق ھۆكۈمەت كېۋەز تېرىش ۋەزىپىمىزنى
 كۆپەيتكەندىن بېرى ئالتە ئاي ياز دېھقانچىلىق قىلدۇق
 دېگىنىمىز بىلەن، كېۋەز تېرىشتىن باشقا ئىش قىلمىدۇق.
 يۇقىرىدىن چۈشۈرگەن پاختا ئىشلەپچىقىرىش كۆرسەتكۈچىنى
 ئورۇنلايمىز دەپ باشقا زىرائەتنى تېرىغىلى قويمىدى. ھەتتا سەي -
 كۆكتات، قوغۇن - تاۋۇز تېرىشقىمۇ يول قويمىدى. تېرىساق
 يۇلۇۋەتتى. ھەيدەتكۈزۈۋەتتى. تېخى تۆپىلەپ جەرىمانە ئالدى.
 موللىقىدىن ئىككى يۈز ئەللىك جىڭدىن ئۈچ يۈز جىڭغىچە ساپ
 پاختا ئېلىپ، يۇقىرى سەۋىيە يارىتىمىز دەپ، يەرگە خىمىيەۋى
 ئوغۇت - كۈنجۈرىلەرنى ھەددىدىن زىيادە چاچقىلى سالىدۇ.
 كېۋەز مايسىسى بەك شاخلاپ كېتىپ، چېچەك غوزىغا ماڭمىسا،
 ئۈچىنى ئۈزگىلى، شېخىنى پۇتغىلى سالىدۇ. تېز ئېچىلمىدى
 دەپ دېھقانچىلىق دورىسى چاچقىلى سالىدۇ. مۇشۇ جەرياندا يەرگە
 خىمىيەۋى ئوغۇت، كۈنجۈرىلەرنى بەلگىلىمىدىن ئاز سېلىپسەن
 دەپ جەرىمانە؛ ئوغۇتنى زىيادە جىق سالغانلىقتىن مايسىلار پالڭ
 بولۇپ شاخلاپ كەتسە، ئۈچىنى ئۈزۈپ، شاخلىرىنى پۇتساپسەن
 دەپ جەرىمانە؛ كېۋەز مايسىلىرىنىڭ يوپۇرمىقىنى قۇرۇتىدىغان،
 غوزىسىنى تېز ئېچىلدۈرىدىغان دېھقانچىلىق دورىلىرىنى
 چاچماپسەن دەپ جەرىمانە؛ كېۋەزنىڭ قىرلىرىغا ئۇنۇپ قالىدىغان
 زاراڭزا، ئاپتاپپەرەس، قوناق... قاتارلىق مايلىقدان، زىرائەتلەرنى
 يۇلۇۋەتمەپسەن دەپ جەرىمانە... ئىشقىلىپ، تېرىغان كېۋەزنىڭ
 ئۇنۇپ، غوزا بولۇپ ئېچىلغۇچە گەدەنگىچە جەرىمانىگە بوغۇلۇپ
 كېتىسەن. شۇنداقتىمۇ، چىشىڭنى چىڭ چىشلەپ ئالتە ئاي ياز
 كېۋەزنىڭ تۈۋىدە ئۆمىلەكلەپ ئالغان پاخىنى ساقلىغىلى
 ئاپارساڭ، ئەتىيازدا، يەرگە چىگىت سالغان چاغدىكى «بۇ يىل

پاختىنىڭ سېتىۋېلىش باھاسى چوقۇم ئۆسىدۇ، دېگەن
 چىرايلىق، ناۋاتىدەك گەپلەر ھېچ يەردە يوق. يەنە شۇ ئۆتكەن
 يىلقى باھا. ئۆزۈڭ تېرىپ، مېھنەت سىڭدۇرۇپ ساتقىلى ئەكەلگەن
 نەرسىگە ئۆزۈڭ باھا قويالمايسەن. بۇنداق قىلىشقا ھېچقانداق
 ھەققىڭ - ھوقۇقۇڭ يوق. سېنىڭ پەقەت سېتىشلا
 مەجبۇرىيىتىڭ بار. باھانى قانداق قويۇش سېتىۋالغۇچىلارنىڭ
 ئىختىيارى. لېكىن، بۇنىڭغا ماقۇل دېمەسلىككە ئامالنىڭ يوق.
 ياق دەيدىكەنسەن، جازا - جەزىمانە تەييار. چۈنكى، سېنىڭ نامىڭ
 دېھقان. ئېتىبارسىز تەر تۆكۈپ، قىممەتسىز بايلىق ياراتقۇچى.
 ئەمما، ئاشۇ پاختىنى ساتقىلى ئەكەلسەڭ مۇز چىراي
 پىرىيومىچىلارنىڭ ھالى ئاندىن يامان. گۈلە - قاق، بادام - ياڭاق
 ئالغاچ بارمىساڭ، تۈرلۈك باھانە - سەۋەبلەرنى كۆرسىتىپ
 پىرىيوم قىلمايدۇ، دەرىجىسىنى تۆۋەنلىتىۋېتىدۇ. شۇنداق
 قىلىپ، مىڭبىر مۇشەققەتتە پاختىنى ساتسەنۇ ئەمما پۇلى يېزا،
 كەنت بوغالتىرلىرىنىڭ چوتىنىڭ ئۇرۇقىدا قالىدۇ. قولۇڭغا
 تېگىدىغىنى ساتقان پاختىنىڭ جىڭ سانى خاتىرىلەنگەن قۇرۇق
 تالون. سەۋەبىنى سۈرۈشتۈرسەڭ، باش باھاردا باھاسىنى ئېيتىپ
 بەرمەيلا ساڭا مەجبۇرىي ئۆلەشتۈرۈپ بەرگەن ئۇرۇقلۇق چىگىت،
 سولياۋ يوپۇق، خىمىيەۋى ئوغۇت، كۈنجۈرە، دېھقانچىلىق
 دورىلىرىنىڭ پۇلى ۋە دېھقانچىلىق ماشىنىلىرىنىڭ مۇلازىمەت
 ھەققىنى تۇتۇۋالدىق دەيدۇ. ئەمما، شۇ چاغدىمۇ ئاشۇ
 نەرسىلەرنىڭ مۇقىم باھاسىنى بىلمەيسەن. ئەڭ ئاخىرقى غوزا
 كېۋەزلىرىگىچە ئەكەلىپ ساتساڭمۇ، يەرگە مەبلەغ قىلىپ سالغان
 ئاشۇ سېلىنىملارنىڭ پۇلىنى ئاران تۆلىيەلەيسەن ياكى
 گەدىنىڭگە قەرز ئېشىپ قالىدۇ. تېخى يىللىق پاختا
 ئىشلەپچىقىرىش ھۆددە كۆرسەتكۈچىنى ئورۇنلىيالمايسەن دەپ،
 ناخشاخۇن شۇجىغا يەنە بىرمۇنچە جەزىمانە تۆلەيسەن. تىل -
 ئاھانەت ئاڭلايسەن. ۋادەرىخ، بۇ يەرنىڭ دەردىنى نېمە دېگۈلۈك؟
 ئەسلىدە بىز دېھقان خەق يەردىن يامانلىساق، يەرنى تاشلاپ

قاچساق يامان بولاتتى. لېكىن، شۇنداق قىلماي ئامال بولمىدى. نېمە قىلىمەن ئالتە ئاي ياز يامغۇر، بوران، ئاپتاپ دېمەي ئېشەكتەك ئىشلەيمۇ جاننى باقالمىغان يەرنى يەنە تېرىپ؟! خۇدايىم تىلىكىمنى ئىجابەت قىلغان ئوخشايدۇ، مۇشۇنداق بىر خىلۋەت پاناھگاھنى قانچىلىك ئارمان قىلغانىدىم - ھە! بۇ يەر مەھەللىدىن ھەقىقەتەنمۇ يىراق جاڭگالنىڭ ئىچكىرىسىدىكى بىر خىلۋەت يەر ئىكەن. بۇ ئەتراپقا بۇ زامانلاردا ئادەم كەلگەندەك قىلمايدۇ. دېمىسىمۇ باش ئەتىيازدىن كۈزگىچە ئېتىزلىقتىن، قىشچە ھاشار - بىنەمدىن نېرى بولالمايدىغان دېھقانلارنىڭ بۇ يەرگە ئوۋ ئوۋلاپ كەلگىلى نەدە چولسى؟! مەنمۇ ئوۋلىغان ياۋا توشقان، قىرغاقچىلار قاتارلىق ئوۋ غەنىمەتلىرىدىن بېرىپ ناخشاخۇن شۇجىنىڭ جەرىمانە، تىل - دەشنىملىرىدىن قۇتۇلارمەن، شۇ باھاندا بالىلىرىمنى بىرەر قېتىممۇ بولسا گۆش دەيدىغان نەرسىگە ئېغىز تەگكۈزۈۋالارمەن دەپ تەۋەككۈلگە ئۆيدىن چىقىمىغان بولسام، بۇ يەرگە كېلىش ھەرگىز نېسىپ بولماس ئىكەن. شۇنداق قىلاي، يۇرتقا بېرىپ، بىساتىمدىن پۇلغا يارىغۇدەك نەرسىلەرنى سېتىپ، ئازراق پۇل تەخلەپ تۇراي، ئەتىيازلىققا ئاشۇ پۇلغا كېلىشىگە ئۇلاغ - ئىلمەك، ئوزۇق - تۈلۈك سېتىۋېلىپ، بىر كېچىدىلا خوتۇن - بالىلىرىم بىلەن بۇ يەرگە غىپىپدە كېلىۋالاي. كۆلنىڭ تۆۋەن تەرىپىدىكى ئاۋۇ بىر پارچە يەرنى تۈزلەپ بىنەم ئېچىپ دېھقانچىلىق قىلارمەن. ئىشقىلىپ، ناخشاخۇن شۇجىنىڭ جەرىمانە - سېلىقلىرىدىن، تىل - ھاقارەتلىرىدىن قۇتۇلۇپ كەتسەكلا بولىدى. ياراتقان ئىگەم يانتوقايدىنمۇ ئۆزىمىزگە تۇشلۇق رىزىق بېرەر...

* * *

ئەتىيازنىڭ ئىللىق ھاۋاسى بىلەن تەڭ يانتوقاي يىللاردىكىدىن بۆلەكچە جانلىنىپ كەتتى. قاۋۇز ئاكا، ئايالى،

ئۈچ ئوغۇل، بىر قىزى ۋە بەش - ئالتە ئۇلاغ - ئىلمەك بىر كېچىدىلا پەيدا بولۇپ، بۇ تىپتىنچ كۆل بويىنى باشقىچە بىر تۈسكە كىرگۈزدى. ئۇلار كەلگەن كۈنلا كۆلنىڭ ئوتتۇرىسىدىكى بورا قومۇشى، يېكەنلەرنى ئورۇپ، يېقىن ئەتراپتىكى يۇلغۇن، توغراق قاقشاللىرى بىلەن ئەپچىلگىنە ئىككى ئېغىز كەپە ياسىۋالدى. ئاندىن كۆلنىڭ تۆۋەن تەرىپىدىن بىنەم ئېچىشقا كىرىشتى. بىر ھەپتە ئىچىدە يەتتە - سەككىز مو كەلگۈدەك يەر تەييار بولدى. بۇ يەرگە كۆلدىن ئېرىق چېپىپ سۇ باشلىدى.

يەر ھالال مېھنەت قىلغۇچىلارنى نېسۋىسىز قويمايدۇ. ھايت - ھۈيت دېگۈچە ئىككى ئاي ئۆتۈپ كەتتى. ھېلىقى ئاچقان بىنەمگە تېرىغان قوناقىلار باش ئارتىپ، دان تۇتۇشقا، قوغۇن پىلەكلىرىدە سويما چاپراشقا باشلىدى. ئۇنىڭغىچە قاۋۇز ئاكىلار يەنە سەككىز - ئون مو كەلگۈدەك بىنەم ئاچقان بولۇپ، كۈزلۈككە بۇغداي تېرىشقا تەييارلاپ قويغانىدى.

— بېلىق! ... دادا... دادا... ماۋۇ يەرگە كەلسىلە، كۆلدە بېلىق بار ئىكەن.

قاۋۇز ئاكىلنىڭ چوڭ ئوغلى قاسىم ئاخۇن كۆل بويىدا تۇيۇقسىزلا ئەنە ئاشۇنداق چۇقان سېلىشقا باشلىدى. ئۇ قولىدىكى تۆمۈر ئارىنى سۇغا سانجىپ، ئارىنىڭ دەستىسىگە مەھكەم ئېسىلغىنىچە توۋلاۋاتاتتى.

— ھە، نېمانچە توۋلايسەن؟ سۇ بار يەردە بېلىق بولىدۇ، ئاشۇنداق، — دېدى قاۋۇز ئاكا پەرۋازسىزلىق بىلەن.

— بۇ بەك چوڭ بېلىق ئىكەن. ئۇكام قادىر ئاخۇندەك بار ئىكەن. مەن ئۇنى ئارا بىلەن سانجىپ تۇتۇۋالدىم. ئىتتىكرەك كەلسىلە، دادا، كۈچۈم يەتمەيۋاتىدۇ.

قاۋۇز ئاكا شۇنداقلا قاراپ، ئوغلىنىڭ پۇتىدىكى سۇنىڭ چالغۇتقانلىقىنى كۆرۈپ يۈگۈردى. قاسىم ئاخۇن ئارا بىلەن بېلىقنىڭ دۈمبىسىدىن زىخلىۋەتكەن بولۇپ، بېلىق ھە دەپ پالاقشۇتاتتى. بېلىق راستلا قاۋۇز ئاكىلنىڭ توققۇز ياشلىق

كچىك ئوغلى قادىر ئاخۇندەك بار ئىدى.
شۇ كۈنى ئۇلار بېلىق گۆشىدىن تويغۇچە يېيىشتى. قاسىم
ئاخۇن شۇ كۈندىن باشلاپ كۆلىنىڭ ئەتراپىنى چۆرگۈلەيدىغان
بولۇۋالدى.

— نېمانچە كۆلىنىڭ بېشىدىن كېتەلمەيسەن، بالام؟ خۇددى
قىلىدىغان باشقا ئىشنىڭ يوقتەك؟

— يەنە ئۆتكەنكىدەك بېلىق ئۇچراپ قالارمىكەن دەيمىنا،
دادا، — دېدى قاسىم ئاخۇن قولىدىكى تۆمۈر ئارىسىنى مەھكەم
تۇتىنىچە دادىسىنىڭ كۆزىگە قاراپ ھىجىيىپ.

— ئۇنداق تەلەي دېگەن كېلىۋەرمەيدۇ. ماڭ، ھاماقەتلىك
قىلماي بېرىپ باشقا ئىشلىرىڭنى قىل، — دېدى قاۋۇز ئاكا
قاپقىنى تۈرۈپ.

— تور بولغان بولسىغۇ تۇتماق ئاسان ئىدى. كۆلدە بېلىق
خېلى جىقتەك قىلىدۇ. ئوبدانراق بېلىق تورىمىزدىن بىرسى
بولغان بولسا، خالىغان ۋاقىتتا بېلىق تۇتۇپ يېيەلەيتتۇق.

قاۋۇز ئاكا ئوغلىنىڭ بۇ گېپىگە ئاق — كۆك بىرىنچە دېمىدى —
يۇ، لېكىن بىردىنلا ئويلىنىپ قالدى: «راست، بېلىق تۇتىدىغان
تور بولغان بولسا، كۆلدىن ئانچە — مۇنچە بېلىق تۇتۇپ يەپ،
قورساقنىڭ غېمىدىن قۇتۇلغان بولاتتۇق. ھازىر ئېتىزدىكى
قوناقلار تېخى پىشىمىدى. قويدىن بىرەرسىنى سوياي دېسە
ھەممىسى بوغاز. ئۇنىڭ ئۈستىگە گۆشنى ئىسسىقتا ساقلاپ
يېگىلى بولمايدۇ... راست، ئۆتكەن يىلى قىشتا ھاشارغا بارغان
سۇ ئامبىرىغا بېرىپ باقايلىمىكەن يا؟ شۇ يەردىن كونسراق
بولسىمۇ بىرەر بېلىق تورىنىڭ ئامالى بولۇپ قالسا ئەجەب
ئەمەس...»

قاۋۇز ئاكا شۇ كۈنى كەچتە ئۆيدىكىلەرگە ھېچقانداق گەپ
قىلمايلا يانتوقايدىن غايىب بولدى — دە، ياندۇرقى كۈنى تاڭ
سەھەردە يەنە پەيدا بولدى. ئۇنىڭ دولىسىدا خېلىلا چوڭ بىر
باغلام بېلىق تورى بار ئىدى. قاسىم ئاخۇن تورنى كۆرۈپ قەۋەتلا

خۇش بولۇپ كەتتى - دە، تورنى سۆرەپ كۆل بويىغا قاراپ ماڭدى.

— ئالدىرماي تۇر، بالام، — دېدى قاۋۇز ئاكا، — ئاۋۋال مەن ناشتا قىلىۋالاي، ئاندىن تورنى سالايلى. سەن بۇ تورنى قانداق سېلىشنى تېخى بىلمەيسەن.

ئۇلار شۇ كۈنى كەچتە، ئەتىگەندە كۆلنىڭ ئوتتۇرىسىدىكى قومۇشلۇقنى چۆرگۈلىتىپ ئىككى قات قىلىپ سېلىپ قويغان تورنى يىغىشقا باشلىدى.

— ۋاھ! ماۋۇ كارامەتنى، — توۋلىۋەتتى قاسىم ئاخۇن خۇشاللىقتا.

تورغا ئادەمنىڭ يۈتسىدەك، پاقالچىدەك بېلىقلاردىن خېلى جىق چۈشۈپ قالغانىدى.

قاۋۇز ئاكا بېلىقلارنى توردىن ئاجرىتىپ يەنە كۆلگە تاشلاشقا باشلىدى.

— نېمە قىلغانلىرى بۇ، دادا؟ ئاران تۇتقان بېلىقلارنى يەنە كۆلگە تاشلىۋېتىپ بارىلىغۇ؟ — دېدى قاسىم ئاخۇن ھەيران بولۇپ.

— تاشلىۋەتمىسەك شۇنچىۋالا بېلىقنى قانداق يەپ بولىمىز؟ يېيىشىمىزگە تۈشلۈك تۇتمايمىزمۇ؟

— ئۇنداق قىلغۇچە شەھەرگە ئاپىرىپ ساتمايمىزمۇ؟ شەھەرلىكلەر بېلىققا بەك ئامراق. بۇ بېلىقلارنى ساتساق قولىمىزغا پىشكى پۇل كىرەتتى.

قاۋۇز ئاكا ئوغلىنىڭ بۇ مەسلىھەتكە ئۇزاق باش قاتۇرۇپ ئولتۇرمىدى. توردىكى بېلىقلارنى كۆلگە تاشلىماي قىرغاققا ئاچىقىشقا باشلىدى. كۆڭلىدە ئوغلىنىڭ كۆرسەتكەن بۇ ياخشى مەسلىھەتكە ئاپىرىن ئوقۇدى.

قاۋۇز ئاكا شۇ كۈنى كېچىسى لىققىدە بېلىق بېسىلغان ئېشەك ھارۋىسىنى ھەيدەپ شەھەرگە يۈرۈپ كەتتى. ئۇ يۈرتىنى تاشلاپ بالىچاقلىرى بىلەن يانتوقايغا كېلىۋالغاندىن بېرى، بىر

يەرگە كەمدىن - كەم باراتتى. بارسىمۇ يۇرتتىكىلەرنىڭ كۆرۈپ قېلىشىدىن، ناخشاخۇن شۇجىنىڭ بىلىپ قېلىپ، يۇرتقا يەنە قايتۇرۇپ كېتىشىدىن ئەنسىرەپ كېچىدە باراتتى. يەنە كېچىدە قايتىپ كېلەتتى. شۇڭلاشقا، يانتوقايدىكى بۇ خىلۋەت ماكانىنى ئۇرۇق - تۇغقان، ئەل - ئاغىنىلىرىدىنمۇ مەخپىي تۇتقانىدى.

ئۇ شەھەرگە ئالتە قېتىم بېلىق توشۇۋىدى، ئوبدانلا پۇللۇق بولۇپ قالدى. شەھەردە راستلا بېلىقنىڭ بازىرى ئىتتىك ئىدى. ئۇ باھا تاللىشىپ ئولتۇرمايلا تېزلا قولدىن چىقاردى. بېلىقنى نەدىن ئەكەلگەنلىكىنى سورىغانلارغا مۇجەللەل بىر نېمىلەرنى دەپ جاۋاب بەردى. لېكىن، كۆلنىڭ ئورنىنى ئېيتىمىدى. ئۇزاق ئۆتمەي كۆلدىكى بېلىقلار ئازلاشقا باشلىدى. كىچىك بالىنىڭ بىلىكىدەك چوڭلۇقتىكى بېلىقلارمۇ ئاز چىقاتتى. كۆلدىكى چوڭ بېلىقلار سېتىلىپ تۈگىگەنىدى. ئۇششاق بېلىقلار بەك ئۇششاق ئىدى. ئۇ بېلىقلار تورغا چۈشمەيتتى. تورغا چۈشكەن تەقدىردىمۇ تۇتۇپ شەھەرگە ئەكىرسە ساتماقمۇ تەس ئىدى. شۇنىڭ بىلەن ئۇلار بېلىق تۇتۇشنى توختاتتى. ئەمما، قاسىم ئاخۇن يەنىلا كۆل بويىدىن نېرى بولالمىدى. ئۇنىڭ بۇ قىلىقى قاۋۇز ئاكىنىڭ ئىچىنى پۇشۇردى.

— ئەمدى كۆل بويىنى تولا چۆرگۈلىمە، بالام، كۆلدىكى بېلىقلارنىڭ تۇتقۇدەكلىرى تۈگىدى. كىچىكلىرى چوڭ بولۇۋالسۇن ئەمدى.

— سىلگە دەيدىغان بىر مەسلىھەتتىم بار ئىدى، دادا، — دېدى قاسىم ئاخۇن.

— مەسلىھەتتىم دەمسەن؟ — دېدى قاۋۇز ئاكا قىزىققان ھالدا، — نېمە گېپىڭ بولسا تارتىنماي ئۇدۇللا دەۋەر، بالام.

— بۇ كۆلگە پىشكى بېلىق مايسىسى ① سېتىۋېلىپ ئەكىلىپ باقايلىمىكەن دەيمەن...

— نېمە دېدىڭ؟ بېلىقنىمۇ باقىدىغان گەپمۇ؟ — دېدى قاۋۇز

① بېلىق مايسىسى — بېلىجان.

ئاكا ھەيران بولۇپ.

— كۆلدىكى بېلىقلارنى تۇتۇپ بولدۇق. ئۇششاقلىرى بەك ئۇششاق. ئۇنىڭ ئۈستىگە بەك ئاز، — دەپ چۈشەندۈردى قاسىم ئاخۇن، — سىز بىلەن شەھەرگە بېلىق ساتقىلى چىگەن چاغدا، بېلىق بازىرىدا بېلىق ساتىدىغانلار بىلەن مۇڭدۇشۇپ قالدۇم. ئۇلارنىڭ مەخسۇس بېلىق بېقىش ئۈچۈن كۈلگەن كۆلچەكلىرى بار ئىكەن. ئۇلار ئاشۇ كۆلچەكلەرگە بېلىق مايسىلىرىنى سېلىپ، كېپەك، بېدە قاتارلىق نەرسىلەر بىلەن بېقىپ، چوڭايىتىپ ساتىدىكەن. ئۇلارنىڭ دېيىشىچە، ئون — يىگىرمە سانلىق ① چوڭلۇقتىكى بېلىقلارنى سېتىۋېلىپ ئەكىلىپ، تۈجۈپىلەپ باقساق بىر يىلدا خېلى ئوبدان يوغىنايدۇ، دەيدۇ. تەييار كۆل بولغاندىكىن بىزمۇ شۇنداق قىلىپ باقمىلىمۇ، دادا.

قاۋۇز ئاكا ئوغللىنىڭ بۇ گېپىگە ھېچقانداق جاۋاب قايتۇرمىدى. لېكىن، بىر كۈن ئويلىنىدى. كۆلدە راستلا تۈزۈككىنە بېلىق قالغانىدى. بېلىقنىڭ تەبىئىي كۆپىيىپ، يوغىنىشىنى كۈتسە، يەنە بەش — ئون يىل ۋاقىت كېتىشى مۇمكىن ئىدى. ئەمما، ئوغللىنىڭ دېگەنلىرىگە ئانچە ئىشەنچ قىلالمايۋاتاتتى. «قاسىم ئاخۇننىڭ دېگەنلىرى راستمىدۇ؟ راستلا بېلىقنىمۇ قوي، توخۇ باققاندەك بېقىپ، چوڭايىتىپ ساتقىلى بولامدىغاندۇ؟» بىر چوڭنىڭ گېپىگە كىر، بىر كىچىكنىڭ، دەپتىكەن. نېمىلا بولسۇن يەنە بىر قېتىم تەۋەككۈل قىلىپ بېقىش كېرەك. ناۋادا قاسىم ئاخۇننىڭ دېگەنلىرى راست بولۇپ قالسا، بۇمۇ پۇل تېپىپ باي بولۇشنىڭ ئوبدان چارىسى ئىكەن. ئۇ شۇلارنى ئويلاپ ئوغللىنىڭ قېشىغا كەلدى.

— سەن گېپىنى قىلغان ھېلىقى بېلىق مايسىلىرىنى نەدە ساتىدىكەن؟ يانتوقايغا قانداق توشۇپ ئەكەلگىلى بولىدىكەن؟ بۇ مەسىلىنى قاسىم ئاخۇنمۇ بىلمەيتتى. شۇڭلاشقا،

① سانلىق — سانتىمېتىر.

دادىسىنىڭ تۇيۇقسىز سورىغان بۇ سوئالغا دەماللىققا جاۋاب بېرەلمەي بىرھازا تۇرۇپ قالدى.

— بۇنى مەنمۇ بىلمەيمەن، — دېدى ئۇ گەدىنىنى قاشلاپ تۇرۇپ، — شەھەرگە چىرىپ، بېلىق بازىرىدىكى بېلىقچىلاردىن ئوقۇشۇپ باقساق بولارمىكىن.

«توغرا، شۇنداق قىلىش كېرەك. توۋا، مېنىڭ ماۋۇ قاپاق كاللامنى. قاسىم ئاخۇن بۇنچىلىك ئىشلارنى نەدىن بىلسۇن؟ ئۇمۇ يېزا مەكتىپىدە تۈزۈك ئوقۇمىغان، يېزىنىڭ سىرتىغا چىقىپ باقمىغان، ماڭا ئوخشاش ئېتىزلىقتىن، كېۋەزلىكتىن، ھاشاردىن نېرى بولالمىغان تۇرسا، بالىنى تەڭلىكتە قويۇپ، سورىغان سوئالىمنى كۆرمەيدىغان...»

قاۋۇز ئاكا نەچچە ۋاقىتتىن بېرى بېلىق ساتقان پۇلنى قويۇن يانچۇقىغا مەھكەم سالدى — دە، شۇ كۈنى كەچتىلا قاسىم ئاخۇن بىلەن شەھەرگە قاراپ يول ئالدى. ئۇلار كېتىپ تۆتىنچى كۈنى بامدات ۋاقتى بىلەن يانتوقاينىڭ جىمجىتلىقىنى بۇزۇپ تاتاتلىغىنىچە بىر قوش كوزۇپلۇق تىراكتور يېتىپ كەلدى. تىراكتوردا قاۋۇز ئاكا بىلەن قاسىم ئاخۇنمۇ بار ئىدى. تىراكتورنىڭ كوزۇپىغا كوزۇپ بىلەن تەڭ كەلگۈدەك قىلىپ، سۇ ئۆتمەيدىغان بىرېزىنت قاپ جايلاشتۇرۇلغان بولۇپ، ئۇنىڭ ئىچىگە لىقلاپ سۇ توشتۇرۇلغانىدى. سۇدا ئادەمنىڭ بىگىز بارمىقىدەك ۋە ئۇنىڭدىن چوڭراق بېلىجانلار پىلتىڭلاپ يۈرەتتى. ھەممەيلەن قول — قول تۇتۇپ چېلەك، داس — قاقچىلار بىلەن بۇ بېلىجانلارنى ئۇسۇپ، يانتوقاي كۆلىگە تۆكۈشكە باشلىدى.

* * *

قاۋۇز ئاكىنىڭ يانتوقاي كۆلىگە بېلىق مايسىسى سالغىنىغا ئىككى يىلدىن ئاشتى. ئۇلار بېلىق مايسىسى ساتىدىغان ئورۇندىكىلەرنىڭ ئۆگەتكىنى بويىچە كۆلچەككە كېپەك، قوناق

يارمىسى، بېدە قاتارلىق يەم - خەشەك، ئوت - چۆپلەرنى قەرەللىك تاشلاپ تۇردى. ئۇلار ئاچقان بىنەمگە بېدە تېرىغانىدى. قاۋۇز ئاكىلارنىڭ ئائىلىسىدىكىلەردىن كىملا بولسۇن بىرەيلەن ھەر كۈنى ئاشۇ بېدىلەردىن ئورۇپ، بېلىقلارغا تاشلاپ بېرىشنى ئۈنتۈمايتتى. بولۇپمۇ قاۋۇز ئاكا بېلىقلارغا يەم - خەشەك بېرىشكە بەكمۇ ھېرىس بولۇپ قالغانىدى. ھەر قېتىم كۆلچەككە ياپىيىشل، يۇمران بېدىلەرنى تاشلىغىنىدا سۇ تېگىدىن «كىرس - كىرس» قىلغان يېقىملىق ئاۋاز چىقاتتى. بۇ بېلىجانلارنىڭ ئوت - چۆپ يەۋاتقان ئاۋازى ئىدى. سۇغا كېپەك، يارما چاچقان ۋاقىتتا بولسا بېلىجانلار سۇ ئۈستىگە موللاق ئېتىپ چىقىپ، تۈرلۈك شوخ ھەرىكەتلەر بىلەن ئادەمنىڭ زوقىنى قوزغايتتى. قاۋۇز ئاكا بېلىجانلارنىڭ شوخ ھەرىكەتلىرىدىن ھۇزۇرلىنىپ، شېرىن خىياللارغا ئەسىر بولاتتى. قىسقىسى، كۆلچەكتىكى بېلىجانلارمۇ، قاۋۇز ئاكا ھەم ئۇنىڭ ئائىلىسىدىكىلەرمۇ غەمىسىز ئىدى. قاۋۇز ئاكا يانتوقايغا دەسلەپ كەلگەن ۋاقىتتا بىرەر غەيرىي شەپىنى، قاتتىقراق ئاۋازنى ئاڭلاپ قالسىمۇ ئالاقىزەدە بولۇپ، چۆچۈپ ئەتراپقا قارايتتى. يانتوقايغا قېچىپ كېلىۋالغىنىمنى ناخشاخۇن شۇجى بىلىۋالارمۇ؟ كەنت كادىرلىرىنى، كەنتتىكى ئامانلىق ساقلىغۇچىلارنى باشلاپ كېلىپ، مېنى يەنە يۇرتقا ئېلىپ كېتەرمۇ؟ نەچچە ۋاقىتتىن بېرى تۆلىمىگەن سېلىق، ھەق - جەرىمانىلەرگە ھېسابلىدىم دەپ ئەمدىلا ئاۋۇشقا باشلىغان چارۋا ماللىرىمنى تارتىۋالارمۇ، دەپ غەم يەيتتى، خاتىرجەمسىزلىنەتتى، كۆڭۈل ئارامى بۇزۇلاتتى. لېكىن، ۋاقىتنىڭ ئۆتۈشىگە ئەگىشىپ بۇنداق تۇيغۇلاردىن، غەم - ئەندىشلەردىن ئاستا - ئاستا قۇتۇلۇپ كەتتى. ھەتتا يانتوقاينىڭ خىلۋەت قوينى ئۇنىڭ بارلىق غەم - ئەندىشىلىرىنى ئۈنتۈلدۈردى. ناخشاخۇن شۇجىنىڭ ئىتنىڭ تۈكىدەك تولا سېلىق، ھەق، جەرىمانە، ھاشار ئەمگەكلىرىدىن قۇتۇلۇپ

كېتىدىغانلا ئىش بولسا، ئۇ مۇشۇ خىلۋەت جاڭگاللىقتا بىر
ئۆمۈر يالغۇز، خاتىرجەم ياشاشقا رازى ئىدى.

ھېلىقى بېلىق مايىسى سېتىپ بېرىپ، تىراكتور بىلەن
بىر كېچىدىلا يانتوقايغا ئەكىلىپ بەرگەنلەرنىڭ گېپى راست
چىقتى. بېلىق مايىسلىرى ئىككى يىل ئىچىدىلا ئادەمنىڭ
پاقالچىقىدەك، بىلىكىدەك يوغىنىدى. بېلىقلار كۆل ئىچىدە توپ -
توپ بولۇپ ئۈزۈپ يۈرەتتى. بېلىقلار چۈمگەك، سۇ چاشقىنى،
بېلىقچى قۇشلارنىڭ يەپ كەتكىنىنى ھېسابقا ئالمىغاندا تولۇق
ئەي بولغانىدى. «خۇدايىم بۇيرۇسا، بېلىقلارنى كېلەر يىلى
ئەتىيازدىن باشلاپ ساتسام، بېلىق ساتقان پۇلنىڭ بىر قىسمىغا
ياخشى نەسىللىك قوي، كالىلاردىن سېتىۋالسام، قالغان بىر
قىسمىغا سوپەك^① تىن بىرنى سېتىۋالسام، بىنەم ئاچسام...»
قاۋۇز ئاكىنىڭ ئارزۇ - ئارمانلىرى قاناتلىغانسېرى يانتوقاي
كۆز ئالدىدا جەننەتتەك بىر ماكان بولۇپ گەۋدىلىنەتتى.

قىش كېتىپ كۆلچەك - ئېرىقلاردىكى مۇزلار ئېرىشى ھامانلا
قاۋۇز ئاكا كۆلدىن تۇنجى قېتىم بېلىق تۇتتى - دە، تۇتقان
بېلىقلارنى ئېشەك ھارۋىسىغا بېسىپ، گۈگۈم پەيتى بىلەن
شەھەرگە قاراپ يول ئالدى. ئىككى - ئۈچ يىلدىن بېرى ئۇ
شەھەرگە بىرنەچچە قېتىم كىرگەن بولسىمۇ، بېلىق بازىرىغا
بېرىپ باقمىغانىدى. ھازىر بېلىقنىڭ باھاسى ئىككى - ئۈچ
يىلنىڭ ئالدىدىكىدىن خېلىلا ئۆرە ئىدى. قاۋۇز ئاكا بېلىقلارنى
بازاردىكى بېلىق ئېلىپ ساتىدىغانلارغا توپ باھادىلا
ئۆتكۈزۈۋەتتى. ئۇلار قاۋۇز ئاكاغا بېلىقتىن قانچىلىك بولسا،
شۇنچىلىك ئالدىدىغانلىقىنى ئېيتىشىپ، ئالدىن زاكالت پۇلىمۇ
بەردى. بېلىق ساتقان پۇلنى قايتا ساناپ، قاۋۇز ئاكىنىڭ
قوللىرى تىترەپ كەتتى. كۆزىگە غىللىدە ياش كەلدى. ئۇ
ئاغزىغا چىش چىققاندىن بېرى تۇنجى قېتىم سىقىمى توشقۇدەك

① سوپەك — قول تىراكتورى .

پۇل تۇتۇپ باققاندى. بۇ بىر ھارۋا بېلىقتىن ئۈچ يىل ئاۋۋال كۆلگە سالغان بېلىق مايسىسىنىڭ پۇلى ئاساسەن چىققاندى. ئۇ شەھەرنى بىر قۇر ئايلىنىپ، ئۆينىڭ ئازراق تۆشۈكلۈك سودىسىنى قىلدى - دە، قاسىم ئاخۇن بىلەن ئاشخانىغا كىرىپ تويغۇدەك بىر غىزالىنىۋالغاندىن كېيىن يانتوقايغا قاراپ ئالدىراش يۈرۈپ كەتتى.

كۆلدە بېلىقلار زىيادە كۆپ ئىدى. تورنى شۇنداقلا يايىسا بېلىق چىقاتتى. قاۋۇز ئاكا يانتوقايغا كېلىپلا يەنە بىر ھارۋا بېلىقنى ئېلىپ شەھەرگە قاراپ ماڭدى. ھاۋا سەل ئىسسىق قالسا، بېلىق باھاسىنىڭ چۈشۈپ كېتىدىغانلىقىنى شەھەردىكى بېلىق سودىگەرلىرىدىن ئاڭلىغانىدى. شۇڭا، ئۇ جاپا تارتىسىمۇ، بىر مەزگىل ئالدىراش ئىشلەشنى كۆڭلىگە پۈككەنىدى. ئۇ ئەنە شۇنداق ئىشلەپ بىر ھەپتە ئىچىدە شەھەرگە ئالتە قېتىم قاتنىۋىدى، يانچۇقىمۇ خېلىلا تومپىيىپ قالدى. پۇلىنىڭ كۆپىيىشىگە ئەگىشىپ ئۇنىڭ يانتوقايدا تىكلەمەكچى بولغان ئىگىلىكى ھەققىدىكى ئارزۇ - ئارمانلىرى كۆپەيمەكتە ئىدى.

بۈگۈنمۇ ئۇ ھارۋىدىكى بېلىقلارنى شەھەردىكى بېلىقپۇرۇشلارغا ئۆتكۈزۈپ بېرىپ، يەنە ئالدىراش قايتىپ كەلدى - دە، كۆل بويىدىكى كەپىنىڭ ئورنىغا يېڭىلاپ سېلىۋالغان ئۆينىڭ ئالدىغا كېلىپ تۇرۇپلا قالدى. شۇ ھامان تاپىنىدىن كىرگەن بىر ئاغرىق مېڭىسىدىن چىقىپ كەتتى ھەم قورقۇنچ، ھەم غەزەپ ئارىلاش ئاچچىق، ئازابلىق بىر تۇيغۇ پۈتكۈل ۋۇجۇدىنى چىرىمىۋالدى. مېڭىسىگە نەچچە ئونلاپ پىچاق سانجىلماقتا ئىدى. ئىشىكى ئالدىدا ناخشاخۇن شۇجى باشلىق بىرنەچچە كەنت كادىرلىرى ئۇنىڭغا قاراپ ھىجىيىپ تۇراتتى. ھەئە، كۈلۈپ تۇراتتى. ئۇلارنىڭ بۇ كۈلكىسىدە قىلچىمۇ ساختىلىق، زەھەر خەندىلىك، يوشۇرۇن غەزەپ - نەپرەت يوق ئىدى. ئۇلار يۈرىكىدىن چىقىرىپ ھەقىقىي كۈلۈۋاتاتتى. قاۋۇز ئاكاغا ئۇزاق يىل ئايرىلىپ كەتكەن قېرىندىشىغا قارىغاندەك مېھرى بىلەن

قاراۋاتاتتى.

قاۋۇز ئاكا دەرھاللا ئەس - ھوشىنى يىغدى. پۇت - قولغا قايتىدىن جان كىردى. دەرھال بۇ قىچقارمىغان مېھمانلارنىڭ ئالدىغا كۆرۈشكىلى ئىككى قولىنى تەڭلەپ كەلدى.

— ھە، قاۋۇز ئاخۇن، نەچچە يىلدىن بېرى نەگە غايىب بولۇپ كەتتىكىن دېسەك، ئەسلىدە مۇشۇنداق بىلەن يەرنى تېپىۋاپتىكەنلا - ھە؟!

قاۋۇز ئاكا شۇجىنىڭ بۇ گېپىگە بىرىنچە دەپ بولغۇچە، شۇجى يەنە گېپىنى داۋاملاشتۇردى:

— ئەھۋال مەيەردىن - مەيەرگىچى دەپ قويۇپ كەتكەن بولسىلا، خەۋەر تېپىپ قالاتتۇق ئەمەسمۇ. نەگە كەتكەندۇ، نېمە بولغاندۇ، دەپ بەك ئەنسىرىدۇق. ئىز - دېرەكلىرىنى قىلدۇق. كېرەك يوق. يانتوقايمۇ بىزنىڭ يېزىغا، يەنە كېلىپ دەل بىزنىڭ كەنتىنىڭ زېمىنىغا تەۋە جاڭگاللىق. نېمىلا دېگەنبىلەن بىزنىڭ كەنتىنىڭ تەۋەلىكىدىن چىقىپ كەتمەيلا.

قاۋۇز ئاكا شۇجىنىڭ بۇ يەرنى قانداق قىلىپ بىلىۋالغانلىقىنى، نېمە مەقسەتتە كەلگەنلىكىنى، بۇ گەپلەرنىمۇ نېمە مەقسەتتە دەۋاتقانلىقىنى پەقەتلا بىلەلمىدى. ئۇلارنى ئۆيگە باشلاپ قويۇپ، ئېغىلغا كىرىپ پاقىلاندىن بىرنى سويدى. قاسىم ئاخۇن كۆلدىن بېلىق تۇتۇپ چىقتى. ناخشاخۇن شۇجىلار پاقىلان گۆشى، بېلىق كاۋىپىنى تويغۇچە يېدى. ئۇلار قاۋۇز ئاكا كېلىپ بولغۇچە ئېغىلدىكى قوي، كالا، كۆلدىلى بېلىق، بىنەم يەرلەردىكى زىرائەتلەرنى كۆرۈپ، قاۋۇز ئاكىنىڭ ئايالىدىن تەپسىلىي ئەھۋال ئىگىلەپ، كۆڭۈللىرىدە نېمىلەرنىدۇر بوداپ ئۆلگۈرگەنىدى. بېلىق كاۋىپىنى ئىشتىھا بىلەن يەپ ئولتۇرۇپ ناخشاخۇن شۇجى گەپ باشلىدى:

— ئەسلىدە يۇرتىنى رۇخسەتسىز تاشلاپ چىقىپ كەتكەنلىكلىرىنى، يانتوقايدا رۇخسەتسىز بىنەم ئاچقان ھەم بېلىق باققانلىقلىرىنى سۈرۈشتە قىلىشقا، جەرىمانە قويۇشقا

تېگىشلىك ئىدى. ئەمما، پارتىيە - ھۆكۈمەتنىڭ دېھقانلارنى نامراتلىقتىن قۇتۇلدۇرۇپ، بېيىش يولىغا باشلاش سىياسىتىنىڭ روھىغا ئاساسەن، ئاچقان بىنەملىرىنىڭ ئۈچ يىللىق سۇ ھەققىنى، كۆلنىڭ ئۈچ يىللىق ئىجارىسىنى تاپشۇرسىلا، باشقا ھەق - سېلىقلارنى سۈرۈشتە قىلمايلى، دېيىشتۇق. يەنە بىر گەپ، بايا سىلى شەھەردىن چىقىپ بولغۇچە بىز مۇشۇ ئولتۇرغان بارلىق كەنت كادىرلىرى مۇزاكىرىلىشىپ، سىلىنى ئالدىن بېيىغان ئون مىڭ كويلۇق كەسپىي ئائىلە قىلىپ بېكىتتۇق. ماتېرىياللىرىنى يېزىپ يېزىلىق ھۆكۈمەتكە يوللايمىز. يۇقىرىدىن تەكشۈرگىلى، كۆزدىن كەچۈرگىلى، سىلىنىڭ ئالدىن بېيىش تەجرىبىلىرىنى ئۆگەنگىلى كەلسە، ئۇلارغا يانتوقايغا قېچىپ كەلگەندىم دېمەي، كەنت تەشكىلى ماڭا ئالاھىدە كۆڭۈل بۆلۈپ يانتوقايدەك ئەۋزەل بايلىق شارائىتىغا ئىگە يەردە دادىلىق بىلەن ئىگىلىك تىكلەشمىگە مەدەت بەردى، كۆپلەپ ياردەم بەردى، ياخشى چارە - ئامال، تەدبىرلەرنى كۆرسىتىپ رەھبەرلىك قىلدى، دەپ جاۋاب بېرىلا. قالدى گەپنىڭ تەپسىلاتىنى سىلىگە ئايرىم دەپ بېرىمىز.

خۇددى خام ياغ ئىچىۋالغاندەك بىر تۇيغۇغا كېلىپ قالغان قاۋۇز ئاكىنىڭ كۆڭلىدىكى تۇمانلار بىردىنلا تاراپ كەتتى. ناخشاخۇن شۇجىنىڭ ھەم تەھدىت، ھەم بۇيرۇق تۈسىنى ئالغان سۆزلىرىگە ماقۇل دەپلا جاۋاب بەردى. ئۇلار يەنە نېمىلەرنىدۇر تاپىلاپ، قاۋۇز ئاكا ھەر بىرەيلەنگە تۆت - بەش تالدىن يوللۇق تۇنقان بېلىقلارنى ئېلىپ يانتوقايدىن كېتىشتى. قاۋۇز ئاكا ئۇلاردىن ئاسانلا قۇتۇلغىنىغا، ئۆزى ئويلىغىنىدەك ئۇلارنىڭ ئەسكىلىك قىلمىغىنىغا كۆڭلىدە قەۋەتلا خۇش بولدى.

ئەسلىدە ناخشاخۇن شۇجى قاۋۇز ئاكىنى شەھەردە بېلىق سېتىۋاتقاندا كۆرۈپ قالغانىدى. يوقاپ كەتكىلى ئۈچ - تۆت يىل بولۇپ قالغان بۇ ئادەمنىڭ شەھەردە بېلىق سېتىپ يۈرگىنى ئۇنىڭ دىققىتىنى تارتتى. بېرىپ كۆرۈشمەكچى بولغانىدى،

لېكىن شۇ ھامانلا كۆڭلىگە باشقىچە ئوي يۈكتى - دە، قاۋۇز
 ئاكىنىڭ كەينىدىن قارا كۆرۈنە ئەگەشتى. ئۇ قاۋۇز ئاكىنىڭ
 يانتوقايدىكى ماكانىنى كۆرۈۋالغاندىن كېيىن كېچىلەپ يۇرتقا
 قايتتى ۋە ئەتىسى ئەتىگەندە بارلىق كەنت كادىرلىرىنى يىغىپ
 ئەھۋالنى ئېيتتى. ئۇلار بىردەك يانتوقايغا بېرىپ قاۋۇز ئاكىنى
 ئائىلىسى بىلەن يۇرتقا قايتۇرۇپ ئەكىلىش، رۇخسەتسىز بىنەم
 ئاچقان، بېلىق بېقىپ قىلغان كىرىمىنى پۈتۈنلەي مۇسادىرە
 قىلىپ، كەنت مالىيەسىگە كىرىم قىلىشنى قارار قىلىشتى.
 ئۇلار يانتوقايغا يېتىپ كەلگەندە قاۋۇز ئاكا ئاللىبۇرۇن
 شەھەرگە بېلىق ساتقىلى كىرىپ كەتكەنىدى. قاۋۇز ئاكىنىڭ
 ئايالى ناخشاخۇن شۇجى قاتارلىق كەنت كادىرلىرىنى كۆرۈپ،
 دەسلەپتە چۆچۈدى، ھودۇقتى، تەمتىرىدى. كېيىن ئېسىنى
 يىغىپ ئۇلارنى ئۆيگە باشلىدى. قىرىق - ئەللىك تۇخۇمنى
 دەرھال پىشۇرۇپ ئۇلارنىڭ ئالدىغا ئاچتى. توخۇدىن ئىككىنى
 بوغۇزلىتىپ، پاكىز ئادالاپ قازانغا تىقتى. تاماق ئارىلىقىدا
 ناخشاخۇن شۇجى ئۇنىڭدىن قانداق قىلىپ، نېمە سەۋەبتىن
 يانتوقايغا كېلىپ قالغانلىقىنى، يانتوقايدا نېمە ئىشلارنى
 قىلغانلىقىنى سورىدى. ساددا، ئاق كۆڭۈل ئايال كۆلدە بېلىق
 تۇتقاندىن تارتىپ، بېلىق مايسىسى سالغىنىغىچە تەپسىلىي
 سۆزلەپ بەردى. ئۇلارنى باشلاپ چىقىپ يېڭىدىن ئاچقان بىنەم
 يەرلەرنى، زىرائەتلەرنى، قوتاندىكى قوي، كالىلارنى بىرمۇبىر
 كۆرسەتتى. بۇلارنى كۆرۈۋېتىپ ناخشاخۇن شۇجىنىڭ كالىسىغا
 تويۇقسىز باشقا بىر ئەقىل كەلدى. شۇنىڭ بىلەن قاۋۇز ئاكىنىڭ
 مال - مۈلكىنى مۇسادىرە قىلىش، ئۆزلىرىنى يۇرتقا قايتۇرۇپ
 كېتىش قارارىدىن تېزلا ياندى. ئۇ قاۋۇز ئاكىنى ئۈچ - تۆت
 يىلدا بۇنچىۋالا ئىگىلىك تىكلەپ، بېيىپ كېتىدۇ دەپ پەقەتلا
 ئويلىمىغانىدى. ئېغىلدىكى قوي، كالىلارلا ئۇنىڭ تەسەۋۋۇرىدىن
 ئون نەچچە ھەسسە ئارتۇق ئىدى. ناخشاخۇن شۇجىنىڭمۇ
 بۇنچىلىك چارۋا ماللىرى يوق ئىدى. قاۋۇز ئاكىنى كەنت

بويىچە، ھەتتا پۈتۈن يېزا بويىچە بېيىغان دېھقانلارنىڭ ئالدى
 دېيىشكە بولاتتى. ھازىر يۇقىرى دەرىجىلىك پارتكوم، خەلق
 ھۆكۈمەتلىرى دېھقانلارنى نامراتلىقتىن قۇتۇلدۇرۇش، بېيىش
 يولىغا باشلاش، ھاللىق سەۋىيەگە يەتكۈزۈشنى ھە دەپ
 تەكىتلەۋاتاتتى، شۇنىڭغا ئەگىشىپ باشقا قوشنا كەنتلەردىن ئون
 مىڭ يۈەنلىك كەسپىي ئائىلىلەر، ئالدىن بېيىغان ئائىلىلەر بىر -
 بىرلەپ بارلىققا كېلىۋاتاتتى. ئاشۇ كەنتلەرنىڭ شۇجىلىرى
 بولسا دېھقانلارنى نامراتلىقتىن قۇتۇلدۇرۇپ، بېيىش يولىغا
 باشلىغان باشلامچى بولۇپ، يۇقىرى دەرىجىلىك رەھبەرلەرنىڭ
 ماختىشىغا، تەقدىرلىشىگە، مۇكاپاتلىشىغا ئېرىشىۋاتاتتى. تېخى
 يېقىندىلا يېزىلىق پارتكوم، ھۆكۈمەت يېزا تەۋەسىدىكى ئاشۇنداق
 ئىلغار، نەمۇنچى شۇجىلاردىن سەككىزىنى تەشكىللەپ ئىچكىرى
 ئۆلكە - شەھەرلەرنى ساياھەت - ئېكسكۇرسىيە قىلىشقا ئېلىپ
 كەتتى. ئۇلارنى ئۆزىتىپ قويۇش يۈزىسىدىن يېزىلىق ھۆكۈمەت
 يىغىن ئاچقاندا، يېزا باشلىقى باشقا شۇجىلارنى بولدى دېگۈچە
 چۆكۈردى. ئىشلىگەن بارلىق خىزمەتلىرىنى يوققا چىقاردى.
 ھەتتا خېلى قاتتىق گەپلەرنى قىلدى. شۇ چاغدا ناخشاخۇن شۇجى
 ئىزا - ئاھانەتتىن ئۆلمىدى، ئۇنىڭدىن باشقىسى بولدى. ئۇنىڭغا
 ھەممىدىن بەك ئېغىر كەلگىنى ئۇنىڭدەك رەھبەرلىك
 خىزمىتىنى ئىشلىگىلى يىگىرمە يىلدىن ئاشقان پېشقەدەم
 شۇجىنىڭ قېلىپ قېلىپ، تېخى شۇجى بولغىنىغا ئەمدىلا ئۈچ -
 تۆت يىل بولغان سۈيىمەكلەرنىڭ ئايروپىلانلاردا ئولتۇرۇپ،
 چۈشىدىمۇ بېرىپ - كېلىشنى خىيال قىلمىغان بېيجىڭ،
 شاڭخەي، گۇاڭجۇۋ، شېنجىنلاردەك كاتتا شەھەرلەرنى ھۆكۈمەت
 خىراجىتى بىلەن كۆرۈپ كېلىش پۇرسىتىگە ئېرىشكەنلىكى
 بولدى. بۇ ناخشاخۇن شۇجى ئۈچۈن چىدىغۇسىز دەرد - ئەلەم
 ئەمەسمۇ - ھە! ئۇمۇ پارتىيە - ھۆكۈمەتنىڭ خىزمىتىنى دەپ
 يىگىرمە - ئوتتۇز يىللاپ تەر تۆكۈپ ئىشلىدىغۇ؟ كەنتتىكى
 دېھقانلارنى نامراتلىقتىن قۇتۇلدۇرالمىغان، بېيىش يولىغا

باشلىيالمىغان، كەنتتىن ھازىرغىچە بىرمۇ ئون مىڭ يۈەنلىك ئائىلە چىقىرىلمىغان دەپلا، ئۇنىڭ شۇنچە يىللىق خىزمەت ئەجرىگە كۆز يۇمسا بولامدەكەن؟ ئۇنىڭ ھازىرغىچە شۇجى - يېزا باشلىقلىرىنىڭ بۇيرۇقلىرىنى، تەلەپلىرىنى ئورۇنلىمىغان يېرى يوققۇ؟ نېمىنى بۇيرۇسا شۇنى قىلدى. يېزىلىق ھۆكۈمەت دېھقانلارغا بەلگىلەپ بەرگەن ۋەزىپە - كۆرسەتكۈچلەرنى تولۇقى بىلەن ئورۇنلىتىپ، ھەق - سېلىقلارنى كەم قويماي يىغىۋالدى. ئورۇنلىيالمىسا جەرىمانە قويۇپ دەرھال ئەمەلىيلەشتۈردى. بۇ خىزمەتلەرنى ئىشلەشتە سۇسلۇق قىلغان، باشقا كەنت شۇجىلىرىنىڭ ئارقىسىدا قالغان يېرى يوق. پەقەت بىرمۇ ئون مىڭ يۈەنلىك ئائىلە چىقمىغان دەپلا شۇنداق قىلسا بولامدەكەن؟ ناخشاخۇن شۇجى قاۋۇز ئاكىنىڭ ئائىلە ئىگىلىكىنى كۆرگەندە، قاۋۇز ئاكىنى بىرەر يىل بۇرۇن ئۇچراتمىغانلىقىدىن ھەسرەتلەندى. كەنتتىكىلەرنى ھەرىكەتلەندۈرۈپ بەكرەك ئىز - دېرىكىنى قىلمىغانلىقىدىن پۇشايمان يېدى. شۇنداقتىمۇ، ئۆزىگە يەنە تېزلا تەسەللى بەردى. شان - شۆھرەت، نام - ئابروي ھەققىدىكى تاتلىق ئوي - خىياللار ۋۇجۇدىنى تېزلا ئەسىر قىلىۋالدى.

«... بوپتۇ، ھېلىمۇ كېچىكمەيدۇ، - دەپ خىيالىنى داۋاملاشتۇردى ئۇ، - مانا، ئۈچ ئېتىز ئېغىلىدىكى شۇنچىۋالا قوي، كالىلار، كۆلدىكى بېلىقلار، يىگىرمە موغا يېقىن بىنەم يەردىكى ئوخشىغان زىرائەتلەرنىڭ قىممىتى ئاز دېگەندە قىرىق - ئەللىك مىڭ كوپىدىن ئاشىدۇ. شۇجى - شائىچاڭلار كۆرۈپ قويسۇن. ناخشاخۇن شۇجىمۇ دېھقانلارنى باي قىلالامدەكەن - قىلالامدەكەن؟ باشقا شۇجىلارنىڭ كەنتىدىن كۆتىنى يۆلەشتۈرۈپ ئون مىڭ كوپلۇق ئائىلىلەر چىققان بولسا، مانا مەن ناخشاخۇن شۇجىنىڭ كەنتىدىن قىرىق - ئەللىك مىڭ كوپلۇق ئائىلىلەر چىقىدۇ. دەرھال دوكلات يېزىش كېرەك. بۇ تۆھپىنى ھەرگىز كىچىك چاغلاشقا بولمايدۇ. ناۋادا ھاكىملارنىڭ كۆزى

چۈشۈپ قالسا، ئۇ چاغدا ناخشاخۇن شۇجىنىڭ نامى، كارامىتى پۈتكۈل ناھىيەگە، ھەتتا پۈتكۈل ۋىلايەتكە پۇر كېتىدۇ. ئايروپىلاندا ئولتۇرۇپ ئىچكى ئۆلكىلەرنى ساياھەت قىلىدۇ. ھېلىقى سۈيىمەك شۇجىلارمۇ ئۇنىڭ ئالدىدا نۇچىلىق قىلالمايدۇ. خۇشامەت قىلىپ سەت ھىجىيىشىدىغان بولىدۇ...»

كېيىنكى ئىشلار شۇنداق تېز يۈرۈشۈپ كەتتى. ناخشاخۇن شۇجىنىڭ كەنت كومىتېتى نامىدىن يازغان دوكلاتى يېزىلىق پارتكوم، خەلق ھۆكۈمىتىدىكى مۇناسىۋەتلىك رەھبەرلەرنىڭ تېزلا دىققىتىنى تارتتى. شۇ ھامانلا دوكلاتتىكى ئەمەلىي ئەھۋالنى تەكشۈرۈپ كېلىشكە ئون نەچچە كادىر ئەۋەتتى. ئۇلار يانتوقايدا ئۈچ كۈن تۇرۇپ، پاققان گۆشى، بېلىق كاۋىپىغا سېسىق كېكىرپ كېتىشتى ۋە يېزا رەھبەرلىكىگە كەنت پارتىيە ياچېيكىسىنىڭ جۈملىدىن ناخشاخۇن شۇجىنىڭ «دانا» رەھبەرلىكىدە قاۋۇز ئاكىنىڭ قانداق قىلىپ يانتوقايدىن ئىبارەت بۇ ئادەم ئاياغ باسمايدىغان جاڭگاللىقتا بۇ يەرنىڭ تەبىئىي بايلىق ئەۋزەللىكىدىن پايدىلىنىپ بېلىقچىلىق، باقمىچىلىق بىلەن شۇغۇللانغانلىقى، بىنەم ئېچىپ، دېھقانچىلىق قىلىپ ئىگىلىك تىكلەپ، نامراتلىقتىن قۇتۇلۇپ، بېيىش قەدىمىنى دادىللىق بىلەن باسقانلىقىنى تەسۋىرلىك يازما دوكلات قىلىپ يوللىدى. شۇ ھامانلا يېزىلىق پارتكوم شۇجىسى، ئاندىن كېيىن يېزا باشلىقى ئايرىم - ئايرىم ھالدا ئۆمەك تەشكىللەپ مەخسۇس كۆزدىن كەچۈرۈشكە كەلدى. ناخشاخۇن شۇجى ئۇلارغا قاۋۇز ئاكىنىڭ كەنت پارتىيە ياچېيكىسىنىڭ «دانا» رەھبەرلىكىدە قانداق قىلىپ نامراتلىقتىن قۇتۇلۇپ، ھاللىق سەۋىيەگە يەتكەنلىكىنى تەپسىلىي دوكلات قىلدى. پاققانلار سويۇلدى. بېلىقلار كاۋاپ قىلىندى. قاۋۇز ئاكا ناخشاخۇن شۇجىنىڭ ئەقىل كۆرسىتىشى بىلەن قاسىم ئاخۇننى بۇيرۇپ، يېزا بازىرىدىن ئىككى يەشەك ھاراق ئەكىلدۈرگەندى. بۇ ھاراقلارمۇ پاك - پاكىز ئىچىۋېتىلدى. پارتكوم شۇجىسى، يېزا باشلىقى قاتارلىق

رەھبەرلەر قاۋۇز ئاكىنىڭ ھەقىقەتەنمۇ نامراتلىقتىن قۇتۇلۇپ ھاللىق سەۋىيەگە يەتكەنلىكىنى، بۇ جەرياندا ناخشاخۇن شۇجىنىڭ دادىلىق بىلەن تەدبىر تۈزۈپ توغرا يېتەكلىگەنلىكىنى، رەھبەرلىك قىلغانلىقىنى مۇئەييەنلەشتۈردى. بۇلارنىڭ روھىدىن پۈتكۈل يېزا خەلقىنىڭ جۈملىدىن بارلىق كەنت شۇجىلىرىنىڭ ئۆگىنىشى لازىملىقىنى ئالاھىدە تەكىتلىدى. بۇ ئىشلاردىن قاۋۇز ئاكىمۇ، ناخشاخۇن شۇجىمۇ ئېيتقۇسىز خۇشاللىققا چۆمدى. ناخشاخۇن شۇجى يېزا رەھبەرلىكىنىڭ ئالاھىدە ماختىشىغا ئېرىشكەنلىكىدىن، كۆڭلىگە پۈككەن ئارزۇسىنىڭ تېزلا رېئاللىققا ئايلىنىۋاتقانلىقىدىن مەست بولۇپ كەتكەنىدى. ھەپتە ئۆتكەندە يېزىلىق پارتكوم، ھۆكۈمەتنىڭ ئورۇنلاشتۇرۇشى بىلەن، پۈتكۈل يېزا تەۋەسىدىكى ھەرقايسى كەنتلەرنىڭ شۇجى، مۇدىر، مۇئاۋىن شۇجى، مۇئاۋىن مۇدىرلىرى بولۇپ يۈزدىن ئارتۇق ئادەمدىن تەشكىللەنگەن ئېكسكۇرسىيە، ئۆگىنىش ئۆمىكى يانتوقايغا كەلدى. قاۋۇز ئاكا بەش قوينىڭ بېشىنى كەستى. كۆلگە ئىككى قېتىم تور تاشلىدى. تولۇق بىر كۈن پۈتكۈل يانتوقاي جاڭگىلىنى قوي گۆشى بىلەن بېلىق كاۋىپىنىڭ مەزىلىك ھىدى قاپلىدى.

ئۇزاق ئۆتمەي ناھىيەدىكى شۇجى، ھاكىملارمۇ يانتوقايغا ئالاھىدە قەدەم تەشرىپ قىلدى. قاۋۇز ئاكا بىلەن تولىمۇ قىزغىن قول ئېلىشىپ كۆرۈشتى. ناخشاخۇن شۇجىنى ئالاھىدە تىلغا ئېلىپ ماختىدى. شۇنداق قىلىپ، يانتوقاينىڭ، قاۋۇز ئاكىنىڭ، ناخشاخۇن شۇجىنىڭ نامى پۈتكۈل ناھىيەگە پۇر كەتتى. پات - پات يانتوقاينى پاقلان گۆشىنىڭ، بېلىق كاۋىپىنىڭ مەزىلىك ھىدى قاپلاپ تۇراتتى. بېلىق كاۋىپىنىڭ ئاشۇ مەزىلىك ھىدىغا ئەگىشىپ تەرەپ - تەرەپتىن رەھبەرلەر، مېھمانلار، ئېكسكۇرسىيە، تەكشۈرۈش، ئۆگىنىش ئۆمەكلىرى كېلىپ تۇراتتى.

قاۋۇز ئاكىنىڭ كۆلىنىڭ بېلىقىنى شەھەرگە ئەكىرىپ سېتىپ، بۇ پۇللارغا كۆلگە يەنە بېلىق مايسىسى سېلىش، نەسىللىك قوي، كالىلارنى سېتىۋېلىپ چارۋا ماللارنى كۆپەيتىش، سوپەك سېتىۋېلىپ بىنەم ئېچىپ، كەڭ دائىرىدە دېھقانچىلىق قىلىش، باغ بىنا قىلىشتەك ئارزۇ - ئارمانلىرى پۈتۈنلەي كۆپۈككە ئايلاندى. چۈنكى، كۆلدىكى بېلىقلارنى، قوتاندىكى قويلارنى ئېكسكۇرسىيە قىلىپ ئۆگىنىش ئۆمەكلىرى، ناھىيە، يېزا باشلىقلىرى باشلاپ چىققان مېھمانلار ئاساسەن يەپ تۈگەتكەنىدى. مانا ئەمدى كۆلگە بىز كۈن كەچكىچە تور تاشلاپمۇ كىچىك بالىنىڭ بىلىكچىلىك بېلىق تۇتقىلى بولمايتتى. كۆل قۇرۇقىدىلىنىپ كەتكەنىدى.

قاۋۇز ئاكىنىڭ «بېلىقچىلىق كەسپىي ئائىلىسى» دېگەن نامى يىراق - يېقىنغا پۇر كەتكەنىدى. رەھبەرلەر، ئېكسكۇرسىيە ئۆمەكلىرى بىرسى كەتسە، بىرسى كېلىپ تۇراتتى. ئۇلارنى چوقۇم بېلىق كاۋىپى بىلەن كۈتۈۋېلىش كېرەك ئىدى. ئەمما، كۆلدە بېلىق تۈگەپ كەتكەنىدى. مانا ئەمدى قاۋۇز ئاكا ئېغىلدىكى قوي، كالىلارنى بازارغا ئاپىرىپ سېتىپ، ئۇنىڭ پۇلىغا شەھەردىن بېلىق سېتىۋېلىپ ئەكىلىپ، ئاشۇ رەھبەرلەرنى، ئېكسكۇرسىيە ئۆمەكلىرىنى كۈتۈۋالىدىغان بولدى. بۇنىمۇ ناخشاخۇن شۇجىنىڭ ھەم تەھدىت، ھەم يېلىنىش ئارىلاش كۆرسەتكەن ئەقلى بىلەن قىلدى. مانا ئەمدى قاۋۇز ئاكىنىڭ نامراتلىقتىن قۇتۇلۇپ ئالدىن بېيىغان بېلىقچىلىق كەسپىي ئائىلىسى دېگەن كاتتا نامىدىن باشقا كۆلدە نە بېلىق، قوتاندا نە قوي، كالىسى قالمايغانىدى. شۇنداق تۇرۇقلۇق يېزىلىق ھۆكۈمەتتىن: «يېزىغا مېھمان كېلىپ قالدى، دەرھال بېلىق تۇتۇپ ئەۋەتسە» دەپ ئىككىلىك خەت بىلەن پىكاپ كېلىپ تۇراتتى. قاۋۇز ئاكىنىڭ خۇددى بىر شېرىن چۈشتەك بىر مەزگىل داۋاملاشقان خۇشاللىقى، گۈزەل ئارزۇ - ئارمانلىرى، ئۇلۇغۋار پىلانلىرى تېزلا غايىب بولۇشقا باشلىدى. قاۋۇز ئاكا

كۆل بويىغا چىقىپ ئۇزاقتىن - ئۇزاق خىيال سۈرەتتى. چىلىمغا كۆك تاماكىنى چىڭداپ بېسىپ ئاچچىق - ئاچچىق شورايتتى. ھەسرەتلىك ئۇھ تارتتى. ئۇ يانتوقايغا قېچىپ كېلىۋېلىپ ناخشاخۇن شۇجىنىڭ قار - يامغۇر يېغىپ تۇرىدىغان سەت گۈللىشىلىرىدىن، نەشتەردەك تىل - ئاھانە تىلىرىدىن، تۈگىمەس ئالۋان - سېلىق، جەرىمانىسىدىن، قىلىپ تۈگەتكىلى بولمايدىغان ھاشار ئەمگەكلىرىدىن قۇتۇلغان بىلەن، مانا ئەمدى يەنە شۇ ناخشاخۇن شۇجىنىڭ سەۋەبىدىن تاسادىپىي ئېرىشىپ قالغان شېرىن، ھەيۋەتلىك شان - شەرەپلەرنىڭ مۆلچەرلىگۈسىز بېسىمى ئۇنى يەنە ھالسىرىتىپ قويغانىدى. شۇنچە كەڭرى يانتوقاي جاڭگاللىقى ئۇنىڭغا تار كېلىۋاتاتتى. مەيدىسىدىن ئىتتىرىپ بۇ يەردىنمۇ تېز يوقال دەۋاتاتتى.

— خۇش خەۋەر! ئولتۇرماي تېز قوپسىلا، قاۋۇز ئاخۇن. بۇ دورەم مېھمانلارنىڭ كاتتىسى كېلىدىغان بولدى.

ناخشاخۇن شۇجى سېمىزلىكتىنمۇ ياكى ئالدىراپ ماڭغانلىقتىنمۇ ئەيتاۋۇر ھاسىراپ كەتكەنىدى. تەر تەپچىرەپ تۇرغان مىس رەڭ، گۆشلۈك چىرايدا ئاجايىپ بىر خۇشاللىقنىڭ شولىسى ئەلەڭگىيىتى. ئۇ قاۋۇز ئاكىنىڭ ئىپادىسىز قاراپ تۇرغانلىقىنى كۆرۈپ، رەنجىگەندەك تەرزىدە يەنە سۆزلىدى:

— شۇنچە يەردىن دوپپامنىڭ چۈشۈپ قالغىنىغا قارىماي پالاقلاپ كەلسەم ھېچ ئىش بولمىغاندەك قاراپ تۇرىلىيا، قاۋۇز ئاخۇن؟ مۇنداق ئىككى ئېغىز گەپ سوراپ قويمايلا ئەمدى.

— سورىمىساممۇ مېھماننىڭ خەۋىرىنى ئېلىپ كەلگەنلىكلىرىنى دەيدىلىغۇ، شۇجى، — دېدى قاۋۇز ئاخۇن خۇشياقمىغان ھالدا.

— بۇ دورەمقى مېھماننى ئۈنچە كىچىك چاغلار كەتمىسىلە، قاۋۇز ئاخۇن. مېھمان ئۈرۈمچىدىن كېلىدۇ. ئاڭلاۋاتاملا، قاۋۇز ئاخۇن، ئۈرۈمچىدىن. ئەمدى بۇ يانتوقاي جاڭگىلىغا ئۈرۈمچىلىك ئەزىز مېھمانلارنىڭمۇ ئايىغى تېگىدىغان بولدى دېسىلە، —

ناخشاخۇن شۇجى خۇددى كۈچىدىن بەش مۈچەن پارچە پۇل تېپىۋالغان كىچىك بالىدەك قىن - قىنىغا پاتماي سۆزلەۋاتاتتى، — ئۈرۈمچىدىن كېلىدىغان مېھماننىڭ دەرىجىسىنى بىلىمىدىم. ئەمما، ۋىلايەتتىن ۋالىيلار، ناھىيەدىن ھاكىملار ھەمراھ بولۇپ بىللە كەلگۈدەك. بولسىلا، ۋاقىت قىس، دەرھال تەييارلىق قىلىمىساق بولمايدۇ. مېھمانلار ئۆگۈنلۈككە ئەتىگەندە ئۇدۇل يانتوقايغىلا كېلىدىغان بوپتۇ. ھازىردىن باشلاپ تېز، پۇختا تەييارلىق قىلىمىساق، كاتتىلارنىڭ ئالدىدا سۈنۈپ قالىمىز.

— مېھمان كەلسە يانتوقاي مۇشۇ شۇ، كۆل ئەينى...

— ھەي ي... نېمە دېگەنلىرى بۇ، قاۋۇز ئاخۇن؟ — دېدى ناخشاخۇن شۇجى قاۋۇز ئاكىنىڭ تەنە ئارىلاش گېپىنى بۆلۈپ، — ئۇنداق دېمىسىلە. ئۇلار شۇنچە ئۇزاقتىن كېلىدىغان كاتتا باشلىقلار تۇرسا، ئۇلارنىڭ ئالدىغا ئىككى قوللىمىزنى بۇرنىمىزغا تىقىپ چىققاق ياخشى بولماس.

— مېنىڭ نېمە ئىلاجىم بار دەيلا، شۇجى؟ كۆل بىلەن قوتاننىڭ ئەھۋالى سىلگە ئايان، — قاۋۇز ئاكا شۇنداق دېدى — دە، تىترەپ تۇرغان بارماقلىرى بىلەن چىلىمنىڭ سەيخانىسىغا تاماكىسىنى چىڭداپ بېسىشقا باشلىدى. ناخشاخۇن شۇجى قاۋۇز ئاكىنىڭ قولىدىكى چىلىمنى تارتىۋېلىپ، ئاچچىق — ئاچچىق قىلىپ ئىككىنى شورىدى. ئاغزى — بۇرنىدىن يەڭدەك ئىس پۇرۇقراپ چىقتى.

— سىلىمۇزە بارغانسېرى پىخسىقلىشىپ كېتىۋاتىلا جۈمۈ، قاۋۇز ئاخۇن، — دېدى ناخشاخۇن شۇجى چالا ھىجىيىپ، — مېھماننىڭ گېپىنى ئاڭلىسىلا قاپاقلىرى چۈشۈپ كېتىدىغان بولۇۋالدى. ماڭا قايلىسىلا، ئۆتكەن قېتىمقىغا ئوخشاش بىر ئامالنى قىلمايلا ئەمدى.

ناخشاخۇن شۇجىنىڭ بىچارە تۇرقىغا قاراپ قاۋۇز ئاكا بىر ئاز يۈمشىدى.

— قانچىلىك مېھمان كەلگۈدەك؟

— مەنمۇ تازا بېلىپ بولالمىدىم. ئۈرۈمچىدىن كېلىدىغان ئۇ مېھمانغا ۋىلايەت، ناھىيە، يېزىدىن بولۇپ ئاز دېگەندە ئوتتۇز — قىرىقچە ئادەم ھەمراھ بولۇپ كېلىدۇغۇ دەيمەن. ئەللىك كىشىلىك تەييارلىق قىلساق بولامدەك.

— ئېغىلدا مۇشۇ موزايلىق ئىنىكىمدىن باشقا ھېچنېمە قالمىدى، — دېدى قاۋۇز ئاكا، — ئۆتكەن قېتىم مېھمانلارغا قوشقا قاتقۇدەك بولغان تورپاقنى سېتىپ، پۇلغا شەھەردىن بېلىق سېتىۋېلىپ، ئۇلارغا يانتوقايىنىڭ بېلىقى دەپ كاۋاپ قىلىپ بەردۇق. ئالتە ئاي يازدىن بېرى مېھمان كۈتۈش بىلەن بولۇپ كېتىپ، دېھقانچىلىقىمىز پەقەتلا ئوخشىمىدى. تاغاردا ئاشلىقنىڭ تايىنى يوق. پىلانمدا ئاشۇ موزايلىق ئىنەكنى سېتىپ، پۇلغا ئاشلىق سېتىۋېلىپ قىشتىن چىقىۋالارىمىز، دەپ ئويلىغانىدىم...

— ھەرنېمە قىلسىلا بىر ئامالنى قىلىپ، مېھمانلارنىڭ ئالدىغا چىرايلىق چىقسىلا. قالدى گەپنى كېيىن دېيىشەيلى. قىشتا، بەشتە كاپالەتلەندۈرۈلىدىغان نامرات ئائىلىلەر قاتارىدا قۇتقۇزۇش ئاشلىقىدىن جىقراق ھەل قىلىپ بېرەي. قانداق دەيلا، ئاشۇنداق قىلسامغۇ بولار؟

قاۋۇز ئاكا گەپ قىلماي يەرگە قاراپ تۇرۇۋالدى. ناخشاخۇن شۇجى قاۋۇز ئاكاغا گۈلەيدى:

— سىلىگە گەپ قىلىۋاتىمەن، قاۋۇز ئاخۇن. بىر ئېغىز گەپ قىلمايلا ئەمدى.

قاۋۇز ئاكا شۇجىنىڭ نەشتەردەك كۆزلىرىگە شۇنداقلا قارىدى — دە، ئاستا پىچىرلىدى:

— مەيلى، بېلىق كاۋىپىنىڭ ئىشىنى ئۆزۈم بىر تەرەپ قىلاي، ئەمما مېھمانلارغا ھاراق قوي دېسە، ئۇنىڭ ھۆددىسىدىن چىقالمايمەن. موزايلىق ئىنەكنىڭ پۇلى ھەرقانچە بولسىمۇ، بېلىق كاۋىپىغا ئاران چىقىشىدۇ.

— بوپتۇ، بوپتۇ، شۇنداق قىلسىلا، ئۇلار چوڭ شەھەرلەردە ئالىي رېستورانلاردا ھاراق ئىچىپ كۆنۈپ قالغان ئادەملەر. بۇ جاڭگاللىقتا ھاراق ئىچىمەن دەپمۇ تۇرۇۋالماستىن. «توشقان تېرىسىمۇ ئۈچ كۈنلۈككە چىدايدۇ» دەيتىكەن. چىدايلى، قاۋۇز ئاخۇن. مېنىڭ بىلىشىمچىمۇ سىلى يۇرتتىن بۇ جاڭگالغا قېچىپ كەلگەندە ئېشەك ھارۋىلىرىغا يوتقان — كۆرىپلىرىنى بېسىپلا كەلگەنغۇ دەيمەن. يانتوقايغا كېلىپ كۆلنىڭ تەييار بېلىقىنى تۇتۇپ ساتتىلا، باج — سېلىقسىز يەر تېرىدىلا. شۇنچىۋالا ۋەج — دۇنيا، يۈز — ئابروي تاپتىلا. بىز تېخىچە سىلىدىن يانتوقايدىن ئاچقان بىنەمنىڭ، بېلىق باققان كۆلنىڭ، چارۋا مال باققان يايلاقلىرىنىڭ ئىجارىسىنى، يىغىۋېلىشقا تېگىشلىك ھەق — سېلىقلارنى سۈرۈشتە قىلىمىدۇق. نەچچە يىلدىن بېرى ھاشار — ئەمگەككە قاتناشمىدىلا، بۇنىڭمۇ ھېساب — كىتابىنى قىلىشمىدۇق. قالدى گەپنى سىلى — بىز تىلىمىزنى ئوقۇشىدىغان خەق بولغاندىكىن ئالدىرىماي قىلىشىۋالارىمىز. ماقۇل ئەمىسە، مەن كەتتىم. تەييارلىققا تېزرەك تۇتۇش قىلالا.

ناخشاخۇن شۇجى كەتتى. ئۇنىڭ ئەڭ ئاخىرقى بىرنەچچە ئېغىز گەپلىرى قاۋۇز ئاكىنىڭ يۈزىگىگە نەشتە بولۇپ سىنىلدى. ئۇ ئولتۇرغان ئورنىدا مىدىرلىماي ئۇزاق ئويلىنىدى. چىلىمنىڭ سەيخانىسىنى ئىككى قېتىم يەڭگۈشلىدى. تاماكىنىڭ ئاچچىقىدىنمۇ ياكى باشقا سەۋەبتىنمۇ كۆزىدىن ئىككى تامچە ياش سرغىپ چىقتى. «ھازىرغۇ موزايلىق ئىنەكنى ساتارمەن. ئەمما، قىشچە يېڭىلى ئاشلىق تاپالمىسام قانداق قىلارمەن؟ كەنتتىكى بەشتە كاپالەتلەندۈرۈلىدىغان نامراتلار قاتارىدا قۇتقۇزۇش ئاشلىقى ئالسام، خەقلەر زاڭلىق قىلىپ كۈلمەسمۇ؟ ناۋادا ناخشاخۇن شۇجى بايا گېپىنى قىلغان سېلىقلارنى ھېسابلىسا، ئۇنىڭغا نېمىنى تۆلەپ بېرەرمەن؟ ... ئەقىللىك ئىت ئىگىسىگە ئۆلۈكىنى كۆرسەتمەپتۇ، دەيتىكەن، ئەڭ ياخشىسى...»

ناخشاخۇن شۇجى بۈگۈن تولىمۇ خۇشال ئىدى. ئۇ ئەتىگەندە چاچ - ساقاللىرىنى پاكىز قىردۇردى. يېڭى بادام دوپپىسىنى، ھېيتلىق شىم - چاپىنىنى كىيىدى. چاپىنىنىڭ بېلىنى يېڭى تاۋار بەلبېغى بىلەن مەھكەم باغلىدى. ئاندىن بىر قىسىم كەنت كادىرلىرىنى، دېھقانلارنى ھەرىكەتلەندۈرۈپ، كەنت يوللىرىنى سۇ چېچىپ، پاكىز تازىلاشقا ئورۇنلاشتۇردى... موتوسىكىلىتىنى ئوت ئالدۇرۇپ، يانتوقايغا قاراپ يۈرۈپ كەتتى.

ئاچچىق شور پۇراپ تۇرىدىغان توپىلىق يولدا موتوسىكىلىت كەينىدىن بوراندەك توپا - چاڭلارنى تۈزىتىپ، سىلكىنىپ - سىلكىنىپ كېتىۋاتاتتى. ناخشاخۇن شۇجى بولسا ئۈرۈمچىدىن كېلىدىغان مېھمانلارغا، ۋالىيلارغا ئۆزىنىڭ قانداق تەدبىرلەرنى قوللىنىپ، دېھقانلارنى بېيىش يولىغا باشلاپ نامراتلىقتىن قۇتۇلدۇرغانلىقىنى، يانتوقاينىڭ بايلىق ئەۋزەللىكىنى ئالدىن تەكشۈرۈپ كۆرۈپ قاۋۇز ئاخۇن ئائىلىسىنى بۇ يەرگە كۆچۈرۈپ ئەكېلىپ، ئىگىلىك تىكلەشكە رىغبەتلەندۈرگەنلىكىنى، بۇ جەرياندا ئۆزىنىڭ قانداق جاپا تارتقانلىقىنى، چارە - تەدبىرلەرنى تۈزگەنلىكىنى قانداق سۆزلەپ بېرىش ھەققىدە قاتتىق باش قاتۇرۇۋاتاتتى. توپىلىق كاتاڭ يولدا موتوسىكىلىتىنىڭ سىلكىنىشلىرىمۇ ئۇنىڭ بۇ خىيالغا ھېچقانداق تەسىر كۆرسەتمەيۋاتاتتى. ۋالىيلارنىڭ ئۇنىڭ قولىنى تۇتۇپ تۇرۇپ ماختاشلىرى قۇلىقى تۈۋىدە يېقىملىق ناخشىدەك جاراڭلايتتى...

ئۇ ئەنە شۇنداق شېرىن خىياللار ئىلكىدە يانتوقايغا يېتىپ كەلدى - دە، قاۋۇز ئاكىنىڭ ئىشىكى ئالدىغا كېلىپ تۇرغان جايدا تۇرۇپلا قالدى. يانتوقايدا ئىنس - جىن يوق ئىدى. قاۋۇز ئاكا بالىچاقلىرىنى ئېلىپ، ئازغىنا لاقا - لۇقىلىرىنى يىغىشتۇرۇپ يەنە بىر قېتىم تۇيۇقسىز غايىب بولغانىدى.

— ۋاي خۇدايىم، ئەمدى قانداق قىلارمەن؟
ناخشاخۇن شىۋى شۇلارنى دېدى - دە، بېشى قېيىپ كۆزى
قاراڭغۇلاشقانداك بولۇپ، تۇرغان جايىدا لاسسىدە ئولتۇرۇپ
قالدى.

* * *

جاڭگالنىڭ تېخىمۇ ئىچكىرىسى. ئىنسان ئايىغى تەگمىگەن
قومۇشلۇقتا قاۋۇز ئاكا ئېشەك ھارۋىسىنى ھەيدەپ كېتىۋاتاتتى.
ھارۋىدا ئايالى، بالىلىرى ئولتۇراتتى. ھارۋىنىڭ كەينىگە باغلاپ
قويغان موزايىلىق ئىنەك پۇشۇلدىغىنىچە ھۇرۇنلۇق بىلەن
كېتىۋاتاتتى. ھارۋىنىڭ ئىككى چاقى قومۇشلۇقتا يەرگە چوڭقۇر
پېتىپ، يېڭىدىن ئەگرى - بۈگرى ئىزلارنى قالدۇراتتى. قاسىم
ئاخۇننىڭ كۆزلىرى ئاشۇ ئەگرى - بۈگرى ئىزلارغا خىيالچانلىق
بىلەن تىكىلگەنىدى. قاۋۇز ئاكا ئېشەكنى مېڭىشىغا قويۇپ
بېرىپ بالىلىرىغا چۆچەك ئېيتىپ بېرىۋاتاتتى.

— ... بېلىقچى بەكمۇ نامرات ئىكەن. كۈندە دەريادىن تۇتقان
بېلىقى بىلەن بالىلىرىنى باقىدىكەن. بىر كۈنى بېلىقچى دەرياغا
تولۇق بىر كۈن تور تاشلاپ ئاران دېگەندە بىر تال بېلىق
تۇتۇپتۇ. بۇ بېلىقنى پادىشاھقا تەقدىم قىلىپ، شۇ ئارقىلىق
پادىشاھتىن ئازراق ئىنئامغا ئېرىشىشنى ئويلاپتۇ - دە، شۇ
ھامان ئوردىغا قاراپ مېڭىپتۇ. پادىشاھ بېلىقنى كۆرۈپ ناھايىتى
خۇش بوپتۇ: بېلىقنى قوبۇل قىلىپ، بېلىقچىغا مىڭ تىللا
ئىنئام قىپتۇ. شۇنىڭدىن كېيىن نامرات بېلىقچى يوقسۇزلۇقتىن
قۇتۇلۇپ، باياشات، خۇشال - خۇرام ياشاپتۇ. بالىلىرىنىڭ
قورسىقى توق، كىيىمى پۈتۈن بوپتۇ.

1997 - يىلى 14 - نويابىر، يەكەن

قارا قاغا

ھويلىدىكى قاپاق تېرەككە قونۇۋالغان قاغىنىڭ تاڭ سەھەردىلا سوزۇپ، ئارقىمۇ ئارقا ئۈچ قېتىم قاقىلىدىشى ئۇلاغلىرىغا يەم - خەشەك بېرىش ئۈچۈن ئەمدىلا ئۆيدىن چىققان مەسۇم ھاڭگىنىڭ ئەرۋاھىنى قىرىق گەز ئۇچۇردى. ئۇ كەلگەن يېرىدە تاققىدە توختىدى - دە، «كۆزۈم كۆرمىدى، قۇلىقىم ئىشىتمىدى» دەپ ئۈچ قېتىم پىچىرلىۋەتكەندىن كېيىن، يەردىن بىر تال كېسەك پارچىسىنى ئېلىپ قاپاق تېرەكنىڭ چىڭ ئۇچىغا قونۇۋالغان قاغىغا قارىتىپ زەرب بىلەن ئاتتى.

— يوقال، شۇم ئېغىز! ئېرى كەت، ھۇ قارغىش تەگكۈرلەر... مەسۇم ھاڭگىنىڭ ئىككى قېتىم ئاتقان چالمىسى قاپاق تېرەكنىڭ ئۇچىغا يېتىپ بارمىدىمۇ ياكى قاپاق تېرەكنىڭ ئۇچىغا قونۇۋالغان قاغا ئۆزىگە قارىتىپ ئېتىلغان چالمىنى كۆرمىدىمۇ، ئەيتاۋۇر مەسۇم ھاڭگىنى زاڭلىق قىلغاندەك قاناتلىرىنى كېرىپ قويۇپ، قونغان شاختىن سىدىرلىمىدى. قاغىنىڭ بۇ قىلىقى مەسۇم ھاڭگىنىڭ سەپراسىنى شۇنداق ئۆرلىتىۋەتتىكى، ئۇ چىشلىرىنى غۇچۇرلانتىنىچە يەردىن يەنە بىر تال پىششىق خىشنىڭ پارچىسىنى ئېلىپ قاغىغا ئاتتى.

— يوقال! ھۇ كۆزۈم سەتى...

بۇ چاغدا قاغا سوزۇپ - سوزۇپ يەنە ئۈچ قېتىم قاقىلىدى - دە، ئاندىن مەسۇم ھاڭگىنىڭ ھويلىسىنى بىر ئايلىنىپ ئۇچۇۋېتىپ كېتىپ قالدى. بۇ ئىش مەسۇم ھاڭگىغا تولمۇ ھار كەلدى. ئۇنىڭ غەزەپتىن چەكچەيگەن كۆزلىرى قاغا ئۇچۇپ كەتكەن تەرەپكە تىكىلدى.

— ھوي كىشى، نېمانچە ھاڭئۇقپ قاراپ قاللا؟ بولسلا،
چايلرى سوۋۇپ قالدى.

ئايالنىڭ ئاۋازىدىن بىر ئاز ئېسىگە كەلگەن مەسۇم ھاڭگا
ئەمدىلا بىر قەدەم چامداپ تۇرۇشىغا قاتتىق بىرنەرسىنىڭ
بېشىغا زەرب بىلەن تېگىشىدىن «ۋاي» دەپ قالدى - دە، كۆزىدىن
ياللىدە ئوت چاقناپ كەتتى. مېڭىسىدىن كىرگەن چىدىغۇسىز
بىر ئاغرىق قولنىڭ بارماقلىرىدىن تارتىپ پۇتىنىڭ ئۇچىغىچە
تارىدى. بېشىغا كىيىۋالغان شاپاق دوپپىسى قىپقىزىل قانغا
بويىلىپ كەتتى. ئەسلىدە قاغىغا ئۇچىنچى قېتىم ئاتقان پىششىق
خىش پارچىسى قاپاق تېرەكنىڭ بىر چاتمىقىدا تۇرۇپ قالغان
بولۇپ، شامالنىڭ تەسىرىدىنمۇ ئەيتاۋۇر نەق مەسۇم ھاڭگىنىڭ
كالىسىغىلا چۈشكەنىدى. قاننى كۆرۈپ ئايال بىردىنلا
جىددىيلەشتى - دە، يۈگۈرۈپ كېلىپ يەردە تېخىچە زوڭزىيىپ
ئولتۇرغان ئېرنىڭ بېشىنى تۇتتى.

— ۋاي ئانامەي، باشلىرى يېرىلىپ كېتىپتۇ ئەمەسمۇ.
بېشىنىڭ ئاغرىقىغا چىدىماي ئاران - ئاران تۇرغان مەسۇم
ھاڭگىنىڭ بىردىنلا تەلۋىلىكى تۇتتى - دە، بارلىق دەردىنى
ئايالىدىن ئالدى.

— ئازراق جاۋىلدا، پاسكىنا، — دېدى ئۇ ئايالنىڭ ئاغزىغا
قارىسىدە بىر تەستەك سېلىپ، — ھېلى بىكار، ئاناڭنى...
ئايال دەسلەپ ئېرىنىڭ ئەلپازىنى كۆرۈپ قورقۇپ تۈگۈلۈپ
كەتتى. لېكىن، ھېچ گەپتىن ھېچ گەپ يوق يېگەن بىر
تەستەكنىڭ ئەلىمىگە پەقەتلا چىدىمىدى - دە، ئاغزىنى بولۇشىغا
قويۇۋەتتى.

— نېمە بولدى ماۋۇ دىۋانگە؟ ھوي ئەبگار، نېمىشقا بىكاردىن -
بىكارغا مېنى ئۇرىسەن؟ يا تاز كاللاڭنى مەن يېرىۋەتمىسەم.
ئەمچەكنى تاپالماي يورداققا ئۇسۇپ...

— ھېلى ئاناڭنى... ھۇ كۆزۈم سەتى قانچۇق...
مەسۇم ھاڭگا ئېتىلىپ بېرىپ ئايالنى يەنە ئىككى تەستەك

سالىدى. ئايال ئېرىنىڭ ئەلپازىنى كۆرۈپ دەرھال ئۆيگە قاچتى. مەسۇم ھاڭگا قوغلاپ كېلىپ ئايالنىڭ يانپىشىغا زەرب بىلەن بىرنى تەپتى. ئايال يەرگە دۈملا چۈشتى - دە، بۇرىندىن ئوقتەك قان كەتتى. ئۇ قاننى يۈز - كۆزىگە سۈركىدى - دە، ھويلىنى بېشىغا كىيىپ ۋارقىراشقا باشلىدى:

— ئادەم بارمۇ، قۇتۇلدۇرۇڭلار، مەسۇم بەڭگى ئادەم ئۆلتۈردى! ھويلىدىكى قىيا - چىيانى ئاڭلاپ قولۇم - قوشنىلار يۈگۈرۈپ كىرىشتى. ئايال قوشنىلارنى كۆرۈپ چاچراپ ئورنىدىن تۇردى - دە، ئېرىنىڭ ياقىسىدىن مەھكەم قاماللاپ تۇتۇۋېلىپ ئاغزىنى بوراندەك قويۇۋەتتى:

— ئۆرە ئەمدى، ئۇرمامسەن، ھوي ھەزىلەك، بىكاردىن - بىكار مېنى ئۇرىدىغانغا ئاناڭنىڭ ئارپىسىنى خام ئۇرۇپتىمەنمۇ - ھە؟! گەپ قىلمامسەن، ھۇ شورۇا قۇلاق ھەزىلەك، ھۇ شورۇدا ئەقلى بۇلغىنىپ كەتكەن ھەزىلەك.

— ھاي - ھاي، ئايىمخان، ئاغزىلىرىنى بۇنداق يامان قىلىمىسىلا، - دېدى قوشنا بوۋاي ئايالنى جېمىلەپ، - ئاغزىلىرىنى بۇنداق بۇزىسىلا، مەسۇماخۇن ئۇرماي قانداق قىلىدۇ؟ ماڭسىلا يۈگۈرسىلە، مەسۇماخۇننىڭ ياقىسىنى قويۇۋېتىپ، يۈز - كۆزلىرىنى يۇيۇۋەتسىلە. ئەر - خوتۇن دېگەن بىر - بىرىگە يول قويۇپ چىرايلىق ئۆتىدىغان.

— قايسى ئەر - خوتۇنچىلىقنى دەيلا ياقۇپكا، ئەمدى بىزدە نىكاھ ئۈزۈلدى، - ئايىمخان شۇنداق دېگىنىچە ئېرىنىڭ ياقىسىنى قويۇۋېتىپ، ھۇقۇيتۇپ يىغلاشقا باشلىدى.

ئۇنىڭ بۇ گېپىدىن ياقۇپ بوۋاي سەل چۆچۈگەندەك قىلدى - دە، يالتىدە مەسۇم ھاڭگىغا قارىدى.

— ئاغزىلىرىدىن گەپ چىقىرىۋەتكەن ئوخشىمىملا، مەسۇماخۇن؟

— يوقسۇ، ھېچ ئېسىمدە يوق، - دېدى مەسۇم ھاڭگا قىزىرىپ - تاتىرىپ.

— ھوي لامزەللە، ئاغزىڭدىن گەپ چىقارمىغان بىلەن
قوڭۇمغا ئىككىنى تەپمىدىڭمۇ؟ — ئايمىخان قوللىرىنى شىلتىپ
يەنە سۆزلەشكە باشلىدى، — ئەر كىشى خوتۇننىڭ قوڭۇمغا تەپسە
نىكاھ ئۈزۈلىدىغانلىقىنى ھەرقايسىلىرىمۇ بىلىدىغانلا ھەرقاچان.
مەن ھازىر ئانامنىڭ ئۆيىگە كەتمەسم بولمايدۇ.

— راست تەپكەنمىدىلە؟ — سورىدى بوۋاي جىددىي
تەلەپپۇزدا مەسۇم ھاڭگىدىن.

— سۆڭگىچىگرەك تەپكەندەك قىلغان.

— ئەستامان ماۋۇ چاتاقنى، سۆڭگىچىگە تەپكۈچە قولىنى
سۇندۇرۇۋەتسىلىچۇ.

— قارىھاجىمنى تېپىپ دەرھال قايتىدىن نىكاھ قىلىۋالسىلا
ئەمدى.

— قوڭۇمغا تەپمەپتۇ، سۆڭگىچىگە تېپىپتۇ. شۇڭا، نىكاھ
ئۈزۈلدى دېگىلى بولماس.

— نېمە دەيدىغانلا، سۆڭگەچمۇ قوڭۇمغا تەۋە، ئوخشاشلا نىكاھ
ئۈزۈلىدۇ.

— بولدى، تالاشماڭلار، قارىھاجىمدىن سوراپ بېقىپراق بىر
نېمە دەيلى.

— ئاپلا، بۈگۈن قارىھاجىم يوق.

— نەگە كەتكەندۇ؟

— ئەتىگەن شەھەرگە كىرىپ كەتكەن، ئەتىلەتن پەيدا
بولارمىكىن.

— ئۆزلىرىمۇ ئاڭلىدىلا، ئايمىخان، بۈگۈن قارىھاجىم يوق
ئىكەن، — دەدى بوۋاي بولۇنغان پاراڭلارنى ئارىچىلاپ، — بۈگۈن
تۇرۇپ تۇرسىلا، ئەتىگىچە قارىھاجىمدىن بىر گەپ ئاڭلاپ،
مەسۇماخۇن بىلەن نىكاھلىرىنى يېڭىلاپ قويايلى.

— ياق، نىكاھنى يېڭىلاپ بولغۇچە ئانامنىڭ ئۆيىدە تۇرمىسام
بولمايدۇ.

— ئۇنداق قىلمىسىلا، سىلى كەتسىلە بالىلىرى قانداق

قىلىدۇ؟ ئۇلاخ - ئۆلمەكتىن كىم خەۋەر ئالىدۇ؟ بالىلارغا تاماق ئېتىپ بېرىمەن دەپ مەسۇماخۇن قازان بېشىدا ساقىلىنى سۆرەپ يۈرسە سەت تۇرا.

— ھەرقايسىلىرى ئۇنداق دېگەن بىلەن، — دېدى ئايىمخان تىرىقچىنى تاتلاپ، ئۇنىڭ غەزىپى بېسىلىپ، خېلى پەسكويغا چۈشۈپ قالغانىدى، ئۇ بۇرنىنى شىلىك - شىلىك تارتىپ قويۇپ گېپىنى داۋاملاشتۇردى، — مەسۇماخۇن بىلەن ھازىر ئوتتۇرىمىزدا نىكاھ يوق. مەن بالىلارنى دەپ بۇ ئۆيدە قالغىنىم بىلەن تازا ئوبدان بولماسمىكىن.

— نېمىدىن قورقلا، ئايىمخان؟ يوتقانلىرىغا مەھكەم بولسىلا بولىدىمۇ.

— شۇ ئەمەسمۇ، يا مەسۇماخۇن ئۆزىنى تۇتۇۋالمايدىغان ياش بالا بولمىغاندىكىن.

— ھەي... شۇنداقمۇ دەيسىلە، ناۋادا مەسۇماخۇننىڭ ھاڭگىلىقى تۇتۇپ قالسا...

بۇ گەپنى ئاڭلاپ ئەتراپتىكى ياشلار پاراققىدە كۈلۈۋەتتى. بوۋاي ئۇلارغا قاراپ، قاپقىنى تۈرۈپ، گېلىنى قىردى - دە، سۆز باشلىدى:

— ئۇنداق بولسا سىلى بالىلار مەكتەپتىن كەلگەندە تاماق ئېتىپ بېرىپ، كەچتە بىزنىڭ مەزلۇم خەقنىڭ قېشىدا يېتىپ قالسىلا. شۇنداق قىلساق بولامدۇ، مەسۇماخۇن؟

مەسۇم ھاڭگا گەپ - سۆز قىلماي بېشىنى لىڭشىتتى.

— ھالال نىكاھنى سەۋەبىز ئۈزۈپ قويۇش ئېغىر گۇناھ، —

دېدى بوۋاي ئەتراپتىكىلەرنىمۇ ئاڭلىسۇن دېگەندەك قىلىپ.

جېدەل - ماجىرا بېسىققاندىن كېيىن مەسۇم ھاڭگىنىڭ كۆڭلى خېلىلا ئارام تېپىپ قالدى. ئەتىگەن قاغا قاقىلىدىغاندا ۋۇجۇدىدا پەيدا بولغان قورقۇش، ۋەھىملەر پاك - پاكىز غايىب بولدى. «ئاشۇ قاغىنىڭ بېشارەت بەرگەن بالا - قازالىرى بېشىمنىڭ يېرىلىشى بىلەن تۈگەپ كەتكەي، ئىلاھىم» دېدى ئۇ

ئاستا پىچىرلاپ.

جىگدەقۇم — ناھىيە بازىرى بىلەن يېزا بازىرىنىڭ ئارىلىقىدىكى كەڭ كەتكەن قۇملۇقنىڭ ئوتتۇرىسىغا جايلاشقان بىر كەنت ئىدى. ئېگىزدە تۇرۇپ قارىغان كىشىگە بۇ كەنت قۇملۇقنىڭ ئوتتۇرىسىغا سېلىپ قويغان چىرايلىق بىر پارچە گىلەمگە ئوخشاش كۆرۈنەتتى. جىگدەقۇمدا تېرىلغۇ يەر ئاز، جاڭگال كۆپ بولغاچقىمۇ، جىگدەقۇملۇقتىكىلەرنىڭ ئەڭ ئاز دېگەندىمۇ يىگىرمە — ئوتتۇز تۇياقتىن چارۋا مېلى بار ئىدى. جىگدە قۇملۇقتىكىلەرنىڭ يەنە بىر ئۆزگىچىلىكى، لەقەمسىز كىشى تېپىلمايتتى. ئۇلار ئەدناسى ئىت — مۈشۈك، قوي — كالىلىرىغىمۇ ئىسىم — لەقەم قويۇۋالاتتى. جىگدەقۇملۇقتىكىلەردە ئاتا مىراس لەقەملەر كۆپ ئىدى. مەسۇم ھاڭگىنىڭ لەقىمىنىمۇ بەزىلەر ئۇنىڭ ئېشەككە بەكمۇ ئوخشىتىپ ھاڭرىيالايدىغانلىقىنى كۆزدە تۇتۇپ قويۇلغان دېسە، بەزىلەر دادىسىنىڭ لەقىمىگە ۋارىسلىق قىلغان، دېيىشەتتى. لېكىن، مەسۇم ھاڭگا بارلىق جىگدەقۇملۇقتىكىلەرگە ئوخشاش لەقىمىنى ھەرگىز ھار ئالمايتتى. مەھەللىدىكى كەپسىز بالىلار ئۇنىڭ بۇ لەقىمىنى يۈزىدىن يۈزىگە سېلىپ، ئېشەكنى دوراپ بەرگىن دېسە، ئۇ ئېشەكنى دوراپ ئۇزاقتىن — ئۇزاق ھاڭراپ كېتەتتى — دە، كەينىدىنلا بالىلارغا قوشۇلۇپ قاقاھلاپ كۈلۈپ كېتەتتى. لەقىمىنىڭ ئېشەككە مۇناسىۋەتلىك ئىزاھاتىنىڭ راست — يالغانلىقىنى سورىسا ئارتۇق گەپ قىلمايتتى — يۇ، ئەمما ئاغزىنى كالچايتىپ مەغرۇرلۇق بىلەن ھىجىياتتى.

«قاغىنىڭ قاقىلىدىشى شۇملۇقتىن بېشارەت» دېگەنگە جىگدەقۇمدا ھەممە ئادەم ئىشىنەتتى. قۇشقاچ ئىسمايىل قارىھاجىم بولسا بۇ سۆزلەرنى: «قاغا ئابىھاياتنى ئوغرىلاپ ئىچىۋالغان، شۇڭا ئۇ مىڭ يىللاپ ئۆمۈر كۆرىدۇ. ھازىر جىگدەقۇمدا رەسۇلىلانىڭ جامالىنى كۆرگەن قاغانلارمۇ بار. قاغا ئۇزاق ئۆمۈر كۆرگەچكە ئادەملەرنىڭ بېشىغا كېلىدىغان بالا —

قازالارنى ئالدىن بىلىۋالالايدۇ» دەپ چۈشەندۈرەتتى. مەسۇم ھاڭگا بولسا بۇ سۆزلەرگە ھەممىدىن بەك ئىشىنەتتى. چۈنكى، ئۇنىڭ ھاياتىدا يۈز بەرگەن پېشكەللىكلەر قاغا بىلەن چەمبەرچاس باغلىنىپ كەتكەنىدى. ئۇنىڭ دادىسى بىرنەچچە قاغا ھويلىسىدىكى قاپاق تېرەككە چاڭگا تىزغان يىلى تام بېسىۋېلىپ قازا قىلغانىدى. ئانىسىنىڭ بولسا ئۇۋىسىدىن چۈشۈپ كەتكەن قاغا بالىسىنى ئىتقا تاشلاپ بېرىپ ئەتىسى پۈتى سۈنۈپ كەتكەنىدى. يېقىنقى گەپنى ئېيتساق، بۇ يىل يازلىق كەلكۈن ھاشىرىدا، مەسۇم ھاڭگا ئۆزىگە بۆلۈنگەن چامنى باشقىلارغا سېتىپ قايتىپ كەلدى - دە، ئۆيىگە بارماي ئۇدۇللا مەھەللىنىڭ ئاياغ تەرىپىدىكى ھەسەلخان ناسناسنىڭ ئۆيىگە كىردى. ھەسەلخان ناسناس باشتا مەسۇم ھاڭگىنىڭ تەلىپىنى رەت قىلدى. كېيىن ئۇنىڭ قولىدىكى پۇلنى كۆرۈپ ماقۇل بولدى. ئۆيدە ھەسەلخان ناسناسنىڭ ئىنىسى بار ئىدى. شۇڭلاشقا، ئۇلار ئۆيدىن ئانچە يىراق بولمىغان قويۇق جىگدىلىككە كېلىپ ئەمدىلا ئىشنى باشلاپ تۇرۇشىغا، مەسۇم ھاڭگىنىڭ ئايالى ئايىمخان ئاسماندىن چۈشكەندەكلا پەيدا بولدى - دە، پۈتكۈل ئورمانلىقنى بېشىغا كىيىپ ئاللا - توۋا سالدى. ھەسەلخان ناسناس بەدەر قاچتى. مەسۇم ھاڭگا بولسا ئايالىنىڭ قولىغا نەق ئەللىك يۈەن پۇل تۇتقۇزۇپ ئاران قۇتۇلدى. شۇ كۈنىمۇ بىر قاغا ئۇنىڭ بېشىدا ئايلىنىپ يۈرۈپ بىرنەچچىنى قاقىلىدىغانىدى.

بۈگۈن چۈشكۈچە ئۇ ئايالى بىلەن ئېتىزنىڭ ئىشىنى قىلدى. ئاندىن ئۆيىگە كېلىپ غىزالاندى. كاتەكتىكى چار خورازنى بوغۇزلىۋېتىپ، ئايالىغا خورازنى يۇڭداپ، ئېرىغداپ قويۇشنى ئىما - ئىشارەت بىلەن ئۇقتۇردى - دە، ئۇدۇل قوشقاچ ئىسمائىل قارىھاجىمنىڭ ئۆيىگە قاراپ ماڭدى. ئۇ بۈگۈن ئايالى بىلەن ئىككى ئېغىز مۇڭدشالماي، ئىچى سىقىلىپ شۇنچىلىك بۇرۇقتۇم بولدىكى، خۇددى بىرسى گېلىدىن بوغۇپ قويغاندەك قىيىنالىدى. ئۇ ئىلگىرى ئايالى بىلەن نۇرغۇن قېتىم جېدەل

قىلىشقان، ئايالىنى ئېشەكنى ئۇرغاندەك دۇمبالاپ، تېخى بىر قولىنىمۇ سۇندۇرۇۋەتكەنىدى. لېكىن، ئۇ چاغدا شۇ كۈنى ئاخشىمىلا ئايالىنىڭ قۇچىقىغا كىرىپ كۆڭلىنى ياسىغان، ئەپۇ سورىغانىدى. بىراق، بۇ قېتىمقىسى ئۇنىڭغا ئوخشىمايتتى. بۇ نۆۋەت ئۇ ئايالىنىڭ شەرىئەتتە ئۇرۇش چەكلەنگەن يېرىگە تېپىپ قويۇپ، نىكاھىنىڭ ئۈزۈلۈپ كېتىشىنى كەلتۈرۈپ چىقارغانىدى. مانا، نىكاھى ئۈزۈلۈپ كېتىۋىدى، ئايالىغا گەپ قىلىش تۈگۈل چىرايىغىمۇ قارىيالمىدى، بىر داستاندا ئولتۇرۇپ تاماقمۇ يېيەلمىدى، ئايالىغا ئىش تاپىلىيالمىدى، ئىش بۇيرۇيالمىدى، ئايالىمۇ يۈزىنى ياغلىق بىلەن چۈمپەردە قىلىپ ئورىدى - دە، ئۇنىڭغا چىرايىنىمۇ كۆرسەتمىدى.

«ھۇ قارغىش تەگكۈر قاغا، ئۇچراتقان يېرىمدە ئولتۇرۇپ قۇرۇتۇۋەتمەيدىغان بولسام» دېدى ئۇ غودۇراپ.

قۇشقاچ ئىسمىل قارىھاجىم ئۇنى ھويلىسىدىنكى سۇپىدا كۈتۈۋالدى. ئۇ دۇئا ئوقۇپ، تىنچلىق - ئامانلىق سوراپ بولغاندىن كېيىن، تۈنۈگۈنكى جېدەلنىڭ جەريانىنى بىر قۇر سۆزلەپ ئۆتتى ۋە قارىھاجىمدىن ھازىرلا بېرىپ، ئايالى بىلەن قايتا نىكاھلاپ قويۇشنى ئۆتۈندى.

— ناھايىتىمۇ ئوبدان، — ئىسمىل قارىھاجىم ئۇنىڭ تەلىپىنى قوبۇل كۆردى ۋە ئاۋازىنى ۋەزىمەن چىقىرىشقا تىرىشىپ نەسىھەت قىلدى، — بەزىلەرنىڭ «ئەر كىشى مەزلۇم كىشىنىڭ سۆڭىگىچىگە تەپسە نىكاھ ئۈزۈلۈپ كەتمەيدۇ» دېگىنىنى قاملاشماپتۇ. سۆڭىگەچ، ساغرا ھەممىسى ئوخشاشلا بىر گەپ. مەزلۇم خەقنىڭ قانداق يېرىگە ئۇرساق مەيلى، لېكىن سۆڭىگەچ، ساغرىسىغا تېپىپ ئۇرماسلىق كېرەك. يەنە بىر گەپ، مەزلۇم خەقنى تىللاشقا توغرا كەلسە «ئۆيدىن چىق»، «كۆزۈمدىن يوقال» دەپ تىللىماسلىق كېرەك. چۈنكى، بۇ سۆزلەرمۇ «تالاق» قىلغانلىق بىلەن باراۋەر. يەنە بىر گەپ، مەسۇماخۇن، ئۆيدىكى مەزلۇم خەق بىر يەرگە بېرىپ كېلەي دەپ رۇخسەت سورىسا

ھەرگىز «بېرىپ كەلسىلە» ياكى «ماقۇل» دېگەن سۆزنى قىلماسلىق كېرەك. دېيىشكە توغرا كەلسە «پات كەلسىلە» دېسە بولىدۇ. بولمىسا ئوخشاشلا نىكاھىدىن چىقىپ كېتىدۇ...

— ھەممىسى مۇشۇ لەنتى قاغىنىڭ كاساپىتى، — دېدى مەسۇم ھاڭگا دادلاپ، — ئاشۇ قاغا قاقلىدىمىغان بولسا بۇ جېدەلمۇ چىقمايتتى، — ئۇ بىر ئاز تۇرۇۋالدى — دە، قارىھاجىمنىڭ گەپ قىلماي ماڭغىنىنى كۆرۈپ يەنە قوشۇپ قويدى، — بىر ھېسابتا بۇ جېدەلنىڭ چىققىنىمۇ ئوبدان بولدى. بولمىسا نەچچە كۈنگىچە كۆڭلۈم ئارام تاپمايتتى. ھەممە بالا — قازا مۇشۇ جېدەل بىلەن كېتەر ئىلاھىم.

— ئىلاھىم شۇنداق بولغاي، — دېدى قارىھاجىممۇ قوشۇلۇپ، — قاغا ئەقىللىك جانىۋار، ئۇ ئابىھاياتنى ئىچىۋالغانلىقى ئۈچۈن قېرىمايدۇ. ئۆز ئەجىلىدە ئۆلمەيدۇ. مۇشۇ جىگدەقۇمدىمۇ جانابىي رەسۇلىلانىڭ جامالىنى كۆرگەن قاغىلاردىن بار. ئۇ ھەرقانداق بالا — قازانى ئالدىن سېزىپ بېشارەت بېرىدۇ. بىر رىۋايەتتە دېيىلىشىچە، قاغا بەندىنىڭ بېشىغا كېلىدىغان ئۆلۈم شەپسىنى يەتتە كۈن ئاۋۋال سېزەرەمىش. بۇرنىغا يەتتە كۈن ئاۋۋال ئۆلۈم پۇرارىمىش. شۇڭا، قاغا قاقلىدىغان ئۆيدىن ئاسان ئۆلۈم — يېتىم چىقارمىش.

قارىھاجىمنىڭ ئاخىرقى گېپىدىن مەسۇم ھاڭگىنىڭ تېنى يەڭگىل بىر جۇغۇلداپ توختىدى. ۋۇجۇدىغا قايتىدىن بىر ۋەھىمە چاڭگال سالىدى.

مەسۇم ھاڭگا مىڭلىغان قاغىلارنىڭ ئارىسىدا قالغانىدى. قاغىلار خور ئېيتقاندىك بەس — بەستە قاقلىدايتتى. مەسۇم ھاڭگا قاغىلارغا توختىماي چالما ئاتاتتى. قاغىلار بولسا ئۈركۈش ئۇياقتا تۇرسۇن، ئۇنىڭ بېشى ئۈستىدە ئايلىناتتى. مەغرۇر قانات قاقاتتى. ئۇ قاچماقچى بولۇۋىدى، پۈت — قولى پەقەتلا ھەرىكەتلەنمىدى. ئاتقان چالمىلىرى قاغىلارغا تېگىش تۈگۈل ئۆزىنىڭ بويىدىن بىر ئازمۇ ئېگىز ئۆرلىمەي يەرگە چۈشۈپ

كېتەتتى. قاغىلار ئۇنىڭ باش - مۇرىلىرىگە قونۇپ يۈز - كۆزلىرىنى چوقۇلاشقا باشلىدى. ئۇ قاتتىق ۋارقىرىغىنىچە كۆزىنى ئاچتى - دە، بېشىدا قاراپ تۇرغان ساۋۇت دوكنى كۆرۈپ چۆچۈپ كەتتى. ئۇنى قارا باسقانىدى. يۈرىكى تېخىچىلا سېلىۋاتاتتى. ۋۇجۇدىنى قاپلىغان سوغۇق تەردىن كىيىملىرى چاپلىشىپ كەتكەنىدى.

— ساڭا بۇ يۇلغۇنلارنى كېسىشكە كىم رۇخسەت قىلدى؟ — ساۋۇت دوكنىڭ سۈرلۈك كۆزلىرى ئۇنى خېلىلا تەمتىرەتتى.

— نېمە كارىڭ، بۇ يۇلغۇنلارنى سەن سالغانمىدىڭىيا؟ ئۆزى ئۈنۈپ قالغان يۇلغۇنلار بۇ.

— ئۆزى ئۈنۈپ قالغان دەپ خالىغانچە كېسىۋەتسەڭ بولامتى ئەمىسە، — ساۋۇت دوكنىڭ غەزىپى بېسىلىدىغاندەك ئەمەس ئىدى. ئۇ مەسۇم ھاڭگىنىڭ كۆزىگە تىكىلىپ قارىدى، — ھېلىمۇ نەچچە يىلدىن بېرى جىگدەقۇمنىڭ نۇرغۇن تېرەك، توغراق ئورمانلىرىنى كېسىپ سېتىپ خەجلىدىڭ. مانا ئەمدى بۇ يۇلغۇنلارنى كېسىشكە باشلاپسەن. خىيالىڭدا ئۇششۇقلۇق قىلساملا ھېچكىم گەپ قىلالمايدۇ، دەپ ئويلاپ قالما، ئىگىسى بار جاھان بۇ.

— چىدىمىساڭ سەنمۇ كەس. ئەمما، تولا ئاقساقاللىق قىلىپ مەن بىلەن قېرىشما، جىگدەقۇم جىگدەقۇم بولغاندىن تارتىپ سەندەك ساقال تارغىقى قوڭالتاقلاردىن كۈرمىڭى ئۆتتى. يا ساڭا جىگدەقۇمنىڭ دادۇيچاڭ، سېكرېتارلىقى تەگمىدى. ئىتتەك قاۋاپ ھەممە ئىشقا چېپىلىۋالماي غىت قىسىپ يۈر.

ساۋۇت دوكنى بىلەن مەسۇم ھاڭگا چوقۇلىشىشقا تەييار تۇرغان خورازلاردەك بىر - بىرىگە ھۈرپىيىشتى، خىرىس قىلىشتى. ساۋۇت دوكمۇ مەسۇم ھاڭگىغا ئوخشاشلا ئەجدادىدىن تارتىپ جىگدەقۇملۇق ئىدى. ئۇنىڭ دادىسى ھاپىز دوكنى ئۆز ۋاقتىدا جىگدەقۇمدىكى بىردىنبىر ئوقۇمۇشلۇق ئادەم ھېسابلىناتتى. ھۆكۈمەت جىگدەقۇمدا مەكتەپ تەسىس قىلماستى، ھاپىز دوكنى

بىر ئېغىز ئۆيىنى مەكتەپ قىلىپ ئاجرىتىپ، جىگدەقۇملۇقنىڭ پەرزەنتلىرىنى ساۋاتلىق قىلغانىدى. ساۋۇت دوكمۇ دادىسىنىڭ قولىدا ساۋاتىنى چىقارغان، كېيىن يېزا مەركىزىگە بېرىپ ياتاققا يېتىپ ئوقۇغانىدى. لېكىن، ئاشۇ بالايىئەتلىك يىللاردا جىگدەقۇمدىكىلەرمۇ ھاپىز دوكنىڭ كېسىلىنىڭ ئېغىرلىقىغا پەرۋا قىلماي تارتىپ چىقىرىپ ھارغۇچە كۈرەش قىلدى. «مەكتەپ ئېچىشنى باھانە قىلىپ ياشلار - ئۆسمۈرلەرنى زەھەرلىدى» دېگەنگە ئوخشاش ھەر خىل قالىپلارنى كىيدۈرۈپ، نازارەت ئاستىدا ئېغىر ئەمگەككە سالدى. چىدىغۇسىز مەنئى ئازاب، ئېغىر جىسمانىي ئەمگەك ۋە كېسەللەرگە بەرداشلىق بېرەلمىگەن ھاپىز دوك بىر كۈنى كېچىدە ئۇخلاپ قالغان پېتى ئىككىنچىلەپ ئويغانمىدى. شۇنىڭدىن كېيىن ساۋۇت دوكمۇ ئوقۇشىنى توختىتىپ، جىگدەقۇمغا قايتىپ كېلىپ ئانىسى ۋە ئۇكىلىرىنىڭ ھالىدىن خەۋەر ئېلىشقا مەجبۇر بولدى.

ھاپىز دوك دەل - دەرەخ، جان - جانئۇار، گۈل - گىياھلارنى ئۆزىدىنمۇ ئەتىۋار كۆرىدىغان ئادەم ئىدى. ئۇ ئۆمرىدە جىگدەقۇم زېمىنىدا، جىگدەقۇمنى ئوراپ تۇرغان قۇم بارخانلىرىنى چۆرىدىتىپ نەچچە مىڭ تۈپ كۆچەتلەرنى تىككەن، جىگدەقۇمنىڭ توغراق، يۇلغۇن قاتارلىق تەبىئىي ئورمانلىرىنى خالىسانە مۇھاپىزەت قىلغانىدى. جىگدەقۇمدىكى ئادەمنىڭ بەل - يوتىلىرىدەك بولغان دەل - دەرەخلەرنىڭ كۆپ قىسمىنى ھاپىز دوكنىڭ سالغانلىقىنى، پەرۋىش قىلغانلىقىنى جىگدەقۇمدىكى پېشقەدەملەرنىڭ ھەممىسى تەن ئېلىشاتتى. ھاپىز دوك ھەققىدە گەپ بولۇپ قالسا، ئۇلار «رەھمەتلىك ھاپىز دوققا كىچىك ۋاقتىدا ئورمان جىنى چېپىلىپ قاپتىكەن، شۇڭا ئورمان، دەل - دەرەخلەرنى ئۆزىنىڭ پۇشتىدىن تامغان بالىلىرىدىنمۇ ئەتىۋار كۆرەتتى. ئورمان، دەل - دەرەخلەرنى خالىغانچە كەسكەن، چارۋا مال بېقىپ غاجىلىتىۋەتكەن ئادەملەرنى كۆرسە تىللاپ، ئۇرۇشتىن يانمايتتى. توۋا، خۇدايىم جاھاندىكى ئادەملەرگە ھەر

خىل ئىشقى - سەۋدالارنى سېلىپ يارىتىدىكەن. رەھمەتلىك، جىگدەقۇمنىڭ ھەربىر تال گىياھى، ھەربىر تال قۇرت - قوڭغۇزغىچە ياخشى كۆرەتتى، ھېچنېمىگە ئازارى يوق ئادەم ئىدى. ياتقان يېرى جەننەتتە بولغاي ئىلاھىم» دېيىشەتتى ئۇلۇغ - كىچىك تىنغان ھالدا كۆزلىرىگە لىققىدە ياش ئېلىپ.

جىگدەقۇمنىڭ ئەتراپىنى قورشاپ تۇرغان كەڭرى قۇملۇق ئەسلىدە تولىمۇ گۈزەل بىر بوستانلىق ئىكەن. ئەنە ئاشۇ كەڭرى بوستانلىققا ئاتا - بوۋىلىرىمىز تېرىقچىلىق قىلىپ ياشايدىكەن. ئۇلار ئورمان ئەھيا قىلىش، باغ بىنا قىلىشقا شۇنچىلىك كۆڭۈل بۆلۈپتىكەنكى، ئون تۈپ كۆچەت سېلىپ قويۇپ، ئاندىن بىر تۈپ ياغاچ كېسىدىكەن. شۇڭلاشقا، بۇ زېمىندا خۇددى جەننەتكە ئوخشاش، ئېرىقلىرىدا سۈزۈك سۇلار شىلدىرلاپ ئېقىپ تۇرىدىغان، باغلىرىدا شېرىن - شېكەر مېۋىلەر مەي باغلاپ پىشىپ تۇرىدىغان، گۈل - چېچەكلەر دىماققا گۈپۈلدەپ ئۇرۇلۇپ تۇرىدىغان، تۈرلۈك - تۈمەن قۇشلار سايرىشىپ نەغمە - ناۋا قىلىدىغان، باي - باياشات، خۇشال - خۇرام كەيپىيات ئۈچ يۈز ئاتىش كۈن مەۋجۇت ئىكەن. ئېكىنزارلىقلىرىغا بىر تال دان چاچسا مىڭ تال ھوسۇل بېرىدىكەن. بىراق، كۈنلەرنىڭ بىرسىدە بۇ يۇرتتىكى ئادەملەرنىڭ پەيلى بۇزۇلۇپتۇ. ئۇلار بەس - بەستە ئۆي - ماكانلىرىنى چۇۋۇپ، ئورنىغا بىر - بىرىدىن ئېسىل قىلىپ كاتتا ئۆيلەرنى سېلىشقا باشلاپتۇ. دەل - دەرەخلەرنى خالىغانچە كېسىپتۇ. لېكىن، كەسكەن دەرەخنىڭ ئورنىغا بىرەر تۈپتىن كۆچەت سېلىپ قويۇشنى خىيالغىمۇ كەلتۈرۈشمەپتۇ. ئۇلار بەسلىشىشتە شۇ دەرىجىگە يېتىپتۇكى، ئۆزلىرىگە سالغان ئايۋان - سارايلىرىغا قانائەت قىلىشماي بالىلىرىغا، ھەتتا تۇغۇلمىغان نەۋرىلىرىگىمۇ ئايۋان - ساراي سېلىشقا باشلاپتۇ. دەل - دەرەخلەرنىڭ يوغانلىرىنى كېسىپ خا - جەگە قىپتۇ، كىچىكلىرىنى، كۆچەتلىرىنى توغراپ ۋاسا قىپتۇ. بۇنىڭ بىلەن پۈتكۈل يۇرت قاقاسلىققا ئايلىنىپتۇ. ئادەملەر چىش كولىغۇدەك

بىر تال يېرىندى، قۇشلار قونغۇدەك بىر تال شاخ - نوتا تاپالماپتۇ. قۇشلار تەرەپ - تەرەپكە ئۇچۇپ كېتىپتۇ. ياندۇرقى يىلى يۇرتتا قاتتىق قۇرغاقچىلىق بولۇپ، زىرائەتلەر قۇرۇپ، چارۋا ماللار توپ - توپى بىلەن ئۆلۈپ كېتىپتۇ. يۇرتتا ئاچارچىلىق يۈز بېرىپ، ئاغرىق - سىزلاق، ئۆلۈم - يېتىم كۆپىيىشكە باشلاپتۇ. لېكىن، ئادەملەر بىرەر تال كۆچەت تىكىپ قويۇش، قايتىدىن باغبانلىق، ئورمان بىنا قىلىشنى خىيالىغىمۇ كەلتۈرۈشمەپتۇ. ئەنە ئاشۇ كۈنلەرنىڭ بىرسىدە بۇ يۇرتنىڭ ئاسمىنىدا تۇيۇقسىزلا بىر توپ قاغا پەيدا بولپتۇ - دە، ئاسماننى چۆرگۈلەپ ئۇدا ئۈچ كۈن قاقىلداپتۇ. ئۆتۈنچى كۈنى ئاسماننى زۇلمەت قاراڭغۇلۇقى قاپلاپ بوران چىقىپتۇ - دە، ئاسماندىن قۇم يېغىشقا باشلاپتۇ. قۇم ئۇدا ئۈچ كېچە - كۈندۈز يېغىپتۇ. پۈتكۈل يۇرت تاغدەك قۇمنىڭ ئاستىدا كۆمۈلۈپ قاپتۇ. شۇ چاغدا جىگدە قۇم تەۋەسى ئۈنۈمسىز زەي - شۆھلىك بولۇپ، بۇ يەردە يەتتە ئۆيلۈك نامرات كىشىلەر ياشايدىكەن. بۇ زەي - شۆھلىكتە باشقا دەل - دەرەخلەرنى تىكسە ئەي بولمىغانلىقى ئۈچۈن، ئۇلار نۇرغۇنلىغان جىگدە كۆچىتى تىككەنكەن. باشقىلار دەل - دەرەخلەرنى كېسىپ، ئايۋان - سارايلىرىنى سالغاندا ئۇلار جىگدىلەرنى كېسىۋەتمەي ئوبدان پەرۋىش قىلىپ تۇرغانىكەن. ئاشۇ ئۈچ كېچە - كۈندۈز بوران چىقىپ، قۇم ياغقاندا مۇشۇ جىگدە قۇم تەۋەسىلا خۇددى مۆجىزىدەك ئامان - ئېسەن قاپتۇ. ئۇلار خۇداغا يۈز مىڭ قېتىم شۈكۈر - سانا ئېيتىپ، بىنەم ئېچىپ تىرىكچىلىك قىلىشقا باشلاپتۇ. زەي - شۆھلىكمۇ ئاستا - ئاستا ئۆزگىرىپ مۇنبەت ئېكىنزارلىققا ئايلىنىپتۇ. شۇنىڭدىن باشلاپ كىشىلەر بۇ يۇرتنى «جىگدە قۇم» دەپ ئاتايدىغان بولپتۇ، بىز ئەنە شۇ يەتتە ئۆيلۈك جىگدە قۇملۇقلارنىڭ ئەۋلادى بولىمىز.

بۇ رىۋايەتنى ھاپىز دوڭ تۆت ئادەم بار يەرگە كەلسىلا ئاغزىدىن چۈشۈرمەي سۆزلەيتتى. ئۇ ھەر قېتىم سۆزلىگەندە بۇ

رېۋايەتكە يېڭىدىن - يېڭى مەزمۇنلارنى قوشاتتى. ئاجايىپ تەسىرلىك قىلىپ سۆزلەيتتى. «دەل - دەرەخ، گۈل - گىياھلار بىزنىڭ ئاتا - ئانىمىز، قېرىندىشىمىزدۇر. دەل - دەرەخلەرنى خالىغانچە كېسىۋەتسەك، ۋەيران قىلىۋەتسەك، خۇددى ئاتا - ئانىمىزنىڭ پۇت - قولىنى كېسىۋەتكەندەك، خورلىغاندەك گۇناھقا پاتىمىز. كۈنلەرنىڭ بىرسىدە ئاسماندىن قۇم يېغىپ، جىگدەقۇمىنىمۇ قۇم يۇتۇۋېتىدۇ» دەيتتى ئۇ ئېغىر ئۆھ تارتىپ. ساۋۇت دوڭ دادىسىنىڭ بۇ گېپىگە شەك - شۈبھىسىز ئىشەنەتتى. كىچىكىدىن تارتىپلا دادىسىغا ئەگىشىپ كۆچەت تىكەتتى، پەرۋىش قىلاتتى، ئورمان، دەل - دەرەخلەرنى مۇھاپىزەت قىلاتتى. دادىسى تۈگەپ كەتكەندىن كېيىنمۇ ئۇ بۇ ئادىتىنى داۋاملاشتۇردى. كىشىلەرنىڭ مەسخىرە، تىل - ئاھانەت، تاياقلىرىغا پەرۋامۇ قىلمىدى. كىشىلەر بىرەر تۈپ دەل - دەرەخنى كېسىۋەتسە، كۆچەتلەرنى ئۇلاغلارغا غاجىلىتىپ قۇرۇتۇۋەتسە، ئېرىنمەي كولاپ چىقىرىۋېتىپ، كۈز ياكى ئەتىياز پەسلىدە ئورنىغا كۆچەت تىكىپ قوياتتى، سۇ قۇيۇپ پەرۋىش قىلاتتى. مەھەللىدىكى ياشلار - ئۆسمۈرلەرگە «جىگدەقۇم رېۋايىتى»نى تولىمۇ تەسىرلىك قىلىپ سۆزلەپ بېرەتتى. دادىسىنىڭ ھېلىقى گېپىنى ئۆز ئەينى تەكرارلايتتى.

ئۇ مەسۇم ھاڭگىنىڭ قۇم بارخانلىرى ئەتراپىدا يېشىل توسۇقتەك كۆكلەپ چىققان يۇلغۇن ئوتلىرىنى كېسىۋەتكەننى كۆرۈپ، غەزەپتىن يېرىلغۇدەك بولدى. ئەسەبلىرى چىڭقىلىپ، ۋۇجۇدى جالاقلاپ تىترىدى.

مەسۇم ھاڭگا يۇلغۇنلارنى كېسىپ، ئادەمنىڭ بېلىدەك قىلىپ باغلاپ، بىر يانغا دۆۋىلەپ قويۇپ، ئازراق ئارام ئېلىۋېلىش ئۈچۈن ياتقاندى، قېرىشقانداق قارا بېسىۋېلىپ، كۆرگەن چۈشىدىن مەجەزى قوداڭشىپ تۇرغاننىڭ ئۈستىگە ساۋۇت دوڭنىڭ قىلغان گېپى بىردىنلا سەپرا مەجەزىنى قوزغىۋەتتى. ئۇنىڭ ساۋۇت دوڭ بىلەن بۇنداق غىز - غىز قىلىشى تۇنجى قېتىم ئەمەس ئىدى.

مەسۇم ھاڭگا ئېتىز - ئېرىق ئىشلىرىنىڭ ئارىسالدى مەزگىللىرىدە ئېشەك ھارۋىسىنى قېتىپ كېلىپ جىگدەقۇمنىڭ ئايغىدىكى توغراقلىقتىن توغراق ياغاچلىرىنى كېسىپ ئوتۇن ئېتەتتى - دە، ئۇنى ھارۋىسىغا بېسىپ ئۆيىنىڭ ئارقىسىدىكى بوشلۇققا دۆۋىلەيتتى. دۆۋىلىگەن ئوتۇنلىرى ئىككى - ئۈچ ماشىنا كەلگۈدەك بولغاندا شەھەرگە كىرىپ ئاشپەز، ئاۋايلىرى باشلاپ چىقىپ ساتاتتى. قولىغا بىرەر مىڭ يۈەن پۇل موكلە چۈشەتتى. بۇ ئارىلىقتا ئۇ ساۋۇت دوڭ بىلەن نۇرغۇن قېتىم تىللىشاتتى، ياقىلىشاتتى. مەسۇم ھاڭگا نىيىتىدىن يانمىغاندەك، ساۋۇت دوڭمۇ ئۇنىڭغا سايىدەك ئەگىشىپلا يۈردى. ئەھۋال شۇنداقلا كېتىۋەرگەن بولسا، ساۋۇت دوڭنىڭ تىللاپ، قاقشىغىنى قالاتتى. لېكىن، مەسۇم ھاڭگا يەنىلا توغراقلىرىنى خالىغانچە كېسىپ، ئوتۇن ئېتىپ، چۆنتىكىنى پۇلغا توشتۇرىۋېرەتتى. ئەمما، شۇ كۈنلەردە ساۋۇت دوڭ بىردىنلا جىمىپ قالدى. مەسۇم ھاڭگىنىڭ كەينىدىن ئەگىشىپمۇ يۈرمىدى. مەسۇم ھاڭگىمۇ توغراقلىرىنى خاتىرجەم كېسىۋەردى. ئەمما، بىرەر ئاي ئۆتكەن بىر كۈنى ناھىيەدىن تۇيۇقسىز چىققان بىرنەچچە كادىر يېزا باشلىقلىرى بىلەن بىللە جىگدەقۇمدا پەيدا بولدى - دە، جىگدەقۇملۇقتىكى كىشىلەرنى يىغىپ مەجلىس ئاچتى. جىگدەقۇمنىڭ ئايغىدىكى توغراقلىقنى ناھىيەدىن مەخسۇس قوغدايدىغانلىقىنى، بۇنىڭدىن كېيىن توغراقلىرىنى خالىغانچە كەسمەسلىكىنى، ئوغرىلىقچە توغراق كەسكەنلەر سېزىلىپ قالسا جەزىمانە قويۇلغاندىن سىرت قانۇنىي جاۋابكارلىقى سۈرۈشتۈرۈلىدىغانلىقىنى قايتا - قايتا ئەسكەرتىشتى.

كادىرلار بىلەن يېزا باشلىقلىرى كەتكەندىن كېيىن، جىگدەقۇملۇقتىكىلەر بىردىنلا غۇلغۇلغا چۈشتى.

— ئۆزلۈكىدىن ئۇنۇپ قالغان توغراقنىمۇ قوغدايمىز دېگىنى

نېمىسى؟

— جىگدەقۇمنىڭ توغراقلىرىنى كېسىۋەتسە پۈتۈن ناھىيەنىڭ ئېكولوگىيەلىك تەڭپۇڭلۇقى بۇزۇلارمىش.
 — ئېكولوگىيەلىك تەڭپۇڭلۇق دېگەن نېمە؟
 — كىم بىلىدۇ دەيلا؟
 — ئاتام ئاڭلاپ باقمىغان گەپكەنغۇ بۇ.
 — بەلكىم ئاسماندىن قۇم ياغىدۇ دېگىنىدۇ.
 — جىگدەقۇم رىۋايىتىگە ئوخشاشما؟
 — يا خۇدا، ئۇنداق كۈننى كۆرسىتىشتىن ساقلىغايىسەن.
 — ھاكىم جىگدەقۇمدىكى توغراقنى قانداق بىلىدىغاندۇ؟
 — شۇنىمۇ بىلمەمسەن، بىركىم دېگەن گەپ.
 — كىم دېگەندۇ؟
 — ساۋۇت دوكت.
 — ساۋۇت ئاخۇن ھاكىم بىلەن تونۇشامدىغاندۇ؟
 — ساۋۇت دوكت ھاكىمنىڭ قېشىغا بېرىپ «جىگدەقۇم رىۋايىتى»نى سۆزلەپ بېرىپتۇ. ئاندىن ھاكىمغا دەرھال ئادەم ئەۋەتىپ، كىشىلەرنى جىگدەقۇمدىكى توغراقلىرىنى كېسىشتىن توسمايدىغان بولسا، ئاسماندىن قۇم يېغىپ پۈتكۈل ناھىيە زېمىنىنى يۇتۇپ كېتىدىغانلىقىنى ئەسكەرتىپتۇ.
 — ئاشۇ ساۋۇت دوكتىزە...
 — شۇ ساۋۇت ئاخۇنلا مۇشۇ جىگدەقۇمنىڭ غېمىنى يەيدۇ.
 — ساۋۇت دوكت بولمىغان بولسا ئاللىبۇرۇن...
 — ئاسماندا نۇرغۇن قاغىلار پەيدا بولاتتى.
 — ئاسماندا ئۇچۇپ يۈرۈپ ئۈچ كېچە - كۈندۈز توختىماي قاقىلدايتتى.
 — ئاسماندىن ئۈچ كېچە - كۈندۈز قۇم يېغىپ...
 — جىگدەقۇمۇ تاغدىك قۇمنىڭ ئاستىدا قالاتتى.
 — ئادەملەر تۈگۈل جان - جانىۋارلارمۇ ساق قالمايتتى.
 — خۇدا، ئۆز پاناھىڭدا ساقلىغايىسەن.
 — مۇشۇ ساۋۇت دوكتىزە ھالىغا باقماي ھەممە ئىشقا

چىپىلىپ يۈرىدىكەن.

— يېتىم ئاقساقال ساۋۇت دوڭ.

مەسۇم ھاڭگا بۇ گەپ - سۆزلەرگە پەقەتلا ئارىلاشمىدى. باش بارماق قولىدەك توم، بىر غېرىچ ئۇزۇنلۇقتا تاماكا يۆگىدى - دە، ئۆزمەي شورىدى. ئاغزى - بۇرىنىدىن كۆكۈچ ئىس پۇرقىراپ چىقتى. ئۇ ساۋۇت دوڭنى چايناپ پۈركۈۋەتكۈدەك غەزەپلەندى. لېكىن، توغراقلارنى كېسىپ ئوتۇن ئېتىش نىيىتىدىن پەقەتلا يانمىدى. شۇ كۈندىن ئېتىبارەن ئۇ توغراق كەسكىلى كۈندۈزى بارماي كېچىسى بارىدىغان، ئەل - يۇرت شېرىن ئۇيقۇغا كەتكەندە، بىرەر ھارۋا توغراق ئوتۇنىنى ئۆيىگە ئەكىلىۋېلىپ بەخىرامان يۈرىدىغان بولدى.

بىر كۈنى بامدات ۋاقتى بىلەن بىر ھارۋا ئوتۇن بېسىپ قايتىپ كېلىۋاتقان مەسۇم ھاڭگا ھويلىسىنىڭ ئالدىغا كېلىشىگىلا، ئۆزىگە قارىتىپ تەڭلا ياندۇرۇلغان ئالتە دانە قولچىراغنىڭ نۇرىدىن كۆزىنىمۇ ئاچالماي تۇرۇپ قالدى. ئۇنىڭ ئالدىدا يېزا باشلىقى، كەنت كادىرى ۋە ئىككى ساقچى بولۇپ ئالتە ئادەم قاراپ تۇراتتى. مەسۇم ھاڭگا ھەرقانچە قىلىپمۇ گۇناھىدىن تانالمىدى. ئەمما، جەرىمانە قويۇلغان بەش يۈز يۈەنگە ئۇششۇقلۇق قىلىپ دولىسىنى چىقىرىپ تۇرۇۋالدى. ساقچىلار جەرىمانىگە ئېغىلىدىكى بىر توپىقنى ھېسابلاشتى ۋە مەسۇم ھاڭگىنى ئالدىغا سېلىپ يېزىغا ئېلىپ كەتتى. ئۇ شۇ كەتكەنچە توپتوغرا ئون بەش كۈندە پەيدا بولدى. جىگدەقۇملۇقتىكىلەر «ساقچىلار مەسۇم ھاڭگىنى كېسەك قۇيغىلى ساپتۇ. ئۆز كۆزىمىز بىلەن كۆردۇق» دېيىشتى. شۇ ئىشتىن كېيىن مەسۇم ھاڭگا خېلى بىر مەزگىلگىچە ئوبدانلا جىمىپ قالدى.

«توخۇ يېگەك ئىتنىڭ قۇيرۇقىنى كېسىۋەتسىمۇ، خۇيىنى ئۆزگەرتەيدۇ» دېگەن گەپ راست ئوخشايدۇ. ئۆتكەن ھەپتەدە مەسۇم ھاڭگا ئۆزىچە جىگدەقۇمنىڭ تەسكەي تەرىپىدىكى شۈەلىكنى ئايلىنىپ يۈرۈپ، بۇ يۇلغۇنلۇققا كېلىپ قالغانىدى.

يۇلغۇنلار ئادەم بويى كەلگۈدەك ئۆسكەن بولۇپ، قىپقىزىل چېچەكلىرى غۇر - غۇر شامالدا يەلپۈنۈپ، دېڭىزدەك دولقۇنلايتتى. ئۇ بۇ يۇلغۇنلارنى كۆرۈپ خۇددى ئالتۇن تېپىۋالغاندەك خۇش بولۇپ كەتتى ۋە شۇ كۈنلا ناھىيە بازىرىغا كىرىپ ئاشپەز، ئاۋاي چۆپقەتلىرى بىلەن سۆزلەشتى. ئۇلار يۇلغۇن شېخى بولسىمۇ ئالدىنغانلىقىنى ئېيتىشىپ، بىر باغ يۇلغۇنغا بىر يۈەندىن زاكالىتمۇ تاپشۇرۇشتى.

ئۈچ كۈندىن بېرى مەسۇم ھاڭگا ھويلسىغا كۈنگە ئىككى ھارۋىدىن يۇلغۇن توشۇۋاتاتتى. مانا بۈگۈن تويۇقسىزلا ساۋۇت دوڭ يەنە پەيدا بولدى. ئۇ ساۋۇت دوڭنىڭ ئەيىبلەش، دۈشمەنلىك ئۇچقۇنلىرى چاچراپ تۇرغان كۆزلىرىگە قاراپ، نەچچە ۋاقىتتىن بېرى يۈرىكىنى غاجلاپ، ۋۇجۇدىنى ئازابلان كەلگەن قورساق كۆپۈكلىرى بىردىنلا پارتلىدى - دە، خۇددى ئوۋغا ئېتىلغان يىرتقۇچ ھايۋاندەك ئېتىلىپ كېلىپ، ساۋۇت دوڭنىڭ كومىشىرىغا بىر مۇشت سالىدى. مۇشتىنىڭ زەربىسىدىن ساۋۇت دوڭ ئارقىسىغا گۈپپىدە يىقىلدى. مەسۇم ھاڭگا مۈشۈكتەك چاققانلىق بىلەن ساۋۇت دوڭنىڭ قورسىقىغا مىنىدى - دە، بازغاندەك مۇشتۇمى بىلەن ئىككى بېقىنىغا گاجىلدىتىپ سالغىلى تۇردى. ساۋۇت دوڭنىڭ ئورۇق، ۋىجىكىگە ۋۇجۇدى تۆگىدەك بەستىلىك، بۇقىدەك كۈچلۈك مەسۇم ھاڭگىنىڭ ئاستىدا بىرھازا تېپىرلاپ باقتى - دە، ئاخىر تەقدىرگە تەن بەرگەندەك جىملا ياتتى. مەسۇم ھاڭگا ئۇنى بىرھازا ئۇرۇپ ھارغاندىن كېيىن ئورنىدىن تۇرۇپ، ساۋۇت دوڭنىڭ يۈزىگە شالاققىدە بىرنى تۈكۈردى.

— ھە، ئەمدىغۇ بولغاندۇ ساۋۇت ئاخۇن، يېتىم ئاقساقاللىق قىلغاننىڭ جاجىسى دېگەن مانا مۇشۇنداق بولىدۇ. ئەجەب مېنى بىر كالىدىن ئايرىدىڭلىيا، خەقنىڭ ئالدىدا ئېشەكتەك ئون بەش كۈن ئىشلىگىلى سالىدىڭلىيا. ھاي ساۋۇت ئاخۇن، ئىشىڭلىنى قىلىڭلا، خەقنىڭ ئىشىغا ئاز ئارىلىشىڭلا دېسەم نۆزمەيىلا

ئۈنمىسىلە، خوپ بولدىمۇ ئەمدى. قوپۇڭلا، ئۆلۈكۈڭلىنى سېتىپ يېتىۋەرمەي ئاستا كېتىۋېلىڭلا. ئەرز قىلساڭلىمۇ مەيلى، قورقمايمەن. سىلنى ئۇرغىنىمنى ھېچكىم كۆرمىدى، تېنىۋالىمەن. ئەڭ ياخشىسى بۇنىڭدىن كېيىن مېنىڭ ئىشىمغا ئارىلاشماڭلا.

مەسۇم ھاڭگا كۆرەڭلىك بىلەن شۇلارنى دېدى - دە، ئاندىن قولىغا پالتىنى ئېلىپ يۇلغۇنلارنى گۈرسۈلدەتتى يەنە چېپىشقا باشلىدى.

ساۋۇت دوڭ ياتقان يېرىدىن ئىنجىقلاپ ئاران تەستە تۇردى - دە، كۆزىدىن ئاققان ئىككى تامچە ياشنى بەلبېغى بىلەن سۈرتۈۋېتىپ مەھەللە تەرەپكە قاراپ ئاقساقلىغىنىچە قەدەم تاشلىدى.

مەسۇم ھاڭگا چانغان يۇلغۇنلارنى باغلاپ بولغاندىن كېيىن ئېشىكىنى ھارۋىغا قېتىپ، يۇلغۇن باغلىرىنى ھارۋىغا بېسىشقا باشلىدى. بۈگۈن ئۇ ساۋۇت دوڭتىن دەردىنى چىقىرىۋالغىنىغا خۇش بولۇپمۇ ئەيتاۋۇر يۇلغۇننى كۆپ چانئەتكەندى. يۇلغۇن باغلىرىنى ھارۋىسىغا چوقاي بىلەن تەڭ باسقان بولسىمۇ يەردە يەنە خېلى كۆپ يۇلغۇن باغلىرى ئېشىپ قالدى. ئۇنىڭ بۇ يۇلغۇنلارنى تاشلاپ كېتىشكە كۆزى قىيمىدى. ھارۋىغا يەنە باساي دېسە، يۇلغۇن باغلىرىنى يەردىن ئېلىپ بېرىدىغان ئادەم بولمىغانلىقى ئۈچۈن ھارۋىغا ئالالماي قىينالدى. ئۇ بىر ھازا ئويلىغاندىن كېيىن ئەقىل تاپتى. ئېشىپ قالغان يۇلغۇن باغلىرىنى ھارۋىنى چۆرىدەتتى بىر - بىرلەپ تىكلەپ تىزدى. ئاندىن ھارۋىنىڭ ئۈستىگە چىقىپ تىكلەپ قويغان يۇلغۇن باغلىرىنى بىردىن تارتىپ ئېلىپ بېسىشقا باشلىدى. يۇلغۇن ھارۋىغا بەكمۇ ئېگىز بېسىلىپ كەتكەنلىكى ئۈچۈن ھازىرلا ئۆرۈلۈپ كېتىدىغاندەك ئىككى يانغا تەڭ لەپەڭلەپ تۇراتتى. مەسۇم ھاڭگا يىقىلىپ چۈشمەسلىك ئۈچۈن پۇتىنى ئېھتىيات بىلەن يۆتكەپ، مەھكەم دەسسەپ يۇلغۇن باغلىرىنى رەتلىك

بېسىۋاتاتتى.

— قاق! قاق! قاق! ...

قاغىنىڭ تۇيۇقسىز سەت قاقلىدىشى مەسۇم ھاڭگىنى قاتتىق چۆچۈتۈۋەتتى. يۈرىكى قورقۇنچتىن دۈپۈلىدى. ۋۇجۇدىنى سوغۇق تەر باستى. پۈت - قوللىرى بىر سىرقىراپ توختىدى. بىرنەچچە قاغا ئۇنىڭ بېشى ئۈستىدە ئايلىنىپ ئۇچۇپ قاقلىداۋاتاتتى. ئۇ قاغلارنى قوغلىۋېتىش ئۈچۈن قاتتىق ۋارقىراپ قولىنى شۇنداقلا شىلتىشىگە بىر پۇتى مۇدۈرۈپ تەڭپۇڭلۇقىنى يوقاتتى - دە، ھارۋىغا ئىككى مېتىر ئېگىزلىكتە بېسىلغان يۇلغۇننىڭ ئۈستىدىن خۇددى بىرسى مەيدىسىدىن ئىتتىرىۋەتكەندەك يەرگە ئوڭدىسىغىلا گۈپپىدە يىقىلدى ۋە شۇ ئانلا قورقۇنچلۇق بىرنى چىرقىردى - دە، ياتقان يېرىدە جىمپىلا قالدى.

ئەتىسى كىشىلەر مەسۇم ھاڭگىنىڭ جەسىتىنى يۇلغۇنلۇقتىكى يىقىلغان يېرىدىن تاپتى. ئەسلىدە ئۇ ھارۋىدىن دەل ئۆزى كېسىۋەتكەن يۇلغۇن كۆتەكلىرىنىڭ ئۈستىگىلا يىقىلغان بولۇپ، پالتىنىڭ قىپپاش كېسىشىدىن خەنجەرنىڭ ئۈچىدەك ئۇچلىنىپ يەردىن ئون بەش - يىگىرمە سانتىمېتىر كۆتۈرۈلۈپ تۇرغان يۇلغۇن كۆتەكلىرى ئۇنىڭ دۈمبىسىدىن كىرىپ، كۆكرەك، قورسىقىدىن تېشىپ چىققانىدى. جەسەتنىڭ ئەتراپىغا ئونلاپ قاغلار ئولشىۋالغان بولۇپ بەس - بەستە سەت قاقلىدىشاتتى...

1996 - يىلى فېۋرال، يەكەن

ئاتونۇشلار يېزىشقان خەت

1

«سەيپىدىن، ياخشىمۇسىز؟»

بۇ خەتنى يېزىشتىكى مەقسىتىمنى بايان قىلىشتىن ئاۋۋال سىزگە ئۆزۈمنى تونۇشتۇرۇپ ئۆتەي. بەلكىم سىز ئاتا - ئانىڭىزدىن «شادىيە» دېگەن ئىسىمنى ئاڭلىغان بولۇشىڭىز مۇمكىن، بىراق ئۇنى تاكى ھازىرغىچە كۆرۈپ باقمىدىڭىز، شۇنداقمۇ؟ سىز مېنى، ئاتا - ئانىڭىز سىزگە ئېلىپ بېرىش ئۈچۈن يول مېڭىۋاتقان شادىيە ئىكەن دەپ چۈشەنسەڭىزلا بولدى.

ئاڭلىسام، سىز ۋىلايەتلىك يېزا ئىگىلىك تېخنىكومىنىڭ سۇچىلىق كەسپىنى پۈتكۈزۈپ، ناھىيەمىزنىڭ سۇ ئىشلىرى ئىدارىسىدە ئىشلەۋېتىپسىز (بۇنى ئانامدىن ئاڭلىدىم).

سەيپىدىن، بىز 40 — 50 - يىللاردا ئەمەس، بەلكى 80 - يىللاردا ياشاۋاتىمىز، بىلىم سەۋىيەمىز، كىشىلىك ھاياتقا بولغان كۆز قارىشىمىز بۇرۇنقىلارغا تۈپتىن ئوخشىمايدۇ، سىزدەك بىر بىلىم ئىگىسىنىڭ 80 - يىللاردىكى ياشلارنىڭ نېمىگە ئىنتىلىدىغانلىقىنى ۋە كونا ئادەت كۈچلىرىگە قارىتا قانداق پوزىتسىيەدە بولىدىغانلىقىنى ياخشى چۈشىنىدىغانلىقىڭىزغا ئىشىنىمەن. شۇڭلاشقا، كۆڭلۈمدىكىنى ئوچۇق ئېيتاي.

سەيپىدىن، مەن سىزنى ياخشى كۆرمەيمەن. شۇنداقلا تا ھازىرغىچە بىرەر ئەر كەلگەننى ياخشى كۆرۈپ باقمىدىم. بىلەمسىز، مەن كېلەر يىلى تولۇق ئوتتۇرا مەكتەپنى پۈتكۈزۈمەن. مېنىڭ

ئالىي مەكتەپتە ئوقۇش ئارزۇيۇم بار. ئاشۇ ئالىي بىلىم باغچىسىدا مەدەنىيەت سەۋىيەمنى ئۆستۈرۈپ، نەزەر دائىرىمىنى كېڭەيتىپ، خەلقىم ئۈچۈن، بىزنى كۆتۈرۈپ تۇرغان مۇشۇ ئانا تۇپراقنىڭ ھۆرمىتى ئۈچۈن تەر تۆكسەم دەيمەن. ھازىر مېنىڭ يۈرىكىم پەقەت بىلىمگىلا تەشنا. شۇڭلاشقا، مەن سىز بىلەن توي قىلىشقا قوشۇلالمايمەن. مېنى ھېچكىم ۋە ھەرقانداق زورلۇق كۈچ بۇ نىيەتتىن ياندۇرالمىدۇ. چۈنكى، مەن پۇرۇچ قورچاق ئەمەس، بەلكى ئادەم، مەندە ھېسسىيات، غايە ۋە غۇرۇر بار. سەيپىدىن، بۇ ئىشتا يەنىلا سىزدىن ياردەم سورايمەن.

ئەگەر ماقۇل كۆرسىڭىز ئاتا - ئانىڭىزغا مەن بىلەن توي قىلغۇڭىز يوقلۇقىنى ئېيتىپ، ئۇلارنى نىيىتىدىن ياندۇرسىڭىز، بۇنىڭ بىلەن ماڭا ئۆمۈرلۈك ياخشىلىق قىلغان بولاتتىڭىز. شۇنداق قىلالارسىزمۇ؟

شادىيە»

2

«ھۆرمەتلىك سىڭلىم شادىيە:

يازغان خېتىڭىزنى تاپشۇرۇۋېلىپ مەزمۇنىدىن ۋاقىپلاندىم ۋە سىزگە ئاپىرىن ئوقۇدۇم. خاتىرجەم بولۇڭ، سىڭلىم، مەنمۇ بىر ئىنسان، مېنىڭمۇ ئۆزۈمگە تۇشلۇق غايەم ۋە كۆز قاراشلىرىم بار. مەن ھەرگىزمۇ ماڭا ناتونۇش، ھەمدە مېنى ياخشى كۆرمەيدىغان بىر قىزنى ئۆمۈرلۈك جورا قىلىشنى خالىمايمەن ھەم بۇنداق بولۇشقا ھەرگىز يول قويمايمەن. خېتىڭىزدە توغرا ئېيتىپسىز. بىز 80 - يىللاردا ياشاۋاتىمىز، بىزنىڭ ئۆز تەقدىرىمىزنى ئۆزىمىز ھەل قىلىش، تۇرمۇش يوللىرىمىزنى تاللاش ھوقۇقىمىز بار. لېكىن، ئاتا - ئانىمىزنىڭ ئېڭىدىكى كونا ئادەت كۈچلىرىنىڭ تەسىرى تېخى تەلتۆكۈس تازىلىنىپ كەتمىدى. ئەگەر بىز بۇ ئىشتا قوپاللىق ۋە جاھىللىق قىلساق، ئۇلارنىڭ

كۆڭلىنى رەنجىتىپ قويىمىز. شۇڭا، زىخمۇ كۆيىمەيدىغان، كاۋاپمۇ كۆيىمەيدىغان بىر چارە تاپمىساق بولمايدۇ. بۇنداق چارىنى مەن تېخى ئويلاپ تاپالمىدىم. لېكىن، شادىيە سىز كۆڭلىڭىزدىكى ئەندىشلەرنى پۈتۈنلەي چىقىرىۋېتىپ، خاتىرجەم ھالدا ياخشى ئۆگىنىڭ. مەن بىر ئامال قىلىپ ئاتا - ئانىمنى توپنى بىرەر يىل كېچىكتۈرۈپ قىلىشقا كۆندۈرەي. ئۇنىڭغىچە سىزمۇ تولۇق ئوتتۇرىنى پۈتكۈزۈپ، ئالىي مەكتەپكە ئىمتىھان بېرىپ بولىسىز. سىز ئالىي مەكتەپ ئىمتىھانىدىن ئۆتەلىشىڭىزلا بىزنىڭ ئىشىمىز ئۆزلۈكىدىن ھەل بولىدۇ. بۇنىڭ ئۈچۈن تىرىشىپ ئۆگىنىشىڭىزگە توغرا كېلىدۇ.

سىڭلىم شادىيە، خېتىمگە قوشۇپ ئالىي مەكتەپ ئىمتىھانىغا تەييارلىق قىلغان ۋاقىتىدا پايدىلانغان بىر قىسىم ماتېرىياللارنى ئەۋەتتىم. ئارزۇيىڭىزنىڭ ئەمەلگە ئېشىپ ئالىي بىلىم يۇرتىغا قوبۇل قىلىنىشىڭىزغا تىلەكداشمەن.

ئاڭلىڭىز: سەيپىدىن»

3

«سەيپىدىن ئاكا، سالامەتمۇسىز؟»

25 - ئاۋغۇست سىز بىلەن خوشلاشقاندىن كېيىن 29 - ئاۋغۇست چۈشكە يېقىن ئۈرۈمچىگە ساق - سالامەت يېتىپ كەلدىم ۋە چاقىرىق قەغىزىگە يېزىلغان ئادرېس بويىچە مەكتەپنى قىينالمايلا تاپتىم. ئەتىگەن مەكتەپ ئوقۇغۇچىلار بۆلۈمىگە كىرىپ، تىزىمغا ئالدۇرۇپ چىقىپلا سىزگە خەت يېزىشقا ئولتۇرغانىدىم. بىراق، يېڭىدىن ئىجادىيەتكە كىرىشكەن ھەۋەسكاردەك خېتىمنى قانداق باشلاشنى بىلەلمەي، قەلىمىمنى تۇتقىنىمچە خىيال سۈرۈپ ئولتۇرۇپتىمەن. سىز بىلەن تونۇشماي تۇرۇپ خەت يېزىشقاندىن كېيىنكى بىرتالاي ئىشلار كۆز

ئالدىمىدىن بىرمۇبىر ئۆتتى. سىز بىلەن بىللە ئۆتكۈزگەن ئاشۇ قىسقىغىنا ئون ئايلىق ھاياتىمنى ئەسلەپ لەززەتلەندىم. ماڭا قىلغان بارلىق ماددىي ۋە مەنىۋى ياردەملىرىڭىزنى ئويلاپ، سىزدەك بىر ئالىيجاناب ئاكاغا ئىگە بولغىنىمدىن پەخىرلىنىپ، ھاياجانلىق ياشلىرىم بىلەن كىرىپكىلىرىمنى نەملىدىم. ھاياتىمدىكى ئەڭ چوڭ ئارزۇيۇم ئەمەلگە ئېشىپ، ئالىي مەكتەپ بوسۇغىسىغا قەدەم باسقانلىقىم ئۈچۈن قاقاھلاپ كۈلمەكچى بولدۇم - يۇ، كۈلەلمىدىم. كۈلكەم بوغۇزۇمغا كەپلىشىپ قالدى. بىلەمسىز سەيپىدىن ئاكا، بۇ نېمە ئۈچۈن؟ دەل مۇشۇ چاغدا كۆز ئالدىمدا سىز پەيدا بولىدىڭىز. ئېيتىڭا سەيپىدىن ئاكا، سىز مېنى مۇشۇ بەختكە ئېرىشتۈرۈش ئۈچۈن ئاشۇ ئون ئاي ئىچىدە ئاز جاپا تارتتىڭىزمۇ؟ سىز ماڭا يۆلەنچۈك بولىدىڭىز. ماڭا مەدەت بەردىڭىز. ئاتا - ئانىمىدىن خاپا بولۇپ كەلسەم، تەسەللى بەردىڭىز، ئىشقىلىپ، مېنىڭ كۆڭلۈمنى خاتىرجەم ۋە خۇشال قىلىش ئۈچۈن قىلغىلى قىلىق تاپالماي قالىدىڭىز. ئەمما، سىز ئاشۇ جەبىر - جاپالىرىڭىز بەدىلىگە نېمىگە ئېرىشتىڭىز؟ ھېچنېمىگە، ھېچنېمىگە ئېرىشەلمىدىڭىز! ئەگەر سىزنى بىرەر نەرسىگە ئېرىشتى دېيىشكە توغرا كەلسە، بىزنىڭ يالغان مۇناسىۋىتىمىزنى ۋە سىزنىڭ ماڭا قىلىۋاتقان ياردەملىرىڭىزنى سېزىپ قالغان دوست - ئاغىنىلىرىڭىزنىڭ مەسخىرە ۋە تەنسىگە ئېرىشتىڭىز. مەن ئوقۇشقا كەتكەندىن كېيىن بولسا ئىشنىڭ ھەقىقىتىنى چۈشەنگەن ئاتا - ئانىڭىزنىڭ تىل - ئاھانىتىگە ئېرىشتىڭىز. مانا مەن مۇشۇلارنى ئويلاپ كۈلەلمىدىم. سەيپىدىن ئاكا، بىلەمسىز، مەن چاقىرىق قەغىزىنى ئېلىپلا خۇش خەۋەرنى بىرىنچى بولۇپ سىزگە يەتكۈزۈش ئۈچۈن، جېنىمنىڭ بارىچە قېشىڭىزغا چاپتىم. ئەپسۇسكى، سىز ئىشخانىڭىزدا يوق بولۇپ چىقتىڭىز. يېزىغا كاماندىروپكىغا چىقىپ كەتكەنكەنسۇر. مەن سىزنى ئۆيىڭىز جايلاشقان كوچا

ئېغىزىدا كەچ كىرگۈچە كۈتتۈم، بىراق سىز كەلمىدىڭىز. مەن بەكمۇ مەيۈسلەندىم. كۆڭلۈم يېرىم بولدى. كېچىچە كىرىپكە قاقماي چىقىپتىمەن. ئەتىسى چۈشكىچىمۇ كەلمىدىڭىز. مەن تىت - تىتلىقتا ئۆزۈمنى يوقىتايلا دەپ قالىدىم. ماڭا چاقىرىق قەغىزى كەلگەنلىكىنى كىمىدىندۇر ئاڭلىغان دادام چۈشتە بىرمۇنچە چالۋا قىلدى. ئۇنىڭ مەقسىتى مېنى ئوقۇشقا ئەۋەتمەسلىك ئىدى. مېنىڭ زۇۋان سۈرمەي تۇرغىنىمنى كۆرگەن دادام ئاخىر: «ئەگەر گېپىمگە كىرمەي ئوقۇشقا بارىدىغان بولساڭ ساڭا بېرىدىغان بىر تىيىنمۇ پۇلۇم يوق» دېدى. بۇ گەپنى ئاڭلاپ قاتتىق ئۆمىدىسىزلىنىدىم. لېكىن، سىز بىلەن كۆرۈشسەملا بارلىق ئىشلىرىم ئۆزلۈكىدىن ھەل بولۇپ كېتىدىغاندەك تۈيۈلۈپ، سىزنىڭ تېزىرەك كېلىشىڭىزنى تاقەتسىزلىك بىلەن كۈتتۈم. بىز چۈشتىن كېيىن كۆرۈشتۈققۇ، سىزنىڭ تەسەللىلىرىڭىزنىڭ كۈچى بىلەن شۇ كېچە خاتىرجەم ئۇخلاپتىمەن. ئەتىسى مەن سىزنىڭ مەسلىھەتىڭىز بويىچە ئاتا - ئانىمىڭىز مېنى ياتلىق قىلىش پىكرىگە قوشۇلغان بولۇپ، دوستلىرىم بىلەن كەڭ - كۈشادە خوشلىشىۋالدىم. لېكىن، مېنىڭ بارلىق غېمىم يول خىراجىتىنى نەدىن تېپىش ئىدى. بۇ ئەندىشىلىرىمۇ بىھۆدە بولۇپ چىقتى. سىز بارلىق تەييارلىقنى پۈتكۈزۈپ بەردىڭىز. قۇياش ئالتۇن تاۋاقتەك جامالىنى زېمىنغا تارتىنىش بىلەن كۆرسەتكەن پەيتتە، ئاپتوبۇس ئېغىر گەۋدىسىنى سۆرەپ ئاستا قوزغالدى. قۇلىقىم تۈۋىدە: «شادىيە، ياخشى ئوقۇڭ، دېگەن ئاۋازىڭىز قالدى. مەن كەينىمگە قايرىلىپ قالىدىم. سىز قولىڭىزنى پۇلاڭلىتىپ ئاپتوبۇسنىڭ كەينىدىن ئىلدام كېلىۋاتقانكەنسىز. ماڭا ئۈمىد ۋە ئىشەنچ بېغىشلىغان مېھرىلىك كۆزلىرىڭىز ئاپتوبۇستا ئىدى. سەيپىدىن ئاكا، ئۈمىدىڭىزنى يەردە قويماي چوقۇم تىرىشىپ ئوقۇيمەن.

شادىيە»

«شادىيە:

سىزنى تەبرىكلەيمەن. قايسى كۈنى گېزىتتىن «80 - يىللاردىكى قىزلارغا بىر نەزەر» دېگەن ماقالىڭىزنى ئوقۇدۇم. پىكرىڭىز مېنى قايىل قىلدى. شۇنداق، شادىيە، ئاياللار يالغۇز «مېھرىبان ئانا، ۋاپادار خوتۇن، بولۇش ئۈچۈنلا ياكى «يېرىم خۇدا» سىنى كۈتۈش ئۈچۈنلا يارالغان ئەمەس. ئالىملارنىڭ تەتقىقات ماتېرىياللىرى ۋە سانلىق مەلۇماتلاردىن قارىغاندا، ئاياللار بەزى تەرەپلەردە ئەرلەردىن قابىلىيەتلىك ئىكەن.

سىزنىڭ ماقالىڭىز جەمئىيىتىمىزدىكى ئاياللارنى كەم ئەقىل، قابىلىيەتسىز، پەقەت ئەرلەرنى كۈتۈش ئۈچۈنلا يارالغان، ئەرلەرگە تايانمىسا ياشىيالمىدۇ... دەيدىغان كۆز قاراشتىكى بىر قىسىم كىشىلەرگە بېرىلگەن دەككە، ئۆزلىرىنى ئاجىز، بىقۇۋۋەت ھېسابلايدىغان، قابىلىيەت ئىقتىدارىنى تۆۋەن چاغلادىغان ئاياللارغا نىسبەتەن ئۆزلىرىنىڭ ئورنىنى تىكلەشكە چاقىرىدىغان جەڭ سىگنالى.

شادىيە، ئۆتكەندىكى خېتىڭىزدە توي ئىشىمنى تىلغا ئاپسىز. نېمە دېسەم بولار؟ مەن تېخى بىرەر قىزغا سۆيگۈ تەلىپى قويۇپ باقمىدىم. نېمىشقا دېسىڭىز، بەلكىم قىزلارنىڭ «سەپىدىن، مەن سىزنى ياخشى كۆرمەيمەن، دەپ جاۋاب بېرىشىدىن قورقىدىغاندۇرمەن. ھا - ھا - ھا... (چاقچاق)، شادىيە، مېنىڭ تۇرمۇش ئىشىمغا كۆڭۈل بۆلگەنلىكىڭىز ئۈچۈن رەھمەت. مەن ھازىر مۇھەببەت ھەققىدە ئويلىمىدىم دېسەم گېپىم يالغان بولۇپ قالار. چۈنكى، يېشى يىگىرمە تۆتكە بېرىپ قالغان قايسىبىر يىگىتنىڭ خىيالىغا مۇھەببەت قۇشلىرى ئۇۋا سالمىسۇن؟ سىزدىن يوشۇرمايمەن. مۇشۇ ئىككى - ئۈچ يىلدىن بېرى بىر قىزنى ياخشى كۆرۈپ قالدىم. ئەپسۇسكى، ئۇ قىز مېنى ياخشى

كۆرمەيدۇ. ياق، ياخشى كۆرىدۇ، ئەمما سىڭلىسىنىڭ ئاكىسىنى ياخشى كۆرگەن ھېسسىياتى بىلەن ياخشى كۆرىدۇ. شۇڭا، مەنمۇ ئۇ قىزغا سۆيگۈ ئىزھار قىلىشتىن ئۆزۈمنى تارتىپ كەلدىم. بىراق، مەن ئۇ قىزنى ياخشى كۆرۈپ قالغانلىقىم ئۈچۈن پۇشايمان يېمەيمەن. چۈنكى، ئۇ ھەم ئەقىللىك، ھەم لاتاپەتلىك قىز.

شادىيە، ھايات كۆۋەجەپ، دولقۇنلاپ تۇرغان شىددەتلىك ئېقىنغا ئوخشايدىكەن. مانا شۇ شىددەتلىك ھايات قايناملىرىدا، پەقەت يۈكسەك غايە ۋە قايتماس ئىرادىگە ئىگە كىشىلا خۇددى كاراپتەك دولقۇن يېرىپ ئالغا ئىلگىرىلىيەلەيدىكەن. شۇنىڭ ئۈچۈن تىرىشىپ بىلىم ئېلىپ، ئىرادىمىزنى تاۋلاپ، ھايات قايناملىرىدا قورقماي ئۈزلەنمەيدىغان بولۇپ چىقىشىمىز كېرەك. شۇنداق قىلساقلا ھاياتىمىزنى مەنلىك ئۆتكۈزگەن بولىمىز. بىچارە دادام بىلەن ئانام ھازىرمۇ ماڭا لايىق ئىزدەپ ئاۋارە. مەن بولسام ھەر خىل سۇ ئىنشائاتلىرىنى پىلانلاش، لايىھەلەش ۋە قۇرۇش بىلەن مەشغۇلمەن.

شادىيە، ئوقۇشىڭىزنىڭ بۇ ئەڭ ئاخىرقى بىر يىلىدا تېخىمۇ جاپالىق ئۆگىنىپ، مەكتەپنى غەلىبىلىك تاماملىشىڭىزنى ئۈمىد قىلىمەن. خەير، سىزگە تېخىمۇ كۆپ مۇۋەپپەقىيەت ۋە بەخت تېلەپ:

«سەيپىدىن»

5

«سەيپىدىن، ياخشىمۇسىز؟»

خېتىڭىزنى تاپشۇرۇۋېلىپ، خۇددى چاڭقاپ كەتكەندە مۇزدەك سۇغا ئېرىشكەندەك راھەتلەندىم. بەرگەن ئىلھاملارڭىز ئىرادەمنى چىڭتتى، غەيرىتىمنى ئاشۇردى. سەيپىدىن، مەن سىزگە ئەمدى بىر گەپنى ئاشكارىلىماقچى.

چاشقان ئاپىتى

قوش قاناتلىق دەرۋازا، دەرۋازىنىڭ بىر قانتىغا قىزىل سىردا: «ئائىلە باشلىقى داۋۇت داڭقان، بەش نوپۇس بار. تۇغۇت ۋەزىپىسى توشتى. تۇغۇت چەكلەش تەدبىرى قوللىنىشى كېرەك. ئەمدى تۇغسا جەرىمانە ئېلىنىدۇ» دەپ يېزىلغان. يەنە بىر قانتىغا: «قايىناق سۇ ئىچىش، سوغۇق سۇ ئىچمەسلىك»، «قانۇن - تۈزۈمگە رىئايە قىلىش ھەممە پۇقرانىڭ مەجبۇرىيىتى» دەپ خۇش خەت بىلەن يوغان يېزىلغان. ھويلا تېمى زەيلەپ، ئۇلى شورىداپ ئۆرۈلۈپ كەتكەنلىكى ئۈچۈن، بۇ دەرۋازىمۇ ھازىرلا ئۆرۈلۈپ چۈشىدىغاندەكلا تۇرىدۇ. دەرۋازىنىڭ ئىچى خېلىلا كەڭرى ھويلا. باراقسان ئۆسكەن بىر تۈپ ئۈجمە دەرىخى ھويلىغا كەڭرى سايە تاشلاپ تۇرىدۇ. ھويلىغا سۈپۈرگە تەگمىگىلى خېلى بولغان بولۇپ، ئەخلەت - چاۋارلار بىلەن تولغان. ھويلىنىڭ ئۆيەر - بۇ يېرىدىن قومۇش، ئازغان، خوخا تىكەنلەر ئۈنۈپ چىققان. ھويلىنىڭ بىر تەرىپىدىكى شاخ - شۇمبا بىلەن توقۇلما تام قىلىپ توسۇپ قويغان ئىككى ئېغىز ئېغىل قۇيقۇرۇق. ئۇنىڭدا نە ئېشەك، نە ئۆچكە - قوي يوق. ئېغىلمۇ خېلىدىن بېرى مۇشۇ ھويلىغا ئوخشاش چۆلدەرىگەن. دەرۋازىدىن كىرىشتە، ئۇدۇلدا ئۆز ۋاقتىدا خېلى ئىشلەپ سېلىپ ياپقان ئۈچ ئېغىز پېشايۋانلىق ئۆي، ھازىر ئۇنىڭ پېشايۋىنىمۇ يوق. ئىككى ئېغىز ئۆينىڭ ئۆگزىسىمۇ ئېچىۋېتىلگەن. شۇنداقلا قارىغان كىشىگە بۇ يەر ئادەم ئولتۇرمىغىلى ئۇزاق بولغان خارابىلىكتەك تۇيغۇ بېرىدۇ. ساق قالغان بىر ئېغىز ئۆينىڭ ئىچى غۇۋا يورۇق، گويا بۇ ئۆينى ئاشۇ سېخىي قۇياشنىڭ نۇرىمۇ ئۆگەيلىگەندەك، يات كۆرگەندەك.

ئۆيگە ئىشىكتىن كىرىشتە، ئۇدۇل تەرەپتىكى مورا ئوچاقتا بىر قازان ئېسىقلىق. ئوچاقتىڭ بىر مۇرىسىدە قازاننىڭ تۇۋىقى، يەنە بىر مۇرىسىدە بىر تال ياغاچ ئاياغ بىلەن گىرۋىكى پۇچۇلۇپ كەتكەن تاش چىنە. ياغاچ ئاياقتا ئوماچ يۇقۇندىلىرى قېتىپ قالغان. تاش چىنىدە چىلاپ يەپ يېرىمدىن ئازراق ئېشىپ قالغان نان كۆكرىپ، پاختىلىشىپ كەتكەن. چىنىنىڭ ئەتراپىدا يۈزلەپ چىۋىن گىزىلدايدۇ. ئۆينىڭ يېرىمىنى ئىگىلەپ سېلىنغان سۇپىغا بەكرەك سىنىچىلاپ قارىمىسا، ئۇنىڭ ئاستىدىكى تەڭلىماتنى توپىدىن ئايرىۋالماق تەس. ئاشۇ سۇپىنىڭ ئۈستىدە داۋۇت داڭقانىڭ ئورۇن تۇتۇپ يېتىپ قالغىنىغا بىر ئاي بولاي دېدى. ئۇ يېپىنغاندىن بېرى بىر قېتىمىمۇ يۈيۈلمىغاندەك كىرلىشىپ، ئەستىرىنىڭ ئەسلىي رەڭگىنى يوقاتقان يوتقانغا بېشىنى چۈمكەپ ياتقىنى ياتقان. ئۇنىڭ بېشىدىكى قۇراق تەكپەنىڭ يېنىدا بىر چىغ چاپدان، بىر پىيالى، لېگەندە ئىككى زاغرا بىلەن بىر ئاق نان قويۇقلۇق. نانلار قۇرۇپ تاراڭلاپ كەتكەن. چاشقانلار غاجىلاپ قويغانمۇ قانداق، گىرۋەكلىرىنىڭ ئۇ يەر - بۇ يەرلىرى پۇچۇق. سۇپىنىڭ يەنە بىر تەرىپىدىكى مىخلىرى ئاجراپ كەتكەن كونا ساندۇقنىڭ ئۈستىدە ئاشۇ ساندۇقتىن سەل كىچىكرەك بىر تۆمۈر قەپەس، قەپەسكە بىر تاغىل مۈشۈك سولاقلۇق. مۈشۈك ئۆينىڭ بۇ ۋەيرانە ھالىتىنى، ئىگىسىنىڭ بىچارە قىياپىتىنى كۆرۈشنى خالىمىدىمۇ ياكى تۆمۈر قەپەستىكى قىسمىتىگە شۈكۈر قىلىۋاتامدۇ، ئەيتاۋۇر كۆزلىرىنى مەھكەم يۇمۇۋالغان...

ھاۋاز شۇجى داۋۇت داڭقانى ئۇششۇقلۇق قىلىپ يېتىۋالدى، بىر يېرى ئاغرىمايدۇ، يالغان كېسەل، كۆكەرمىلىك - زەمبىلكەشلىك قىلىپ مېنى قورقۇتماقچى، قېنى نوچى بولسا ئاشۇنداق يېتىۋەرسۇن، دەپ كەنت دوختۇرىنى ئۇنىڭ كېسىلىنى كۆرۈشكە رۇخسەت قىلمىدى. داۋۇت داڭقان بولسا بىر ئايدىن بېرى قوشنىلار سۇنغان بىر قاچىدىن ساۋاب ئاش ياكى بىرەر -

يېرىمدىن ساۋاب نانلارنى يەپ مىدىرلىماي ياتىدۇ.
 مۇشتۇمدەك چوڭلۇقتىكى بىر تۇلۇمچاشقان ئۆيىنىڭ بىر
 بۇلۇڭىدىن چىقىپ كەلدى. چاشقان ئاستا ماڭاتتى، مېڭىشلىرى
 غەمىسىز، خەۋپسىز، بەخىرامان ئىدى. ئۇ بۇ ئۆيدە بۇنداق
 مېڭىشقا، يۈرۈش - تۇرۇشقا كۆنۈپ كەتكەندەك كۆرۈنەتتى. ئۇ
 لېگەندىكى ناننى غاجلاشقا باشلىدى. نان قاتتىق ئىدى.
 چاشقاننىڭ ئۆتكۈر چىشلىرىنىڭ غاچىرلاشلىرىدىن «كىرىس -
 كىرىس» قىلىپ يېقىمىسىز ئاۋاز چىقاتتى. بۇ شەپنى ئاڭلاپ
 قەپەستىكى مۈشۈك لەپىدە كۆزىنى ئاچتى. كۆزلىرىدىن بىر
 خىل نەپرەتلىك قىزىل نۇر چاچرىدى، ئۆزىنى قەپەسكە ئوردى،
 ئۆتكۈر تىرناقلىرى بىلەن قەپەسنى تاتىلىدى. قەپەس
 مۇستەھكەم ئىدى، سىم تۆمۈرلەر بىلەن مەھكەم توقۇلغانىدى.
 ئۇ ئىلاجىسىز كۆزىنى چاشقانغا مەختەك تىكتى. چاشقان
 مۈشۈكنىڭ شەپىسىدىن بېشىنى شۇنداقلا كۆتۈردى، چېكىتتەك
 قاپقارا كۆزلىرى بىلەن مۈشۈككە مەغرۇرلۇق، مەسخىرىلىك،
 ياراتمىغاندەك تۇيغۇدا شۇنداقلا قارىدى - دە، يەنە بەخىرامان نان
 غاجلاشقا باشلىدى. ئۇنىڭ ئۆتكۈر چىشلىرىنىڭ نان
 غاجلىشىدىن «كىرىس - كىرىس» قىلغان يېقىمىسىز ئاۋازى
 چىقاتتى.

* * *

ماياقدۆڭ كەنتىدە داۋۇت داڭقان تولۇق ئوتتۇرىغىچە ئوقۇغان
 بىردىنبىر مەدەنىيەتلىك دېھقان ئىدى. ماياقدۆڭدە تۇنجى بولۇپ
 بېشىغا چاچ قويغانمۇ، شىلەپە، كاستۇم - بۇرۇلكا كىيىپ،
 بويىغا گالىستۇك چىگگەنمۇ، يالاڭ باشتاق يۈرگەنمۇ، ھەتتا
 مەسچىتكە يالاڭ باشتاق ناماز ئوقۇغىلى كىرگەنمۇ شۇ ئىدى.
 ئۇنىڭ قىلغان نۇرغۇن ئىشلىرى ماياقدۆڭدە ياشلارنى
 قىزىقتۇرغان بىلەن، ھاۋاز شۇجى، ئىمام ئاخۇنۇم قاتارلىق بىر

قىسىم كىشىلەرنىڭ دىنىغا ياقمىغانىدى. ئۇ ئۆز سۆزلۈك، چاقچاقچى، گەپىدان ئىدى. خېلى مەن - مەن دېگەن ئادەممۇ ئۇنىڭغا گەپ چېقىشتۇرۇپ بىرەلمەيتتى.

ماياقدۆڭلۈكلەرنىڭ ھەممىسى شۇجىدىن ئۆلگۈدەك قورقاتتى، قاش كۆتۈرۈپ قاراشقا پېتىنالماتتى، ماياقدۆڭ مەسچىتىنىڭ ئىمامىدىنمۇ بەكرەك ئەيمىنەتتى، لېكىن ھاۋاز شۇجى داۋۇت داڭقاندىن ئېھتىيات قىلاتتى. داۋۇت داڭقان بار يەردە گەپ - سۆزگە ئالاھىدە دىققەت قىلاتتى. كەنت تەشكىلى نامىدىن تۈزگەن يېڭى قائىدە - تۈزۈملەرنى ماياقدۆڭ خەلقىگە جاكارلىماقچى بولسا، ئىمكان بار داۋۇت داڭقاننىڭ يوق ۋاقتىغا توغرىلايتتى. چۈنكى، ھاۋاز شۇجى ماياقدۆڭلۈكلەرگە تۈزۈپ بەرگەن قۇمدەك قائىدە - تۈزۈملەرگە خىلاپلىق قىلغۇچىلاردىن ئېلىنغان ئېغىر جەرىمانە - سېلىقلارغا ماياقدۆڭلۈكلەر بېشىنى ئىچىگە تىقىپ بىر ئېغىز گەپ قىلمىغان، قوشۇلىدىغانلار قول كۆتۈرۈڭلار دېسە، ھاۋاز شۇجىدىن قورقۇپ قوللىرىنى ئېگىز كۆتۈرگىنى بىلەن، بۇ قائىدە - تۈزۈم، جەرىمانە - سېلىقلاردىن شۇنچىلىك زېرىككەن، ئۆچ بولۇپ كەتكەن بولسىمۇ ئوقۇغان نامازلىرىدا خۇدادىن ھاۋاز شۇجىنىڭ كۆڭلىگە ئىنساب تىلەپ، جەرىمانە - سېلىقلارنىڭ تېزىرەك ئەمەلدىن قېلىشىنى ئارزۇ قىلىشىمۇ، لېكىن بىر ئېغىز قارشى پىكىر قىلىشمايتتى. يىغىننى جىمجىت ئاڭلاپ، ئۆيلىرىگە جىمجىتلا كېتىشەتتى. ئىچىدىكىنى ئىنسانغا تىنمايتتى. دىلىدا خۇداغا نىدا قىلاتتى. لېكىن، داۋۇت داڭقان بولسا ئىش ئۇنداق بولمايتتى. ئۇ ھاۋاز شۇجى جاكارلىغان قائىدە - تۈزۈملەرنى بىرمۇنچە پۇتاق چىقىراتتى. قارشى، لېكىن يوللۇق پىكىرلەرنى بېرەتتى. پارتىيە ۋە دۆلەتنىڭ سىياسەت، قانۇنلىرىغا ئائىت بىرمۇنچە سوئاللارنى قويۇپ، ھاۋاز شۇجىنى تەمتىرىتىپ قوياتتى. ھاۋاز شۇجىنىڭ گېپى بويىچە ئېيتقاندا، «بىرمۇنچە داڭقان پۇتى گەپلەر بىلەن كەنت تەشكىلىگە قارشى» چىقاتتى. ھاۋاز شۇجىنىڭ تىلى

تۇتۇلاتتى. ئۆزىنىڭ داۋۇت داڭقاندىكى پات - پات گېزىت - ژۇرنال كۆرۈپ تۇرمىغىغا، ئىشخانىسىدىكى ئاشۇ بىر پاتمان گېزىتلەرنىڭ قېتىنى ئېچىپمۇ قويماي، بويىنىنى قىسىپ خۇشامەت قىلىپ كىرگەن بەگىلەرگە تاماكا چەككىلى بېرىۋەتكىنىگە پۇشايمان قىلاتتى. ئۆزىنىڭ گۆشىنى ئۆزى يېگۈدەك بولاتتى. داۋۇت داڭقاننىڭ داۋاملىق گېزىت - ژۇرنال ئوقۇيدىغان كۆزلىرىنى قۇيۇۋەتكۈسى، ئويۇپ تاشلىۋەتكۈسى كېلەتتى. لېكىن، ئامال قانچە؟ ... بۇنداق ۋاقىتلاردا يىغىن ھاۋاز شۇجىنىڭ كىملىرىنىدۇر بىشەملىك بىلەن ئاغزىنى بۇزۇپ تىللاشلىرى بىلەن ئاخىرلىشاتتى. داۋۇت داڭقاننىڭ سوئاللىرى، بەرگەن پىكىرلىرى جاۋابسىز قالاتتى. گەرچە يىغىن بۇزۇلغان، ھاۋاز شۇجى تۈزگەن قائىدە - تۈزۈمنى تولۇق جاكارلاشقا ئامالسىز قالغان بولسىمۇ، لېكىن مایاقدوڭلۇكلەر بۇ قائىدە - تۈزۈملەرگە ئۆزلۈكىدىن رىئايە قىلاتتى. ھاۋاز شۇجى: «پالانى ۋاقىتتىكى ئېلان قىلغان قائىدە - تۈزۈمگە خىلاپلىق قىپسەن، جەرىمانە تۆلە» دېسە، غىدىڭ - پىدىڭ قىلماي جەرىمانە تۆلەيتتى. داۋۇت داڭقاننىڭ كۆرسەتكەن قارشىلىقلىرى، قويغان پاكىتلىرى، شاپاشلاشلىرى پىكارغا كېتەتتى. مایاقدوڭلۇكلەر كۆڭلىدە داۋۇت داڭقاننىڭ پىكىرىگە قوشۇلسىمۇ، ئىش يۈزىدە ھاۋاز شۇجىنىڭ قائىدە - تۈزۈمىگە بويسۇناتتى.

ھاۋاز شۇجى كاللىسىغا كەلگەن ئوي - خىياللىرى بويىچە پات - پات ھەر خىل بۇيرۇق، چاقىرىق، ئوقتۇرۇشلارنى چىقىرىپ، مایاقدوڭلۇكلەرنى سىناپ باقاتتى. ئۆزىنىڭ بۇيرۇقلىرىنىڭ مایاقدوڭلۇكلەرگە قانچىلىك دەرىجىدە تەسىر قىلىدىغانلىقىنى بىلىپ باقاتتى. بىر كۈنى ھاۋاز شۇجى ئاشۇنداق خىيالنىڭ تۈرتكىسىدە كەنت رادىيو كانىيىدا ئەمگەك كۈچى قورامغا يەتكەن بارلىق مایاقدوڭلۇكلەرنىڭ ئەتە ئەتىگەن سائەت تۆتتە كەنت كومىتېتى قورۇسىغا يىغىلىشى ھەققىدە ئوقتۇرۇش قىلدى. ئەتىسى ئەتىگەن ئۆزى بېكىتكەن ۋاقىتتىن

يېرىم سائەت بۇرۇن يېتىپ كەلگەن ھاۋاز شۇجى كەنت قورۇسىدا چالا ئۇيقۇچىلىقتا ئەسنەشكىنچە مۈگدەپ ئولتۇرغان مايقدۆڭلۈكلەرنى كۆرۈپ رازىمەنلىك بىلەن باش لىڭشىتتى ۋە سائەتنىڭ چېكىتىگە قاراپ تۇرۇپ سائەت دەل تۆت بولۇشى ھامانلا كەنت كومىتېتى قورۇسىنىڭ دەرۋازىسىنى تاقاققۇزۇۋېتىپ (بۇ، ھاۋاز شۇجىنىڭ ئەڭ قاتتىق تۈزۈملىرىدىن بىرىسى. بەلگىلەنگەن ۋاقىتتىن بىرنەچچە سېكۇنت كېچىكىپ قالغانلارمۇ دەرۋازىدىن كىرگۈزۈلمەي، يوقلىما قىلىنىپ بولغاندىن كېيىن كېچىككەن ۋاقىتنىڭ ھەر سېكۇنتىغا پۇل ھېسابلاپ جەرمانە ئەمەلىيلەشتۈرۈلىدۇ. شۇڭا، ھاۋاز شۇجى ۋاقىت توشۇشى ھامان دەرھال دەرۋازىنى تاقاققۇزۇۋېتىپ ئاندىن يوقلىما قىلىدۇ)، ئۆزى دەپتەرنى ئېلىپ بىر مۇبەر يوقلىما قىلدى. مەلۇم بولدىكى، ئۇنىڭ پەرمانىغا پەقەت داۋۇت داڭقانلا بويۇنتاۋلىق قىلغان. داۋۇت داڭقاننىڭ ئۆزىمۇ، ئايالىمۇ كەلمىگەنىدى. ھاۋاز شۇجى دەرھال دەرۋازىنى ئاچۇردى. دەرۋازا تۈۋىدە ئىنس - جىن يوق ئىدى. ئەسلىدە دەرۋازا تۈۋىدە داۋۇت داڭقان ئايالى بىلەن گۇناھكارلار دەك شۈمشىيىپ تۇرۇشى، ھاۋاز شۇجىغا كېچىكىپ قېلىشىنىڭ سەۋەبىنى چۈشەندۈرۈشى، يېلىنىشى كېرەك ئىدى. لېكىن، ئۇلار يوق ئىدى. ھاۋاز شۇجىنىڭ پەرمانىغا خىلاپلىق قىلغان، قۇلقىدا مەھكەم تۇتمىغانىدى. بۇ ئەھۋال ھاۋاز شۇجىنىڭ قاتتىق غەزىپىنى كەلتۈردى. «بۇ ئىشنى مۇشۇنداقلا بولدى قىلىۋەتمەسلىك كېرەك، بولمىسا باشقا مايقدۆڭلۈكلەرمۇ داۋۇت داڭقاننى دورايدۇ، ئۇنى بۈگۈن ئامما ئارىسىدا جازالاپ، كەنت تەشكىلىنىڭ ئۇقتۇرۇشىغا بويۇنتاۋلىق قىلغانلارنىڭ قانداق ئاقىۋەتكە قالىدىغانلىقىنى بىر كۆرسىتىپ قويۇش كېرەك.» ھاۋاز شۇجى قاپقىنى تۇرۇپ كەنت كادىرلىرىغا ۋارقىرىدى:

— قايلاپ تۇرۇشماي نەدىن بولسۇن ئۇنى ئايالى بىلەن تېپىپ كېلىڭلار. ھە دېسە ئادەمنىڭ ساقىلىنى تاراپ داڭقان پۇتى گەپ

قىلىشقا ئۇستا نېمە ئۇ. قېنى خەق چىگەن قىناققا سېنىڭ
چىمىگىنىڭنى ئەمدى بىر كۆرەپ باقاي. خەپ، سەن داڭقاننى
جېقىپ پارە - پارە قىلىۋەتمەيدىغان بولسام...

ھاۋاز شۇجى «قىزىم ساڭا ئېيتاي، كېلىنىم سەن ئاڭلا»
دېگەندەك ئاۋازنى بولۇشىغا قويۇپ بېرىپ، ھە دەپ ئۆزىنىڭ
قۇيرۇقىنى ئۆزى تالايتتى. ماياقدۇڭلۇكلەر بولسا بامدات
ۋاقتىنىڭ قىستاپ كېلىشىدىن ئالدىراشسىمۇ، لېكىن بېشىنى
تۆۋەن سېلىپ، گەپ - سۆز قىلماي تۇراتتى. بىردەمدىلا كەنت
كادىرلىرى داۋۇت داڭقاننى ئالدىغا سېلىپ كېلىشتى. ھاۋاز
شۇجى داۋۇت داڭقاننىڭ ئالدىغا چاچراپ كەلدى:

— سەن... چىمىڭنى كۆزۈڭگە ئىلمەيسەن؟ سېنىڭ نەزىرىڭدە
كەنت تەشكىلى بارمۇ، يوقمۇ؟

— كەنت تەشكىلى ئەلۋەتتە بار، — دېدى داۋۇت داڭقان
خاتىرجەم ھالدا.

— نېمىشقا ئالدىڭغا دوغام ① ئەۋەتمىگۈچە كەلمەيسەن؟

— چالا قاراڭغۇدا بۇ يەرگە توپلىشىۋېلىپ قانداق مۇھىم ئىش
قىلماقچىدۇق، شۇجى؟

— مۇھىم ئىش بار - يوقلۇقى بىلەن كارىڭ بولمىسۇن.
كەنت تەشكىلىنىڭ قارارىغا بويسۇنۇشۇڭ كېرەك.

— ئەزالارنى تەڭ كېچىدە ئىسسىق يوتقىنىدىن قوغلاپ
ئېتىزغا ئاچقىدىغانغا «تۆت كىشىلىك گۇرۇھ» نىڭ ۋاقتى
ئۆتكەن. ھازىر دېگەن ئىسلاھات دەۋرى. «تۆت كىشىلىك
گۇرۇھ» نىڭ ۋاقتىدىكى سىياسەت - تۈزۈم ھازىر ئاقمايدۇ.
ئالاھىدە ئەھۋال بولمىسا پۇقرالارنىڭ كېچىلىرى تولۇق دەم
ئېلىش ھوقۇقى بار. بۇ قانۇنغا خىلاپ ئەمەس.

داۋۇت داڭقاننىڭ «قارا مۈشۈك» كۆرسىتىپ ئېيتقان بۇ
سۆزلىرى ھاۋاز شۇجىنى تەمتىرەتتى، پېيىنى بوشاتتى،

① دوغام — دورغا دېمەكچى.

تومۇرىدىكى قايناپ تۇرغان قانلىرى شاپپىدە سوۋۇدى. ئۇنىڭ كاللىسىدىكى ئاددىي قاراش بويىچە ئېيتقاندا، دۇنيادا «تۆت كىشىلىك گۇرۇھ» تەك ئەشەددىي دۈشمەن يوق ئىدى. چۈنكى، ئۇ «تۆت كىشىلىك گۇرۇھ»قا زەربە بېرىش، «تۆت كىشىلىك گۇرۇھ»نىڭ زەھىرىنى تازىلاش كۈرىشىدە «كەسكىن، ئاكتىپ، ئۈزۈل - كېسىل» سىياسىي مەيداننى ئىپادىلەپ، تەشكىلنىڭ ئىشەنچىگە، ئەتىۋارلىشىغا ئېرىشكەن، ماياقدۆڭگە شۇجى بولغان. «ئەمگەك نەمۇنچىسى» بولۇپ سايلىنىپ، قەھرىمانلار ئۇچرىشىش يىغىنىغا قاتناشقان. ئۇ ھەر قېتىم بۇلارنى ئەسلىگىندە، تۇنجى توي قىلغان شېرىن ئايلىرىنى ئەسلىگىنىدىنمۇ بەكرەك ھۇزۇرلىنىدۇ، ھاياجانلىنىدۇ. كېيىنكى ۋاقىتلاردا «تۆت كىشىلىك گۇرۇھ»قا زەربە بېرىش كۈرىشى سۈسلىشىپ قالدى. بارا - بارا ھەتتا ھەرقانداق چوڭ يىغىنلاردىمۇ تىلغا ئېلىنمايدىغان، تەكىتلەنمەيدىغان، شۇنىڭغا ئوخشاش ھەر خىل كۈرەش - ھەرىكەتلەر ئېلىپ بېرىلمايدىغان بولدى. بۇ ئىشتىن ھاۋاز شۇجىنىڭ كۆڭلى بەكمۇ يېرىم بولدى. تەشكىلدىن، يۇقىرى دەرىجىلىك رەھبەرلەردىن بەكمۇ نارازى بولدى. پات - پات ئاشۇنداق ھەرىكەتلەر بولۇپ تۇرسا، «تۆت كىشىلىك گۇرۇھ»نىڭ قۇيرۇقچىلىرى (ئۇ بۇنداق ئۇنسۇرلارنىڭ ھېلىھەم بارلىقىغا ئىشىنەتتى)نى پاش قىلىپ، كۈرەش قىلىپ تۇرسا - ھە! داۋۇت داڭقاننىڭ ئۇنى «تۆت كىشىلىك گۇرۇھ» بىلەن بىر قاتاردا قويۇشى بىردىنلا ئۇنى چۆچۈتتى، غەزىپىنى كەلتۈردى، ئالاقىدە قىلىۋەتتى. چۈنكى، ئۇنىڭ قىلغان «داڭقان پۇتى» گېپىنىڭ ئاساسى بار ئىدى. دېمىسىمۇ ھازىر ئۇ زامانلاردىكىدەك ئەزالارنى كېچە - كېچىلەپ دولقۇنغا ئاچىققىلى، كۆزىگە سەت كۆرۈنگەن، بۇيرۇققا قارشى چىققانلارنى خالىغانچە كۈرەشكە تارتقىلى بولمايتتى. زامان ئۆزگىرىپ ئادەملەر زۇۋانداز، مەمدان بولۇپ كەتكەنىدى. ئۇلارنى ئالدىراپ جازاغا تارتقىلى بولمايتتى. ھاۋاز شۇجى بۇ تەرەپلەرنى ئوبدان چۈشىنەتتى، شۇڭا ئۇ خېلىلا

پەسكويغا چۈشۈپ قالدى. لېكىن، بۇ ئىشنى شۇنداقلا بولدى قىلىۋەتكۈسىمۇ يوق ئىدى.

— شۇنداق بولسىمۇ، بۈگۈن بىر قېتىم كېچىدە كەلسەڭ يېغىڭ چايقىلىپ كېتەمتى سېنىڭ؟ — دېدى ھاۋاز شۇجى يېتىدىن چۈشمىگەن قىياپەتتە ۋارقىراپ.

— باشقا كۈنى بولسىمۇ بىر نۆرى، — دېدى داۋۇت داڭقان خاتىرجەم ھالدا، — لېكىن بۈگۈنكى كۈندە تەڭ كېچىدە تايىنى يوق بىر ئىشلارنى دەپ كېلەلمەيتتىم. ئېسىلىرىدە باردۇ، بۈگۈن دېگەن كۈنگە نېمە؟

— شۇنىمۇ بىلمەسەن، كالۋا. بۈگۈن كۈنگە جۈمە...

— شۇنداق، جۈمە، — دېدى داۋۇت داڭقان شۇجىنىڭ ئاغزىدىن گەپنى تارتىۋېلىپ، — جۈمە كۈنى كېچىسى دېگەندە پاچىقىنىڭ يىلىكى بار ئوغۇل بالىنىڭ ھەممىسىنىڭ ئۆيىدە خوتۇنى بىلەن ئىشى بولىدۇ. نىكاھلاپ ئالغان خوتۇنى بىلەن بىللە بولۇش قانۇنغا خىلاپ ئەمەس، سىلىنىڭمۇ خەۋەرلىرىدە باردۇر ھەرقاچان. كەنتىنىڭ قائىدە - تۈزۈملىرىدەمۇ جۈمە كۈنى كېچىسى خوتۇنى بىلەن بىللە بولماسلىق كېرەك، خىلاپلىق قىلغۇچىلاردىن جەزىمانە ئېلىنىدۇ، دەپ ئېنىق بىرنېمە دېيىلمىگەن. باشقا گەپ بولمىسا مەن ئۆيگە كەتتىم. بامدات ۋاقتى قىستاپ قالدى، دەرھال غۇسلى قىلىۋالسام بولمايدۇ.

ئاۋۋال ياشلار، كېيىن ئوتتۇرا ياشلىقلار پاراقلاپ كۈلۈپ كەتتى. ئۇلار بۇ قېتىم ھاۋاز شۇجىنى پۈتۈنلەي ئېسىدىن چىقىرىپ قويۇشقىنچە كۈلدى.

— خەپ، سەن داڭقاننى...

شۇجى ئۇنىڭ ئورۇنلۇق سۆزلىرىنى، تەلەپ - پىكىرلىرىنى داڭقان پۈتى گەپ قىلدى دەيتتى. ئۇنى داۋۇت داڭقان دەپ چاقىراتتى. مايقدۆڭلۈكلەرمۇ ئۇنى بارا - بارا داۋۇت توختى دەپ چاقىرماي، داۋۇت داڭقان دەپ ئاتىشىدىغان بولدى. ئۇمۇ «داڭقان» دېگەن لەقەمگە ئاسانلا ئۆزلىشىپ كەتتى.

مۇشتۇمدەك چوڭلۇقتىكى بىر تۇلۇمچاشقان ئۆيىنىڭ بىر بۇلۇڭىدىن چىقىپ كەلدى. چاشقان ئاستا ماڭاتتى، مېڭىشلىرى غەمىسىز، خەۋپسىز، بەخىرامان ئىدى. ئۇ بۇ ئۆيدە بۇنداق مېڭىشقا، يۈرۈش - تۇرۇشقا كۆنۈپ كەتكەندەك كۆرۈنەتتى. ئۇ لېگەندىكى ناننى غاجلاشقا باشلىدى. نان قاتتىق ئىدى. چاشقاننىڭ ئۆتكۈر چىشلىرىنىڭ غاجلاشلىرىدىن «كىرىس - كىرىس» قىلىپ يېقىمىسىز ئاۋاز چىقاتتى. بۇ شەپنى ئاڭلاپ قەپەستىكى مۈشۈك لەپىدە كۆزىنى ئاچتى، كۆزلىرىدىن بىر خىل نەپرەتلىك قىزىل نۇر چاچرىدى. ئۆزىنى قەپەسكە ئۇردى. ئۆتكۈر تىرناقلىرى بىلەن قەپەسنى تاتىلىدى. قەپەس مۇستەھكەم ئىدى، سىم تۆمۈرلەر بىلەن مەھكەم توقۇلغانىدى. ئۇ ئىلاجىسىز كۆزىنى چاشقانغا نەشتەردەك تىكتى. چاشقان مۈشۈكنىڭ شەپسىدىن بېشىنى شۇنداقلا كۆتۈرۈپ چېكىتتەك قاپقارا كۆزلىرى بىلەن مۈشۈككە مەغرۇرلۇق، مەسخىرىلىك، ياراتمىغاندەك تۇيغۇدا شۇنداقلا قارىدى - دە، يەنە بەخىرامان ھالدا نان غاجلاشقا باشلىدى. ئۇنىڭ ئۆتكۈر چىشلىرىنىڭ نان غاجلاشلىرىدىن «كىرىس - كىرىس» قىلغان يېقىمىسىز ئاۋاز چىقاتتى.

* * *

داۋۇت داڭقان مايقدۆڭ كەنتىگە مۇئاۋىن كەنت مۇدىرى بولدى.

ھاۋاز شۇجى پۈتكۈل مايقدۆڭلۈكلەر قاتناشقان چوڭ يىغىندا بۇ خەۋەرنى جاكارلىدى. ئۇ داۋۇت داڭقاننى مۇئاۋىن كەنت مۇدىرلىقىغا، كەنت تەشكىلىگە ۋاكالەتەن ئۆزىنىڭ نامزات قىلىپ كۆرسەتكەنلىكىنى، ئۆزىنىڭ قايتا - قايتا قىلغان تەلپىگە ئاساسەن يېزىلىق ھۆكۈمەتنىڭ تەستىقلاپ بەرگەنلىكىنى ئالاھىدە ئەسكەرتتى. بۇ خەۋەر مايقدۆڭلۈكلەرنى

زىيادە خۇش قىلىۋەتتى. ئۇلار داۋۇت داڭقانغا ئۈمىد - ئىشەنچ بىلەن قاراشتى. لېكىن، داۋۇت داڭقاننىڭ چىرايى ئىپادىسىز ئىدى. ھازىرلا داڭقان پۈتى گەپتىن بىرنەچچە ئېغىز قىلىپ، ھاۋاز شۇجىنى كۈلكىگە قويدىغاندەك لەۋلىرى بىلىنەر - بىلىنمەس قىمىرلايتتى.

— مۇبارەك بولسۇن، مۇئاۋىن كەنت مۇدىرىمۇ بولىدۇڭلا. ھوقۇقۇڭلىنى تەبرىكلەپ بىرەر پاقىلان سويارسىلە، داۋۇت ئاخۇن؟ — دېدى ھاۋاز شۇجى خۇددى بىرسىگە بىر قاچا ئاش بېرىپ، كەينىدىن مىنىتتىنى قىلغاندەك سۆزلەپ.

— مۇئاۋىن كەنت مۇدىرى بولغانغا خۇش بولۇۋاتىدۇ دەملا، شۇجى؟ — دېدى داۋۇت داڭقان مىيىقىدا كۈلۈپ، — ئەسلىدىغۇ مايلاقىڭىز مەن بۇنىڭدىن بەش - ئالتە يىل ئىلگىرىلا مۇدىر بولسام توغرا بولاتتى. بولغۇچىلىكىم بار ئىدى.

— داۋۇت ئاخۇن، ھازىر سىلە ئادەتتىكى ئادەم ئەمەس، مۇئاۋىن مۇدىر بولۇپ قالىدىڭلا، داڭقان پۈتى گەپلىرىڭلىنى يىغىشتۇرۇڭلا ئەمدى، — دېدى ھاۋاز شۇجى، — مۇئاۋىن مۇدىرلىققا تۇشلۇق مېنىڭ خىزمەتلىرىمنى قوللاپ بەرمىسەڭلا بولمايدۇ.

— مۇئاۋىن مۇدىرلىقتىن ئىبارەت مەنسىپ بىلەن ئاغزىڭنى ئېتىمەن، بېشىڭغا نوختا سالمەن دەپ ئويلاپ قالغان بولسىلا، ئۇنىڭ بەدىلىگە مېنىڭ كەتمىنىمىنى چاپ دەپ تۇرۇۋالسىلا، ماڭا ئۇنداق ھوقۇقنىڭ لازىمى يوق. ئەگەر مايلاقىڭ ئۈچۈن بىر كىشىلىك كۈچ چىقارغىن دېسىلە جان غوجا ئاكام دەپ ئىشلەيمەن.

ھاۋاز شۇجى داۋۇت داڭقانغا سەت بىرنى گۈلەيدى - دە، شارىتىدە كەينىگە بۇرىلىپ كېتىپ قالدى.

ھاۋاز شۇجى سۇ، داۋۇت داڭقان ئوت ئىدى. ھاۋاز شۇجى سۇ بولغاندىمۇ مايلاقىڭنىڭ ئېرىقىغا لىق كەلگۈدەك سۇ ئىدى. داۋۇت داڭقان بىر تۇتام پاخالغا تۇتاشقانچىلىك ئوت ئىدى. ئوت بوي

بەرمەي ئانچە - مۇنچە ئۇچقۇنلىغاندەك قىلغان بىلەن، سۇ داۋاملىق ئۇنى ئۆچۈرۈپ تۇراتتى.

داۋۇت داڭقان مۇئاۋىن كەنت مۇدىرى بولۇپمۇ يەنىلا ھاۋاز شۇجىنىڭ كۈتكەن يېرىدىن چىقمىدى. ئۇ ئىلگىرىكىدىن بەكرەك ھاۋاز شۇجىنىڭ يەرلىك سىياسەتلىرىگە قارشى چىقتى، قوللىمىدى. ھاۋاز شۇجى تۈزۈپ ئوتتۇرىغا قويغان، باشقا كەنت كادىرلىرىنىڭ قوللىشىغا ئېرىشكەن قائىدە - تۈزۈملەر، جەرىمانە - سېلىقلار پەقەت داۋۇت مۇئاۋىن مۇدىر (ھاۋاز شۇجى ھازىر ئۇنى شۇنداق ئاتىتتى) نىڭ قارشىلىقىغا ئۇچراپ كەلدى. ئۇ نۇرغۇن داڭقان پۇتى پاكىتلارنى قويۇپ، ھاۋاز شۇجىنىڭ ئاغزىنى تۇۋاقلاتتى، ئاچچىقىنى كەلتۈرەتتى، كۆڭۈل ئارامىنى بۇزاتتى. باشقا كەنت كادىرلىرىغا ئوخشاش: «دانا پىلان بويىچە، ئاقىلانە تەدبىر ئىكەن، شۇنداق قىلايلى» دەپ قول كۆتۈرۈپ قويسا نېمە بولىدۇ؟ ھاۋاز شۇجى ئۇنىڭدىن شۇنى كۈتكەنمىدى؟ ھېلىمۇ كۆپ ياخشىلىق قىلىدىغۇ. ئۇ مۇئاۋىن كەنت مۇدىرى بولغاندىن تارتىپ ھاشارغا بېرىش، بىنەم ئېچىش، ھەر خىل كوللېكتىپ ئەمگەكلەرگە قاتنىشىش، تۈرلۈك ھەق - سېلىق، جەرىمانىلەرنى تاپشۇرۇشتىن قۇتۇلۇپ قالىدىغۇ؟ ئۇ بۇنىڭ ئۈچۈن ھاۋاز شۇجىغا رەھمەت ئېيتىشى، ئۇنىڭ بەدىلىگە ھاۋاز شۇجىنىڭ ئاغزى، قولى، پۇتى بولۇشى كېرەك ئىدىغۇ؟ ھەي... ياخشىلىقنى بىلمەيدىغان بۇ داۋۇت داڭقاننىزە...

ھاۋاز شۇجى بۇ ئىشتا چوتنى خاتا سوققانلىقىنى، يېڭىلىشقانلىقىنى، مۇئاۋىن كەنت مۇدىرلىق مەنەسپ تاجى ھەم شۇ ئارقىلىق ئېرىشىدىغان نەپ بىلەن داۋۇت داڭقاننىڭ كۆڭۈل مايلىلىقىنى ئۇتقىلى، زۇۋاننى ئەتكىلى بولمايدىغانلىقىنى ھېس قىلدى، غەزەپلەندى. شۇنداقتمۇ، ئاچچىقىغا ھاي بېرىپ، بىر مەزگىل ئارغامچىنى ئۇزۇن قويۇپ بېرىش قارارىغا كەلدى. مایاقدۆڭ كەنت كومىتېتىنىڭ قورۇسى. پەگاھدا - مەيداندىكى ئوچۇقچىلىقتا مایاقدۆڭ خەلقى توپىغا مىلىنىپ،

قۇياشنىڭ ئوتتەك قىزدۇرۇشىغا بەرداشلىق بېرىپ، يال - يال كۆيۈپ، ئاپتاپتا چېپ - چېپ تەرلەپ ئولتۇرۇشىدۇ. ئۇلارنىڭ مىس رەڭ چىرايىدىن، بويۇنلىرىدىن قارا تەر سۈدەك ئاقماقتا. ئىسسىقتا ئۇلار ئۆسسەن، لەۋلىرى قۇرۇغان، ۋۇجۇدى قاقىتەك قورۇلغان. تۆرىدە - ئۈستىنى سايىۋەن قىلىپ ياپقان يىغىن سەھنىسىدە كەنت كادىرلىرى، يېزىلىق ھۆكۈمەت باشلىقلىرى، ناھىيەدىن چىققان رەھبەرلەر يۇمشاق، ئازادە، يۆلەنچۈكلۈك ئورۇندۇقلاردا كېرىلىپ ئولتۇرۇشماقتا. ئالدىدىكى ئۈستەللەرگە تىزىلغان مەي باغلاپ پىشقان سەرخىل يەل - يېمىشلەرنى ئېرىنچەكلىك بىلەن تاللاپ يېيىشمەكتە. توڭلاتقۇغا سېلىپ، مۇزدەك قىلىپ سوۋۇتۇپ قويغان قۇتا - شېشىلەردىكى ھەرخىل سوغۇق ئىچىملىكلەرنى ھۇزۇر - ئىشتىھا بىلەن سۈمۈرۈشمەكتە. شۇ تۈرقتا ئۇلارنىڭ ئاپتاپتا ئۆسسەپ، كالىپۇكلىرى قۇرۇپ كەتكەن دېھقانلارغا شۇنداق بىر قاراپ قويۇشقىمۇ ھەپسىلىسى يوق.

ھاۋاز شۇجى رەھبەرلەرگە مايلاقىدۇڭدە ئېچىلغان بىنەم، تونىلىق ئاشلىق ئېتىزغا ئايلاندۇرۇلغان يەر كۆلىمى، ھەرخىل زىرائەتلەرنىڭ تېرىلغۇ كۆلىمى، شۇ زىرائەتلەرنىڭ مو بېشىدىن ئېلىنغان مەھسۇلات مىقدارى، قوتاندىكى چارۋا مال سانى، باغ - ئورمان كۆلىمى... قاتارلىقلار ھەققىدە بىرتالاي «ھەيۋەتلىك» سانلىق مەلۇماتلارنى دەپ دوكلات بەرمەكتە. قىزىپ، ھەۋەسلىنىپ، ھاياجانلىنىپ سۆزلىمەكتە.

ھاۋاز شۇجىنىڭ دوكلاتى تۈگىگەندىن كېيىن يېزا، ناھىيە رەھبەرلىرى رازىمەنلىك بىلەن باش لىڭشىتىشتى:

— ئەھۋالدىن قارىغاندا، بۇ يىلمۇ مايلاقىدۇڭنىڭ ئاشلىق، پاختا مەھسۇلات مىقدارى ئۆتكەن يىلىدىكىدىن كۆرۈنەرلىك دەرىجىدە ئاشقۇدەك.

— تونىلىق ئاشلىق ئېتىزلىرىنى كۆپلەپ بەرپا قىلىڭلار. بولسا مايلاقىدۇڭنىڭ پۈتكۈل تېرىلغۇ يەرلىرى تونىلىق ئاشلىق

ئېتىزغا ئايلانسۇن.

— چارۋا ماللارنىڭ قوتاندا تۇراقلىشىش نىسبىتى يىلدىن — يىلغا ئېشىپتۇ. مۇشۇ سەۋىيەنى داۋاملىق ساقلاڭلار. ھەيران قېلىۋاتىمەن، قوينىڭ كىشى بېشىغا توغرا كېلىش نىسبىتى ئاۋسترالىيەدەك قوي دۆلىتىدە كىشى بېشىغا توغرا كېلىش نىسبىتىدىن تۆت ھەسسە ئارتۇق ئىكەن.

— مایاقدۆڭلۈكلەرنى نامراتلىقتىن قۇتۇلدۇرۇپ، بېيىش يولىغا باشلاپ، ھاللىق سەۋىيەگە يەتكۈزۈش ئۈچۈن كۆپلەپ چارە — تەدبىرلەرنى تۈزۈپ چىقىپ، دادىلىق بىلەن ئىشلەڭلار. بىز سىلەرنى قوللايمىز.

خۇشاللىقتىن ھاۋاز شۇجىنىڭ بېشى ئاسمانغا تاقاشتى، ئاغزى قۇلىقىغا يەتتى، كۈلكىدىن كۆزلىرى يۇمۇلۇپ كەتتى، ھاياجاندىن ۋۇجۇدى تېرىسىگە سىغماي قالدى.

يىغىندىن تارقىغان دېھقانلار غوتۇلداشقا باشلىدى.

— بۇ باشلىقلارمۇزە شۇجى نېمە دەپ دوكلات قىلسا ئىشىنىۋېرىدىكەن. خۇددى دېھقاننى، دېھقانچىلىقنى بىلمەيدىغاندەك. بۇ چاغقىچىغۇ مایاقدۆڭدە بىرسىنىڭ بىر مۇ يېرىدىن بىر يىلدا بىر توننا ئاشلىق چىقىپتۇ، دەپ ئاڭلاپ باقمىدىم.

— ئېقى قەغەز، قارىسى سىياھ. شۇجىنىڭ گېپىگە ئاشۇلار ئىشەنمىسە كىم ئىشىنىدۇ؟ شۇجىنىڭ گېپى بويىچە ئېيتقاندا، قوتانلىرىمىزغا چارۋا ماللىرىمىز پاتىمىسا توغرا بولاتتى. ئەمەلىيەتتە، مایاقدۆڭدە خېلى جىق ئائىلىلىكلەر جەرىمانە — سېلىق تۆلەپ بولالماي چارۋا ماللىرىنى سېتىپ، ھازىر ھالالغا توخۇسى، ھارامغا مۈشۈكى يوق ئەھۋالغا چۈشۈپ قالدى.

— پاختىنىڭ بىرلىك مەھسۇلاتىنى ئاسماندا سۆزلەيدۇ. ئاشۇنداق بولسا، يىللاردىن بېرى پاختىنىڭ ھۆددە كۆرسەتكۈچىنى ئورۇنلاپ بولالماي، قويغان شۇنچە كۆپ جەرىمانىنى نېمىگە تۆلىدۇق؟ مایاقدۆڭدە كەنت كادىرلىرىدىن

باشقا پاختا تېرىپ جەرىمانە تۆلىمىگەن كىم بار؟ ئىزا تارتماي مولۇقىدىن ئۈچ يۈز جىڭدىن ساپ پاختا ئالدۇق دەيدۇ تېخى.

— خاپا بولۇشمىسىلا تۇغقانلا، — ئاسماندىن چۈشكەندەكلا پەيدا بولۇپ قالغان داۋۇت داڭقان ھەيرانلىق بىلەن كۈلگىنىچە گەپكە قوشۇق سالدى، — ھەممىلىرى بىلىشلا، ھاۋاز شۇجىنىڭ بۇ سان - ساناقلىرى بۈگۈنلا پەيدا بولۇپ قالغان ئەمەسقۇ؟ ئېتىزلىرىمىزدىن يۇقىرى مەھسۇلات بىلەن ئاشلىق، پاختا چىقىمىغان، قوتانلىرىمىزدا چارۋا مال بولمىغان بىلەن، شۇجىنىڭ، كەنت كادىرلىرىنىڭ ئىش ئۈستىلىنىڭ تارتىمىسىدىن سان دېگەن چىقىۋېرىدۇ. شۇڭا: «تارتىمىدىن سان چىقىدۇ، ساننى كادىرلار ئۆستۈرىدۇ. كادىرلارنى سان ئۆستۈرىدۇ» دەيمىز ئەمەسمۇ؟

دېھقانلار پاراققىدە كۈلۈۋەتتى.

— ھوي داۋۇت ئاخۇن، بۇ گەپلەرنى شۇجى ئاڭلاپ قالمىسۇن يەنە، — دەيدى بىرەيلەن كۈلكىدىن ئۆزىنى توختىتىۋالماي.

— ئاڭلىسا خاپا بولىدۇ. خاتا بولسىمۇ دەردىنى ئۆزى بىلىدۇ. چۈنكى، مەن داڭقان پۇتى گەپ قىلىمەن ئەمەسمۇ؟

ماياقدۆڭلۈكلەرنىڭ كۆرگۈلۈكى تۈگىمىگەنىدى. ئۇلارنىڭ تارتقان جەبىر - جاپالىرىنى ئاز كۆرگەندەك، تۈيۈقسىز ماياقدۆڭدە چاشقان كۆپىيىپ ئاپەتكە ئايلاندى. چاشقانلار دېھقانلارنىڭ ئۆيىدىكى ئاشلىقلارنى، ئېتىزلىقلىرىدىكى زىرائەتلەرنى، ھەتتا مېۋىلىك دەرەخلەرنىڭ مېۋىلىرىنىمۇ شېخىدىلا يەۋەتتى. ئۇلار ئادەمدىن ھېيىقمايتتى. مۈشۈكتىن قورقمايتتى، چاشقانلار ئىتنىڭ تۈكىدەك كۆپىيىپ كەتكەنىدى. پۈتكۈل ناھىيە چاشقانلارنىڭ ئېغىر تەھدىتىگە ئۇچرىغانىدى. ناھىيە رەھبەرلىكى ئومۇمىي خەلقنى چاشقان ئاپىتىگە قارشى تۇرۇپ چاشقان تۇتۇشقا سەپەرۋەر قىلدى. نەچچە توننىلاپ چاشقان يوقىتىش دورىلىرى ئىچكىرى ئۆلكىلەردىن يۆتكەپ كېلىندى.

ھاۋاز شۇجىمۇ ماياقدۆڭدە چاشقان يوقىتىش سەپەرۋەرلىك

يىغىنى ئاچتى. يىغىندىدىن كېيىن ھەربىر ئائىلىگە چاشقان يوقىتىش دورىسى تەقسىم قىلىپ بەردى. «دورنىڭ باھاسى بەك ئۆرە ئىكەن، پۇلىنى تۆلەپ بولالمايمەن، ئازراق سېتىۋېلىپ تۇрай» دېگەنلەرگىمۇ مەجبۇرىي تاقىدى.

— بۇ يۇقىرىنىڭ ئورۇنلاشتۇرۇشى، — دېدى شۇجى گۈركىرەپ، — يۇقىرى بۇ دورىلارنى كەنتكە تەقسىم قىلىپ بەرگەن. شۇڭا، مەنمۇ ھەرقايسىلىرىغا تەقسىم قىلىپ بەردىم. دورىنى قىممەت ئىكەن، دەپ ئېلىشىمىسلا ئۇنى مەن ئۆيۈمگە ئەكىتىپ چېلىپ ئىچەتتىم؟ تومۇرۇمنى تۇتۇپ باقمىي چىرايلىقچە ئېلىشىسلا، شۇنىمۇ دەپ قوياي، چاشقان دورىسى سېتىۋېلىشقا قارشى چىققۇچىلاردىن ئەللىك كويىدىن جەرمانە ئېلىنىدۇ.

چاشقان دورىسى تەقسىم قىلىنىپ بولغاندىن كېيىن، ھاۋاز شۇجى ھەربىر ئائىلىنىڭ ئالدىنىڭ تۈزۈپ، جەدۋەللەشتۈرۈپ قويۇلغان چاشقان يوقىتىش ۋەزىپىسى — نورمىسىنى ئېلان قىلدى.

— ھەممىلىرى ئۆزلىرىنىڭ چاشقان يوقىتىش ۋەزىپىلىرىنى ئېنىق ئاڭلىشىۋاللىغۇ دەيمەن؟ — دېدى ھاۋاز شۇجى ۋەزىپىنى ئېلان قىلىپ بولغاندىن كېيىن، — ۋەزىپە ئاشۇنداق بېكىتىلدى. ۋەزىپىدىكى تۇتۇشقا تېگىشلىك چاشقان سانىدىن بىر تال چاشقان كەملەپ قالسا، بەش كويىدىن جەرمانە ئېلىنىدۇ. — مېنىڭ پىكرىم بار، — دېدى داۋۇت داڭقان ئورنىدىن تۇرۇپ، — تۇتۇپ ئەكەلگەن چاشقانى سېتىۋالامدۇ؟

— ياق! — دېدى ھاۋاز شۇجى زەردە بىلەن.

— ئۇنداق بولسا قانداق بولىدۇ، شۇجى؟ بىز چاشقان دورىسىنى بازار باھاسىدىن نەچچە ھەسسە قىممەت سېتىۋالغان تۇرساق.

— چاشقان دورىسىنىڭ يۇقىرىدىن چۈشۈرۈپ بەرگەن باھاسى ئاشۇنداق. پىكىرڭلار بولسا يۇقىرىغا دەڭلار، — دېدى ھاۋاز

شۇجى بوغۇلغان ھالدا.

— يەنە بىر گەپ، — دېدى داۋۇت داڭقان گېپىنى داۋاملاشتۇرۇپ، — ھازىر سىلى نوپۇس بېشىغا بەلگىلەپ بەرگەن چاشقان تۇتۇش ۋەزىپىسىدىن قارىغاندا، پۈتۈن مايلاقىڭىزدىن تۇتۇشقا تېگىشلىك چاشقان ئىككى يۈز مىڭدىن ئېشىپ كېتىدىكەن. مېنىڭچە، مايلاقىڭىزدە ھەرقانچە جىق چاشقان بولسا يەتمەش — سەكسەن مىڭدىن ئېشىپ كەتمەس. شۇنداق بولغاندا، مايلاقىڭىزدىكى ھەممە چاشقانى تۇتساقمۇ ۋەزىپىمىز ئورۇنلانمىغۇدەك. ئۇ چاغدا قايسى چاشقانى تۇتۇپ ۋەزىپىمىزنى ئورۇنلايمىز؟ ۋەزىپە بەك ئېغىر قويۇلۇپ قالىدۇ، قانداق؟

— بۇنىڭ بىلەن مېنىڭ كارىم يوق. مەن ئۆلۈك چاشقانى ساناپ ئۆتكۈزۈۋېلىشنى، ۋەزىپىنى ئورۇنلىيالمىسا بەلگىلىمە بويىچە جەرىمانە ئېلىشنى بىلىمەن. ئىشقىلىپ، مايلاقىڭىزدە چاشقان تۈگەپ كەتسە باشقا يەردە بار.

— ئۇنداقتا، چاشقان تۇتۇش ۋەزىپىسىنىمۇ خۇددى پاختا مەھسۇلات كۆرسەتكۈچىنى، باشقا جايلاردىن قىممەت باھالىق پاختا سېتىۋېلىپ كېلىپ ئۆزىمىزنىڭ ئېتىزىدىن چىققان پاختىغا قوشۇپ ئۆتكۈزۈپ ئورۇنلىغانغا ئوخشاش، چاشقانلارنىمۇ سىرتتىن سېتىۋېلىپ ئەكىلىپ ئورۇنلايدىكەنمىز — دە؟

ھاۋاز شۇجى سەت گۈلەيدى. چىرايى غەزەپتىن قارىدى، قانتالاش كۆزلىرى قىزاردى، چاشقان بۇرۇتى لىكىلدى، ھەلەپ يەۋاتقان كالىدەك پۇش — پۇش تىنىشقا باشلىدى.

داۋۇت داڭقان ئۆزىگە ئۆزى سۆزلىگەندەك غۇدۇرىدى:

— تازىمۇ بىر كۈلكىلىك ئىش قۇبۇ. ئۆلۈك چاشقانى سېتىۋالسىمىز دېسە، خەق نېمە دەپ قالار؟ بۇنى بىلگەن بولسام، نەچچە ۋاقىتتىن بېرى ئۆيگە ئۆگىنىۋالغان چاشقانلارنى ئۆلتۈرۈۋەتمەي تازا باقىدىكەنمەن.

ئۇ يەر — بۇ يەردىن خىرىلىدىغان كۈلكە ئاۋازى ئاڭلاندى.

مايلاقىڭىزدە چاشقان يوقىتىش ھەرىكىتى جىددىي باشلاندى. بۇ

ئىشقا ھېچكىم سۇسلۇق قىلمىدى، ساقلايمۇ تۇرمىدى. چۈنكى، ھېچكىمنىڭ جەرىمانە تۈلگۈسى يوق ئىدى. جەرىمانىنىڭ گېپى چىقسا، مایاقدۇڭلۇكلەرنىڭ پۇت - قولى سىر قىرايدىغان، يۈرىكى ھازىرلا قېپىدىن چىقىپ كەتكۈدەك گۈپۈلدەپ سالىدىغان بولۇپ قالغانىدى.

ماياقدۇڭلۇكلەر ئۆيلىرىنىڭ بۇلۇڭ - پۇچقاقلرىغا، ئاشلىق قاچىلانغان خاپان، تاغارلىرىنىڭ ئەتراپىغا، قازناق ئۆيلىرىگە، ھويلىسىنىڭ ئەتراپىغا، باغلارغا، خامانلارغا چاشقان دورىسى سېلىپ، ئەتىسلا بىر چوڭ چاتاق چىقتى. بۇ ئويلىمىغان چاتاق ئىدى؛ دورىدا ئۆلگەن چاشقانلارنى يېگەن مۈشۈكلەر بىر - بىرلەپ ئۆلۈشكە باشلىدى. مۈشۈكنى خىزىر ئەلەيھىسسالامنىڭ نەزىرى چۈشكەن ھايۋان دەپ ئۇلۇغلايدىغان، ئۇخلاپ قالغان مۈشۈكنىڭ ئۇيقۇسىنى بۇزۇۋېتىشتىنمۇ ئېھتىيات قىلىدىغان مایاقدۇڭلۇكلەر مۈشۈكلەرنىڭ ئۆلۈكلىرىنى كۆرۈپ، ئېغىر گۇناھ ئىش قىلىپ قويغاندەك ۋۇجۇدىغا ۋەھىمە ئولاشتى، يۈرىكى ئېچىشتى. كۆزلىرىگە لىق ياش ئېلىپ تۇرۇپ خۇدادىن گۇناھلىرىنى تىلەشتى.

چاشقانلار يوقىتىلدى. مایاقدۇڭدە ھېچكىم چاشقان يوقىتىش ۋەزىپىسىنى ئورۇنلىيالمىدى. قوشنا كەنتلەردىن، قوشنا يېزىلاردىن، يىراق - يېقىندىكى ئۇرۇق - تۇغقانلىرىنىڭ مەھەللىلىرىدىن چاشقان تۇتۇپ كەلگەنلەرمۇ بولدى. شۇنچە پۇلغا سېتىۋالغان چاشقان دورىلىرىمۇ تۈگىدى. لېكىن، چاشقان يوقىتىش ۋەزىپىسى ئورۇنلانمىدى. ھاۋاز شۇجى چاشقان يوقىتىش ۋەزىپىسىنىڭ كەملىگەن قىسمىغا ئالىدىغان جەرىمانىنى بىر مۇبىر تەپسىلىي ھېسابلاپ، دېھقانلار كۈزدە كېۋەز ساتقاندا بىراقلا يىغىۋېلىش ئۈچۈن دەپتەرگە تىزىملاپ قول قويدۇرۇۋالدى. مایاقدۇڭلۇكلەر پاناتاغغىچە قەرزگە بوغۇلدى. يەنە بىر ئالاھىدە ئەھۋال، مۈشۈك تۇتىيا بولۇپ كەتتى. پۈتكۈل مایاقدۇڭ تەۋەسىدە بىرمۇ مۈشۈك قالمىغانىدى. داۋۇت داڭقان:

«دورا سالسا چاشقان ئۆلدى، چاشقاننى يەپ مۈشۈك ئۆلدى، مۈشۈكنى يەپ ئىت ئۆلدى... ئالۋاستىغا كەلمە تەمجد توشۇمىغاندەك، شۇجىغا جەرىمانە تۆلەپ پۇل توشۇمىدى» دەپ «داڭقان پۇتى» گەپلەرنى قىلىپ كىشلەرنى كۈلدۈرۈپ يۈردى.

مۈشتۈمدەك چوڭلۇقتىكى تۈلۈمچاشقان ئۆيىنىڭ بىر بۆلۈكىدىن چىقىپ كەلدى. چاشقان ئاستا ماڭاتتى، مېڭىشلىرى غەمىسىز، خەۋپسىز، بەخىرامان ئىدى. ئۇ بۇ ئۆيدە بۇنداق مېڭىشقا، يۈرۈش - تۇرۇشقا كۆنۈپ كەتكەندەك كۆرۈنەتتى. ئۇ لېگەندىكى ناننى غاجىلاشقا باشلىدى. نان قاتتىق ئىدى. چاشقاننىڭ ئۆتكۈر چىشلىرىنىڭ غاجىلاشلىرىدىن «كىرىس - كىرىس» قىلغان يېقىمىسىز ئاۋاز چىقاتتى. بۇ شەپىنى ئاڭلاپ قەپەستىكى مۈشۈك لەپىدە كۆزىنى ئاچتى، كۆزلىرىدىن بىر خىل نەپرەتلىك قىزىل نۇر چاچرىدى، كۆكرىكىنى قەپەسكە ئۇردى، ئۆتكۈر تىرناقلىرى بىلەن قەپەسنى تاتىلىدى. قەپەس مۈستەھكەم ئىدى. سىم، تۆمۈرلەر بىلەن مەھكەم توقۇلغانىدى. ئۇ ئىلاجىسىز كۆزىنى چاشقانغا نەشتەردەك تىكتى. چاشقان مۈشۈكنىڭ شەپىسىدىن بېشىنى شۇنداقلا كۆتۈردى. چېكىتتەك قاپقارا كۆزلىرى بىلەن مۈشۈككە مەغرۇرلۇق، مەسخىرىلىك، ياراتمىغاندەك نەزەردە شۇنداقلا قارىدى - دە، يەنە بەخىرامان نان غاجىلاشقا باشلىدى. ئۇنىڭ ئۆتكۈر چىشلىرىنىڭ نان غاجىلاشلىرىدىن «كىرىس - كىرىس» قىلغان يېقىمىسىز ئاۋاز چىقاتتى.

ماياقدۆڭ يەنە بىر قېتىم تەۋرىدى. ھاۋاز شۇجىنىڭ جەرىمانىگە باغلاپ ئورۇنلاشتۇرۇشى بىلەن پۈتكۈل ماياقدۆڭلۈكلەر ھەرىكەتكە كېلىپ ماياقدۆڭنىڭ يوللىرىنى ئەينەكتەك تۈزلىدى. ئەپكەش - ھارۋىلاردا سۇ توشۇپ كېلىپ سۇ چاچتى. يولنىڭ ئىككى چېتىدىكى ئورمان بەلبېغىدىكى ئوت -

چۆپلەرنى پاكىز قىردى. دەل - دەرەخلەرگە سۇ چېچىپ
يوپۇرماقلاردىكى توپا - چاڭلارنى يۇدى. ماياقدۆڭ قۇياش نۇرىدا
ساھىبجامالارنىڭ مەڭزىدەك ۋالىلداپ كەتتى.

ھەممىدىن بەك پايىپتەك بولغىنى يەنىلا ھاۋاز شۇجى بولدى.
ئۇ ماياقدۆڭدىكى «ئالدىن بېيىغان دېھقان» ئايىمەت دىلكانىڭ
ئۆيىنى جابدۇماقتا ئىدى. ئۇ ئالدىنقى كۈنى كەنت مالىيەسىدىن
چىقىم قىلىپ سېتىۋالغان ئۈچ پارچە زىلچا، ئون دانە دىۋان،
بىر دانە رەڭلىك تېلېۋىزور، ئۇنىڭغۇ، بىر ئەينەكلىك ئىشكاپ
قاتارلىق نەرسىلەرنى ئايىمەت دىلكانىڭ ئۆيىگە توشۇپ ئەكىلىپ،
جاي - جايغا تىزىشقا قوماندانلىق قىلىۋاتاتتى. ھازىرلا ئەكىلىپ
سولاپ قويغان قوي - كالىلار ھەمراھلىرىنى سېغىنىدىمۇ ياكى
ئايىمەت دىلكانىڭ ئېغىلىنى ياتلىدىمۇ، ئەيتاۋۇر ھە دەپ بىرسى
مۇرسە، بىرسى مەرەيتتى.

بۇ ئاۋازچىلىك، پايىپتەكچىلىكلەرنىڭ نېمە ئۈچۈنلۈكىنى
ماياقدۆڭدە ھەممە ئادەم بىلەتتى. سەۋەبى ئاددىي: يۇقىرىدىن چوڭ
باشلىق ماياقدۆڭگە كېلىپ دېھقانلارنىڭ ئەھۋالىنى
ئىگىلىمەكچى، نۇقتىلىق قىلىپ بىر ئائىلىگە كىرىپ
دېھقانلارنىڭ ئۆيلىرىنى، ھال - ئوقىتىنى ئۆز كۆزى بىلەن
كۆرمەكچى. نامراتلىقتىن قۇتۇلۇپ بېيىش يولىغا ماڭغان
دېھقانلار بىلەن كۆرۈشۈپ سۆھبەتلەشمەكچىدى. ھاۋاز شۇجى
دېھقانلارنى ھەرىكەتلەندۈردى. يۇقىرىدىن كەلگەن چوڭ باشلىققا
قالايمىقان سۆزلىمەسلىك، سورىغان سوئالغا نېمە دەپ جاۋاب
بېرىش ھەققىدە قايتا - قايتا چېكىلىدى. خىلاپلىق
قىلغۇچىلاردىن، چاندۇرۇپ قويغۇچىلاردىن ئېلىنىدىغان
جەرىمانىنىمۇ بېكىتتى.

ئايىمەت دىلكا ھەقىقەتەنمۇ بىرقەدەر ھاللىمقراق دېھقان ئىدى.
تۈزۈك ئۆي - بىساتى بولمىغان بىلەن ئېغىلدا تۆت - بەش تۇياق
چارۋىسى بار ئىدى. ئۇنىڭ قولىدا گۈلدەك دىلكالىق ھۈنرى ۋە
ساقال بۇرۇتلىرى خەت تارتىپ جىگدە پۇراپ قالغان ئۈچ ئوغلى

بار ئىدى. ئوتتۇرانچى ئوغلنىڭ قولى ياغاچچىلىققا خېلى ئوبدان قالمىشاتتى. ئۆي سېلىش، ئۆي يېپىش قايسى دېھقان بالىسىنىڭ قولىدىن كەلمەيدۇ دەيسىز. لېكىن، ئۇلارنىڭ ھۈنرى سەل ئۆزگىچىرەك ئىدى. ئايەت دىلكا ئوغۇللىرىنى بىر ئامال قىلىپ ئۆيلەپ قويۇش قارارىغا كېلىۋىدى، يېتىپ - قويۇۋاتقان ئۆينىڭ ئەھۋالىغا قاراپ لاسسىدە بولۇپ قالدى. ئوغۇللىرى بىلەن مەسلىھەتلىشىپ، كونا ئۆينىڭ بىقىنىغا باغ تەرەپكە تارتىپ تۇرۇپ ئۈچ ئېغىز ئۆي سالىدى. ئۆينىڭ ئەتراپىدىكى دەل - دەرەخلەرنىڭ چوڭلىرىنى كېسىپ، ئۆينى كۆرگەن ئادەمنىڭ ھەۋسى كەلگۈدەك قىلىپ، پېشايۋانلىق قىلىپ يېپىۋالدى. ئۆي پۈتتى، لېكىن ئۆيگە تىزغۈدەك تۈزۈككىنە بىسات يوق ئىدى. پىلاندا بۇ يىل كېۋەز ساتقاندىن كېيىن چوڭ ئوغلنى ئۆيلەپ قويماقچىدى. ھاۋاز شۇجى جەرىمانە سۈيلەپ كېلىپ بۇ ئۆينى كۆرگەنىدى. يۇقىرىدىن كەلگەن باشلىققا بىر دېھقان ئائىلىسىنىڭ ئۆينى كۆرسىتىش ئىشى بېشىنى قاتۇرۇشى بىلەن تەڭلا دەرھال ئايەت دىلكانىڭ مۇشۇ ئۆيلىرى كۆز ئالدىغا كەلدى. مياقدۆڭدە باشلىقنى خاتىرجەم باشلاپ كىرگۈدەك بىردىنبىر ئۆي پەقەت مۇشۇ ئىدى. شۇڭلاشقا، ئۇ دەرھال ئايەت دىلكانىڭ ئۆينى جابدۇشقا كىرىشتى.

ئايەت دىلكا دەسلەپ ئۈنىمىدى:

— خەقنىڭ نەرسىلىرىنى ئۆزۈمنىڭ دەپ يۇقىرىدىن كەلگەن باشلىققا يالغان سۆزلىيەلمەيمەن. كۆرسەتكۈلىرى بولسا، ئۆزلىرىنىڭ ئۆيلىرىنى كۆرسەتسىلە، سىلەنىڭ ئۆيلىرى ھەم چوڭ، ھەم كاتتا. ئۆي بىساتلىرىمۇ خىل. مېنىڭ ئۆيۈمنى كۆرىدىغان ئىش بولسا، مۇشۇ پېتىچىلا كۆرسۇن. كەمبەغەل بولساممۇ كىشىنىڭ جۇۋىسىدا تەرلىمەيمەن، — دەپ جاھىللىق قىلدى.

— ئۆزۈمنىڭ ئۆيۈمگىمۇ باشلىغۇم بار ئىدى، — دېدى ھاۋاز شۇجى ئايەت دىلكاغا سەۋرچانلىق بىلەن چۈشەندۈرۈپ، —

ناھىيە باشلىقلىرى: كەنت كادىرلىرىنىڭ ئۆيىگە باشلىساڭلار بولمايدۇ، چوقۇم دېھقانلارنىڭ ئۆيىگە باشلايسىلەر، دەپ تۇرۇۋالدى. بۇ يالغۇز مېنىڭ ئىشىم ئەمەس. بۇ ئىشقا ماقۇل دېمىسىلە زادى بولمايدۇ. بۇنىڭ ئورنىغا بىر قېتىملىق ئەمگەك - ھاشارلىرىنى كۆتۈرۈپ بېرىمەن.

ماياقدۇڭدە ھاۋاز شۇجىنىڭ سۆزىنى كىممۇ يىرالغان؟! ئاخىر ئايىمەت دىلكا يۈمشىدى. نامراتلىقتىن قۇتۇلۇپ ھاللىق سەۋىيەگە يېتىش ئەھۋالىنى باشلىققا قانداق سۆزلەپ بېرىش، نېمىنى دېيىش، نېمىنى دېمەسلىك ھەققىدە ئۇزاق تەلىم بەردى. يالغان سۆزلەپ باقمىغان، كۆڭلىدە نېمىنى ئويلىسا، نېمىنى كۆرسە شۇنى دەپ ئۆگەنگەن، جىسمانىي ئەمگەكتىن باشقىنى بىلمەيدىغان بۇ ساددا دېھقاننىڭ بىر قىسىم سىياسىي ئاتالغۇلارغا ئاغزى كەلمەي ھاۋاز شۇجىنى خېلى ئوبدان تېرىكتۈردى. ئۇلار بىرنەچچە قېتىم قىزىرىشىپ قالغانمۇ بولدى.

چوڭ باشلىق ۋە ئۇنىڭغا ھەمراھ بولۇپ يېزا باشلىقلىرى كەلدى. شۇجىنىڭ دەبدەبىلىك سان - سېپىرىغا تولغان دوكلاتىنى ئاڭلىدى. ئايىمەت دىلكانىڭ ئۆيىگە كەلدى. ئۇنىڭدىن بىرنەچچە ئېغىز سوئال سورىدى. ئايىمەت دىلكا قىزىرىپ، ھودۇقۇپ، تەمتىرەپ، دۇدۇقلىغىنىچە ھاۋاز شۇجىنىڭ ئۆگەتكىنىدەك جاۋاب بەردى. باشلىق ئۆيىنى، ئۆي بىساتلىرىنى، ئېغىلدىكى قوي - كالىلارنى كۆرۈپ بەكمۇ خۇش بولدى ھەم دېھقانلارنى تېزرەك مۇشۇنداق يېڭى تۇرالغۇغا، ئېسىل ئائىلە مۈلۈكلىرىگە، چارۋا مالغا ئىگە قىلىش ھەققىدە ناھىيە، يېزا رەھبەرلىرىگە يوليورۇق بەردى. دېھقانلارنىڭ سېلىقىنى ھەققىي تۈردە يەڭگىللىتىپ، قالايمىقان ھەق - سېلىق ئالماسلىقىنى قايتا - قايتا تەكىتلىدى. چوڭ باشلىق كەتتى. ئۇلارنىڭ پىكاپى مەھەللە ئىچىدىن چىقىپ بولغۇچە ئايىمەت دىلكانىڭ ئۆيىدىكى بىساتلار، ئېغىلدىكى قوي - كالىلار ئېلىپ كېتىلدى. ئايىمەت

دىلكانىڭ يەنىلا ئۆزىنىڭ تۆت تېمى قالدى. ئۇ بايىلا چوڭ باشلىقنىڭ قولىنى تۇتۇپ تۇرۇپ: «بۇلارنىڭ ھەممىسى مېنىڭكى» دېگەن ۋاقىتتا، بۇ نەرسىلەر راستلا ئۆزىنىڭكىدەك تۇيغۇغا كېلىپ قالغانىدى. قۇرۇقلىنىپ قالغان ئۆيگە قاراپ ئۇنىڭ ئىچى ئىپادىلىگۈسىز بىر خىل ئاچچىق ھېسلاغا تولدى. بۇرنىنىڭ ئىچى ئېچىشىپ، كۆزىگە مۆللىدە ياش كەلدى. ئۇنىڭ ۋۇجۇدىدا چوڭ ئوغلغا تۇتۇپ بېرىدىغان بۇ ئۆيلەرنى ئاشۇنداق ئېسىل ئۆي بىساتلىرى بىلەن بېزەپ بېرىش ھەۋىسى قوزغالدى. بىراق، ئارمانغا تۇشلۇق دەرمان يوق ئىدى.

كۈز پەسلىنىڭ قارا يامغۇرى مایاقدۇڭلۇكلەرگە ھاۋاز شۇجىنىڭ جەرىمانىسىدىنمۇ ئېغىر ۋەھىملەرنى ئېلىپ كەلدى. ئۈچ كۈندىن بېرى يامغۇر ھېلى توختاپ، ھېلى يېغىۋاتاتتى. ئومۇميۈزلۈك چاشقان يوقىتىشتىن كېيىن يەنە چاشقان پەيدا بولدى. مۈشۈك بولمىغانلىقى ئۈچۈن تېز سۈرئەتتە كۆپىيىپ كەتكەنىدى. بۇ چاشقانلارغا دورىمۇ كار قىلمايۋاتاتتى. يامغۇر سۈيى چاشقان تېشىۋەتكەن كامارلاردىن ئۆيلىرىگە ئېقىپ كىردى. بىر قىسىم ئاجىزراق تاملار ئۆرۈلۈپ چۈشتى. ناھىيە، يېزا رەھبەرلىرى قاتتىق يامغۇرغا پەرۋا قىلماي مایاقدۇڭىگە كېلىپ، دېھقانلاردىن ھال سورىدى. كونا، ئاجىز ئۆيلەرگە بىخەتەرلىك تەدبىرى كۆرۈپ، بالا - قازاننىڭ ئالدىنى ئېلىش ھەققىدە يوليورۇق بەردى.

يامغۇر توختىغاندىن كېيىن ناھىيەدىن ھال سوراش ئۈچۈن كادىرلار چىقتى. ناھىيە رەھبەرلىكى ھەرقايسى ئىدارە - جەمئىيەتلەرنى يامغۇر ئاپىتىگە ئۇچرىغان يېزا - كەنتلەردىن ھال سوراشقا ئورۇنلاشتۇرغانىدى. مایاقدۇڭىگىمۇ قايسىبىر ئىدارىدىن ئىككى پىكاپتا ئون كادىر ھال سوراش ئۈچۈن تۆت قاپ ئوغۇت، ئالتە خالتا ئاق ئۈن ئېلىپ چىقتى. ئۇلار ھاۋاز شۇجى كۆرسىتىپ بەرگەن جىددىي قۇتقۇزۇشقا تېگىشلىك نامرات ئائىلىلەرگە بىر خالتىدىن ئوغۇت ياكى بىر خالتىدىن ئۈن

تارقىتىپ بەردى. ئاندىن كەنت كومىتېتى قورۇسىدا ھاۋاز شۇجى كەنت نامىدىن ئۇيۇشتۇرغان قارشى ئېلىش زىياپىتىگە ئاران ئولگۇردى. لېگەن - لېگەنلەردىكى مەي - مەي پىشىپ كەتكەن پاققان، توخۇ گۆشلىرىنى ئىشتىھا قىلىپ يېيىشتى. ھاراقلارنى خۇش كەتتى قىلىپ ئىچىشتى. ماياقدۇڭ كەنتى بىلەن دوستلۇق مۇناسىۋىتى ئورناتتى. ماياقدۇڭلۇكلەرنىڭ نامراتلىقتىن قۇتۇلۇپ ھاللىق سەۋىيەگە يېتىشىگە ياردەم بېرىش ھەققىدە ۋەدىلەر بېرىلدى ۋە ئېلىندى. سورۇن تازا قىزىغان ۋاقىتتا سىرتتا ئۇشاق بالىلارنىڭ ئاۋازى ئاڭلاندى.

— ماۋۇ شۇملارنى ھەيدىۋېتىڭلار، نېرى ئوينىسۇن، گەپنى - گەپكە قوشتۇرماي... — دېدى ھاۋاز شۇجى كەنت كادىرلىرىدىن بىرسىنى بۇيرۇپ.

شۇ ھامانلا كەنت كادىرىنىڭ بالىلارنى تىللاپ ھەيدىگەن، بالىلارنىڭ چۇرقىرىشىپ، يۈگۈرۈشكەن ئاۋازى ئاڭلاندى. ھاۋاز شۇجى ھاراق كەيپىدە خېلىلا قىزىرىپ قالغانىدى. ئۇ قولغا ھاراق رومكىسىنى ئېلىپ، دېھقانلارغا ئىككى ئېغىز گەپ قىلاي دەپ تۇرۇشىغا، بالىلار دېرىزىنىڭ ئارقا تەرىپىگە كېلىپ يەنە چۇرقىراشتى. بۇ قېتىم ئۇلار بىرلىكتە بىر قوشاقنى دېكلاماتسىيە قىلماقتا ئىدى:

شەدىن كادىر چىقتى ھال سوراپ،
ماشىنىدىن چۈشەر - چۈشمەي نان سوراپ.
نامراتلارغا ئۇن تارقىتتى ئەھۋال سوراپ،
قارشى ئېلىپ زىياپەت بەردۇق قوي سوياپ.
پاققان باققان دېھقان قالدى كالىپۇك شوراپ.

بۇ قوشاقنى ئاڭلاپ ھاۋاز شۇجىنىڭ قاتتىق ئاچچىقى كەلدى. مېھمانلارنىڭ چىرايمۇ ئالپاساق بولۇپ كەتتى. سورۇن قايناۋاتقان قازانغا سۇ قويغاندەك تىمتاسلىققا چۆمدى.

— چىقىپ بېقىڭلار، چىمنىڭ شۇملىرى ئىكەن ئۇلار؟
— داۋۇت داڭقانىنىڭ ئۈچ بالىسى باشقا بالىلارنى ئەگەشتۈرۈپ
توۋلاشقىلى تۇرۇپتۇ.

ھاۋاز شۇجى سورۇنغا يىڭنە ئىزدىگەندەك قاراپ چىقتى.
سورۇندا داۋۇت داڭقان يوق ئىدى. ھاۋاز شۇجى دەردىنى
ئالدىغان، ئاچچىقىنى چىقىرىدىغان ئادەم تاپالماي بوغۇلدى.
غەزەپتىن پۈتۈن ئەزاسىدىكى تۈكلەر تەتۈر ياندى. داۋۇت داڭقان
سورۇندىن خېلى بۇرۇنلا چىقىپ كەتكەنىدى. ئۇنىڭ چىقىپ
كەتكىنىگە ھېچكىم دىققەت قىلمىغان، دىققەت قىلسىمۇ كارى
بولمىغانىدى. ئۇ ھازىر سورۇندا بار بولغان بولسا، ھاۋاز شۇجى
ئەق مەيداندىلا ئۇنىڭغا بالىلىرىنى باشقۇرالمىغانلىق گۇناھىنى
ئارتىپ، مۇئاۋىن مۇدىرلىق ۋەزىپىسىنى ئېلىپ تاشلىغان،
تۆپىلەپ جەرىمانە قويغان، شۇ ئارقىلىق مۇنۇ مېھمانلارغا
ئۆزىنىڭ سۈر - ھەيۋىتىنى كۆرسىتىپ قويغان بولار ئىدى.
خەيرىيەت، ئۇمۇ بولۇپ قالار.

مېھمانلار كېتىپ نەچچە كۈن ئۆتمەي داۋۇت داڭقانىنىڭ
مۇئاۋىن مۇدىرلىق ۋەزىپىسى ئېلىپ تاشلاندى. ئۇ مۇئاۋىن
مۇدىرلىققا قانداق تۇيۇقسىز تەيىنلەنگەن بولسا، يەنە شۇنداق
تۇيۇقسىز قالدۇرۇلدى.

— ئادەم بولۇپ قالار، پەيلىنى ئۆزگەرتەر، دەپ شۇنچىۋالا
ياخشىلىق قىلسام بىلىمىدىڭ، خىيالىدا مېنى قورقتى دەپ
ئويلاپ، شەيتىنىڭ كىچىك كۆرسىتىۋاتقان ئوخشايدۇ. خەپ،
ئالدىمدا ئىتتەك ئۆمىلەتمەيدىغان بولسام سەن غالچىنى، — دېدى
ھاۋاز شۇجى چىشلىرىنى غۇچۇرلىتىپ.

— غالچىنىڭ غالچىلىقىنى قىلماق تەس ئىكەن. باغلاقتىن
بوشتىۋەتكەنلىرىگە ھەشقاللا، — دېدى داۋۇت داڭقان سەت
ھىجىيىپ.

ھاۋاز شۇجى داۋۇت داڭقانىنى مۇئاۋىن مۇدىرلىق ۋەزىپىسىدىن

قالدۇرۇپ ھەپتىدىن كېيىن كەنت كادىرلىرى ۋە ئامانلىق ساقلاش خادىملىرىنى باشلاپ داۋۇت داڭقاننىڭ ئۆيىگە كەلدى. — داۋۇت ئاخۇن، كەنت بويىچە ھەممە ئادەمنىڭ بېشىدىكى جەرىمانىنى ئەمەلىيلەشتۈرۈپ بولدۇق. يالغۇز سىللا قاپلا، ئاشۇ جەرىمانىنى...

— نېمە جەرىمانە ئىكەن ئۇ؟ ھېچ مېنىڭ گەدىنىمدە جەرىمانە باردەك قىلمايتتى؟ — دېدى داۋۇت داڭقان بۇ كۈتۈلمىگەن مېھمانلاردىن سېل گۇمانسىراپ. ئۇ لاپىدە ھاۋاز شۇجىغا قارىدى. شۇجىنىڭ كۈلكە يېغىپ تۇرغان چىرايىدىن بىر خىل شۈملۈك چىقىپ تۇراتتى.

— چاشقان تۇتۇش ۋەزىپىسىنى ئورۇنلىيالمىدى قالغان جەرىمانە، — دېدى كەنت بوغالتىرى چۈشەندۈرۈپ.

داۋۇت داڭقان دەرھال چۈشەندى. ئۆز ۋاقتىدا ھاۋاز شۇجى كەنت كادىرلىرىدىن ئېلىشقا تېگىشلىك جەرىمانىنى كەچۈرۈم قىلىۋەتكەنىدى. داۋۇت داڭقانمۇ مۇئاۋىن مۇدىر بولغانلىقى ئۈچۈن شۇ قاتاردا بۇ كەچۈرۈمنىڭگە ئېرىشكەنىدى. مانا ھازىر ئۇنىڭ ھوقۇقى يوق. شۇڭا، ھاۋاز شۇجى دەرھال كەچۈرۈمنىڭنى بىكار قىلىپ، چاشقان جەرىمانىسىنى ئەمەلىيلەشتۈرۈشكە كىرىشكەنىدى. قانداق قىلىش كېرەك؟ جەرىمانە تۆلىمەيمەن دېسە، مياقدۇڭدىن بالىچاقلىرىنى ئېلىپ چىقىپ كېتىشى كېرەك. ئىلگىرىمۇ بىرنەچچە ئائىلە جەرىمانىگە چىدىماي كىندىك قېنى تۆكۈلگەن بۇ يۇرتتىن چىقىپ كېتىشكە مەجبۇر بولغانىدى. بۇ ھاۋاز شۇجىنىڭ جەرىمانە ئەمەلىيلەشتۈرۈشتىكى ئالاھىدە ئۈنۈملۈك چارىسى، بوپتۇلا تۆلىۋېتەي دېسە، كەم تۇتقان چاشقانلار ئۈچۈن نۇرغۇن پۇل كېتىدۇ. داۋۇت داڭقاننىڭ يانچۇقىدا ئۈنچىلىك پۇل يوق. مال - بىساتىنى ھېسابلاپ بەرسە، مياقدۇڭدە تورۇش ھوقۇقىغا ئېرىشكەن بىلەن يەنە ئوخشاشلا ۋەيران بولىدۇ. داۋۇت داڭقان ئۈچۈن ھازىر قولىنىڭ ئالدىنىمۇ گۆش، دۈمبىسىمۇ گۆش، قايسى بارمىقىنى چىشلىسە ئوخشاشلا

ئاغرىيدۇ. ھاۋاز شۇجىنىڭ مۇغەمبەرلىك چىقىپ تۇرغان چىرايىنى بىر خىل مەغرۇرانە كۈلكە قاپلىغان. خۇددى قەپەستىكى مۈشۈكنى كۆرگەن چاشقاننىڭ كۈلكىسىدەك.

— مەندە ھازىر جەرىمانە تۆلىگۈدەك پۇل يوق ئىدى، — دېدى داۋۇت داڭقان يېلىنغان ھالدا، — بىرنەچچە ۋاق مۆھلەت بەرسەڭلار، ھازىر ماياقدۆڭدە يەنە چاشقان كۆپىيىپ كېتىپتۇ، مۈشۈك بولمىغاچقا، بەك ھەددىدىن ئېشىپ كەتتى. ۋەزىپىدىن كەملىگەن چاشقاننىڭ ئورنىغا چاشقان تۇتۇپ بەرسەم.

— بولمايدۇ، ھازىر تۇتقان چاشقان ھېساب ئەمەس، — دېدى ھاۋاز شۇجى كەسكىنلىك بىلەن.

— نېمىشقا ھېساب بولمايدىكەن؟ ھازىرقى چاشقانلارمۇ ئوخشاشلا ئاشلىق - زىرائەتلەرگە زىيان سېلىۋاتىدۇغۇ؟ بۇ چاشقانلارنى يوقاتماي نان چاپناپ بېرىپ باقامدۇق يا.

— تولا داڭقان پۇتى گەپ قىلماي جەرىمانە تۆلەڭلا.

— تۆلىگۈدەك مەندە ھېچنېمە يوق! — دېدى داۋۇت داڭقان تېرىكىپ، — ئالۋاستىغا كەلمە تەمىجد توشۇمىغاندەك ھەرقايسىلىرىغا جەرىمانە پۇل توشۇمايۋاتىدۇ. ئالمەن دېسىلە خۇدانىڭ ئىسسىق جېنىنى ئالالا.

— نېمە، سەن جېنىڭنى تىككەن ئوخشىمامسەن، ئۇششۇق! كۆكەرمىلىك قىلساڭ قورقۇپ قالمايمەن. سەن زەمبىلكەش داڭقاننى چېقىپ پارە - پارە قىلىۋەتمەيدىغان بولسام، ھاۋاز شۇجى بولماي كېتەي.

— جېنىمنى تىكسەم تىكتىم. توخۇ جېنىدا پىچاق سۈرسە تېپىرلايدۇ. مەن دېگەن ئادەم. ماياقدۆڭلۈكلەرنى بوزەك ئېتىپ ئۆتۈپ كېتىمەن دەپ ئويلىمىسىلا. يۇقىرىدا پارتىيە، ھۆكۈمەت بار. پارتىيەنىڭ سىياسىتى ھەممە پۇقراغا ئوخشاش.

— نېمە قايلاپ تۇرىسىلەر؟ يېتىپ قويغۇدەك بىر ئېغىز ئۆي قالدۇرۇپ، قالغان ئۆي پېشايۋانلىرىنى ئېچىپ تاشلاپ، ياغاچ - تاشلىرىنى بىر يانغا دۆۋىلەڭلار، ئېغىلدىكى ئۇلاغ - ئىلمىكىنى

كەنتكە ئاپىرىۋېتىڭلار.

ھاۋاز شۇجىنىڭ بىر بۇيرۇقى بىلەن كەنتنىڭ ئامانلىق ساقلاش خادىملىرى كەنت كادىرلىرى بىلەن بىرلىكتە داۋۇت داڭقاننىڭ ئۆيىگە قاراپ تاشلاندى. ئۇلار كۆپ ئىدى. كۈچتۈڭگۈر ئىدى. داۋۇت داڭقان يالغۇز ھەم ئاجىز ئىدى. شۇنداقسىمۇ، ھېلى ئۇنىڭغا، ھېلى بۇنىڭغا ئېسىلىپ بوي بەرمىدى. ئۇ شۇنداقلا بىر ئېسىلىۋىدى، بىر كەنت كادىرىنىڭ چاپىنى يىرتىلىپ كەتتى. بۇ ئوبدانلا باھانە بولدى. ئۇلار توپلىشىپ كېلىپ داۋۇت داڭقاننى ئۇرۇشقا باشلىدى. داۋۇت داڭقاننىڭ ئايالى، ئۈچ بالىسى يىغلىدى، يالۋۇردى. داۋۇت داڭقان تاياق زەربىسىدىن ھوشىدىن كەتتى.

ئۇ ھوشىغا كەلگەندە ئۆي خارابىلىككە ئايلانغانىدى. ئۆي - پېشايۋانلارنىڭ ياغاچلىرى، ئېغىلدىكى چارۋىلار ئېلىپ كېتىلگەنىدى. ئايالى بالىلىرى بىلەن بېشىدا مىشىلداپ ئولتۇراتتى.

— كېتەيلى، دادام بار يۇرتقا كېتەيلى، — دېدى داۋۇت داڭقاننىڭ ئايالى يالۋۇرۇپ، — ھازىرلا كېتەيلى.

— كەتسەڭ ئۆزۈڭ كەت، مەن كەتمەيمەن، — دېدى داۋۇت داڭقان جاھىللىق بىلەن، تاياق زەربىسىدىن بولسا كېرەك، ئۇنىڭ ئاۋازى خىرقىراپ چىقاتتى، كۆزلىرىگە لىققىدە ياش كېلىپ قالغانىدى.

— بۇ ئەسكى تامىنىڭ تارتىشقۇدەك نېمىسى قالدى ئەمدى بىزگە؟ كۆز كېلىۋاتىدۇ، بۇ ئۆيدە تۇرساق قىشچە بالىلارنى ئۇششۇتۇپ قويىمىز. ھەممىسى سىلنىڭ كاساپەتلىرى. شۇجى بىلەن تولا ئېيتىشمىسىلا، كارىلىرى بولمىسۇن، نېمە دېسە سىلنىڭ توغرا دەپ، دوللىرىنىڭ ئاپتاپ كۆرگىنىگە شۈكۈر قىلىپ يۈرۈۋەرسىلە، دېسەم ئۇنىمايلا. ئاخىر مۇشۇ كۈنگە قالدۇق مانا...

— كۆزۈمدىن يوقال، قانجۇق!

داۋۇت داڭقان ياتقان يېرىدىن چاچراپ تۇرۇپ ئايالىنى قاتتىق بىر تەستەك سالدى - دە، مەيدىسىنى تۇتۇپ پۈكلەنگىنىچە دۇملا چۈشتى. ئايالىنىڭ تاپا - تەنسى ئۇنىڭ ئېچىشقان يېرىگە تۈز سەپكەندى.

ئۇنىڭ بۇ قىلىقى ئايالغا قاتتىق ھار كەلدى. ئاران - ئاران تۇرغان ئايال سەۋر قاچىسىنى چېقۇۋەتتى - دە، ئۈچ بالىسىنى ئەگەشتۈرۈپ ئانىسىنىڭ ئۆيىگە يامانلاپ كەتتى. داۋۇت داڭقان خازابىلىككە ئايلانغان بۇ ھويلىدا ھۇۋقۇشتەك يالغۇز قالدى.

قەپەستىكى مۈشۈكنىڭ قاتتىق مياڭلىشى داۋۇت داڭقاننى ئېسىگە كەلتۈردى. ئۇ كۆزىنى تەستە ئېچىپ مۈشۈككە قارىدى. مۈشۈكنىڭ قورسىقى ئاچقان بولسا كېرەك، قەپەستە تېپىرلايتتى، شىكايەت قىلغاندەك توختىماي مياڭلايتتى. تىرناقلىرى بىلەن قەپەسىنى تاتىلايتتى. لېكىن، قەپەستىن چىققۇدەك ماغدۇرى يوق ئىدى. داۋۇت داڭقان ئۆزىنى قەپەستىكى مۈشۈككە ئوخشاتتى. دېمىسمۇ ھازىر ئۇنىڭ قەپەستىكى مۈشۈكتىن ھېچقانداق پەرقى قالمىغانىدى. تۇرۇپلا ئۇنىڭ مۈشۈككە ئىچى ئاغرىپ قالدى: «نېمىشقىمۇ قەپەسكە سولاپ قويغان بولغىدىم؟ قەپەسكە سولىنىپ چاشقانغا بوزەك بولۇپ ياشىغۇچە، ئەرگىن - ئازادە ھالدا ئۆز خاھىشى بىلەن بىرنەچچە چاشقاننى تۇتۇپ ئۆلۈپ كەتسە مەيلى ئىدىغۇ؟ ئۆلۈپ كەتمىسۇن دەپتىمەن. لېكىن، بۇ بىچارە قەپەستە تۇرۇپ، كۈنىگە مىڭ ئۆلۈپ، مىڭ تىرىلىپتۇغۇ...»

چاشقانغا دورا سالغاندىن كېيىن، مۈشۈكلەر دورا يەپ ئۆلگەن چاشقاننى يەپ، بىر - بىرلەپ ئۆلۈپ كەتكەنىدى. ماياقدۇڭىدە پەقەتلا مۈشۈك قالمىغانىدى. داۋۇت داڭقان قېيىنئانىسى بار يۇرتقا بېرىپ بۇ مۈشۈكنى ئەكەلگەن ۋە دورا يەپ ئۆلۈپ قالغان چاشقانلارنى يەپ ئۆلۈپ قالمىسۇن دەپ بۇ تۆمۈر قەپەسىنى ئالاھىدە بۇيرۇتۇپ توقۇتۇپ، مۈشۈكنى قەپەسكە سولاپ، ئاش - نان بېرىپ باققانىدى. شۇڭا، بۇ مۈشۈك دورا يەپ ئۆلۈپ قالغان

چاشقانلارنى يەپ سالماي ساق - سالامەت تۇرۇۋاتاتتى.
داۋۇت داڭقان تەككىيە بېشىدىكى لېگەندىن چاشقان غاجلاپ
قويغان ناندىن بىر پارچە ئېلىپ، مەزمۇت چىشلىرى بىلەن
كاراسلىتىپ، چاپناپ يۇمشاتتى - دە، قەپەسنىڭ ئىچىدىكى
قاچىغا تاشلىدى. مۈشۈك ئاچ كۆزلۈك بىلەن ناننى يېيشكە
باشلىدى.

تۇيۇقسىز بىرنەچچە ئون چاشقان پىلىدىرلاپ كەلگىنىچە
لېگەندىكى ناننى كىرسىلىتىپ غاجلاشقا باشلىدى. داۋۇت داڭقان
ئاستا بېشىنى كۆتۈردى - دە، ھېچنېمىدىن ھېيىقماي بەخىرامان
ھالدا نان غاجلاۋاتقان چاشقانلارنى شاپاللاپ، لېگەندىن
قوغلىدى. چاشقانلار پارتلا قىلىپ قېچىپ كەتتى - دە، يەنە
بىردەمدىلا قايتىپ كېلىپ لېگەندىكى ناننى غاجلاشقا باشلىدى.
داۋۇت داڭقان چاشقانلارنى قورۇپ ھېرىپ قالدى. چاشقانلار
ئۇنىڭدىن قورقمايتتى. خۇددى ئۇنىڭ بىلەن مۆكۈشمەك
ئوينىۋاتقاندەك پارتلا قاچاتتى، يەنە پەيدا بولاتتى. چاشقانلار داۋۇت
داڭقاننىمۇ بوزەك ئېتىۋاتاتتى. داۋۇت داڭقان قەپەستىكى
مۈشۈككە قارىدى. مۈشۈك ئۆتكۈر تىرناقلىرى بىلەن قەپەسنىڭ
سىملىرىنى تاتىلايتتى، چىشلىرى بىلەن غاجلايتتى. ئۇنىڭ
تىرناقلىرى، تۇمشىقى قىپقىزىل قان ئىدى. داۋۇت داڭقاننى
بىردىنلا غېرىبلىق باستى. ۋۇجۇدىغا كەلكۈن سۈيىدەك يامرىغان
بىر خىل خورلۇق، دەرد - ئەلەمدىن ھەربىر ھۈجەيرىلىرىگىچە
لەرزىگە كەلدى. ئۇ ئاخىر ئون قويۇپ، ھۆڭگىرەپ يىغلىۋەتتى...

غورا پەسلى

ئادىل بارلىق دەرد - ئەلىمنى چىقىرىۋالماقچى بولغاندەك دۇتارنىڭ ئاۋۋال زىل تارىنى، ئاندىن بوم تارىنى زەرب بىلەن ئۈزۈۋەتتى. سۆڭىكىدە پۇلاڭلاپ يىگىتلىك قامىتىگە سۆلەت بېرىپ تۇرىدىغان خەنجىرىنى غىلىپىدىن چىقىرىپ، سۆيۈملۈك دۇتارنىڭ قارىغا ۋاچىدە تىقىۋەتتى. شۇنىڭدىمۇ ئۇنىڭ پۈتۈن ۋۇجۇدىغا كەلكۈندەك يامراپ، يۈرىكىنى تۈمەننىڭ ھەرە چاققاندىك ئېچىشتۇرۇۋاتقان دەرد - ئەلىمنى بېسىۋالمايۋاتاتتى. دېمىسىمۇ ئۇ قىزىلمۇچتەك ئاچچىقى بار يىگىت ئىدى.

ھەئە، شۇ تاپتا گۈلنارنىڭ تويى بولۇۋاتاتتى. قۇمتۇۋى مەھەللىسىدىكى ھاشىمباينىڭ كاتتا قورۇسىدىكى پېشايۋاننىڭ ئۆگزىسىگە ئالايتەن ئورنىتىلغان كانايدىن چىقىۋاتقان توينىڭ نەغمە - ناۋاسى بىر ئۇن يېتىم يىراقلىققا جايلاشقان زەيبويى مەھەللىسىگە ناھايىتىمۇ ئېنىق ئاڭلىناتتى. قۇمتۇۋى مەھەللىسى بىلەن زەيبويى مەھەللىسىنى توغرىسىغا سوزۇلغان سازلىق ئايرىپ تۇراتتى. بۇ يۇرتنىڭ ئەسلىدىكى ئىسمى زەيبويى ئىدى. يېقىنقى ئىككى - ئۈچ يىلدىن بېرى يېزىلىق ھۆكۈمەت يەر تەۋرەشكە چىداملىق ئۆي قۇرۇلۇشىنى چىڭ تۇتقانلىقى ئۈچۈن، ئاۋۋال مەھەللىدىكى ئالدىن بېيىغانلار، كېيىن ئىقتىسادىي ئەھۋالى بىرقەدەر ياخشى دېھقانلار بىر - بىرلەپ سازلىقنىڭ تەسكەي تەرىپىدىكى قۇملۇقنىڭ باغرىغا بېتون، پىششىق خىش قۇرۇلمىلىق ئۆيلەرنى سېلىپ كۆچۈپ كەتتى. ئەنە شۇ كۆچكەنلەرنىڭ بىرىنچىسى

زەيبويى مەھەللىسىدە ئەڭ ئاۋۋال ئۇن زاۋۇتى، ياغ زاۋۇتى قۇرۇپ
ئالدىن بېيىغان دېھقان ھاشىم بارات ئىدى. مەھەللىدىكىلەر
كېيىنچە ئۇنى ھاشىمباي دەپ ئاتىۋېلىشقاندى. يېزا، كەنت
كادىرلىرىنىڭ سەۋرچانلىق بىلەن خىزمەت ئىشلەپ سەپەرۋەر
قىلىشى، دۆلەتنىڭ يەر تەۋرەشكە چىداملىق ئۆي قۇرۇلۇشىغا
بېرىدىغان قوشۇمچە پۇلنىڭ رىغبەتلەندۈرۈشى بىلەن بىر قىسىم
دېھقانلار ھاشىمبايغا ئەگىشىپ، ئۆي سېلىپ ئارقا - ئارقىدىن
كۆچۈپ كېلىشتى - دە، بۇ يېڭى مەھەللىنى قۇمتۇۋى دەپ
ئاتاشتى. ئەسلىدىكى زەيبويى مەھەللىسى تەبىئىي ھالدا
نامراتلارغا سىمۋول بولۇپ قالدى. ئادىلنىڭ ئۆيى دەل مۇشۇ
زەيبويى مەھەللىسىدە ئىدى. تولۇق ئوتتۇرىدا ئوقۇۋاتقان ۋاقتىدا
ئانىسىدىن يېتىم قالغان ئادىل ئائىلىنىڭ ئېغىر يۈكىنى
كۆتۈرۈشكە مەجبۇر بولدى. كېسەلمەن دادىسى كىچىك ئاخۇن
ئېتىز - ئېرىق ئىشىغا قارىشالمايتتى. گەرچە ئورۇن تۇتۇپ
يېتىپ قالمىغان بولسىمۇ، سالامەتلىكى خېلىلا ناچار ئىدى.
ئۆزىنىڭ ھۆددىسىدىن ئاران چىقالايتتى. كىچىك ئاخۇننىڭ
كېسەللىنى داۋالاش ئۈچۈن پۇلغا يارىغۇدەك بىساتلارمۇ
پۈتۈنلەي سېتىلىپ تۈگىگەنىدى. كېسەلچان دادىسىغا قاراش،
ئېتىز - ئېرىقنىڭ ئىشلىرىنى قىلىش، ئۈچ قېرىندىشىغا ئاتا
بولۇش ئادىلنىڭ زىممىسىگە يۈكلەندى. شۇ سەۋەبتىن ئادىل
تولۇق ئوتتۇرا مەكتەپتىكى ئوقۇشىنى داۋاملاشتۇرالماي،
زەيبويىغا قايتىپ كەلگەنىدى. ئۇ دەسلەپتە خېلىلا غەيرەت قىلىپ
باقتى. يالغۇز جېنى بىلەن ھەرقانچە تىرىشىمۇ ئائىلىسىنىڭ
نامراتلىق قىياپىتىنى ئۆزگەرتەلمىدى. ئائىلىسى كەنت
مالىيەسىگە خېلىلا كۆپ قەرزگە بوغۇلۇپ قالغانىدى.

ئادىلنىڭ مەرھۇم ئانىسى ئۆز ۋاقتىدا ناخشا - سازغا خېلىلا
ھەۋىسى بار ئايال بولۇپ، دۇتارنى يامان ئەمەس چالاتتى. خېلى
كۆپ خەلق ناخشىلىرىنى بىلەتتى. ئادىل دۇتار چېلىشنى
ئانىسىدىن ئۆگەنگەنىدى. دائىم مەكتەپتە ئۆتكۈزۈلگەن سەنئەت

پائالىيەتلىرىدە دۇتار چېلىپ ناخشا ئېيتىپ ئوقۇتقۇچى، ساۋاقداشلىرىنىڭ ئالقىشىغا ئېرىشەتتى. ئىشقىلىپ، ئۇ مەيلى مەكتەپتە، مەيلى مەھەللىسىدە بولسۇن، تەڭتۇشلىرىنىڭ گۈلى ھېسابلىناتتى. كېيىن مەھەللىدىكى توي، بەزمە - مەشرەپلەر ئۇنىڭسىز قىزىمايدىغان بولدى. ھازىر ئۇ ئىككى مەھەللىنىڭ كۆزگە كۆرۈنگەن سازەندىسى بولۇپ قالدى.

ھەئە، ئوقۇشتىن چېكىنگەن ئادىل ئىككى - ئۈچ يىل جان - جەھلى بىلەن دېھقانچىلىق قىلىپ باققان بولسىمۇ، ئاخىر بەل قويۇۋەتتى. چۈنكى، ئۇ يالغۇز كېلىپ قالدى. ئىنى - سىڭىللىرى ئانچە - مۇنچە ياردەملەشكەندەك قىلىسىمۇ ئۇلار يەنىلا بالا ئىدى. ئاكىسىنىڭ جېنىغا جان قوشالغۇچىلىكى يوق ئىدى. يەر بولسا چاپقان كەتمەنگە تۇشلۇق ھوسۇل بېرەتتى. ئادىلنىڭ ھوسۇلىسىز دېھقانچىلىقتىن رايى قايتىپ قالغانىدى. ئەنە شۇنداق كۈنلەردە مەھەللىدىكى ياشلار ئۇنى سورۇنلىرىغا قوشۇۋالدى. شۇنىڭ بىلەن ئۇ دېھقانچىلىققا ئانچە كۆڭۈل بۆلمەي، كەتمەننىڭ ئورنىغا دۇتارنى ئالماشتۇردى. سورۇنلاردا دۇتار چېلىپ، ناخشا ئېيتىپ يۈرۈپ چېكىشنى، ئىچىشنى ئۆگەندى. ئائىلىسى بولسا نامرات پېتى قېلىۋەردى. دادىسىنىڭ كېسىلى يا ياخشىلانمىدى، يا ئېغىرلاشمىدى.

ئادىل گاھ قۇمتۇۋى مەھەللىسىدىكى، گاھ زەيبويى مەھەللىسىدىكى توي، مەشرەپلەردە دۇتار چېلىپ، ناخشا توۋلاپ يۈرۈپ تۇيمايلا ئاشىق بولۇپ قالدى، ئۇ ئىككى مەھەللىدىكى قىزلارنىڭ كۆزى بولغان ھاشىمباينىڭ ئەتىۋارلىق قىزى گۈلنارغا كۆيۈپ قالغانىدى. بۇ مەزگىلدە بىر قىسىم تەڭتۇشلىرى توي قىلىپ، بىر ئۆينىڭ مۇرىسىدىن تۈتۈن چىقىرىشقا باشلىغانىدى.

ئۇ دەسلەپتە ئائىلىسىنىڭ، دادىسىنىڭ، قېرىنداشلىرىنىڭ غېمى، ئېتىز - ئېرىقنىڭ جاپاسى بىلەن بولۇپ، مەھەللىدىكى قىزلارغا ئانچە سەپسىلىپ كەتمىگەندى. ئۆتكەن يىلى ناھىيە

مەركىزىدىكى تولۇق ئوتتۇرا مەكتەپنى پۈتكۈزۈپ قايتىپ كەلگەن گۈلنار توي - مەشرەپلەردە ئوينىغان كېيىنەكتەك لەرزىلەر، شوخ ئۇسسۇللىرى، تال چىۋىقتەك قامىتى ۋە ئوماق چېھرىسى بىلەن بىردىنلا ئۇنىڭ دىققىتىنى تارتتى. شۇ چاغدا گۈلنار ئىككى مەھەللىدىكى يىگىتلەر ئارىسىدا پاراڭنىڭ تېمىسى بولۇپ قالغانىدى.

— گۈلنار ئالىي مەكتەپ ئىمتىھانىدىن ئۆتەلمەي قايتىپ كەپتۇ.

— ياق، ئۆتۈپتىكەن، ھاشىمباي ئوقۇتماپتۇ.

— شەھەردە تۈزۈك ئوقۇماي ئوينىغان گەپ...

— قارىسىغا گەپ قىلماڭلا، ئادىشىم، ئىمتىھاندىن راستلا ئۆتۈپتىكەن. ئۈرۈمچىدىكى بىر ئالىي مەكتەپتىن چاقىرىقمۇ كەپتىكەنمىش.

— كىندىكىنى پۇلدا كەسكەن ھاشىمباي ئوقۇتماپتۇ - دە.

— يىلىغا ئاز دېگەندىمۇ سەككىز - ئون مىڭ كوي پۇل كېتىدىغان تۇرسا.

— بەش يىل ئوقۇيدۇ دەڭلا.

— ھاشىمبايغا ئۈنچىلىك پۇل ھېچ گەپ ئەمەس.

— گۈلنار دادىسىغا يالۋۇرۇپ خېلى يىغلاپتىمىش.

— ئوقۇتقۇچىسىمۇ شەھەردىن ئالايىتەن چىقىپ ھاشىمباي بىلەن سۆزلىشىپتۇ.

— ھاشىمباي پۇل بېزەپ قىلىپ قىز بالىنى ئوقۇتىدىغان ئەخمەق ئەمەسمەن دەپتۇ.

— ئۇمۇ راست. شۇنچە پۇلنى خەجلىپ ئوقۇغان بىلەن خىزمەت نەدە؟

— ھۆكۈمەت خىزمەتنى ئۆزۈڭ تاپ دەۋاتسا.

— شەھەردە ئالىي مەكتەپنى پۈتكۈزۈپ خىزمەت تاپالمايۋاتقانلار ساماندىك تۇرسا، بىزدەك سەھرالىققا خىزمەت نەدە دەيسىلە؟!

— شۇڭىمۇ مەن تولۇق ئوتتۇرىدا ئوقۇمىغان.
— بىر ھېسابتا گۈلنارنىڭ ئوقۇشقا بارمىغىنىمۇ ياخشى بولدى جۇما.
— قانداق دەيسىلە؟
— ئۆيدىكىلەرنى ئەلچىلىككە كىرگۈزۈپ توي قىلىۋالاي دەيمەن.

— چېغىڭلاردا گۈلنار سىلگە تېگەم؟
— تېگىدۇ، نېمىشقا تەگمىگۈدەك؟
— سىلگە ھەرگىز تەگمەيدۇ.
— نېمىشقا؟
— مەن تۇرسام.
— بىر سالىمەن كومىشنىغا.
— مەن قالاپ تۇرامەن.
— ئۆزۈڭنى بىلىپ يۈ جۇما گۈي.
— سەنمۇ كۆتۈڭنى غىت قىس. گەپ قىلمىسام نېمە ئاتىكارچىلىق قىلىدۇ.

— بولدى قىلىڭلار، ئاغىنىلەر، ئاق يەردە خامان تالاشماي.
— شۇڭا دەيمەن «سەۋزىدىن خەۋەر يوق، گۈرۈچ دەم يەپتۇ» دەپ، بۇ يەردە ياقا سىقىشقىنىڭلار بىلەن گۈلنارغا رەسمىي تەلەپ قويۇپ باقمىدىڭلار دەيمەن.

— بۇ ئىككى ئاداشنىڭلا ئەمەس، ھېچقايسىمىزنىڭ گېپىگە قۇلاق سالمايدۇ جۇمۇ ئۇ ھالدا خېنىم.
— ھەرقاچان شەھەردە يۈرگەن يىگىتى بار.
— جاجىسى پۇل. ھاشىمباينىڭ ئالدىغا تويلىقنى كىم دۆڭ قويالىسا شۇنى كۈيۈ ئوغۇل قىلىدۇ.

— ئاتا - ئانىنىڭ تويلىققا چىقىشالغۇچىلىكى بار.
— بىزنىڭ ئۆيدىكىلەرنىمۇ قىرغىز بۆلىمىغان.
— ئۆزۈڭلارنى تۇتۇۋېلىڭلار، ئاغىنىلەر، «ئالدىرىغان قالار، بۇيرۇغان ئالار» دەپتىكەن. بىر قىز بالىنى دەپ ئاغىنىدارچىلىد.

قىمىزغا دەز كەتمىسۇن.

— سىلىمۇ ساختا نەسىھەتنى ئاز قىلىڭلا، ئادىشىم.
ئاغزىڭلىدىن چىقارمىغان بىلەن كۆڭلۈڭلىدىكىنى كىم
بىلمەيدۇ؟

ئىككى مەھەللىدىكى يىگىتلەرنىڭ كۆپىنچىسى گۈلنارغا
ئاشىق ئىدى. بۇلارنىڭ ئارىسىدا گۈلنارغا تەلەپ قويۇپ بۇرنىغا
يېگەنلەرمۇ يوق ئەمەس ئىدى. دېمىسىمۇ شەھەرلىك قىزلارغا
خاس مودا ياسىنىپ يۈرىدىغان گۈلنار ھەرقانداق يىگىتنىڭ
كۆزىدىن ئوت چىقىرىۋېتەتتى. ئۇلارنى ئۇيقۇسىز، غىزاسىز
قىلىۋەتكەنىدى. ئەنە ئاشۇ يىگىتلەرنىڭ ئارىسىدا ئەلۋەتتە
ئادىلمۇ بار ئىدى. ئەمما، ئادىل گۈلنار بىلەن ئۆزىنىڭ
ئائىلىسىنى سېلىشتۇرۇپ يوشۇرۇن كۆيۈك ئازابىنى ھېچكىمگە
بىلىندۈرمەيتتى. ئۇيقۇسىز كېچىلەرنى مۇڭلۇق ناخشىلار بىلەن
تاڭغا ئۇلايتتى. گۈلنارمۇ ئىككى مەھەللىدىكى يىگىتلەرگە
بويىنى غازدەك تۇتۇپ ماڭغىنى بىلەن ئادىلغا ئىللىق تەبەسسۇم
بىلەن قاراپ ئۆتۈپ كېتەتتى. ئەلۋەتتە، بۇ ئۇنىڭ يىگىتتىن گەپ
تەمە قىلغىنى ئىدى. قىزنىڭ بۇ نازۇك ھېس - تۇيغۇسىنى،
ئاۋازسىز بېشارەتلىرىنى ئادىلمۇ چۈشىنەتتى. ئەمما،
نامراتلىقتىن ئىبارەت ئېگىز داۋان ئالدىدا بويۇن قىسشقا
مەجبۇر بولدى. بۇ ناخشىچى يىگىتتىن گۈلنارلا ئەمەس، ئىككى
مەھەللىدىكى بويىغا يەتكەن قىزلارنىڭ ھەممىسى گەپ تەمە
قىلاتتى.

بىرنەچچە يىگىت ئاتا - ئانىسىنى ھەرىكەتلەندۈرۈپ
ھاشىمباينىڭ ئۆيىگە ئەلچى كىرگۈزگەنىمۇ بولدى. ئەمما،
ھەممىسىنىڭ چالمىسى سۇغا چىلاشتى. ھاشىمباي ئۇلارنىڭ
ئەلچىلىرىنى يوقىلاڭ باھانىلەر بىلەن سىلىقلا رەت
قىلىۋەتكەنىدى.

يوشۇرۇن كۆيۈك ئازابىغا ئادىل ئاخىر چىدىمىدى. يۈرىكىنى
تىنىمسىز ئۆرتەۋاتقان ئىشقى ئوتى ئۇنى ئۆزىنىڭ بەخت -

تەلىيىنى سىناپ بېقىشقا ئۈندەيتتى.

بىر كۈنى بىر تاغار بۇغداينى ئېشەك ھارۋىسىغا بېسىپ ھاشىمباينىڭ ئۇن زاۋۇتىغا ئۇن تېگىشكىلى بارغان ئادىل زاۋۇتتا گۈلنار بىلەن يالغۇز ئۇچرىشىپ قالدى. توك توختاپ قالغان بولۇپ، زاۋۇتتا ئىشلەمچىلەر يوق ئىدى. ھاشىمباي ئادەتتە ئۆيىدە تۇرمايتتى. قوشۇمچە تېرە سودىسى قىلىۋاتقاچقا، كۈندە دېگۈدەك موتوسىكىلىنى غارقىرىتىپ مىنىپ قوشنا كەنتلەردىن تېرە يىغاتتى. يېزا بازىرىغا، شەھەرگە قاتنايتتى. مەكتەپتىن قايتىپ كەلگەندىن بېرى زاۋۇتتىكى ئۇن، ياغ ساتىدىغان، تېگىشىدىغان ئىشلارنى گۈلنار ئۈستىگە ئالغانىدى. شۇ سەۋەبتىن يىگىتلەر بىر مەزگىل ئۇن تېگىشىشنى باھانە قىلىپ ھاشىمباينىڭ زاۋۇتىغا چاپىدىغان بولۇپ قېلىشتى. ئەمما، ئادىل زاۋۇتقا پەقەت ئاياغ بېسىپ باقمىغانىدى. ئۇن تۈگىسە بىرەر خالتا بۇغداينى ھارۋىغا بېسىپ چوڭ ئىنىسىنى ئەۋەتەتتى. بۈگۈن ئۇ تەلىيىنى سىناپ بېقىش ئۈچۈن تەۋەككۈل قىلىپ باققانىدى.

گۈلنارنى كۆرۈش بىلەن ئادىلنىڭ يۈرىكى سېلىپ، ئۇزاقتىن بېرى ئىزدەپ يۈرگەن ئەڭ قىممەتلىك نەرسىسىنى تېپىۋالغاندەك ھاياجانلانغانىدى. يېزا قىزلىرىغا يات ھالدا ئۈچەيدەك تار پادىچى شىمى بىلەن ئويما ياقىلىق كوپىتا كىيىۋالغان، ئۇزۇن چاپلىرىنى بېشىنىڭ چوققىسىدىن بىر تال قىلىپ بوغۇۋالغان قىز بەكمۇ مودا كۆرۈنەتتى. ئادىل ئۆزىنىڭ ئۈستىبېشىغا شۇنداقلا قاراپ تۈزۈكرەك كىيىنىپ كەلمىگىنىگە، ھېچبولمىسا ساقلىنى بولسىمۇ چۈشۈرۈۋېتىپ كەلمىگىنىگە پۇشايىمان قىلدى.

— ئۇن تېگىشەي دېگەن، زاۋۇت توختاپ قالدىمۇ نېمە؟

— توك يوق، — دېدى قىز تاتلىق كۈلۈمسىرەپ.

— ئۇن باردۇ؟

— بار، — دېدى قىز چىرايلىق ئېگەكلىرى بىلەن تام بويلاپ

تەزىپ قويۇلغان يىگىرمە بەش كىلوگراملىق ئون خالتىلىرىنى
ئىما قىلىپ.

— ئۇنداق بولسا بۇغداينى ئەكرەي.
ئادىل دەرۋازا ئالدىغا توختىتىپ قويغان ئېشەك ھارۋىسىغا
قاراپ ماڭدى.

— زاۋۇتتا ئىشلەيدىغانلارغا بۈگۈن دەم ئېلىش قىلىپ
بەرگەن، — دېدى ئادىلنىڭ كەينىدىن تاپ باستۇرۇپ چىققان
گۈلنار ھارۋىدىكى لىق بىر تاغار بۇغداينى كۆرۈپ، — بۇغداي
بەك جىق ئىكەن، كۆتۈرۈشۈپ بېرىدىغان ئادەم يوق، قانداق
قىلارمىز ئەمدى؟

گۈلنار شۇنداق دېگەچ تاغارنىڭ بىر تەرىپىگە قول ئۇزارتتى.
— ئۆزۈم كۆتۈرەلەيمەن، — دېدى ئادىل ۋە شاققىدە ھارۋىغا
چىقىپ تاغارنى ھارۋىنىڭ يان لېۋىگە، چاقنىڭ ئۈستىگە يۆلەپ
تۇرغۇزدى. — دە، ھارۋىدىن سەكرەپ چۈشۈپ، ئىككى بۇرجىكىدىن
قاماللاپ تۇتقىنىچە تاغارنى دۈمبىسىگە ئالدى. ئاندىن گۈرس —
گۈرس دەسسەگىنىچە زاۋۇتقا ئەكىرىپ گىرنىڭ ئۈستىگە ئاۋايلاپ
قويدى.

قىز يۈگۈرۈپ كەلگىنىچە گىرنىڭ چوكىسىغا تاش باستى.
— كېپىكىنى ئالامسەن؟

— ھەئە، — قىسقىلا جاۋاب بەردى ئادىل.

— ئۇندىن ئۈچ خالتا ئال، كېپەكنى ئۆزۈڭ جىڭلىۋال.

— خاتا ھېسابلىمىغانسەن؟ — دېدى بىر تاغار بۇغدايغا
كېپىكىنى چىقىرىۋەتكەندە تولۇق ئۈچ خالتا ئۇن
كەلمەيدىغانلىقىنى جەزملەشتۈرگەن ئادىل.

— بەش — ئالتە كىلو ئۇننى دەپ بىر خالتا ئۇننىڭ
پۈتۈنلۈكىنى بۇزمايلى، — دېدى گۈلنار كۈلۈمسىرەپ، — يەنە
بىر قېتىم ئون تېگىشكىلى كەلگىنىدە تەڭشىۋالىمەن.
— ئۇنىڭغىچە ساڭا قەرز بولغاچ تۇرىدىكەنمەن — دە.
قىز پىسىڭىدە كۈلۈپ قويۇپ جاۋاب بەردى:

— قەرزنى قايتۇرۇش ئۈچۈن بولسىمۇ يەنە كېلەرسەن.
ئادىل قىزنىڭ كۆزىگە لاپىسىدە بىر قارىدى. شۇ تاپتا
تومۇرلىرىدىكى قانلىرى ۋىششىدە قاينىغانىدى. ئۇ قىزغا گەپ
قىلماقچى بولۇپ ئاغزىنى ئۆمەللەپ بولۇپ يەنە يۇتقۇندى. ئۈچ
خالتا ئۇنى ئېشەك ھارۋىسىغا باستى. ئاندىن تاغاردىكى بۇغداينى
تۆكۈشكە تەرەددۇتلاندى.

— بولدى. بۇ ئېغىر تاغارنى يۆتكەيمەن دېمە. ئىشچىلار
كەلگەندە يۆتكىتىۋالىمەن. تاغارنى ئەتىگىچە كېلىپ
ئەكەتەرسەن. كېپەكنى ماۋۇ خالتىغا ئۇسقىن.
— مەيلى ئەمەسە.

قىز ئۇن قاقچىلايدىغان خالتىدىن بىرنى ئېلىپ بىر
بۆلۈڭدىكى كېپەك دۆۋىسىگە كېلىپ خالتىنىڭ ئاغزىنى ئاچتى.
ئادىل گۈرجەك بىلەن يېرىم خالتا كېپەك ئۇسۇپ توختىۋالدى.
— ئۇسمامسەن؟

— مۇشۇ بولارمىكىن؟

— كېپەك دېگەن يەڭگىل نەرسە، لىقلاپ ئۇسۇۋال.

ئادىل خالتىغا چىڭداپ كېپەك ئۇستى.

قىز خالتىنىڭ ئاغزىنى تۈجۈپىلەپ تىككەشكە باشلىدى.
قىزنىڭ خېنە يېقىلغان بارماقلىرى تولىمۇ چېۋەر ئىدى. ئادىل
قىزغا گەپ تاشلىماقچى بولۇپ نېمە ئۈچۈندۇر دېلىغۇل بولۇپ
قالدى. ئۇ يەنە قاراپ تۇرسا پۇرسەتنىڭ قولىدىن كېتىدىغانلىقىنى
پەملىدى — دە، ئاخىر قەتئىي نىيەتكە كەلدى:

— ياخشىراق ئۇندىن بەرگەنسەن — ھە؟

قىز يىڭىتكە لاپىسىدە قاراپ قويۇپ جاۋاب بەردى.

— بىرىنچى دەرىجىلىك ئۇندىن بەردىم.

— لەڭمەن ئوخشامدۇ؟

— ئېتەلسەڭ ئوخشايدۇ.

قىز بەرگەن جاۋابىدىن زوقلىنىپ پىسىڭىدە كۈلۈۋەتتى.
قىزنىڭ كۈلكىسى بىلەن يىڭىت تېخىمۇ غەيرەتلەندى.

— لېكىن، مەن لەڭمەن ئېتەلمەيمەن. بولمىسا سەن بېرىپ
ئېتىپ بېرىمەن يا؟

قىز ۋىللىدە قىزاردى، لېكىن جاۋاب بەرمىدى. ھاياجاندىن
يۈرىكى گۈپۈلدەپ كەتكەن يىگىت يەنە ھۇجۇمغا ئۆتتى:
— سېنىڭ ئەتكەن لەڭمىنىڭنى بەكمۇ يېگۈم بار، خالامسەن
گۈلنار؟

ھودۇققان قىز ئەتراپقا تېزلا قارىۋالدى.

— بۇ گەپنى ماڭا دېمەي، دادام بىلەن ئانامغا دېگىن.

— لېكىن، ئاۋۋال سېنىڭ ئېنىق جاۋابىڭنى ئاڭلاي.

— مەن خالايمەن، — دېدى ۋىللىدە قىزارغان قىز كۆزىنى
يەرگە تىكىپ.

— ئاتا — ئاناڭ مېنى كۈيۈ ئوغۇل قىلىشقا ئۈنمىسىمىكىن،
سەنمۇ بىلىسەن بىزنىڭ ئۆي...

— قىز ئۆيى خان كۆۋرۈكى دەپتىكەن، ئەزمەڭنى ئېزىپ
ئولتۇرماي ئاۋۋال ئەلچى كىرگۈزۈپ باقماسەن؟
ۋۇجۇدىغا گۈرىدە تارالغان بىر ئىللىق سېزىمدىن يىگىتنىڭ
يۈرىكى شۇرىدە ئېرىپ كەتتى.

— ھاڭۇنقىپ تۇرماي كېپەكنى ھارۋىغا باس. خەق كۆرۈپ
قالسا گەپ تاپىدۇ.

قىزنىڭ ئاگاھلاندۇرۇشى بىلەن ئېسىگە كەلگەن ئادىل
لەۋلىرىنى كالىچايتىپ بىرنى ھىجايىدى — دە، كېپەكنى دەس
كۆتۈرۈپ سىرتقا ماڭدى.

— ھەپتە ئىچىدە ئەلچى كىرگۈزمەن، — دېدى يىگىت
دەرۋازا تۈۋىدە ئۈزىتىپ قالغان قىزغا قاراپ.

قىز ئوماققىغا جىلمىش بىلەن جاۋاب بەردى.

شۇ تاپتا ئادىل ئۇنىغا تېگىشكەن بىر تاغار بۇغداينىڭ
سىمكىرىنى بېرىشنىمۇ ئۇنتۇپ قالغانىدى.

بىر ھەپتىدىن كېيىن ئادىلنىڭ ئەۋەتكەن ئەلچىلىرى
سالىپىيىپ قايتىپ كەلدى.

— ئېڭىز ئوقۇرغا ئېسىلماڭ دېسەم ئۇنىمايسىز، بالام، — دېدى ھاقارەتلەنگەندەك ھېس قىلغان ئادىلنىڭ ھاممىسى كۆزىگە لىق ياش ئېلىپ، — ئەمدى گۈلنارخاننى ئېسىڭىزدىن چىقىرىۋېتىڭ. سىزگىمۇ بىر يەردە خۇدايىمنىڭ بۇيرۇغىنى باردۇ. ھاشىمباي قىزىنى سىزدەك كۆك نامراتقا ئەمەس، باي ئادەمگە بېرەرمىش. سىز ئۇنىڭ قىزىنى ئەمەس، مال - دۇنياسىنى كۆزلەيمىشىسىز. ئۆيىگە كىرگەن مېھمانغا بىر پىيالە چايمۇ قويۇپ بەرمىگەننى ئاز دەپ، بىرمۇنچە سېسىق سۆزلەپ يولغا سالدى، ئادەمگەرچىلىكىنى پۇلغا ساتىدىغان زىدىپەس، تۆت تەڭگە پۇل تېپىپ كۆزىگە ياغ تولۇپ قاپتۇ ئۇنىڭ.

ھاممىسىنىڭ دادا-ئادىلىرىدىن ئادىل ھەممىنى چۈشەندى. ئۇ ھاشىمباينىڭ مۇشۇنداق جاۋاب بېرىدىغانلىقىنى ئالدىنلا پەرەز قىلغانىدى. شۇڭا، لام - جىم دېمەي دەس ئورنىدىن تۇرۇپ ئۆيىنىڭ كەينىدىكى باغقا چىقىپ بىر ئورام تاماكا چەكتى. كەچتە ئاغىنىلىرى بىلەن مەست بولغۇچە ھاراق ئىچتى، ھارغۇچە دۇتار چالدى، ناخشا تۈۋلىدى.

قىزىغا ئەلچى كەلسە شۇ ھامان سىرتقا يېيىۋېتىدىغان ھاشىمباينىڭ خوتۇنى قىزىغا ئىككى مەھەللە بويىچە ئەڭ نامرات ھېسابلىنىدىغان كىچىك ئاخۇننىڭ ئائىلىسىدىن ئەلچى كەلگەنلىكىدىن نومۇس قىلدىمۇ، ئەيتاۋۇر بۇ ئىشتىن مەھەللە - كويىدىكىلەر خەۋەرسىز قالدى. كىشىلەرنىڭ ھالىغا باقمىي شىلتىڭ ئېتىپتۇ دەپ زاڭلىق قىلىپ گەپ تېپىشىدىن ئەنسىرىگەن ئادىلنىڭ ھاممىسىمۇ ئاغزىنى مەھكەم تۇتقانداك قىلاتتى.

ئادىل گۈلنار بىلەن كۆرۈشۈپ قانداق قىلىش توغرىلۇق مەسلىھەت قىلماقچى بولۇپ، مۇۋاپىق پەيتنى تاپالماي ئىككى ھەپتە ۋاقىتنى غەم - غۇسسە، بۇرۇقتۇرمىچىلىقتا ئۆتكۈزۈۋەتتى. دەل شۇ چاغدا مەھەللىدە پەيدا بولغان دەھشەتلىك بىر شۇم خەۋەر ئۇنىڭ دەردلىك يۈرىكىنى تېخىمۇ بەك

تىلغۇۋەتتى.

— گۈلنارنىڭ تويى بولغۇدەك.

— كىم بىلەن؟

— مۇرات باققال بىلەن.

— ھېلىقى شەھەرلىك قىزىل كۆڭلەك كىيۋالدىغان

غىتىمەك چىراي ئاداش بىلەنمە؟

— ھەئە، شۇ.

— ئىككى يىلدىن بېرى مەھەللىمىزگە چىقىپ

ئۆرۈكلىرىمىزنى سېتىۋېلىپ، ئىسلاپ گۈلە قۇرۇتۇپ يۈرەتتى.

ئەمدى گۈلنارغا كۆزى چۈشۈپتۇ - دە.

— شەھەردىن چىققان ئەلچىلەرنى ھاشىمباي پاقىلان سويۇپ

مېھمان قىلىپ رازىلىق بېرىپتىمىش.

— مۇرات باققالنىڭ شەھەردە ئۈچ يەردە زېمىنى، بانكىدا

نۇرغۇن پۇلى بار ئىمىش.

— ئىسلىغان گۈلە - قاقىلارنى شەھەرگە توشۇيدىغان

ماشىنىمۇ ئۆزىنىڭ ئىكەن.

— گۈلنار بىلەن مۇشۇ ئاينىڭ ئاخىرىغىچە تويى بولار

ئىمىش.

— ئاشۇ شەھەرلىك ئاداش مەھەللىدە پەيدا بولغاندا كۆڭلۈم

بىر شۇملۇقنى تۇيغان مېنىڭ.

— ھاشىمباينىڭ ئۆيىگە كىرىپ - چىقىپ يۈرەتتى

ئەمەسمۇ؟

— ھۇ كۆزى پۇلغا تويىمىغان ئوغرى.

— قىزىنى بىزدەك ھەقىقىي بېلى چىڭ ئوغۇل بالىغا

بەرمەي...

— ئاخىر پۇلغا ساتىدىغان بولدى.

— كۆرىمىز تېخى. شەھەرلىكنى كۈيۈ ئوغۇل قىلغانغا

تويىدۇ.

— شەھەرلىك دېگەن بوش خەق ئەمەس...

— گۈلنارنىڭمۇ كۆرىدىغان كۈنى بار.
— ئالتە كۈندە قاش - قاپىقىنى كۆكەرتىپ چىقمىغىنىنى
كۆرەي...

ئادىل لام - جىم دېمىدى. ھاشىمباينىمۇ ئەيىبلىمىدى.
گۈلنارنىمۇ، شەھەرلىك باققال يىگىتىنىمۇ قارغىمىدى. ئەمما،
جېنى ئىچىگە پاتماي تېپىرلاپ كەتتى. كۈنىنى مىڭ تەستە كەچ
قىلدى. كۈندە ئاخشىمى پايلاپ يۈرۈپ ناخشا توۋلاپ شەپە بېرىپ،
ئۈچىنچى كۈنى ئاخشىمى گۈلنار بىلەن ئاران كۆرۈشتى. قىز
نېمە ئۈچۈندۇر يىگىتنىڭ كۆزىگە تىك قارىيالمىدى.

— مۇبارەك بولسۇن. مۇرات باققالغا تېگىدىغان بويسەن، —
دېدى ئادىل زەھەر خەندىلىك بىلەن. ئەسلىدە ئۇ قىزغا
بۇنىڭدىنمۇ زەھەرلىك گەپ قىلماقچىدى، نېمە ئۈچۈندۇر
ئاغزىدىن مۇشۇنچىلىكلا گەپ چىقتى. ئاشۇنچىلىك گەپ قىلىپ
بولغۇچىمۇ تاماقلرى قۇرۇپ كەتتى.

— داداڭمۇ ئۆتۈپ كەتكەن بىر ھۇرۇن، لامزەلە ئادەم
ئىكەن، — دېدى گۈلنار بىردىنلا قاپىقىنى تۈرۈپ، —
ھېچبولمىسا قۇمتوۋى مەھەللىسىگە كۆچۈپ كېلىپ ئۆي
سالماي...

ئادىل قىزنىڭ تۈيۈقسىز بەرگەن جاۋابىدىن ھاڭ - تاڭ
قالدى. ئۇ گۈلناردىن بۇنداق جاۋابنى كۈتمىگەن، قىزنى بوينۇمغا
ئېسىلىپ يىغلايدۇ، دادىسىنىڭ ئالدىدا ئامالسىز قالغانلىقىدىن
دادلايدۇ، دەپ ئويلىغانىدى. شۇ تاپتا قىز ھېلىمۇ ۋەدىسىدە
تۇرىدىغانلىقىنى، ئادىل بىلەن توي قىلغۇسى بارلىقىنى،
يىگىتنى چىن يۈرىكىدىن سۆيىدىغانلىقىنى بىلدۈرسە، ھەر بالا
كۆرسە قىزنى ئەپقەچىپ كېتىشنى كۆڭلىگە پۈككەنىدى.
ئەپسۇس، تولىمۇ ئەپسۇس...

— دادامنى ئۇنداق دېيىشكە ھەققىڭ يوق، — دېدى ئادىل
غەزەپتىن لاغ - لاغ تىترەپ.
گۈلنار تەتۈر قارىۋالدى.

— ئەمىسە مەندە نېمە گۇناھ؟

ئادىل چىشىنىڭ ئارىسىدىن چىقىرىپ تۇرۇپ جاۋاب بەردى.
— راست، سەندە گۇناھ يوق، ھەممە گۇناھ مەندە، مېنىڭ نامراتلىقىمدا، پۇل - دۇنيانىڭ يوقلۇقىدا. سېنى خاتا چۈشىنىپتىمەن، سەنمۇ چاغلىق ئىكەنسەن، داداڭدىن قىلچىلىك پەرقىڭ يوق ئىكەن. شۇنى ئۇنتۇما، سەن ئادەمگە ئەمەس، پۇلغا تېگىسەن، پۇلغا...

— نېمە دېمەكچىسەن؟ ئۆزۈڭچە پۇل تاپقانلارنى ياراتمىغىنىڭمۇ بۇ؟ تېخى ئىككى ئېغىز چىرايلىق چۈشەندۈرۈپ قويماي دەپ چىقىپتىكەنمەن.

— كىمگە چۈشەندۈرسەڭ چۈشەندۈر، — ئادىل كەينىگە بۇرىلىپلا كېتىپ قالدى. قاراپ تۇرۇپ دادىسىنى ھاقارەتلىگەن قىزغا دېگۈدەك يەنە نېمە گەپ بولسۇن؟
ئادىل ئىككى ھەپتىگىچە قويغان - تۇتقىنىنى بىلمەيلا يۈردى.

ئەنسىرىگەن ئىش ئاخىر يۈز بەردى. مانا بۈگۈن گۈلنارنىڭ تويى.

ھاشىمباينىڭ ياسىداق قورۇسىدىن ياغرىغان توينىڭ نەغمە - ناۋاسى ئىككى مەھەللىنىڭ ئاسمىنى تىترەتمەكتە. ئەمما، بۇ ئاۋاز شۇ تاپتا ئادىلنىڭ قۇلىقىغا مۇشت بىلەن ئۇرغاندەك ئاڭلىنىدۇ، يۈرىكىنى ھەرىدىگەندەك ئازابلايدۇ. ئادىل شۇ تاپتا ئۆيدە يالغۇز. دادىسى ئادەمگەرچىلىكتىن قالسام سەت تۇرىدۇ دەپ توغرا كەتكەن. ئادىل يۈرەكتىكى پىغانىنى بېسىش ئۈچۈن دوتار چالماقچى بولۇۋىدى، بىرەر پەدە چالا - چالمايلا پىغانى تېخىمۇ ئۆرلەپ كەتتى. ئاچچىقىنى چىقىرىدىغان ئامال تاپالماي، ئاۋۋال دوتارنىڭ تارىنى ئۈزۈۋەتتى، كېيىن خەنجەر بىلەن دوتارنىڭ قارىنى يېرىۋەتتى. شۇ تاپتا ئۇنىڭ ئۈچۈن مەھەللە ھارام بولغانىدى. ئۇ ھازىرلا ياقا يۇرتلارغا بېشىنى ئېلىپ چىقىپ كەتمەكچىمۇ بولدى، لېكىن، كېسەلمەن دادىسى بىلەن ئۈچ

ئۇكىسىنى كۆز ئالدىغا كەلتۈرۈپ بۇ نىيىتىدىن يالتايدى.
بىراق، بىر ئەركەك ئۈچۈن ياخشى كۆرگەن قىزىنىڭ تويىنى
كۆرۈشتىنمۇ ئارتۇق ئازاب - ھەسرەت بىرلىكىدىن؟ بۇنىڭغا داۋا
تېپىلارمىكىن؟

ھويلا ئىشىكىنىڭ تارقىلىشى ئادىلىنىڭ ھەسرەتلىك
خىياللىرىنى ئۇزۇپ قويدى. ھايال ئۆتمەي سۈپىنىڭ ئالدىدا
بەختىنىسا پەيدا بولدى، قىزنىڭ قولىدا بىر چىنە ئاش تۇراتتى.
قىزنى كۆرۈپ ئادىل ئېزىلىپ ئورنىدىن تۇردى. لېكىن،
ھەرقانچە قىلىپمۇ ھەسرەتلىك چىرايىغا كۈلكە يۈگۈرتەلمىدى.
بەختىنىسا قوشنىسىنىڭ قىزى ھەم تولۇقسىزدا بىللە ئوقۇغان
ساۋاقداشى ئىدى. ئۇمۇ زەيبويى مەھەللىسىدىكى ئۆيىنى
يېڭىلاشقا قۇربى يەتمىگەن نامراتلاردىن ھېسابلىناتتى. بۇ ئۆيدە
ئايال كىشى يوقلۇقىدىنمۇ ياكى قوشنىدارچىلىقىنىڭ يۈزى
ئۈچۈنمۇ كۈن ئارىلاپ ئاش سۇنۇپ تۇراتتى. بۇرنىنىڭ ئۈچىدا
ئۇششاق سەپكۈنى بار بۇ قىزنى ئادىل پەقەتلا ياراتمايتتى. ئادەتتە
ئۇچرىشىپ قالسا مۇنداقلا سالام قىلىپ قوپاتتى. ئۆيىگە ئاش
كۆتۈرۈپ كىرگەن ۋاقىتلىرىدىمۇ پەرۋا قىلىپ كەتمەيتتى.

— چۆچۈرە ئەتكەندىم، كىچىك ئاخۇنكامنى ئىسسىقىدا بىر
قوشۇق ئىچەمدىكىن دەپ...

يىگىتنىڭ سولغۇن تۇرقىدىن بىئەپ سەزگەن قىز قولىدىكى
چىنىنى نەگە قويۇشنى بىلەلمەي تۇرۇپ قالدى.

— ئاۋارە بويسەن. دادام تويغا كەتكەن.

ئادىل قىزنىڭ قولىدىكى چىنىنى ئېرىنىپ ئالدى.

— قوشۇق يۇيۇپ بېرى، ئىسسىقىدا ئىچىۋال، چۆچۈرە
تۇرۇپ قالسا سۇ يەپ قالىدۇ.

قىز چاققانلىق بىلەن ئۇچاق بېشىغا بېرىپ تاختىبېشىدىكى
سېۋەتتىن بىر تال قوشۇقنى ئېلىپ، يۇيۇپ چىنىگە سالدى.

شورپىغا پىننە سېلىنغان چۆچۈرنىڭ مەزىزلىك ھىدى
بىردىنلا ئادىلنىڭ ئىشتىھاسىنى تارتتى. ئۇ تۈگۈندىن بېرى

ئاغزىغا گىياھ چاغلىق بىرنەرسە سالمىغانىدى. ئۇ بىر تال چۆچۈرىنى ئاغزىغا سالدى، چۆچۈرە بەكمۇ ئوخشىغانىدى. چۆچۈرە بەك قول تۇتىدىغان، ئەتمەك تەس تاماق بولغاچقا، بۇ ئۆيدە ئاي - يىلاپ چۆچۈرە ئېتىلمەيتتى، ئەمما ئادىل قىيمىلىق تاماققا خېلىلا ئامراق ئىدى.

— يېزىدىن ئېشىنچا ئەمگەك كۈچلىرىنى تەشكىللەپ شىخەنزىگە كېۋەز تەرگىلى ئاپىرىدىكەن، بارامسەن؟
ئىككى ھەپتىدىن بېرى ئۆز دەردى بىلەن قالغان ئادىلنىڭ بۇ ئىشلاردىن خەۋىرى يوق ئىدى. شۇڭا، ئۇ نېمە دەپ جاۋاب بېرىشىنى بىلمەي قالدى.

— كەنت ئىشخانىسىدا تىزىملاۋاتىدۇ. مەنمۇ تىزىملايتتىم، — دېدى بەختىنىسا يىگىتنىڭ جاۋابىنى بىر ئاز ساقلاپ تۇرغاندىن كېيىن، — كەنت مۇدىرى، ياخشى ئىشلىسەڭلار ئىككى - ئۈچ مىڭ كوي پۇل تاپقىلى بولىدۇ، دەيدۇ. قوللىمىزدا تۈزۈك يەرمۇ يوق. بۇ يەردىكى كېۋەزنى ئانام ئۆكۈلىرىم بىلەن تەرگەچ تۇرار، بېرىپ ئىشلەپ كېلەي دەيمەن.

— سەن قىز بالا تۇرساڭ، شۇنچە يىراققا يالغۇز بارساڭ...
— يالغۇز مەنلا ئەمەس، مەھەللىدىكىلەرمۇ بارىدۇ. يېزىدىن بىر تۇتاش تەشكىللەپ ئاپىرىدىكەن. ياتاق، تامىقىمىزنى ئورۇنلاشتۇرىدىكەن، سەنمۇ بارغىن.
ئادىل يەنە لام - جىم دېمىدى.

— خوش، مەن چىقاي.
بەختىنىسا بىر ئاز تارتىشقانداك بولۇپ سىرتقا ماڭدى. شۇ تاپتا ئۇ ئادىلنىڭ ھۆسەلە قىلىپ بولسىمۇ «بىردەم ئولتۇرمامسەن» دېيىشىنى شۇنچىلىك تەمە قىلغانىدى، لېكىن يىگىتتىن تىۋىش چىقمىدى.

ھەئە، بەختىنىسامۇ ئىككى مەھەللىدىكى ئادىلنىڭ كۆيۈك ئوتىدا ئازابلانغان قىزلارنىڭ بىرسى ئىدى. لېكىن، قىز بالا قانداقمۇ يىگىتكە ئېغىز ئاچالامسۇن؟ قىزمۇ كۆيۈك ئازابىدا

ئۆرتىنەتتى. بۇ نامرات تۇل خوتۇننىڭ قىزىغا شۇ چاغقىچە تۈزۈك بىر يەردىن ئىلچى كەلمىدى. تەڭتۇشلارنىڭ ئاللىقاچان بىرەردىن بالىسى بولۇپ بولغانىدى. زەيبۇيى مەھەللىسىدە بەختىنىسا يىگىتلەرنىڭ نەزىرى چۈشمىگەن بىردىنبىر قىز ئىدى.

ئادىل بەختىنىسانىڭ دەۋەت قىلىشىدىن كۆرە كەنت كادىرلىرىنىڭ مەجبۇرلىشى بىلەن ئاخىر شىخەنزىگە كېۋەز تەرگىلى باردى. يەنە بىر تەرەپتىن گۈلنارنىڭ تويى بىلەن تەڭ بۇ مەھەللىدە تۇرغۇسى كەلمىگەن بۇ يىگىتكە بۇ ئىش سىرتلارنى ئايلىنىپ، كۆڭلىنى ئېچىپ كېلىشكە ئوبدانلا پۇرسەت يارىتىپ بەرگەندى. شىخەنزىگە كەلگەندىن كېيىن، ئۇنىڭغا پەقەتلا ئىش خۇشياقمىدى. باشقىلار بىر كۈندە تاغلارلاپ كېۋەز تەرسە، ئۇ ئاران بىر ئېتەك كېۋەز تېرەتتى. ئاخشاملىرى قايسىبىر سورۇندا ھاراق ئىچىپ ناخشا توۋلايتتى، ئەتىسى كۈن چۈشكەچە ئۇخلايتتى. مەسئۇل بولۇپ كەلگەن يېزا، كەنت كادىرلىرىنىڭمۇ نەسىھەتلىرى كار قىلمايتتى.

شىخەنزىگە كېلىپ ئىككى ھەپتە ئۆتكەن بىر كۈنى ئۇنى بەختىنىسا توۋلاپ قالدى. يىگىت ئېرىنچەكلىك بىلەن قىزنىڭ قېشىغا كەلدى. سۈتتەك ئايدىڭدا كۆز يەتكۈسىز كېۋەزلىك ئۆزگىچە مەنزىرە ھاسىل قىلغانىدى. كۈزنىڭ شامىلى ئادەمنىڭ غولىنى قورۇيتتى. ئادىل دۈگدەيگىنچە «نېمە دەيسەن» دېگەندەك قىلىپ قىزغا پەرۋاسىزلا نەزەر تاشلىدى. نېمە ئۈچۈندۇر قىزنىڭ قاپقى تۈرۈك ئىدى.

— سەن ھېلىمۇ ئۆزۈڭنى ئىرەككە ھېسابلامسەن، ئادىل؟

كۈتمىگەن بۇ سوئالدىن ئادىل ئەندىكىپ كەتتى.

«نېمە بولغاندۇ بۇنىڭغا؟ بىرەر ئۇششاق گەپ ئاڭلاپ قالدىمۇ يا؟ ياتاقتىكىلەرغۇ قىلغىلى گەپ تاپالمىغاندەك ئۇنى ماڭا چاپلاپ چاقچاق قىلىشاتتى. لېكىن، مەن ئۇ توغرىلۇق پەقەتلا يامان گەپ قىلمىغان. ئۇششاق گەپ ئاۋۇپ قالمىسۇن دەپ بۇنداق

چاقچاقلارغا كۈلۈپ قويغانىدىم شۇ...»

قىزنىڭ ئاچچىق ئاۋازى يىگىتنىڭ خىياللىرىنى بۆلۈۋەتتى. — بۇ يەرگە نېمىدەپ كەلگىنىڭنى بىلەمسەن؟ بىلىپ قوي، بىز بۇ يەرگە ئىشلەپ پۇل تاپقىلى كەلدۇق. كۆرگەنسەن، خەق ئاز دېگەندىمۇ تەرگەن پاختىسى بىلەن كۈندە بىر تاغارنى توشتۇرۇۋاتىدۇ، سەنچۇ، ئېزىلىپلا يۈرىسەن. مەجەزى يوقمىكىن دېسەم، ئاخشىمى ئېشەك ھاڭرىغاندەك ناخشا توۋلايسەن. ناخشا دېگەندىمۇ پۇل تېپىپ يانچۇقنى توملاپراق توۋلىسا يارىشىدۇ. ئوغۇل بالا بولغاندىكىن راۋرۇس ئىشلە، كىچىك ئاخۇنكام بىلەن ئۆكىلىرىڭ سېنى بىرمۇنچە پۇل تېپىپ كېلىدۇ دەپ يولۇڭغا قاراپ تۇرىدۇ شۇ تاپتا. ئەسلىدە قەتئىي يۈزۈڭگە سالماي دېگەن، ئۆزۈڭ مەجبۇرلىدىڭ، دەۋىرەي، ھۇرۇنلۇق قىلماي، كۈندە ناخشا — سازغا بېرىلىپ كەتمەي كەتمەننى ئوغۇل بالىدەك چاپقان بولساڭ پۇل تاپالايتتىڭ، ئۇ چاغدا بۇنداق دەرد تارتىپمۇ يۈرمەيتتىڭ، ئەمدى كىمگە باتناپ بەرمەكچىسەن؟ ئوغۇل بالا بولساڭ ئۆزۈڭنى بۇنداق تاشلىۋەتمەي پۇل تاپ. سېنى نامرات دەپ ياراتمىغان، دىلىڭغا ئازار بەرگەن خەقنىڭ كۆزىدىن ئوت چىقىرىۋەت. داداڭنى داۋالات، ھېچبولمىسا ساۋاب تاپىسەن. سېنى خېلى بېلى مەھكەم ئوغۇل بالىمىكىن دەپتىكەنمەن...

بەختىنىسا دەيدىغاننى دەپ بولۇپ تاققىدە ئۆرۈلۈپ كېتىپ قالدى. لېكىن، ئۇنىڭ ئاچچىق گەپلىرى ئادىلىنىڭ جان — جېنىدىن ئۆتۈپ كەتتى. نومۇستىن يۈزى چىمىلداپ، ۋۇجۇدىنى قارا تەر باستى. ئادىل ئەتىسىدىن باشلاپ كېۋەز تېرىشكە بېشىچىلاپ كىرىشىپ كەتتى. يۇرتداشلىرى ھەرقانچە يالۋۇرسىمۇ دۇتارنى پەقەتلا قولغا ئالمىدى.

ھەش — پەش دېگۈچە بىر ئاي ئۆتۈپ كەتتى. ئېشىنچا ئەمگەك كۈچلىرىنى تەشكىللەپ كەلگەن ناھىيە، يېزا باشلىقلىرى ئاخىرقى كۈنى خۇلاسە يىغىنى ئاچتى. بەختىنىسا قاتارلىق جىق كېۋەز تېرىپ ئۈچ مىڭ يۈەندىن ئارتۇق كىرىم قىلغان ئۈچ نەپەر

دېھقاننى مۇكاپاتلاش ھەم باشقىلارنى رىغبەتلەندۈرۈش ئۈچۈن ئۇلارنى قەشقەرگىچە ئايروپىلان بىلەن يولغا سالىدىغانلىقىنى جاكارلىدى. شۇنداقلا كورلا تەرەپتە تاشيول قۇرۇلۇشى ئۇقۇشۇپ قويغانلىقىنى، ئىشلەشنى خالايدىغان ئەرلەرنىڭ دەرھال ئۆزىنى تىزىملىتىشىنى ئۆتۈردى.

ئادىل تاشيول قۇرۇلۇشىدا ئىشلەشكە بىرىنچى بولۇپ تىزىمغا ئالدۇردى. نېمە ئۈچۈندۇر كېۋەز تېرىپ تاپقان بىر مىڭ ئىككى يۈز يۈەن پۇلنى كەنت كادىرىغا ئەمەس، بەختىنىساغا تاپشۇرۇپ بەردى.

— دادامغا ئايرىپ بەرگىن. تاشيول قۇرۇلۇشىدا ئىشلەپ تايىنلىق ئەتىيازدا يۇرتقا قايتىمەن.

بەختىنىسا تاتلىق كۈلۈمسىرىگىنىچە قايىللىق بىلەن بېشىنى لىڭشىتتى.

— كىچىك ئاخۇنكام بىلەن ئۆكىلىرىڭدىن خاتىرجەم بول! — دېدى قىز پۇلنى قولغا ئېلىپ تۇرۇپ، — سالامەتلىكىڭگە دىققەت قىل، ھاراق ئىچمە.

شۇ تاپتا نېمە ئۈچۈندۇر ئادىلغا بەختىنىسا ئاجايىپ چىرايلىق، تولىمۇ سۆيۈملۈك كۆرۈنۈپ كېتىۋاتاتتى. قىزنىڭ بۇرۇننىڭ ئۈستىدىكى ئۇششاق سەپكۈنلەرمۇ كۆزىگە پەقەتلا كۆرۈنىدى.

— خاتىرجەم بول، — دېدى ئۇ كۈلۈپ، — مۇبارەك بولسۇن، ئايروپىلاندا ئۇچىدىغان بولدىڭ مانا. بۇ چاغقىچە بىزنىڭ مەھەللىدىن ھېچكىم ئايروپىلاندا ئۇچۇپ باقمىغانىدى.

— سەنمۇ دەسلەپتە ياخشى ئىشلىگەن بولساڭ بىللە ئۇچاتتۇق، — دېدى بەختىنىسا مەيۈسلىنىپ.

— خۇدايىم بۇيرۇسا چوقۇم بىللە ئۇچىمىز، — دېدى ئادىل ئۆزىگە ئىشەنگەن ھالدا قىزنىڭ كۆزىگە دادىل تىكىلىپ تۇرۇپ.

قىز ۋىللىدە قىزارغانچە يەرگە قارىۋالدى.

— خۇدايىمغا ئامانەت، مەن ماڭاي، — دېدى بەختىنىسا

بېشىنى كۆتۈرۈپ.

— ئەتىيازلىققا كۆرۈشەيلى، مېنى ساقلىغىن، — دېدى ئادىل قەتئىيلىك بىلەن.

— يولۇڭغا قارايمەن، — دېدى قىز كۆزىگە لىققىدە ياش ئېلىپ.

زەيبويىدا بۇغداي مايسىلىرى بېشىنى كۆتۈرۈپ كېۋەز تېرىلغۇسى باشلانغاندا ئادىل قايتىپ كەلدى. كۈزدە كېۋەز تەرگىلى كەتكەنچە تاشيول قۇرۇلۇشىدا ئىشلەش ئۈچۈن قېلىپ قالغان ئىشلەمچىلەرنىڭ قايتىپ كېلىشى بىلەن ئىككى مەھەللە خۇددى ھېيت بولغاندەك قىزىپ كەتتى. دادىسى، ئۆكلىرى بىلەن ساق — سالامەت كۆرۈشكەن ئادىلنىڭ كۆزلىرى يەنە كىمىندۈر سېغىنىش ئىلكىدە ئىزدەيتتى. قويۇن يانچۇقىدىكى ئىشلەپ تاپقان بەش مىڭ يۈەن پۇلنى مەغرۇر سىلاپ قوياتتى. شۇ تاپتا ئۇ خىجىل بولمىسا بار ئاۋازى بىلەن «بەختىنىسا» دەپ تۇۋلاشتىن ئۆزىنى ئاران — ئاران تۇتۇۋالغانىدى.

ئەمما، مۇشۇ دەققىدە شەرم — ھايالىق سەھرا قىزى بەختىنىسا دەرۋازىنىڭ يۇچۇقىدىن يىگىتىنى سېغىنىش ھەم سۆيۈنۈش ئىلكىدە ماراۋاتاتتى...

2006 - يىلى ئاۋغۇست، يەكەن

يا ئۇچارمەن، يا چۈشەرمەن

ئىشخانا ئىشىكى يەڭگىل چېكىلدى. «كىرىڭ» دېگۈچە، بېشىغا شاپاق دوپپا، ئۈچىسىغا كاستۇم - بۇرۇلكا كىيگەن، ئوبدان چېگىلمىگەن گالىستۇكى ئىشتان باغلىغان يېرىدىن ئېشىپ بىر غېرىچ ساڭگىلاپ تۇرغان ئوتتۇرا بوي، خام سېمىز بىر گەۋدە ئىشخانغا ئۈسۈپلا كىرىپ بولدى.

— سالامۇئەلەيكۇم، ئۆزلىرى مۇخبىر ئۇكام بولاملا؟ — ئۇ قولۇمنى ئامبۇردەك قىسقىنچە قويۇۋەتمەي يەڭگىل سىلكىدى، بەللى، مۇخبىر ئۇكا، خەۋەر دېگەننى ئىشىكنىڭ ئىچىدىن چاڭ تاقاپ قويۇپ ئولتۇرۇپ، كۆزنى يۇمۇۋېلىپلا يازىدىغان گەپ ئىكەن - دە. دېمىسىمۇ سىلەرگە سىرتقا چىقىپ مۇخبىرلىق قىلىش بىلەن قىلماسلىق ئوخشاشلا گەپ. يازىدىغان خەۋەرلار ساپلا پۈكۈنى يېزا ئىسلاھاتىنىڭ تۈرتكىسىدە ئەتىيازلىق تېرىلغۇ ئۈچۈن مۇنچە مو يەرگە قىغ قۇيۇپ بولدى. مۇنچە مو يەرنى ئوسا قىلدى، مەھسۇلاتى ئۆتكەن يىلىدىكىدىن مۇنچە مىڭ جىڭ ئېشىپ، ئۇدا مۇنچە يىل مول ھوسۇل ئالدى، ئاپتونوم رايون، ۋىلايەت بويىچە مۇنچە قېتىم مۇكاپاتلاندى، دېگەندەك «ئاتام ئېيتقان بايىقى گەپ»لەر. بەئەينى بىر قېلىپتىن چىققان كېسەكتەك...

— ئولتۇرسىلا، ئاكا.

تېخىچە قىسىلىپ تۇرغان قولۇمنى بىزارلىق بىلەن ئۇنىڭ قولىدىن تارتىپ چىقاردىم. گېپىنى سىپايىلىك بىلەن بۆلدۈم. ئۇ دىۋانغا موڭگىدە چۈشتى - دە، نامىزى بارمىقىغا سېلىۋالغان ئۈزۈڭگە (ئالتۇنمىكىن دەپ قالدىم) ھەۋەس بىلەن قاراپ قويۇپ سۆزىنى داۋاملاشتۇردى:

— بىر خالتا ئاق ئۇنىنىڭ باھاسى ئاتىمىش ئالتە كويغا چىقىپتۇ. ئاياغ بازىرىدا ئانىسىنىڭ توپىلىنى ئوتتۇز كوي، نەۋرىسىنىڭ ئوتتۇز توققۇز كوي. دوقمۇش — دوقمۇشتا نى — نى يىگىتلەر لالما ئىتلار بىلەن ئۆلپەتلىشىپ مەلق مەست ياتقان. بوتۇلكا يىغىپ ساتىدىغانلار ئۇلارنى قاچان قولىدىكى يېرىمدىن ئاز قالغان ھارېقنى ئىچىۋېتىپ، بوتۇلكىسىنى تاشلىۋېتىرىكىن، دەپ بەز ماريغان مۈشۈكتەك قارشىپ تۇرغان. تاماكاڭ يوقمۇ، ئۇكام؟ چەكتۈرە بىرنى. ئىلگىرىغۇ ئەسسالام دەپ بوسۇغا ئاتلىغان مېھماندىن ساھىبخانا بولغۇچى ئاتنىڭ قېنىدەك دەملىگەن بىر پىيالە چېيىغا ياڭاققەك ناۋات ياكى ئىككى چاقماق قەنت سېلىپ ھاردۇق سورايتتى. ھازىر كىملىرىنى دوراشتىكىنىڭ، بىرەر تال تاماكا تۇتۇپ قويۇپ، بىرەر تەخسە كەمپۈت ئەكەلىپ قويۇپلا بولدى قىلىدىغان قائىدىنى چىقىرىشۋاپتۇ. بولدىلا، تاماكاڭ بولمىسا ئاۋارە بولما، مېنىڭكىنى چېكەيلى، — ئۇ يانچۇقىدىن چەت ئەلنىڭ تاماكىسىدىن بىر قاپ چىقاردى — دە، ماڭا بىر تال تۇتۇپ، بىر تالنى لېۋىگە قىستۇردى. مەن دەرھال سەرەڭگە ياقىتىم. ئۇ كۈچەپ بىرنى شورىدى — دە، بىرھازا قېقىلىپ يۆتىلىپ كەتتى. كۆز جىيەكلىرىگە لىق تولغان ياشنى يېڭى بىلەن ئېرتىۋېتىپ، يەنە سۆزلەشكە باشلىدى، — شەھەرگە كىرمەي دېسەڭ، يېزىدىن ئىزدىگەن نەرسەڭنى تاپالماي موھتاجلىق، شەھەرگە كىرسەڭ يولۇڭنى ئوڭشاپ ماڭالماي ئاۋارىچىلىك. ئۆزۈڭ بىلىسەنغۇ ئۇكا قاراقۇمنى، زو ۋاقتى بىلەن ئېشەك ھارۋاڭنى قېتىۋالساڭ، شەھەرگە قوزا چۈش بىلەن ئاران كىرگىلى بولىدۇ. ئارىلىقى يىراق، يولى توپىلاڭ. ئۇنىڭ ئۈستىگە دوناي — دوكاڭ. مانا ماڭا شەھەرگە كىرگىلى قاق بىر سائەت بولدى. سەنمۇ بەلكىم چۈشلۈك تامىقىڭنى يەپ بولۇپ ئىشخاناڭغا چىققانىسەن. سۈر ھاڭگىنى ھارۋىغا زو ۋاقتى بىلەن قاتقاندىم. ۋاي نېمە كارامەت بۇ، شەھەرنىڭ ئالتە ئاغزىنىڭ ھەممىسىگە كۆشۈك سېلىپ

قويغاندەك توسۇقلارنى قۇرۇۋېتىپتۇ. ئېشەك ھارۋىسىنى ھەيدەپ چوڭ يول بىلەن شەھەرگە كىرمەيسەن، ھۆكۈمەتنىڭ بۇيرۇقى، دەيدۇ. ئەمما، ھارۋا قويىدىغانغا كىگىز ئورنىدەك يەر يوق. ئۆزۈڭ بىلىسەنغۇ ئۇكا، ھارۋا بېقىپ بېرىدىغان دەڭنىڭ ھەممىسى شەھەرنىڭ ئىچىدە. قانداق قىلىمەن دېسەڭ، ئايلىنىپ مالاڭ، دەپ ئارقا كۆچىنى كۆرسىتىدۇ. ۋاي - ۋاي، ئۈچەيدەك تار كوچا، ھېسپىكە تىقىلغان گۈرۈچتەك ئادەم، ئۇلاغ، ھارۋا... تۇغۇلۇپ قۇلاق ئاڭلىمىغان تىل - ھاقارەت. شەھەرلىكلەر: «ئېشىكىڭ سىيىپ قويدى» دەپ تىللىسا، سەھراىلقلار بىر - بىرىنى: «يولۇمنى توسۇۋالدىڭ» دەپ تىللايدۇ. پىلسىراتتىن ئۆتكەندەك مىڭبىر جاپادا شەھەرگە كىرسەن، لېكىن «ئۇھ» دەپ بولغۇچە، قاتناش باشقۇرۇش ئەترىتى دەمدۇ، ھارۋا باشقۇرۇش ئەترىتى دەمدۇ، ھارۋا باشقۇرۇش پونكىتى دەمدۇ، ئىشقىلىپ، يېغىرغا ئولاشقان چىۋىندەك بىر توپ ئادەم گۈررىدە قېشىڭغا يىغىلىدۇ. بەس - بەستە تالونلارنى يېزىپ، پۇل تاپشۇر، دەيدۇ. بازار باشقۇرۇش پۇلى، تازىلىق پۇلى، ئېشەك ھارۋىسىنىڭ شەھەر يولىنى توسۇۋېلىپ قاتناشنى قالايمىقان قىلغانلىق جەرىمانىسى، ھارۋىنى توختىتىپ قويغانلىق يەر پۇلى، ئېشەكنىڭ تېزەكلىگەنلىك جەرىمانىسى... ئىشقىلىپ، قەدەمدە بىر پۇل، جەرىمانە. سودا - سېتىقنى قىلىپ بولغۇچە ئېشەك بىلەن ھارۋامنىڭ پۇلىدىن جىقراق جەرىمانە تۆلەيدىغان چېغىم بار. شۇنىڭ بىلەن: «تۇتۇشە، سېتىپ پۇلىنى ئۈلۈشۈۋال» دېدىم - دە، ئېشەك بىلەن ھارۋامنى ئۇلارغا تاشلاپ بېرىپ پېشىمنى قاققىنىمچە يېنىپ كەلدىم. ئاڭلىسام، چەت ئەلدە مۇھىتنى بۇلغىدى، دەپ ماشىنىلاردىن تۈتۈن پۇلى ئالارىمىش. شەھەر ئىچىدە خالىغانچە قاتتىغىلى قويماسىمىش. ئەمما، ئات - ئېشەك ھارۋىسى بىلەن ماڭسا كارى يوق ئىمىش. قانداق تەڭشەلمىگەن جاھان بۇ؟

— شۇنچە ئۇزاق يەردىن ئېشەك ھارۋىسى بىلەن كىرگۈچە

ئاپتوبۇس بىلەن كىرسىلە بولمامدۇ، ئاكا؟

— ئاپتوبۇس بىلەن دەمسەن؟ — ئۇ مەسخىرىلىك كۈلدى، —
ھەي مۇخبىر بالا، ھەي مۇخبىر بالا، سەنزە، يۈرتىمىزنىڭ ئەڭ
يىراق يېزا - قىشلاقلىرىدىكى دېھقانلارمۇ شەھەرگە ئاپتوبۇس
بىلەن كىرىدىغان بولدى، ئېشەك ھارۋىسى بىلەن شەھەرگە
كىرىش تارىخىغا خاتىمە بېرىلدى. يول ئازابىدىن قۇتۇلدى،
ئالدىن بېيىغان دېھقانلار زامانىۋى قاتناش قوراللىرىنى
سېتىۋېلىپ، كەسپىي ترانسپورت ئائىلىلىرىدىن بولۇپ قالدى،
دېگەندەك خەۋەرنى ئۆزۈڭ يېزىپ، ئۆزۈڭ ئىشىنىپ يۈرۈپسەن -
دە. راست، قاراقۇمدا ئاپتوبۇس قاتنىغان، شۇ ئاپتوبۇسنىمۇ مەن
قاتناشقان، — ئۇ مەغرۇرلۇق بىلەن مەيدىسىنى كېرىپ قويدى، —
بىراق ئاپتوبۇس ئاران ئۈچ ئاي قاتناپتى، توختىتىۋەتتىم.
كۆزۈمنىڭ تېگىگە قارىما، ئۇكام. سەۋەبىنى ھازىر دەيمەن.
ئاپتوبۇس شەھەر بىلەن قاراقۇم ئارىلىقىدا ئۈچ كۈن قاتنىۋىدى،
شەھەردىن ئالتە كادىر چىقىپتۇ. ئاخىر: «بىخەتەرلىك تاسمىسى
يوق ئىكەن، تورمۇز چىرىغى يانمايدىكەن، تىجارەت گۇۋاھنامىسى
بېجىرمەپسەن، سۇغۇرتىغا قاتناشماپسەن، يەككە ترانسپورت
شىركىتىگە ئەزا بولماپسەن...» دەپ يۈرۈپ ئىككى مىڭ كويغا
يېقىتىپ پۇلنى بىر ئالدى. ئاندىن ئاپتوبۇسنىڭ ئورۇندۇقىنى ۋە
بوش يەردە ئۆرە تۇرۇش مۇمكىنچىلىكى بار ئادەم سانىنى
تەخمىنىي بوداپ، ئاپتوبۇس بىر قېتىم قاتنىسا قانچە پۇل كىرا
يىغىلىدىغانلىقىنى ھېسابلاشتى. مەن ھەر كۈنى ئاشۇلار تەخمىن
ھېسابلىغان ئادەم سانى بويىچە يەككە ترانسپورت شىركىتىگە
نەق پۇل تاپشۇرىدىكەنمەن، ئۇلار قولۇمغا ھۆججەت يېزىپ
بېرىدىكەن. ئاي ئاخىرىدا ئومۇمىي چۈشكەن كىرا پۇلىنىڭ بەش
پىرسەنتىنى باشقۇرۇش ھەققىگە تۇتۇپ قېلىپ، قالغىنىنى
قولۇمغا بېرىدىكەن. بۇنىڭغىمۇ ماقۇل دېدىم. بىراق، ئاپتوبۇسقا
چىققان بىچارە دېھقانلار: «بارى شۇ ئىكەن، قالغىنىنى خۇدايىم
بېرەر» دەپ كۆزلىرىنى پارقىرىتىپ ئولتۇرۇشىدۇ. گاهىلىرى:

«دەپتەرلىرىگە يېزىپ قويسىلا، كۈزلۈككە كېۋەز ساتقاندا ئۈلگۈجە بېرەي» دەيدۇ. بۇنىڭغىمۇ ماقۇل دېدىم. لېكىن، يەككە ترانسپورت شىركىتىدىكى كىرا پۇلىنى يىغىۋالدىغانلار: «كىرا پۇلىنى يوشۇرۇپ، تولۇق ئەكەلمەپسەن، مۇشۇنداق قىلىۋېرىدىغان بولساڭ ئاپتوبۇسۇڭغا يول بەرمەيمىز» دەپ خاپا بولۇشتى. نېسى تىزىملىكىنى كۆرسەتسەم ئىشەنمىدى. ئاخىر ئاپتوبۇسىنىمۇ توختىتىپ قويدۇم. نەچچە تۈمەن كوينى تۇتۇپ ياتىدۇ ئۇ بىر دۆۋە ئەسكى تۆمۈر. ۋاي شۇ سېلىق - ھەقلىرىنىڭ دەردىنى نېمە دېگۈلۈك؟ مەركەزغۇ قالايمىقان باج - سېلىق، ئالۋان - ياساق، ھەقلىرىنى ئازايتىش ھەققىدە پەرمان چۈشۈردى. تۆۋەنمۇ ئەمەلىيلەشتۈرۈپ، بىرنەچچە تۈرنى كەچۈرۈم قىلغانمۇ بولدى. لېكىن، يېڭىدىن پەيدا بولغانلىرىنى سۈرۈشتە قىلىدىغان ئادەم يوق. خىمىيەۋى ئوغۇت سېلىپ تېرىغان بۇغداي ئادەمگە زىيان قىلارمىش، يېقىنقى ئون بەش - يىگىرمە يىل ئىچىدە جىڭ ئوغۇل بالا تۇغۇلمىدى. ئۆي - جاي ئىسلاھاتىنى رەسمىي يولغا قويسا، خەقلەر ئۆزى سالغان شەخسىي ئۆيىگىمۇ ئىجارە تۆلەرمىش، دېيىشىدۇ. بىر كۈنى مەھەللىمىزدىكى پوقاق مەزىن: «زىلچا - گىلەمنى يەرگە سالماي تامغا ئېسىپ قويسا زاكاتى كېلىدۇ» دەيدۇ. خۇدايىم ساقلىسۇن. سېكىلتار ① ئاڭلاپ قالىدىغان بولسا، تامغا ئاسقان گىلەمدىنمۇ سېلىق يىغىشتىن يانمايدۇ. ئەدناسى ھازىر يەرنىڭ چالمىسىنى ئەزمەي تۈزلىگەننىڭ جەرىمانىسى، ئېتىزغا قىرنىڭ بېلىدىن ئاشۇرۇپ سۇ تۇتقان جەرىمانە، باغقا سۇ قويغان جەرىمانە، كۆلگە سۇ باشلىغان جەرىمانە، كېۋەزلىكنىڭ قىرىغا باشقا زىرائەت تېرىغان جەرىمانە، كېۋەزلىكتە كېپىنەك تۇتمىغان جەرىمانە، چاشقان تۇتمىغان جەرىمانە، ئەتىيازلىق تېرىلغۇغا ياردەم بەرگىلى چىققان كادىرلارنى كۈتۈۋېلىش ھەققى، ئاپەتتىن قۇتقۇزۇشقا ياردەم

① سېكىرتارنىڭ بۇزۇپ ئېيتىلىشى.

بەرگىلى چىققانلارنى كۈتۈۋېلىش، بېقىش ھەققى... ئىشقىلىپ، بۇنداق جەرىمانە - ھەقلەر بەك تولا. دېھقاننىڭ بىر يىل ئالغان ھوسۇلى جەرىمانە بىلەن ھەققە چىقىشمايدۇ. مەنغۇ قاراقۇمدا نامىم بار ئالدىن بېيىغان دېھقان. يۈز مو بىنەم يېرىم، يۈز مو مۇنبەت ھۆددە يېرىم، ئىككى يۈز تۇياقتىن ئارتۇق چوڭ - كىچىك چارۋام، ئون بەش مو يەردە بېغىم بار. يېزىغا ھەرقانداق يەردىن كاتتىباشلار چىقسا، يېزا باشلىقلىرى ئۇدۇل مېنىڭ ئۆيۈمگە باشلايدۇ. پاقلان سويىمەن، ھاراق قۇيمەن. ئۇلار تاڭ ئاتقۇچە ھالال بىلەن ھارامنى ئارىلاشتۇرۇپ يەپ - ئىچىپ، مېنى بىر مۇنچە ماختاپ قويۇپ كېتىشىدۇ. شۇڭا، مەن ھېلىقى يۈز مو بىنەم يېرىمگە سۇ ھەققىدىن باشقا ھېچقانداق ھەق - سېلىق تاپشۇرمايمەن. ھېلىقى يۈز مو ھۆددە يېرىمگىمۇ خالىغان زىرائەتنى تېرىيالايمەن. باشقا دېھقانلارنىڭ بۇغدايلىقىنى كېۋەز ئويمىتىغا توغرا كېلىپ قالدى دەپ، سەي - ئوتياش، قوغۇن چۆنىكىنى قوناق ئويمىتىغا توغرا كەلدى دەپ بۇزۇۋېتىپ، جەرىمانە ئالغىنى بىلەن، مەندىن ئالالمايدۇ. ھاشار - ئەمگەك كەلسە، ھاشار - گۆڭنى يەرنىڭ ئاز - كۆپلۈكىگە قاراپ، مو بېشىغا چاچقىنى بىلەن، ماڭا ئۇنداق قىلمايدۇ. شۇڭا، يۇرتتىكى ئەمەت راۋابىنىڭ:

بىر مولۇققا بىر ھاشا،
ئون مولۇققا ئون ھاشا.
يۈز مولۇققا نېمە ھاشا،
مىڭ مولۇققا تاماشا.

دەپ قوشاق ئوقۇغىنى راست. سېلىق، ھاشار، ھەق، جەرىمانە دېگەنلەر بەك يامان، ئۇكا. كۈنلار: «سىيەلمەس كېسىلى بولۇپ قالغان ئاتنى زەرگەرنىڭ قەبرىسىنى ئايلاندۇرساڭ سىيىۋېتىدۇ، سەۋەبى، زەرگەر كىشىلەرنىڭ ئالتۇنىنى زىرە - ئۈزۈك سوقۇپ

بېرىش جەريانىدا ئوغرىلىق بولۇپ، كىشى ھەققىگە بوغۇلۇپ كېتىدۇ، ئۇ ئالەمگە بارغاندا ھېسابىنى بېرىپ بولالماي ئازاب تارتىدۇ، گەرچە ئات تىلىسىز ھايۋان بولسىمۇ، گۆردىكى ئازابىنى سېزەلەيدۇ، شۇڭلاشقا قورقۇنچتا سىيىۋېتىدۇ» دېيىشىدۇ. مېنىڭچە: «سىيەلمەس كېسىلى بولۇپ قالغان ھەرقانداق ئاتنى سىيىدۈرۈش ئۈچۈن زەرگەرنىڭ قەبرىسىنى ئىزدەپ يۈرگۈچە، سېلىق، ھەق، جەرمانە يىغىدىغانلارنىڭ قېشىدىن ئۆتكۈزۈسلا ئات قورقۇنچتىن سىيىۋېتەرمىكىن» دەيمەن. مېنى ھەرقاچان ئېغى بىلەن بېغىنىڭ تايىنى يوق گەپنى قىلىپ ۋاقتىمنى ئالدى دەپ ئويلاپ قالغانىمەن. بويۇتۇ، گەپنىڭ پوسكاللىسىنى ئېيتاي: «ھەممە گەپنى بايا دېدىم، شەھەرگە كىرمەي ئولتۇرغىلى بولمايدىكەن. ئېشەك ھارۋىسى بىلەن شەھەرگە كىرسەڭ، شەھەر ئىچىدە خاتىرجەم ماڭغىلى بولمىغان. ئاپتوبۇسنىڭ دەردى تېخى يامان. شۇڭا، ئايروپىلاندىن بىرنى ئالاي دېگەندىم. ئايروپىلان دېگەن نەرسە ئاسماندا ئۇچقاندىكىن، ھېلىقىدەك كىشىلەر ئۇ ھەق، بۇ جەرمانە دەپ تۇرۇۋالماستىن. شۇڭا، ئاپتوبۇسۇمغا خېرىدار ئىزدەپ گېزىتكە بىر ئېلان بەرگەن بولساڭ، ئاپتوبۇسنى سېتىۋېتىپ ئايروپىلاندىن بىرنى ئالاي دەيمەن. قارايىسەنغۇ؟ كىچىكرەك ئايروپىلاندىن بىرنى سېتىۋالغۇچىلىكىم بار مېنىڭ. يا ئۇچارمەن، يا چۈشەرمەن.»

ئۇ دىۋاندا كېرىلىپ ئولتۇراتتى. كىرلەشكەن شاپاق دوپپىسىغا، قامىتىگە خېلىلا سۆلەت بېغىشلاپ تۇرغان كاستۇم - بۇرۇلكىسىغا قايتىدىن نەزەر تاشلىدىم. ئوبدان چىگىلمىگەن گالىستۇكىنىڭ بىر ئۇچى ئىككى پۇتىنىڭ ئارىلىقىدىن بىر غېرىچ ساڭگىلاپ تۇراتتى.

باھار ھامان ئىللىق

ئەختەر ساندۇق - چامادانلاردىكى شۇنچىۋالا كىيىملەرنىڭ بىرسىنىمۇ تاللىيالمىدى. ئۇ كىيىملەردىن ھېلى ئۇنى، ھېلى بۇنى قولغا ئالاتتى - يۇ، لېكىن شۇ ھامان قويۇپ قوياتتى. گەپنىڭ ئوچۇقىنى ئېيتقاندا، ئۇ كىيىملەرنىڭ ھېچقايسىسىغا قىيالمىدى. ئەتىگەن ئىشقا چىقىشى ھامانلا ئىدارە باشلىقى ئىدارىدىكى بارلىق خىزمەتچىلەرگە، يېزىدىكى نامرات دېھقانلارغا ئىئانە قىلىش ئۈچۈن پۇل، بىرەر قۇردىن كىيىم - كېچەك تەييارلاپ چىقىشنى تاپلىغانىدى. شۇڭا، ھازىر ئۇ بوغچىلىرى ئارىسىدىن ئىئانە قىلىش ئۈچۈن كىيىم ئىزدەۋاتاتتى. ۋاقىت ئۆتۈپ كەتكەنسېرى ئۇ تىتىلداشقا باشلىدى. «ھە دېسلا ئىئانە، ئىئانە، دەيدۇ، بىرەر ئاي مائاشنى ساق ئالغان ۋاقىتىمىز يوق. باشلىقنىڭ كونا كىيىم - كېچەك ئاچىقساڭلار بولمايدۇ دەپ كېتىشلىرىنى تېخى. ھازىر كىم كونا كىيىم كىيىدۇ؟ بىرەر قۇر كونا كىيىم بولغان بولسىغۇ خويمۇ ئوبدان ئىش بولاتتى. ئۆتكەن قېتىم مودىدىن قالدى، دەپ سېتىۋەتكەن كىيىملەردىن بىرەر قۇر ئېلىپ قويغان بولسامچۇ، مودىدىن قالغان بىلەن خېلىلا پۇللۇق كىيىملەر ئىدى. ھەر قېتىم بىرەر قۇر يېڭى كىيىم كىيەي دېسەم ئابدۇغېنىنىڭ قاپىقى تۈرۈلىدۇ، كىيسەڭ مودىدىن قالمايدىغان كىيىم كىي، بولمىسا كىيە، شۇنچە پۇللۇق كىيىملەرنى كىيىسەنۇ، ئۇزاق ئۆتمەيلا مودىدىن قالدى، دەپ تاشلايسەن، تاپقان پۇلغا لاتا - پۇتا ئېلىپ، تۈزۈك پۇلمۇ ئىقتىساد قىلالامدۇق. خوتۇن كىشىنىڭ كۆزى ئۆلگەندە كىيىمگە تويىدۇ دېگەن گەپ راست ئوخشايدۇ، دەپ بىرمۇنچە

كوتۇلدايدۇ. بۇياندىن يېڭى مودا كىيىم چىقىپ بولغۇچە ئۇياندىن سېتىۋېلىپ كىيىدىغان خوتۇنلار قانداق خوتۇنلاردۇ؟ ئۇلارنىڭ ئەرلىرى قانداق ئەرلەردۇ؟ ... » ئەختەر شۇلارنى ئويلاپ ئۇلۇغ - كىچىك تىنىپ قويدى - دە، ئالدىدىكى دۆۋىلەكلىك كىيىملەرنى يەنە ئاقتۇرۇشقا باشلىدى. «ئىئانە دېگەندىكىن بېرىش - بەرمەسلىك ئىختىيار، دېگەن گەپ، شۇنداق بولغاندىكىن كىيىم ئاچىقمىسام قانداق بولار؟ بۇنداق قىلسام بولمىغۇدەك، ئىدارىدىكى خوتۇنلارغا بولۇپ بىرەر ھەرقاچان، بولۇپمۇ ئاينۇر بىلەن ساجىدە دېگەن ياسانچۇقلار گەپكە پۇتلاپ، زاڭلىق قىلىپ چېقىۋالىدۇ ئادەمنى. بولىدىلا، ئۇلارنىڭ ئالدىدا چېنىپ قالغۇچە، ئىلاھىم... »

ئەختەر كۆزىنى يۇمۇپلا تىكتۈرگەندىن بېرى ئاران ئىككى قېتىملا ئۇچىسىغا ساپقان يوپكا - كاستۇمنى قولغا ئالدى.

* * *

گۈلجەمىلەنى ئېتىز - ئېرىقنىڭ ئەمگىكى بىلەن ئۆي ئىشلىرىدىن كۆرە غەم، قايغۇ - ھەسرەت بەكرەك قېرىتىۋەتتى. ئەمدىلا ئوتتۇز تۆت - ئوتتۇز بەش ياشنىڭ قارىسىنى ئالغان، تولغان بىر چوكانغا تۇيۇقسىز ئون نەچچە يىل جاپا - ھالاۋەتتە بىللە ياشىغان ئېرىدىن ئايرىلىپ قېلىپ، ئۈچ بالا بىلەن تۇل ياشاش ئەلۋەتتە ئاسان ئەمەس. تۇللۇقنىڭ دەردى يامان، شۇڭا «ئېيىق بولسىمۇ ئېرىڭ ياخشى، ئۆڭكۈر بولسىمۇ ئۆيۈڭ...» دەيدۇ ئەمەسمۇ، كۈنلەر. شۇنداق، ئېرى ئاغرىپ بىرەر ھەپتە تەككىيە بېسىپ ياتمايلا ئۇنى تاشلاپ كېتىپ قالدى. ئېرى قازا قىلىپ قارىسىنى ئۈشتۈغۇچىلىك بولغان ئارىلىقتا قۇيغان ئۆپكەدەك چوكان جۈدەپ پۈستىنى سۈيۈۋەتكەن پىياز دەكلە بولۇپ قالدى. بىرەر يىل ئىچىدە ئالمىدەك مەڭزى سارغىيىپ، سولۇ، جاۋىغايلىرىغا ئۇششاق قورۇقلار چۈشتى. كۆزلىرى ئولتۇرۇشۇپ، چاپلىرى پاختايدى. شۇنداقسىمۇ، ئۇ چىشىنى

چىشىغا بېسىپ ئىشلىدى. لېكىن، ئەر ئەمگەك كۈچى يوق
ئۆينىڭ دېھقانچىلىقى دېگەن شۇنىڭغا بېقىپ ئوخشايدىكەن.
گۈلجەمىلەگە بارا - بارا يوقسۇزلۇق، موھتاجلىقمۇ چاڭگال
سالدى. شۇنداقتىمۇ، ئۇ كەنت كادىرلىرىغا كالىپۇك يېرىپ بىر
ئېغىزمۇ دادلىمىدى، ھال ئېيتىمىدى.

مانا ھېيت يېقىنلاپ كېلىۋاتىدۇ. ئۆزى كىيەلمىسىمۇ
بالىلىرىغا بىرەر قۇر ھېيتلىق كىيىم قىلىپ بېرىشى كېرەك
ئىدى. بالىلارنىڭ كۆڭلى نازۇك كېلىدۇ. ھېيت كۈنى
تەڭتۇشلىرى بىلەن ئۈچىسىدىكى كىيىملەرگە سېلىشتۇرۇپ
قاراپ دىلى سۇنىدۇ، بوينى قىسىلىدۇ. ئۇ نەچچە ۋاقىتتىن بېرى
تۇخۇم سېتىپ جۇغلاپ قويغان ئەللىك يۈەن پۇلغا ئۈچ
بالىسىنىڭ قايسىسىغا ھېيتلىق كىيىم قىلىپ بېرىشنى
بىلەلمەي تازا قىينالدى. ئۈچىلىسى ئوخشاشلا بالا. بىرسىگە
قىلىپ بېرىپ، بىرسىنى قالدۇرۇپ قويۇشقا بولمايدۇ. ھېيتلىق
قىلغىلى ئۇن، ياغ، تاتلىق - تۇرۇملاردىن ئېلىشى كېرەك تېخى.
ئۇنىڭ بېشىنىڭ ئىچىمۇ - تېشىمۇ قاتتى. ئىلاجىسىزلىقتىن
كۆزىگە ياش كەلدى. ئۇ ئېغىلغا قاراپ قويدى. تۆلەي دەپ تۇرغان
ئىككى ساغلىق بار ئىدى. ئۇ كالىپسىغا غىل - پال كەلگەن
ئويىدىن تېزلا ۋاز كەچتى. قوينى ساتسا ئائىلىنىڭ ئاشۇ ئاجىز
ئىقتىسادى تۈۋرۈكىمۇ غۇلاپ چۈشەتتى. ئۇ ھويلا دەرۋازىسىنىڭ
تاراقلىغىنىنى ئاڭلاپ، چۆچۈپ خىيالىدىن باش كۆتۈردى.
دەرۋازىدىن يېزا باشلىقى، كەنت شۈجىسى، كەنت ئاياللار مۇدىرى
كىرىپ كەلدى.

— ئەسسالامۇ ئەلەيكۇم.

— ھە، گۈلجەمىلخان تىنچلىق تۇردىلىمۇ؟

ئۇ مېھمانلار بىلەن قىزغىن كۆرۈشۈپ ئۆيىگە تەكلىپ
قىلدى.

— خوش، ئۆيىگە ھېيتتا كىرەرمىز، — دېدى يېزا باشلىقى
ئۆزرە قويۇپ، — شەھەردىكى ئىدارە - جەمئىيەتنىڭ كادىر -

خىزمەتچىلىرى يېزىمىز خەلقىنىڭ تۇرمۇشىغا ياردىمى بولۇپ قالار دەپ پىشكى پۇل، ئۇن، ياغ، كىيىم - كېچەكلەرنى ئىئانە قىلىپ ئەۋەتىپتىكەن. شۇ نەرسىلەرنى تارقىتىۋاتقان. سىلىگىمۇ بىر ئۇلۇش ئەكەلدۇق. تاپشۇرۇۋالسىلا.

گۈلجەمىلەنىڭ يۈزى ئوت كەتكەندەك ياللىدە قىزاردى. خىجىللىق ۋە قانداقتۇر بىر نومۇس كۈچى ۋۇجۇدىنى ئۆرتىدى.

— رەھمەت، — دېدى ئۇ چىرايىغا زورمۇزور كۈلكە يۈگۈرتۈپ، — مېنىڭ ئانچە قىيىنچىلىقىم يوق. ئۇ نەرسىلەرنى باشقا نامرات ئائىلىلەرگە تەقسىم قىلىپ بېرىشىلە.

— باشقا ئائىلىلەرگىمۇ بەردۇق، بۇ سىلىگە تەقسىملەنگەن كەلمۈشلۈك، ئېلىۋەرسىلە، — دېدى كەنت شۇجىسى.

— رەھمەت، ماڭا كېرەك ئەمەس، — دېدى گۈلجەمىلە قەتئىيلىك بىلەن.

— بۇ نەرسىلەر سەدىقە - زاكات ئەمەس، — دېدى يېزا باشلىقى گۈلجەمىلەنىڭ كۆڭلىدىكىنى چۈشىنىپ، — سىلى شۇنداق چۈشىنىپ بۇ نەرسىلەرنى قوبۇل قىلىشتىن خىجىل بولۇۋاتىلا ھەرقاچان. بۇ شەھەردىكى قېرىنداشلارنىڭ مېھىر - شەپقىتى، ياخشى كۆڭلى، بۇنى توغرا چۈشەنسە، بىز سىلىنىڭ قىيىنچىلىقلىرىنى بىلىمىز. باشقا قىيىنچىلىقلىرىنى بۇنىڭدىن كېيىن يېزىلىق ھۆكۈمەت ئاستا - ئاستا ھەل قىلىپ بېرىدۇ.

گۈلجەمىلە بۇ قېتىم ئارتۇق گەپ قىلمىدى. يېزا باشلىقىنىڭ قولىدىن بىر يۈز ئەللىك يۈەن نەق پۇل، بىر خالتا ئاق ئۇن، بەش كىلوگرام سۇ يېغى ۋە بىر قۇر كاستۇم - يوپىكىنى رەھمەت ئېيتىپ تاپشۇرۇۋالدى. شۇ دەقىقىدە ئىچ - ئىچىدىن پارتلىغان بىر ئىللىق ئېقىم پۈتكۈل ۋۇجۇدىغا تاراپ، كۆزىگە مۆللىدە ياش كەلدى.

يېزا باشلىقى قاتارلىقلار كەتكەندىن كېيىن ئۇ ئۆيىگە كىرىپ، ھېلىقى بىر قۇر كاستۇم - يوپىكىغا قايتىدىن نەزەر تاشلىدى. كىيىم تىكتۈرۈلۈپ بىر قېتىممۇ ئۇچىسىغا ساپمىغاندەك يېپىيىڭى ئىدى. ئۇنىڭ بىردىنلا كىيىمنى كىيىپ

كۆرۈپ باققۇسى كەلدى - دە، ئۇچىسىدىكى چاپاننى سالىدى. كاستۇم ئۇنىڭغا ئۆلچەپ تىككەندەك دەل كەلدى. بىراق، يوپىكىسى بەكمۇ كالتە كېلىپ قالدى. «نېمانداق، رەخت يەتمىگەندەك يوپىكىسىنى كالتە تىكتۈرگەن بولغىدى. ئادەمنىڭ تىزىنى ياپىمىغان يوپىكىنى قانداقمۇ كىيىپ تالاغا چىققىلى بولىدۇ؟ سەل - پەل ئۇزۇنراق بولغان بولسۇنچۇ. شەھەرنىڭ قىز - چوكانلىرى مۇشۇنداق يوتا - سۆڭەكلىرى كۆرۈنۈپ تۇرىدىغان كالتە كىيىم كىيىشنى ئەجەپ ئامراق ئىكەن»، ئۇ شۇلارنى خىيال قىلغاچ ئۆتكەندە شەھەرگە كىرگەندە شەھەردىكى خېلى كۆپ قىز - چوكانلارنىڭ مۇشۇنداق كالتە كۆڭلەك كىيىۋالغانلىقىنى، ئاپپاق پۇتلىرىنىڭ مانا مەن دەپلا چىقىپ قالغانلىقىنى كۆز ئالدىغا كەلتۈردى. ئۇ كاستۇمنىڭ تۈگمىسىنى ئېچىۋىدى، بىرنەرسە بېقىنىغا ياتقاندا كەلدى. دەرگۇماندا بولۇپ قويۇن يانچۇقىغا قول سالىدى.

— ئالتۇن بىلەزۈك!

ئۇ قوللىدىكى نەرسىگە قاراپ، ھودۇقۇپ تۇرۇپلا قالدى. ئۇنىڭ قولىدا راستلا بىر تال ئالتۇن بىلەزۈك پارقراپ تۇراتتى.

* * *

ئەختەر بۈگۈنكى قاتار چايدا سورۇندىكى چوكانلارنىڭ كىيىمى بىلەن ئۇچىسىدىكى كىيىمنى سېلىشتۇرۇپ، ئۆزىنىڭ جېنىپ قالغانلىقىغا ئىشەنچ قىلىپ، خېلىلا خاتىرجەم بولۇپ قالدى ۋە ئەرگىن - ئازادە ھالدا ئويۇن - چاقچاققا، غەيۋەت - شىكايەتكە قېتىلدى، بىرنەچچە خىل تاماق، قورۇملار يېيىلىپ بولغاندىن كېيىن پولۇ كەلتۈرۈلدى. قوش - قوش ئالتۇن ئۈزۈكلەر سېلىنغان نازۇك بارماقلار، ھەر خىل پاسوندىكى ئالتۇن بىلەزۈكلەر سېلىنغان، بېلىقنىڭ قورسىقىدەك ئاپپاق بىلەكلەر ھورى كۆتۈرۈلۈپ تۇرغان پولۇغا تەڭلا سوزۇلدى.

ئەختەرمۇ قولىنى پولۇغا ئۇزارتتى - يۇ، ئۆتكۈر كۆزى باشقا ئاياللارنىڭ بارماق - بىلەكلىرىدىكى ئۈزۈك - بىلەزۈكلەرگە دەققە ئىچىدە تىكىلىپ، يەنە دەققە ئىچىدە ئۆزىنىڭ بارماق - بىلەكلىرىگە يۆتكەلدى. شۇ ھامان يۈرىكى بىگىز سانجىلغاندەك ۋىژىرىدە ئېچىشتى. قانداقتۇر بىر خىل ۋەھىمە، قورقۇنۇچ تۇيغۇسىدىن بىئارام بولۇپ ئورنىدا ئولتۇرالماي قالدى. ئۇنىڭ بىلىكى قۇيقۇرۇق ئىدى. ئۇ ئالتۇن بىلەزۈكنى نېمە ئۈچۈندۇر ئۈنتۈغانىدى. ئۇ بىلەزۈكنى ئۆيىنىڭ نەرىدە قويغانلىقىنى ھەرقانچە ئويلىنىپمۇ ئېسىگە كەلتۈرەلمىدى - دە، شۇنچە ئوخشىتىپ ئېتىلگەن پولۇغىمۇ ئىشتىھاسى تارتىمىدى.

ئەختەرنىڭ بۇ شەنبە - يەكشەنبىسى پۈتۈنلەي ھارام بولدى. ئۇ قاتار چاپىدىن قايتىپ كېلىپ، ئۆيىنىڭ ئىچىنى يىغىنە ئىزدىگەندەك ئىزدىگەن بولسىمۇ، ئالتۇن بىلەزۈكنى پەقەتلا تاپالمىدى. ئۇ بۇ ئىشنى يولدىشى ئابدۇغېنىغا ئېيتىمىدى. دېسە ياخشى ئاقىۋەت كېلىپ چىقمايدىغانلىقىنى ياخشى بىلەتتى. ئىچىنى مۈشۈك تاتىلىغاندەك بولۇپ پەقەتلا بىر ئىزىدا ئولتۇرالمىدى، ئاشقازىنىمنىڭ ئاغرىقى قوزغىلىۋالدى دېگەننى باھانە قىلىپ قانغۇچە يىغلىۋالدى. لېكىن، ئابدۇغېنى تەسەللى بېرىش ئۇياقتا تۇرسۇن، «سەمرىپ كېتىمەن دەپ ۋاقتى - قەرەلىدە تاماق يېمىگەندىكىن ئاشۇنداق ئاشقازان ئاغرىيدىغان گەپ» دەپ دوق قىلدى. ئىككى كۈن ئىچىدە ئەختەرنىڭ كۆزى قىزىرىپ، قاپاقلىرى مۈشتۈمدەك ئىشىشىپ چىقتى.

* * *

بۈگۈن كۈنگە دۈشەنبە، ئەختەر ئاغرىپ قالدىم، دەپ ئىشقا چىقماي ئۆيدە يېتىۋالغانىدى. بىر چاغدا ئىشىك يەڭگىل چېكىلدى. ئەختەر ئېرىنچەكلىك بىلەن ئورنىدىن تۇرۇپ، ئىشىكنى ئاچتى. ئىشىك ئالدىدا ئىدارە باشلىقى قاتارلىق

بىرقانچە خىزمەتداشلىرى ۋە ناتونۇش بىر ئايال بىلەن ئىككى ئەر قاراپ تۇراتتى.

— قېنى ئۆيگە كىرىڭلار، — ئەختەر مېھمانلارنى خوشياقمىغان ھالدا ئۆيگە باشلىدى.

— بولدى، چاي قۇيمەن دەپ ئاۋازە بولماڭ، — دېدى ئىدارە باشلىقى ئۇنى توسۇپ، — بۇ چاپان سىز ئىئانە قىلغان چاپان شۇمۇ؟

ئەختەر ئىدارە باشلىقىنىڭ قولىدىكى كاستۇمغا بىر قاراپلا تونۇدى ۋە «ھەئە» دەپ بېشىنى لىڭشىتتى.

— بايا ئىدارىدىكى ئاياللارنىڭ ھەممىسى بۇ چاپاننى سىزنىڭكى، دېگەنىدى، — ئىدارە باشلىقى ئەختەرنىڭ يىغلاپ ئىششىپ كەتكەن كۆزلىرىگە قاراپ قويۇپ گېپىنى داۋاملاشتۇردى، — بىرەر نەرسىڭىز يوقالغاندەكمۇ؟

ئەختەرنىڭ يۈرىكى بىردىنلا دۈپۈلدەپ كەتتى، مېھمانلارغا قىزىقسىنىپ قايتا نەزەر تاشلىدى:

— قانداق دەيلا، جۇيىجاڭ؟

ئىدارە باشلىقى ئۇنىڭدىن يەنە قايتىلاپ سورىدى:

— سوئالىمغا جاۋاب بېرىڭ، بىرەر نەرسىڭىزنى يوقاتتىڭىزمۇ، يوق؟

— شۇنداق، — دېدى ئەختەر ھەسرەتلەنگەن ھالدا، — ئالتۇن بىلەزۈكۈم يوق تۇرىدۇ، ئۆيىنى شۇنچە ئىزدەپمۇ تاپالمىدىم. — مۇشۇ شۇمۇ؟

ئەختەر كۆزلىرىگە ئىشەنمەيلا قالدى. بۇ راستلا ئۇنىڭ بىلەزۈكى ئىدى، ئەختەر چاقماق تېزلىكىدە بىلەزۈكنى قولغا ئالدى. كۆزلىرىدىن تاراملاپ ياش تۆكۈلدى. لەۋلىرى تىترەپ ئاغزى گەپكە كەلمىدى.

— سىز ئىئانە قىلغان چاپاننىڭ يانچۇقىدىن چىقىپتۇ، — دېدى ئىدارە باشلىقى چۈشەندۈرۈپ ۋە يېنىدىكى ناتونۇش ئايالنى كۆرسىتىپ، سۆزىنى داۋاملاشتۇردى، — چاپان مۇشۇ ئاچىڭىزغا

تەقسىم قىلىنغانىكەن. قويۇن يانچۇقىدا ئالتۇن بىلەن زۇك بارلىقىنى بايقاپ، دەرھال كەنت، يېزا مەسئۇللىرىغا خەۋەر قىپتۇ، ئۇلار ئۆزلىرىگە ماددىي بۇيۇم ئىئانە قىلغان ئىدارە - جەمئىيەتلەرنىڭ تىزىملىكى بويىچە، چاپاننى كۆتۈرۈپ ئىزدەپ يۈرۈپ، بىزنىڭ ئىدارىگە كەپتىكەن...

ئەختەر ئىدارە باشلىقىنىڭ كېيىنكى گېپىگە قۇلاق سالدى، دىۋاندا قورۇنۇپ يەرگە قاراپ ئولتۇرغان ياداڭغۇ چوكانغا ھۆرمەت، مىننەتدارلىق تۇيغۇسىدا نەزەر تاشلىدى.

— رەھمەت سىلگە، كۆپ رەھمەت...

ئەختەر شۇلارنى دېگەچ ياتاق ئۆيگە يۈگۈرۈپ كىرىپ كەتتى - دە، ھايال ئۆتمەي يالتىراق خالتىغا قاچىلاقلق بىر قۇر كىيىم كۆتۈرۈپ چىقىپ گۈلجەمىلەنىڭ ئالدىغا قويدى.

— بۇ مېنىڭ ھېيتلىق تىكتۈرگەن كىيىملىرىم ئىدى. ھېيتتا كىيەرلا ئاچا.

— رەھمەت، سىڭلىم، ھېلىمۇ شۇنداق يېڭى كىيىم چىقارتىپتىكەنلا، مەن ئاشۇ كىيىمنى ھېيتلىق قىلاي، رەھمەتنى سىلى ماڭا ئەمەس، مەن سىلگە ئېيتسام بولىدۇ، - گۈلجەمىلەنىڭ سۆزلىرى قەتئىي ئىدى. شۇڭا، ئەختەر ئارتۇقچە زورلاپ تۇرۇۋالدى.

— ئەمەس ھېيتتا بالىلىرىنى ئېلىپ چوقۇم ھېيتلاپ كىرسىلە، ئىزدىشىپ، يوقلىشىپ ئۆتەيلى.

— ماقۇل، چوقۇم كىرىمەن.

ئاپپاق، نازۇك بارماقلار بىلەن يېرىلغان، قاداق باسقان بارماقلار مەھكەم كىرىشتى.

بۈگۈن ئەختەرگە تەبىئەت باشقىچىلا گۈزەل، ئىللىق تۇيۇلدى. باش باھار ئەمدىلا باشلانغان بولسىمۇ، لېكىن ئۇنىڭ ۋۇجۇدى ئىللىق تۇيغۇلارغا چۆمدى. شۇنداق، باھار ھامان ئىللىق بولىدۇ.

1998 - يىلى، 25 - يانۋار، يەكەن

بۇلاڭچى

1

ئۈرۈمچىگە قاراپ ئۇچۇۋاتقان ئايروپىلاندىكى يولۇچىلارنىڭ كۆپىنچىسى ئاللىقانداق تەڭسىز خىياللار ئىلكىدە ئولتۇرۇشاتتى. ئايروپىلاننىڭ ئىككىنچى بۆلمىسىنىڭ ئارقا رېتىدە — ئايروپىلاننىڭ قۇيرۇق تەرىپىدە ئولتۇرغان ئەللىك ياشلار ئەتراپىدىكى بۇ ئۈچ نەپەر يولۇچىنىڭ چىرايىدىكى دەسلەپكى ھەيرانلىق، قورقۇمسىراش، قىزىقىش ئارىلاش روھىي ھالەتلىرى خېلىلا پەسكويغا چۈشكەن بولۇپ، ئۇلار ھازىر ھەر بەش مىنۇتتا دېرىزە تەرەپتىكى ئورۇندۇققا ئالمىشىپ كۆك قەرىدىكى بۇلۇتلارنى، چەكسىز ئاسمان بوشلۇقىنى تاماشا قىلىش، ھەممىدىن مۇھىمى ئايروپىلان دېرىزىسىدىن پەسكە ھەم قىزىقىپ، ھەم قورقۇمسىراپ قاراشلاردىن زېرىككەندەك قىلاتتى. بېشىغا كۆرپە تۇماق، ئۇچىسىغا دىراپ چاپان، سوكنا ئىشتان، پۇتىغا ئۆتۈك كىيىۋالغان بۇ يولۇچىلارنىڭ تۇرقىدىن ۋە ئايروپىلاننىڭ ئىچى — سىرتىغا بالىلارچە قىزىقىش بىلەن نەزەر تاشلاشلىرىدىن دېھقانلارغا خاس ساددىلىق چىقىپ تۇراتتى. ئوتتۇرىدا ئولتۇرغان شاپ بۇرۇتلۇقنىڭ تاماكا خۇمارى بەك تۇتۇپ كەتكەن بولسا كېرەك، توختىماي گېلىنى قىرىپ كالتە يۆتىلەتتى.

— ئايروپىلاننىڭ ئىچىدە تاماكا چەككىلى قويمايدىغىنى چاتاق ئىكەن كاساپەتنىڭ، — دېدى ئۇ غۇدۇراپ، — بىرەر تال تاماكا چەككەنگە بىرنېمىسى بىرنېمە بولۇپ كېتىدىغاندەك.

— خۇدايا توۋا دەپ، ماۋۇ بىرنەرسىنىڭ يەرگە تىنچ - ئامان دەسسىشىنى تىلىسىلە، — دېدى چەتتە ئولتۇرغان ياغاق يۈز تېرىكىپ، — گۈرۈلدەپ تۇرغان موتورنىڭ زۇۋانى تۇتۇلۇپ يەرگە «پوككىدە» چۈشۈپ كەتمىسىدى، دەپ ئەنسىرەپ تۇرغاندا تاماكىنىڭ غەلۋىسىنى قىلىدىكەنلا. ئېغىزلىرى مۇنداق «كەلمەتەيىبە» گە كەلمەمدۇ سىلنىڭ؟

تاماكى خۇمارىدا جىلە بولۇپ تۇرغان شاپ بۇرۇتلۇقنىڭ قىسىلىپ كەتكەن كۆزلىرى بىردىنلا چەكچەيدى:

— ھە، سىلنىڭ ئېغىزلىرى «كەلمەتەيىبە» گە بەك كېلىدۇ. بىتەرەت پوق قوڭلىرى بىلەن ئوقۇغان سۈرە - ئايەتلىرى نېمىگە دالدا بولاتتىكى؟! يۇرتتا مەسچىت بوسۇغىسىغا دەسسەپ قويمايدىغان كاتتامنىڭ ئەمدى خۇدا بىلەن روسۇل بولۇپ كەتكىنىنى كۆرۈڭ.

شاپ بۇرۇتلۇقنىڭ دەشنىمى ياغاق يۈزگە خېلىلا ئېغىر كەلگەنىدى، شۇ ھامان ئۇنىڭ كۆزلىرى چەكچەيدى.

— ھە، نېمىلىكەم بولمىسۇن سىلگە ئوخشاش گۇناھنى سېغىنغاندىن، بىتەرەت بولسىمۇ خۇدانى سېغىنغان ياخشىراق.

— بولدى قىلىشسىلا، — دېدى دېرىزە تەرەپتە ئولتۇرغان خام سېمىز ئىككى ھەمراھنى جېمىلەپ، — ئۆز ۋاقتىدا ياقسام پىشامدىكى، كۆمسەم پىشامدىكى دەپ ئولتۇرماي، بۇرۇنراق قوڭمىزنى كۆتۈرگەن بولساق، بۈگۈنكىدەك مۇشۇنداق بىرمۇنچە پۇل خەجلەپ تۇرۇپمۇ خالىغانچە ھەرىكەت قىلالماي سىقىلىپ، زەردىگۈش بولۇپ، دەردىمىزنى ئالىدىغان ئادەم تاپالماي بىر - بىرىمىز بىلەن ئىت - مۈشۈكتەك تالىشىپ ئولتۇرماي ئاپتوبۇستا خاتىرجەم ئېغىناپ يېتىپ، خالىغىنىمىزنى قىلىپ ماڭغان بولاتتۇق. ھەممىسى ئۆزىمىزدىن كەتتى. ئەمدى تولا تاپا - تەنە قىلىشماي خۇدايىمىدىن تىنچ - ئامانلىق تىلەيلى.

خام سېمىزنىڭ سۆزى تەسىر قىلىدىمۇ، ئەيتاۋۇر شاپ بۇرۇتلۇق بىلەن ياغاق يۈز جىم بولدى. شۇ تاپتا ئۇلار جىم

ئولتۇرغىنى بىلەن خىياللىرى تىنچسىز ئىدى. يۈرەكلىرىنى تەسۋىرلىگۈسىز بىر پۇشايمان قۇرتتەك غاجلايتتى، ئازابلايتتى. شۇنداق، كىم ئۇلارنى بۇرۇنراق ئۈرۈمچىگە بېرىشقا تەرەددۇتلانمىسۇن دەپتۇ؟ بۇ مەسىلىگە كەلگەندە ئۇلارنىڭ ھېچقايسىسى بىر - بىرىگە تاپا قىلىشمايتتى. شۇ تاپتا ئۇلارنىڭ ئوي - خىياللىرى ئاشۇ پۇشايمانلىق ئەسلىملەر قوينىغا شۇڭغۇغانىدى.

بۇ يىل كىرگەندىن بېرى يېزىدىكى بىرىنچى نومۇرلۇق ئەر باب تولا ئاغرىپ قالدىغان بولۇپ قالدى. ئۇ ھەر قېتىم ئاغرىپ قالغاندا ناھىيەلىك دوختۇرخانىنىڭ ئالىي دەرىجىلىك كېسەلخانىسىدا بىرەر ھەپتە يېتىپ داۋالنىپ چىقاتتى. ئاشۇ بىر ھەپتە ئىچىدە پۈتكۈل يېزا تەۋرەپ كېتەتتى - دە، يوقلاشقا كىرگەنلەرنىڭ ئايىغى ئۈزۈلمەيتتى. ئەلۋەتتە، ئاشۇ ئايىغى ئۈزۈلمەي كېلىۋاتقان كېسەل يوقلىغۇچىلار قاتارىدا يۇقىرىدا بىز تونۇشۇپ چىققان ئۈچ پېرسوناژىمىزمۇ بار ئىدى. ئۇلار باشقىلاردىن بۇرۇنراق تۇتۇش قىلىپ نەق پۇل ۋە توخۇ سۈتىدىن باشقا نەرسىلەر بىلەن يوقلاش قېتىم سانمۇ يېزا تەۋەسىدىكى ھەرقانداق «كالتە ئاقساقال»لارنىڭكىدىن جىق ئىدى.

كۆزگە يېقىن ئەر باب ناھىيەلىك دوختۇرخانىدا ئۇزاقراق يېتىپ قالدى. ئۇنى دوختۇرخانىدا ھەپتىدىن ئارتۇق ياتمايدۇ، دەپ بىر قېتىمدىلا چوڭراق يوقلىۋەتكەنلەر لېۋىنى چىشلەپ تۇرۇپ يەنە يوقلاشقا مەجبۇر بولدى (ئەربابتەك كاتتا ئادەمنىڭ كېسىلىنى پارچە - پۇرات نەرسىلەر بىلەن يوقلاپ كىرىشكە بولمايدۇ - دە، ئەلۋەتتە). شاپ بۇرۇت، خام سېمىز ۋە ياغاق يۈز ئۈچەيلەن ئەربابنىڭ كېسىلىنى تۆتىنچى قېتىم يوقلاپ كىرىشنىڭ تەرەددۇتىنى قىلىۋاتقاندا، تۇيۇقسىز يېزىغا بىر شۇم خەۋەر تارقالدى:

— ئەربابنىڭ كېسىلى ئېغىرلىشىپ كېتىپتىمىش...

— ئۈرۈمچىگە بېرىپ داۋالانارمىش...
 — ئەر بابنىڭ كېسىلى ئۈرۈمچىدىكى دوختۇرخانىدىمۇ
 شىپالىق تېپىشى ناتايىن ئىمىش...
 — ياق، ناھىيەدىكى دوختۇرخا ئۈرۈمچىدە داۋالانسا چاتاق
 يوق ساقىيىپ كېتىدۇ، دەپتىمىش...
 — ياق، ئەر بابنىڭ كېسىلى ئانچە ئېغىر ئەمەس ئىكەن،
 داۋالانغاچ ئۈرۈمچىدە بىرنەچچە ۋاق تاماشا قىلىپ كېلەرمىش...
 ئەر بابنىڭ داۋالانغىلى ئۈرۈمچىگە بېرىشى بۇ ئۈچەيلەنگىلا
 ئەمەس، يېزىدىكى خېلى كۆپ ئادەملەر ئۈچۈن ھەقىقەتەن شۇم
 خەۋەر ئىدى. چۈنكى، ئۇلار ئەمدى يانچۇقنىڭ تېگىنى تېخىمۇ
 بەك كولاپ، سىقىمغا تولغۇدەك پۇل يوللۇق تۇتۇپ، ئەر بابنىڭ
 كېسىلىگە شىپالىق، سەپىرىگە ئاقىيول تىلىشى كېرەك ئىدى.
 بۇ ئۈچەيلەن شۇم خەۋەرنى ئاڭلاپ قىسقىلا مەسلىھەت
 قىلىشتى - دە، ھەربىرى ئىككى مىڭ يۈەندىن پۇل كۆتۈرۈپ
 كىرىپ ئەر بابقا يوللۇق تۇتتى ۋە چىن يۈرىكىدىن ياخشى
 تىلەكلەرنى بىلدۈرۈشتى، ئەر بابنىڭ يۇمشاق، گۆشلۈك
 ئاللىقىنى قىيمىغان ھالدا چىڭ - چىڭ سىقىشتى.
 ھەربىرى بىردىن كەنتىنىڭ بېشى بولغان بۇ ئۈچ كىشى
 جانچىگەر دوستلاردىن ئىدى. ئۇلارنىڭ تەۋەلىكىدىكى كەنتلەرنىڭ
 ئېرىق - ئۆستەڭلىرى شېرىك، تېرىلغۇ يەر - ئېتىزلىرى
 تۇتاش، قول ئاستىدىكى نوپۇس - دېھقانلارنىڭ ئۆيلىرى قوشنا
 ئىدى. ھەممىدىن مۇھىمى بۇ ئۈچى يېزىدىكى ئاشۇ بىرىنچى
 نومۇرلۇق ئەر بابنىڭ ئەڭ ئالدىنقى قاتاردىكى لەبەيچىلىرىدىن
 سانىلاتتى. شۇڭلاشقىمۇ ئەر باب يېزا تەۋەسىدىكى باشقا «كالتە
 ئاقساقال»لارغا قارىغاندا، بۇلارنى ئۆزىگە يېقىن تۇتاتتى.
 ئەر باب ئۈرۈمچىگە داۋالانغىلى كېتىپ ھەپتە ئۆتكەندە بۇ ئۈچ
 ئاغىنە يېزىدىكى باشقا «كالتە ئاقساقال»لاردىن بۇرۇنراق
 ئۈرۈمچىگە بېرىپ، ئەر بابنىڭ كېسىلىنى يوقلاپ كېلىشنى
 مەسلىھەتلەشتى - دە، جىددىي سەپەر تەييارلىقىغا كىرىشتى.

«ھامىنى يوقلاپ بارىدىغان بولغاندىكىن باش بۇرىندا بىز بېرىپ ساداقىتىمىزنى بىلدۈرۈپ كېلەيلى» دېيىشتى ئۇلار. ئەپسۇس، ئەنە شۇ پەيتتە ئۈرۈمچىدىن ھېچكىم كۈتمىگەن بىر شۇم خەۋەر كېلىپ قالدى. خەۋەر ئادەمنى چۆچۈتكۈدەك دەرىجىدە بەكمۇ قورقۇنچلۇق ئىدى. ئەر بابىنىڭ كېسىلىگە ئۈرۈمچىدىكى چوڭ دوختۇرخانىلاردىنمۇ داۋا چىقمايتىمىش، ئۈرۈمچىدىكى كاتتا دوختۇر: «بۇرۇنراق كەلمەي كېسىلىڭنى پىشۇرۇپ قويۇپسەن» دەپ ئەر بابقا كايىپتىمىش. ئەر بابنىڭ جىق بولسا يەنە ئىككى - ئۈچ ئايلىقلا ئۆمرى قايتىمىش...

بۇ خەۋەرنى ئاڭلاپ ئاۋۋال شاپ بۇرۇتلۇق ئۈرۈمچى سەپىرىنى كېچىكتۈرىدىغانلىقى ھەققىدە سەۋەب كۆرسەتتى:

— ھازىر كۈزلۈك يىغىم - تېرىمنىڭ ئالدىراش مەزگىلى. مەن بىر يەرگە كېتىپ قالسام، كەنتتىكى باشقا كادىرلار ئىشنىڭ ھۆددىسىدىن چىقالمايدۇ. ئىش ئاقساپ قالسا، جەرىمانە تۆلىگەننىڭ سىرتىدا بىر پاتمان دەشەنمە ئىشتىدىغان گەپ. بىرنەچچە ۋاق تۇرۇپ تۇراي.

— بىزنىڭ كەنتىمۇ ياساۋاتقان پارنىكلار تېخى پۈتمىدى. دېھقانلار: «ھەممىمىز بىر مودىن پارنىك قىلىۋالساڭ، پارنىكتىن چىققان ئوتياشنى قىشچە كىم ئالىدۇ» دەپ بىر ئامال قىلىپ پارنىكتىن قېچىۋاتىدۇ. مەن بېشىدا قاراپ تۇرۇپ ئاشۇ پارنىكلارنى پۈتكۈزۈپ، دېھقانلارنىڭ بېشىغا مەجبۇرىي كىيىدۈرمىسەم، باشقىلار بۇ ئىشنىڭ ھۆددىسىدىن چىقالمايدۇ. سەل ئالدىرىمايراق بارايلىمىكىن دەيمەن، — دېدى ياغاچ يۈزمۇ سەۋەب كۆرسىتىپ.

خام سېمىز ئارتۇقچە بىرنەمە دېمىدى. ئۇمۇ ئاللىبۇرۇن شۇنداق قارارغا كېلىپ، ئۈرۈمچىدىكى سەپىرىدىن يالتىيىپ بولغانىدى.

ئەمما، ئاشۇ شۇم خەۋەر تارقىلىپ ئون نەچچە كۈن ئۆتكەندە يېزا تەۋەسىدىن ئەر بابنىڭ كېسىلىنى يوقلاشقا كەتكەن بىرىنچى

تۈركۈمدىكى ئۆمەك قايتىپ كەلدى. ئۇلارنىڭ ئېيتىشىچە، تارقالغان ھېلىقى شۇم خەۋەر يالغان ئىمىش، ئەرباب خېلىلا ساقىيىپ قالغانىمىش. ھەتتا ئەربابنىڭ داۋالىنىش جەريانىدا تېخىمۇ سەمرىپ، ئاقىرىپ، تېتىكلىشىپ قالغانلىقى، تولىمۇ خوش چاقچاق بولۇپ قالغانلىقى ھەققىدىكى مەلۇماتلارمۇ قۇلاقتىن - قۇلاققا يەتتى. ئەرباب كېسەلى توغرىلۇق تارقالغان بۇ شۇم خەۋەرنى ئاڭلاپ قاتتىق غەزەپلەنگەنىمىش. دوست - يارەنلىرىنىڭ ئۆزىدىن ئەنسىرىمەسلىكىنى ئېيتىپ سالام يوللىغانىمىش.

بۇ خەۋەر بۇ ئۈچ ئاغىنىنى خېلىلا ئويلاندۇرۇپ قويدى. خام سېمىزنىڭ ئۈرۈمچىگە تېزىرەك يولغا چىقىش تەكلىپىنى شاپ بۇرۇت بىلەن ياغاچ يۈز تۇتۇرۇقسىز سەۋەبلەر بىلەن يەنە رەت قىلدى. ئەلۋەتتە، ئۈچلىسىنىڭ كۆڭلىدە سان بار ئىدى. ناۋادا ئەربابنىڭ كېسەلى شىپا تاپقانلىق توغرىسىدىكى خەۋەر يالغان چىقسىچۇ؟ ئۇلار ھېلىمۇ ئۇنى ئۈرۈمچىگە خېلىلا جىق پۇل يوللۇق تۇتۇپ يولغا سالغانىدى. بۇ نۆۋەت ئۈرۈمچىگە يوقلاپ بارىمۇ بىرمۇنچە سەپەر چىقىمى تارتقاننىڭ سىرتىدا ئاز پۇل كۆتۈرۈپ بارغىلى بولمايتتى. ھېلىقى يوقلاپ كەلگەنلەرنىڭ ھەربىرىنىڭ ئەربابقا تۆت - بەش مىڭ يۈەندىن ئادەمگەرچىلىك قىلغانلىقى ھەققىدىكى مىش - مىش پاراڭلار قۇلاقتىن - قۇلاققا ئاڭلىنىپ تۇراتتى. يېزا بويىچە ھەممە ئىشتا «ئەڭ»نى قولدىن بەرمەي كېلىۋاتقان بۇ ئۈچ نەپەر «كالتە ئاقساقال» ئۇلارنىڭ كەينىدە قېلىشنى خالىمايتتى. ناۋادا شۇنچە ھەشەم - دەرەم بىلەن بېرىپ بىر ساقايماس كېسەلنى يوقلاپ قالسا، ئۇلار ئۈچۈن بۇ بەكمۇ ئەلەملىك ئىش بولاتتى. شۇڭلاشقا، ئۇلار ئىشەنچلىك ئۈچۈر ۋە پۇرسەت كۈتۈۋاتاتتى. ھەئە، ئەقىلىنىمۇ، پۇلىنىمۇ جايىغا ئىشلىتىش كېرەك - دە!

شۇ ئارىلىقتا يەنە ئىككى ھەپتە ئۆتۈپ كەتتى. بۇ جەرياندا ئەرباب ئۇلارنىڭ چۈشىگە بىرنەچچە قېتىم ئايان بولدى. قىزىق

يېرى، ئۈچىلىسىنىڭ كۆرگەن چۈشى ئوخشاش ئىدى. چۈشلىرىدە ئەرباب ئۇلارغا غەزەپ بىلەن قولىنى شىلتىگەنمىش، چىشلىرىنى غۇچۇرلاشقانمىش. ئەربابنىڭ كېچە - كۈندۈز يېنىدىن ئايرىلمايدىغان پىستە كۈچۈكى بىردىنلا غايەت زور ۋەھشىي مەخلۇققا ئايلىنىپ ئۇلارنى تالىغانمىش. يامان چۈشتىن ئويغىنىپ ئۈچىلىسىنىڭ ئاغزى - بۇرنىغا ئۇششاق قوقاق چىقىپ كەتتى، يۈرىكى ئېغىپ بىرنەچچە كۈن ۋەھىمىدە يۈردى. شۇنداق قىلىپ، يەنە بىر ھەپتە ئۆتۈپ كەتتى. بۇ ئارىدا يېزا تەۋەسىدىكى پونكىت - مەكتەپلەرنىڭ، تارماق كەنتلەرنىڭ «كالتە ئاقساقال»لىرى ئۈرۈمچىگە بىر قېتىمدىن بېرىپ كېلىشتى ۋە ئەربابنىڭ بۇ ئۈچەيلەنگە يوللىغان سالىمىنى يەتكۈزۈشتى. ئەرباب ئۇلارغا: «بۇ ئۈچىنى بەكمۇ سېغىنىدىم. قابىل ياردەمچىلىرىم، يېقىن قول - قاناتلىرىم ئىدى. يۇرتقا بارغاندا ئۇ ئۈچى بىلەن پۇخادىن چىققۇدەك بىر مۇڭدۇشۋالىمىسام بولمايدۇ» دېگەنمىش. ئەربابنىڭ پۇخادىن چىققۇدەك مۇڭدۇشۋېلىشىنى كۆز ئالدىغا كەلتۈرۈۋېدى، ئۈچىلىسىنى قورقۇنچلۇق تىترەك باستى. ئۇلار يېزىدىكى چوڭ - كىچىك «كالتە ئاقساقال»لارنىڭ ئەربابنىڭ ئاشۇ «پۇخادىن چىققۇدەك مۇڭدۇشۋېلىشى»دىن ئەنسىرەپ، خالىمىسىمۇ ئۈرۈمچىگە بىر قېتىم بېرىپ كەلگەنلىكىنى ئوبدان بىلىشىدۇ. «ئەرباب سەللىمازا ساقىيىپ كېتىپتىمىش، يەنە ئىككى - ئۈچ كۈنلەردىن كېيىن يۇرتقا قايتىپ كېلەرمىش...»

ئۇلار بۇ خەۋەرنى ئاڭلاپ پۇتى كۆيگەن توخۇدەك تېپىرلاپ كېتىشتى، چاقماق تېزلىكىدە ئۈرۈمچى سەپىرىگە جابدۇنۇشتى. خېلى ئۇزاق باش قاتۇرۇپ، ئەربابنىڭ دوختۇرخانىدىن چىقىش ۋاقتىنى ھېسابلاپ، ئۈرۈمچىگە ئاپتوبۇس بىلەن بارسا ئۈلگۈرەلمەيدىغانلىقىنى پەملەشتى - دە، دەرھال ئايروپىلان بىلەن بېرىشنى قارار قىلىشتى. شەھەرگە كىرىپ ئايروپىلان بېلىتىگە پۇل تاپشۇرىدىغان چاغدا يۈرەكلىرى پىزىلداپ

ئېچىشتى. چۈنكى، ئايروپىلان بېلىتى ئۇلارنىڭ تەسەۋۋۇرىدىكىدىنمۇ خېلىلا قىممەت ئىدى، ئامالسىز غۇدۇراپ - غۇدۇراپ تۇرۇپ پۇل تاپشۇرۇشتى. ئايروپىلان موتورىنىڭ گۈرۈلدىشى باشقا يولۇچىلار ئۈچۈن يېقىمسىز تۈيۈلىسمۇ، بۇ ئۈچ نەپەر يولۇچىغا خۇددى يېقىملىق مۇزىكىدەك ئاڭلىناتتى. چۈنكى، ئۇلار مۇشۇ يېقىمسىز گۈرۈلدەشتىن ئۆزلىرىنى بىخەتەر ھېس قىلىشاتتى.

2

ئۈرۈمچى خەلقئارا ئايروپورتىنىڭ ئالدىدىكى ماشىنا توختىتىش مەيدانى ھەر خىل رەڭ، ھەر خىل تىپتىكى ماشىنىلار بىلەن تولۇپ كەتكەنىدى. يولۇچى كۈتۈپ نۆۋەت ساقلاپ تۇرغان شوپۇر يىگىت بايا سېتىۋېلىپ تېخى كۆرۈشكە ئۈلگۈرمىگەن بىرنەچچە پارچە گېزىتنىڭ ئېلان بەتلىرىگە ئىنچىكىلىك بىلەن نەزەر تاشلايتتى. گېزىتتىكى بىرنەچچە پارچە خىزمەتچى قوبۇل قىلىش ئېلانى ئۇنى قىزىقتۇرالمىدى. چۈنكى، مېھمانساراي، سودا ساراي ۋە رېستورانلارغا مۇلازىمەتچى ياللاش توغرىلىق چىقىرىلغان بۇ ئېلانلار ئىچكىرىدىكى نۇقتىلىق ئالىي مەكتەپنى پۈتكۈزۈپ كەلگەن بۇ يىگىتنى جەلپ قىلالمىدى. ئۆزىنىڭ ئالىي مەكتەپتە ئۆگەنگەن بىلىمىگە ئىشەنچ قىلغان بۇ يىگىت ئۆگەنگەن كەسپىگە ماس كېلىدىغان ئورۇنلاردىن ياكى تەتقىقات ئورۇنلىرىدىن ئىش ئىزدەشنى تولىمۇ ئارزۇ قىلاتتى. گېزىتنىڭ ئەڭ ئاخىرقى ئېلان بەتلىرىنى تولۇق كۆرۈپ بولغان يىگىت بارلىق دەرد - ئەلىمنى چىقارماقچى بولغاندەك گېزىتنى «پاققىدە» تاشلىدى - دە، لېۋىگە بىر تال تاماكا قىستۇرۇپ چاقماق ياقىتى.

يىگىتنىڭ ئالىي مەكتەپنى پۈتكۈزۈپ ئىش كۈتۈپ تۇرغىنىغا مانا ئىككى يىل بولاي دەپ قالدى. بۇ جەرياندا ئۇ ئىش ئىزدەپ

توختىماي قاترىدى. كەسپىگە مۇناسىۋەتلىك ئورۇنلارنىڭ خىزمەتچى قوبۇل قىلىدىغانلىقى توغرىسىدىكى خېلى ئىشەنچلىك ئۇچۇرلارغا ئېرىشكەن بولسىمۇ، ئەمما مەسئۇل كىشىلەر ھەر خىل تۇتۇرۇقسىز سەۋەبلەرنى كۆرسىتىپ ئۇنى قوبۇل قىلمىدى. ئۇ ئاشۇ ئىش ئورنىغا ئاشۇ كەسپ بىلەن مۇناسىۋەتسىز كىشىلەرنىڭ قوبۇل قىلىنغانىنى بىلگىنىدە قاتتىق غەزەپلەندى ۋە ئازابلاندى. ھېلىمۇ ياخشى ئۇ قول - ئىلكىدە بار ئائىلىنىڭ پەرزەنتى ئىدى، ئاتا - ئانىسى ئۇنىڭغا بۇ پىكاپنى ئېلىپ بېرىپ يولغا چىقىرىپ قويدى. مانا ئۇنىڭ تاكىسى ھەيدەۋاتقىنىغا يېرىم يىلدىن ئاشتى. ئەمما، «يورچى ھالۇپچى بولسا، كۆزىنى چاپاق بېسىپتۇ» دېگەندەك، ئۇنىڭ بۇ ئىشلىرىمۇ تازا يۈرۈشمەيۋاتاتتى. ئۇ پات - پات ئۆزىگە ئوخشاش ئالىي مەكتەپنى پۈتكۈزۈپ، مۇۋاپىق خىزمەت تاپالمايۋاتقان دوستلىرىدىن بىرنەچچىسى بىلەن بىر يەرگە كېلىپ قانغۇدەك ھاراق ئىچىپ، پىغانىنى چىقىراتتى، ئىشقا ئورۇنلىشىشتىكى ناھەقچىلىكلەر ھەققىدە دەرد تۆكۈشەتتى. ئۆگەنگەن كەسپى دائىرىسىدە ئىگىلىك تىكلەش ئارزۇلىرىنى بىلدۈرۈشەتتى.. ئەمما، مەبلەغدىن ئىبارەت چوڭ داۋان بۇ ياشلارنى گاڭگىرتاتتى.

ئۈرۈمچى خەلقئارا ئايروپورتىنىڭ كۈتۈش زالىدىن يولۇچىلار چىقىشقا باشلىدى. شۇ ھامان تاكىسى شوپۇرلىرى جانلىنىپ كېتىشتى. ھەر خىل تىپتىكى كىرا ماشىنىلىرى بىر قەدەم - بىر قەدەمدىن ئالدىدا سىلجىشقا باشلىدى. يىگىتنىڭ پىكاپى خېلىلا ئارقىدا ئىدى. ئۇ تىت - تىت بولغان ھالدا پات - پات ئالدىدىكى ماشىنىلارغا ۋە يولۇچىلارغا قارايتتى، تېزىرەك كىرا تېپىپ قايتىشقا ئالدىرايتتى.

تۇيۇقسىز ئۆزى تەرەپكە قاراپ كېلىۋاتقان دېھقان سۈپەت ئۈچ يولۇچىنى كۆرۈپ يىگىت بىردىنلا ئۈمىدلەندى. ئۈچ يولۇچى بىردىن يوغان ماش رەڭلىك بىرېزېنت سومكىلارنى كۆتۈرۈۋېلىشقان بولۇپ، ئەتراپقا ھەم قىزىقىپ، ھەم ياتسىراپ

قاراشقىنىچە كالانىپاي دەسسەپ كېلىشىۋاتاتتى. ئارقىدىراق سۆزلىپ كېلىۋاتقان شاپ بۇرۇتلۇق گېزىت قەغىزىگە ئورۇۋالغان مۇشۇكىنىڭ قۇيرۇقىدەك توملۇقتىكى تاماكىسىنى ئىشتىھا بىلەن شورايىتتى. شۇ تاپتا ئۇ تاماكا چېكىشتىن باشقا ھەممە ئىشنى ئۇنتۇغاندەك قىلاتتى.

يىگىت پىكاپنىڭ ئەينىكىنى چۈشۈرۈۋېتىپ، ئۇلارغا قاراپ يېقىملىق كۈلۈمسىرىدى:

— مېنىڭ ماشىنىمغا ئولتۇرۇۋېلىشاملا، ئاكىلار؟

ئۇلار يىگىتكە بىرنەچچە دەققە ئەۋجىچۈپ بىلەن قاراشتى.

— بولاپتۇ، چىقساق چىقايلى، — دېدى خام سېمىز پىكاپقا يېقىنلىشىپ.

شۇ ھامان ياغاق يۈز خام سېمىزنى پېشىدىن تارتىپ توختاتتى — دە، شوپۇر يىگىتتىن سورىدى:

— ئۈرۈمچىگە نەچچە پۇلغا ئەچىرىپ قويالا، ئۇكام؟

يىگىت ساددىلىق بىلەن سورالغان سوئالغا ئەستايىدىللىق بىلەن جاۋاب بەردى.

— بىر ھېسابتا ئۆزلىرىنى ئۈرۈمچىگە كېلىپ بولدۇم دەپ ھېسابلىنىلىمۇ بولىدۇ، ئاكا. ئەمما، ئۈرۈمچىنىڭ دائىرىسى بەك كەڭ، ھەرقايسىلىرى نەگە بېرىشلىكىن؟

— دوختۇرخانىغا بارىمىز، — دەپ ئالدىراش جاۋاب بەردى ياغاق يۈز.

— ئۈرۈمچىدە دوختۇرخانا بەك جىق، قايسى دوختۇرخانىغا بېرىشلىكىن؟

— بىزنىڭ يېزىنىڭ شۇجى قا شۇجى داۋالىنىۋاتقان دوختۇرخانىغا، — دېدى شاپ بۇرۇت تاماكىسىنى قىڭغىر چىشلىگىنىچە.

يىگىت قىستاپ كەلگەن كۈلكىسىنى بوغۇزىدىلا توختىتىۋالدى. ئۇنىڭغىچە شاپ بۇرۇتلۇقنىڭ ھاماقەتلەرچە بەرگەن جاۋابىنى خام سېمىز تۈزەتتى:

— ئاپتونوم رايونلۇق ئىككىنچى دوختۇرخانىغا بارىمىز،
كىرانى ئىززەتلىك ئالالا، ئۇكام. بىز دېگەن دېھقان خەق.

يىگىت بىرنەچچە دەقىقە ئويلىنىۋېلىپ جاۋاب بەردى:

— مەن سىلەرگە مانجە پۇل بېرىڭلار دېسەم بەلكىم سىلەر
باھانى قىممەت كۆرۈشۈڭلار مۇمكىن. مۇنداق قىلايلى.
ماشىننىڭ ھەق ھېسابلاش ئۈسكۈنىسىدىكى باھا بويىچە ھەق
ھېسابلايلى. ئىككىنچى دوختۇرخانىغا بارغاندىن كېيىن ئەمەلىي
ھېسابلانغان باھادىن يىگىرمە كوي كەم بېرىڭلار، بولامدۇ؟

ئۇلار بىر - بىرىگە قاراپ كۆز ئۇرۇشتۇرۇۋالغاندىن كېيىن
تەڭلا پىكاپنىڭ ئالدى ئورۇندۇقىغا يۈگۈرەشتى - دە، بىر -
بىرىنى ئىتتىرىشىپ، قىستىشىپ، كۈلكىلىك بىر ھەرىكەتلەرنى
قىلىشتى. ئاخىرىدا غالىب كەلگەن شاپ بۇرۇت ئالدى ئىشىكىنى
ئېچىشقا مۇۋەپپەقىيەت بولدى.

— خاپا بولمىسلا، ئاكا، — دېدى شوپۇر يىگىت ئەدەپ
بىلەن، — ئۈرۈمچىنىڭ قاتناش بەلگىلىمىسىدە كەچ تەرەپتە
كىرا ماشىنىسىنىڭ ئالدى ئورۇندۇقىدا ئەر كىشى ئولتۇرۇشقا
بولمايدۇ، شۇڭا كەينىدە ئولتۇرغان بولسىلا.

شاپ بۇرۇت نارازىلىق بىلەن ئىشىكىنى «جالاقىدە» ياپتى - دە،
ئارقا ئىشىكىنى ئېچىپ ھەمراھلىرىنىڭ يېنىغا قىستالغىنىچە
غۇدۇرىدى:

— پىكاپنىڭ ئالدىدا ئولتۇرىدىغان خوتۇن كىشىگە ساقلاپ
نەۋاقىچە ئولتۇرارمىز ئەمدى؟

شوپۇر يىگىت پىكاپنى يەڭگىل قوزغىدى.

پىكاپنىڭ ئىچىدىكى شوپۇر بىلەن يولۇچىلارنى ئايرىپ
تۇرىدىغان تۆمۈر توسۇق ئۇلارنى ئالاھىدە قىزىقتۇردى.

— ئۈرۈمچىنىڭ شوپۇرلىرى خۇددى قەپەستە ئولتۇرغاندەك
ماشىنا ھەيدەمدۇ نېمە؟ — دېدى ياغاچ يۈز ھەيرانلىقىنى
يوشۇرماي.

شۇ تاپتا ئۇلارنىڭ چىرايىدىكى ئايروپىلاندا ئولتۇرغاندىكى

ۋەھىمە - جىددىيچىلىكلەر پۈتۈنلەي يوقالغان بولۇپ،
خاتىرجەملىك ئەكس ئەتكەن چىرايلىرىغا ئوبدانلا كۈلكە يۈگۈرۈپ
قالغانىدى.

— ئاڭلىشىمچە، ئۈرۈمچىدە بۇلاڭچى - ئالدامچىلار بەك جىق
ئىمىش، شۇڭلاشقا شوپۇرلار ئۆزىنى قوغداش ئۈچۈن پىكاپنىڭ
ئىچىگە ئاشۇنداق قەپەس ئورنىتىۋالغان گەپ، — دېدى خام
سېمىز.

— خۇداغا شۈكۈر، — نېمىلىكام بولمىسۇن يەرگە ساق -
سالامەت دەسسەۋالدۇق، — دېدى ياغاق يۈز، — يول بويى
ئايرىپىلان ئاسماندىن يەرگە «پوككىدە» چۈشۈپ كېتەمدىكىن دەپ
يۈرىكىم سۇ بولۇپ كەتتى دەڭلا.

— قورقۇپ كېتىپ ئىشتىنىڭلىنى پوقلىمىغانسىلە، رازىق
ئاخۇن سېكرېتار؟

شاپ بۇرۇتنىڭ بۇ چاقچىقىغا ھەممىسى تەڭلا كۈلۈشۈپ
كەتتى. شوپۇر يىگىتمۇ بۇ ساددا - تۈز چاقچاقتىن ھۇزۇرلىنىپ
كۈلدى.

— خۇدايىم بۇيرۇسا، قا شۇجى بىلەن بۈگۈنلا كۆرۈشۈپ
ئاتىغان ئاماننىمىزنى قولغا ساق - سالامەت تەگكۈزۈۋالساق
ھەممە غەمدىن خالاس بولاتتۇق، — دېدى خام سېمىز.

— نېمىگە ئۈنچە ئالدىرايسىلەر؟ ئەتە يورۇق جاھاندا بىرەر
رېستورانغا باشلاپ چىقىپ، بىرەر رومكىدىن ئىچىشكەچ ئالدىغا
چىرايلىقچە قويارىمىز، — دېدى شاپ بۇرۇت.

— ئۇنداق دېگەنلىرى بىلەن، ئەمەت ئاخۇن سېكرېتار،
ئۈرۈمچى دېگەن بوش شەھەر ئەمەس. يانچۇقتىكى تۆت تەڭگە پۇل
تۈگۈل ئىسسىق جاننى ساقلىماقمۇ تەس. ئالىمادىس بىرەر ئوغرى -
يانچۇقچىغا ئۇچراپ قالساق...

— خۇدايىم ساقلا، ئېغىزلىرىنى ئۇششۇتمىسىلە، — دېدى
ياغاق يۈز قاپقىنى تۈرۈپ.

— بىرەر ھەپتە تۇرساق ئىككى - ئۈچ مىڭ كوي پۇل يېتەر -

ھە، ئاغىنىلەر، — سورىدى شاپ بۇرۇت كۆزنەكتىن سىرتىنىڭ مەنزىرىسىنى تاماشا قىلغاچ.

— خەجلىشىرىگە باغلىق، — دېدى خام سېمىز.

— ئەمدى دەيمىنا، — دېدى شاپ بۇرۇت، — ئالەم تۆرىلىپ ئۈرۈمچىگە ئاران بىر كەلگەندە راۋرۇس تاماشا قىلارمىز. ئېپىدە كېلىپ قالسا ئۈرۈمچىلىك چوكانلار بىلەن مۇنداق بى...
— سىلىگىغۇ ئاشۇنداق تاماشا بولسلا بولىدۇ، — دېدى ياغاق يۈز.

— ئەمدى دەيمىنا، ئۆلۈپ كېتىدىغان جانغا ئانچە — مۇنچە راھەتمۇ كۆرگۈلۈك. ئاشۇ نەرسىدىنمۇ ئارتۇق راھەت بارمۇ دەيلا بۇ جاھاندا، — شاپ بۇرۇت لەۋلىرىنى تەمشىپ تۇرۇپ سۆزىنى داۋاملاشتۇردى، — شۇڭىمۇ سۆڭەكنىڭ تاتلىقلىقىدىن ئىت بولۇۋالغۇم بار... تاتلىقلىقىدىن پىت بولۇۋالغۇم بار، دېگەن گەپ بىكارغا چىقمىغان. سىلىمۇ ئاشۇنداق دەپ قويغانلىرى بىلەن بازاردىكى ھاراق دۈكىنى ئاچقان پاتمىخاننى تالىشىپ، ياش بالىلار بىلەن قاپاق يېرىشقانلىرى ئەسلىرىدىن چىقىپ كەتمىگەندۇ.

— ئەمدى ئۇ دېگەن بىر كەيپىلىك، دېسەلە.

— ھە شۇ، ئۈرۈمچىدىمۇ ئاۋۋال رېستورانغا كىرىپ ھاراق ئىچىمىز. ئاندىن سۇ ئىچسە گېلىدىن كۆرۈنىدىغان بېلىقتەك چوكانلار بىلەن، ھى — ھى — ھى...
ئۇلار پىخىلداپ كۈلۈشۈپ كەتتى.

پىكاپتىكى بىرپەسلىك جىمجىتلىقنى ياغاق يۈز بۇزدى.

— ھە راست، بىر گەپنى مەسلىھەتلىشىۋالايلى، — دېدى ئۇ ئىككى ھەمراھىغا قاراپ، — قا شۇجىغا قىلىدىغان ئادەمگەرچىلىكىمىز ئوخشاش بولسۇن، بىرسىمىزنىڭ جىق، بىرسىمىزنىڭ ئاز بولۇپ قالمىسۇن.

— شۇنداق قىلايلى، — دېدى خام سېمىز تەستىقلاپ، — باشتا كەلگەن بولساقمۇ ئادەمگەرچىلىكىمىز ئازراق بولۇپ

قالسىمۇ بولۇپ رەتتى. ئاڭلىشىمچە، ئۇچىلىك، سايىتۇگمەن، ئاچاپىشى، شالدىراڭ كەنتلىرىنىڭ سېكرېتارلىرى ھەربىرى سەككىز مىڭ كويىدىن ئادەمگەرچىلىك قىپتىمىش. بىز ئۇلاردىن ئاز قىلساق بولماس. شۇڭا، مەن ئون مىڭ كوي ئاتاپ قويغان... — مەنمۇ شۇنچىلىك قىلارمىز دەپ پىلانلىغان، — دېدى شاپ بۇرۇت.

— مەيلى ئەمەس، ئون مىڭ كويىدىن بولسۇن، — دېدى ياغاق يۈز، — بەربىر شەخسىي خەزىنىمىزدىن چىقىرىدىغان پۇل بولمىغاندىكىن.

— سىلىدىن گەپ يوشۇرمايمەن، سېكرېتار، — دېدى شاپ بۇرۇت، — قۇشناچىمنىڭ ساندۇقىدىن مىڭ كوي ئالدىم، كەنتتىكى مۇئاۋىن سېكرېتار، مۇدىر، مۇئاۋىن مۇدىرلارنىڭ ھەربىرىدىن مىڭ كويىدىن ئالدىم، قالدسىغا كەنت مالىيەسىدىن بەش مىڭ كوي ئېلىۋالدىم. بىر ھېسابتا شۇنچە جاپا تارتىپ ئۈرۈمچىگە كېلىپ قا شۇجىنى يوقىلىشىمىزمۇ ھۆكۈمەت ئىشى ئۈچۈن دېسىلە، كېيىن يۇرتقا بارغاندا بىر ئامال قىلىپ، «ئازگال»نى تىندۈرۈۋالسىمىز.

— ئەلۋەتتە شۇنداق بولىدۇ — دە، — دېدى ياغاق يۈز، — ئوبدان غوس قوپۇرۇپ ئىككى مەرتەم باھالاش ئېلىپ بارساق، ئالغان جەرىمانىمۇ خېلى بىر يەرگە بېرىپ قالىدۇ.

— مۇشۇ دېھقان خەقمۇ ئۇششۇق بولۇپ كەتتى. ھە دېسىلا ناھىيەگە كىرىپ ئەرز قىلىپ، ھاكىمنىڭ ئىشخانىسىنىڭ ئالدىدا يېتىۋالىدۇ.

— ئۇلار ھەرقانچە ئەرز قىلغىنى بىلەن ھاكىم يەنىلا ئەرزىنى سوراشقا قا شۇجىنى بۇيرۇيدۇ. قا شۇجى سالامەت ساقىيىپ كېلىۋالسىلا ئۇنچە غەم يېمىسەكمۇ بولىدۇ.

بىر خىل سۈرئەتتە پىكاپنى ھەيدىگەچ ئۇلارنىڭ پارىڭىغا قۇلاق سېلىپ ئولتۇرغان شوپۇر يىگىتنىڭ قاپقى تۈرۈلۈپ كەتكەنىدى. ئۇنىڭ كالىسىدا نۇرغۇن سوئاللار ئەلەڭگىيتتى. ئۇ

دەسلەپتە تېخى ئۆز كۆزى بىلەن كۆرۈشكە ئۈلگۈرمىگەن جاپاكەش دېھقانلارنى پىكاپىمغا سېلىۋالدىم، دەپ ئۆزىدىن خېلىلا پەخىرلەنگەن، ئۇلاردىن يېرىم باھادا ھەق ئېلىپ، دېھقانلارغا بولغان ھۆرمىتىنى بىلدۈرۈشنى كۆڭلىگە پۈككەنىدى. شۇ تاپتا ئۇنىڭغا پىكاپىدا ئۈچ نەپەر جاپاكەش دېھقان ئەمەس، ئۈچ تۇياق تىرىكتاپ توڭگۇز ئولتۇرۇۋاتقاندا كۆيۈلۈپ كېتىۋاتاتتى. ئۇ بايىقى پاراڭلاردىن ئۇلارنىڭ ئۈرۈمچىگە نېمە سەۋەبتىن ئايروپىلان بىلەن ئالدىراش كەلگەنلىكىنى، دوختۇرخانىغا نېمە سەۋەبتىن ھازىرلا بېرىشقا ئالدىراۋاتقانلىقىنى تولۇق بىلىپ يەتكەنىدى.

شۇ دەقىقىدە يىگىت كاللىسىدىن «يالت» قىلىپ كەچكەن بىر خىيالىدىن دەسلەپ قاتتىق چۆچۈپ كەتتى، كېيىن بۇ خىيال پۈتكۈل ۋۇجۇدىنى ئەسىر قىلىۋالدى. ئۇ خىيال قىلغانسىرى ئىشەنچكە تولۇپ كېتىۋاتاتتى. ئۇ كۈچلۈك بىر ۋەسۋە سە ئىلكىدە يانچۇقىدىن يانفونىنى ئالدى - دە، بىر قولىدا رولنى باشقۇرغاچ، بىر قولىدا بىرنەچچە نومۇرنى بېسىپ تېلېفوننى قۇلىقىغا يېقىن تۇتتى.

— ئەسسالامۇئەلەيكۇم، — دېدى يىگىت ۋە شۇ ھامان قارشى تەرەپكە خەنزۇ تىلىدا سۆزلەشكە باشلىدى.

شوپۇر يىگىتنىڭ تېلېفوندا خەنزۇچە سۆزلىشىشى ياغاق يۈزىنىڭ ئىچىنى پۇشۇردىمۇ قانداق ئىككى ھەمراھىغا قاراپ غۇدۇردى:

— ئۈرۈمچى دېگەن ئەجەب شەھەر ئىكەن، ئۇيغۇرلارمۇ خەنزۇچە گەپ قىلىشىدىغان، ماۋۇ بالىمۇ بىر ئوبدان ئەسسالامۇئەلەيكۇم دەپ بولۇپلا، خەنزۇچە كالىدىرلاپ كەتتى.

گېزىت قەغەزىگە يەنە تاماكا ئوراشقا تۇتۇنغان شاپ بۇرۇت ئاللىقانداق شېرىن خىياللار ئىلكىدە ئولتۇراتتى. يىگىت تېلېفوندا خېلى ئۇزاق خەنزۇچە سۆزلىگەندىن كېيىن، گېپىنى ئۇيغۇرچە ئاخىرلاشتۇردى:

— ماقۇل، ئەمىسە شۇنداق بولسۇن، خاتىرجەم بول، قىلچىلىك چاتاق چىقمايدۇ. چاتاق چىقسا ھەممە مەسئۇلىيەتنى ئۆز ئۈستۈمگە ئالىمەن.

شەھەرنىڭ ئىچى رەڭگارەڭ چىراغلار بىلەن كۈندۈزدەك يورۇپ كەتكەنىدى. بۇ شەھەرگە تۇنجى كەلگەن بۇ ئۈچ يولۇچى جاھاندا مۇشۇنداقمۇ نۇرغۇن ئادەملەر جۇغلاشقان، خۇددى ئورمانغا ئوخشاش سانجاق - سانجاق بىنالار بىلەن تولغان، كوچىلىرىدا پىكاپلار خۇددى ھاشار چۈمۈللىرىدەك توختىماي ئۇياقتىن - بۇياققا ئۆتۈشۈپ تۇرىدىغان شەھەرنىڭ بارلىقىغا ئىشەنگۈسى كەلمىگەندەك ھەيرانلىق بىلەن قارايتتى.

شەھەرنىڭ كېچىلىك مەنزىرىسىنى كۆرۈۋېتىپ زېرىككەن ياغاق يۈز شوپۇر يىگىتتىن تاقەتسىزلىك بىلەن سورىدى:

— ئۇكام، كېلەي دېدۇقمۇ يا؟

— ئاز قالدۇق، — دېدى يىگىت خاتىرجەملىك بىلەن، — قارىمايلا، ئالدىمىزدىكى تىزىلىپ كەتكەن ماشىنىلارنى. ئۇلاردىن يول تالىشىپ ماڭساق، قاتناش ساقچىلىرى جەرىمانە ئالىدۇ. مۇنداق قىلايلى بولمىسا، — دېدى يىگىت كالىسىغا تۇيۇقسىز بىر ئەقىل كەلگەن قىياپەتتە، — بۇنداق قەدەمدە بىر توختاپ قاتناش بەلگە چىراغلىرىغا قاراپ ماڭغۇچە شەھەر سىرتى بىلەن ئايلىنىپ ماڭامدۇق يا؟

— ئىختىيارلىرى، — دېدى ياغاق يۈز، — ئىشقىلىپ، بىزنى دوختۇر خانغا تېزىرەك يەتكۈزۈپ قويسىلا بولدى.

پىكاپ ئاۋات، يورۇق كوچىلاردىن ئاندا - ساندا ماشىنا ئۆتۈشۈپ تۇرىدىغان چىراغسىز قاراڭغۇ بىر كوچىغا شۇڭغۇدى. شۇ ئەسنادا شوپۇر يىگىتنىڭ يانفونى سايرىدى.

— ئەسسالامۇئەلەيكۇم، — دېدى يىگىت يانفوننى قولىقىغا تۇتۇپ، — ھە، بىلىدىم، بولىدۇ، بىر ئاز ساقلا.

پىكاپ شەھەر سىرتىدىكى قويۇق بىر ئورمانلىققا كەلگەندە يىگىت تۇيۇقسىز رولنى سولغا بۇرىدى - دە، ئورمانلىقنىڭ

ئارسىدىكى تېخىمۇ قاراڭغۇ، تېخىمۇ تىمتاس بىر كوچىغا كىرىپ كەتتى. ئايروپىلاندا نېرۋىلىرى جىددىيلەشكەن ئۈچ يولۇچى بولسا، بۇ چاغدا مۈگدەشكە باشلىغانىدى.

شوپۇر يىگىت ئالدى تەرەپتىكى ئىككى گەۋدىنى نېرىدىن كۆرۈپ، پىكاپنى ئاستا ئۇلارنىڭ يېنىدا توختاتتى - دە، پىكاپتىن چۈشۈپ ئىككى دوستى بىلەن بىرنەچچە ئېغىز كۈسۈرلاشقاندىن كېيىن، ئىككىيلەن پىكاپنىڭ ئىككى تەرىپىدىكى ئىشىككە بىردىن كەلدى. يەنە بىر گەۋدىلىك يىگىت پىكاپ چىرىغىنىڭ يورۇقىدا يوغان قىڭراقنى تۇتۇپ تۇردى.

شوپۇر يىگىت پىكاپنىڭ ئىشىكىنى زەرب بىلەن ئاچتى - دە، سول قولى بىلەن شاپ بۇرۇتنىڭ ياقىسىدىن قاماللاپ تۇتۇپ، ئوڭ قولىدىكى پىچاقنى گېلىغا تەڭلەپ غەزەپ بىلەن ۋارقىرىدى: — قوپە ئوغرى، توڭگۇزدەك ئۇخلاۋەرمەي.

بۇ مۇدەش ئاۋازدىن ئاۋۋال شاپ بۇرۇت، ئاندىن ياغاچ يۈز بىلەن خام سېمىز چۆچۈپ ئويغاندى. غەزەپ بىلەن پىچاق تەڭلەپ تۇرغان شوپۇر يىگىتنى، پىكاپنىڭ ئالدىدا ۋە يەنە بىر ئىشىكىدە پىچاق تۇتۇپ تۇرغان ئىككى يىگىتنى كۆرۈپ، قورقۇنچتىن ئۇلارنىڭ پۇت - قوللىرىدا جان قالمىدى، كالىپۇكلىرى تىترەپ، چىشلىرى كاسىلىدىدى، بەدىنىنى سوغۇق تەر باستى.

— بولە، ئوغرى، پارقىراپ تۇرماي. يېزىدىكى دېھقانلارنى قاقشىتىپ، باشلىق ئاكاڭغا پورداقچىلىق قىلغىلى ئەكەلگەن پۇللارنى چىقار.

— جېنىم ئۇكام... بۇ... بۇ...

— ھېلى بىكار... پۇلنى چىقىرامسەن ياكى ئۆلۈكۈڭنى مۇشۇ تاغدا قالسۇن دەمسەن؟ پۇلنى بېرىپ سېنىق جېنىڭنى ساقلاپ قالغىنىڭ تۈزۈكمىكەن.

شوپۇر يىگىت پىچاقنى شاپ بۇرۇتنىڭ گېلىغا تېخىمۇ بەك نىقتىدى.

يۇرتتا دېھقانلارغا بۇقەدەك ھۆركىرەپ كۆنۈپ قالغان شاپ

بۇرۇت ۋە ئۇنىڭ ئىككى ھەمراھى شۇ تاپتا خۇددى ئېرىدىن ناھەق تاياق يېگەن ئايالدىكى يىغلاشقا باشلىدى.

— نېمە خوتۇن كىشىدەك پوتلىسىنى ئېقىتىدۇ ماۋۇ نېمىلەر؟ — دېدى پىكاپنىڭ يەنە بىر ئىشىكىدە تۇرغان يىگىت ياغاق يۈزىنىڭ كومىشىرىغا زەرب بىلەن بىر مۇشت سېلىپ، — سەنلەر ئۆلمەي تۇرۇپ پۇلنى بېرىشمەيدىغان ئوخشىمامسەن؟ — بېرەيلى، ئۇكام، بېرەيلى، — دېدى ئوتتۇرىدا ئولتۇرغان خام سېمىز غال — غال تىترىگىنىچە، — بولۇشىمىلا، پۇلنى چىقىرىشىمىلا. «جان بولسا جاھان، ئاش بولسا قازان» دەپتىكەن. جېنىمىز ھايات قالدىغانلا ئىش بولسا، نېمىنى دەپسە شۇنى بېرەيلى.

— ئالدىرىماي تۇرۇش، — دېدى شوپۇر يىگىت، — ھە، ئاۋۋال سەن چىقار، قالغان ئىككىڭ مېدىرلىماي جىم تۇرۇش. — ماقۇل، ماقۇل، — دېدى شاپ بۇرۇت خىرتىلداپ يىغلىغىنىچە، ئۇ پىكاپنىڭ ئىچىدە قىستىلىپ قالغانلىقى ئۈچۈن شوپۇر يىگىتكە يېلىندى، — پۇل كالتە ئىشتاننىڭ يانچۇقىدا ئىدى، ئۇكام. بۇ يەردە قىستىلىپ ئالغىلى بولمىغۇدەك. — ئۇنداق بولسا كىيىملىرىڭنى بىردىن — بىردىن يەش، — دېدى شوپۇر يىگىت.

شاپ بۇرۇت ئىلاجسىز كىيىملىرىنى يېشىشكە باشلىدى. شوپۇر يىگىت ئۇنىڭ سالغان كىيىملىرىنى يەنە بىر يىگىتكە ئۇزارتتى. ئۇ كىيىملەرنى ئالا قويماي ئاختۇرۇپ، پۇللارنى پىكاپنىڭ ئالدى ئورۇندۇقىغا تاشلىدى. شاپ بۇرۇت بىردەمدىلا يالىڭاچلاندى. ئۇنىڭدىن كېيىن خام سېمىز، ئەڭ ئاخىرىدا ياغاق يۈز يالىڭاچلاندى. يىگىتلەر سالدۇرۇۋالغان كىيىملەرنى يولنىڭ بىر چېتىگە دۆۋىلەپ قويغانىدى.

— ھە، ئەمدى پىكاپتىن بىر — بىرلەپ چۈشۈشە، — دېدى شوپۇر يىگىت.

يالىڭاچلانغان ئۈچ يولۇچى قوللىرىدا ئالدىلىرىنى

چاڭگاللىغىنىچە پىكاپتىن چۈشتى. سىرتتا سۇس قار يېغىۋاتاتتى، سوغۇق نەشتەردەك سانجىلاتتى. ئۈچەيلەن خىرتىلداپ يېقىنلاشقىنىچە دىر - دىر تىترەيتتى. شوپۇر يىگىت پىكاپنىڭ ئالدى ئورۇندۇقىدىكى بىر دۆۋە پۇلنىڭ ئارىسىدىن ئالتە يۈز يۈەن پۇلنى ئايرىۋېلىپ ئۇلارنىڭ ئالدىغا تاشلىدى:

— ئېلىشە، بۇ پۇل بىلەن كىرا قىلىپ يۇرتۇڭغا كېتىۋېلىش. بۇنىڭدىن كېيىن دېھقانلارنى قاقشاتماي ۋىجدان بىلەن ئىش قىلىشارسەن. ھەممىڭ پىكاپقا كەينىڭنى قىلىپ تۇرۇش. پىكاپنىڭ كەينىدىن قارايدىغان بولساڭ، پىكاپقا دەسسىتىپ مېچىقنىڭنى چىقىرىۋېتىمەن. ئۇلار دەرھال كەينىگە ئۆرۈلدى. شۇ ھامان شوپۇر يىگىت پىكاپنى قوزغاپ ئوقتەك يۈرۈپ كەتتى. تۈن قاراڭغۇسىدا پىكاپ بىردەمدىلا كۆزدىن غايىب بولدى.

3

ئازادە، يورۇق، ھەشەمەتلىك كېسەلخانا. چىڭ يوللۇق بىمارلار كىيىمى كىيىۋالغان ئەر باب دېرىزە تۈۋىدە ئۆرە تۇرغىنىچە كىرىسلودا پۇتىنى ئالماپ ئولتۇرغان يىگىتكە قولىنى شېلىتىپ غەزەپ بىلەن سۆزلەۋاتاتتى:

— ھە، دېگىنە؟ مەكتەپتىن ھەيدىۋەتكەن بولسا ئەمدى يەنە نېمە قىلىپ بېرىمەن ساڭا؟ ئوقۇيمەن دېگەن مەكتىپىڭگە ئوقۇشقا ئەۋەتتىم. ئۈچە ياتاققا ياتمايمەن دېدىڭ، ئۇنىڭغىمۇ ماقۇل دەپ مەكتەپ سىرتىدىن بىر يۈرۈش ئۆي ئىجارىگە ئېلىپ بەردىم. ئايلىق خىراجىتىڭگە مېڭا كويىدىن پۇل ئەۋەتتىم، كومپيۇتېر، تېلېفونلار ئېلىپ بەردىم. سېنى ئالتە قېتىم ساقچىخانىدىن ئاچىقىش جەريانىدا ئون مېڭا كويىدىن ئارتۇق جەربىمانە تۆلەپ بەردىم. ئېيتە، يەنە نېمە قىلىپ بەرسەم بولاتتى

ساڭا؟ ياخشى ئوقۇپ نېنى پۈتۈن ئادەم بولساڭ ئۆزۈڭگە بولسەن. مەكتەپتىن ھەيدىۋەتكەن بولسا مېنىڭ بېرىپ سۆزلەشكىنىم بىكار. ئەمدى مەن بىلەن بىللە يۇرتقا قايت. بىر ئايالنى قىلىپ خىزمەتكە ئورۇنلاشتۇرۇپ قويماي. مېنىڭ قولۇمدىن كېلىدىغىنى مۇشۇ. مەندىن بۇنىڭدىن ئارتۇق ئۈمىد كۈتمە.

— ئۇنداق سەھرايىقىيامەتكە ئۆزۈڭ بار، — دېدى يىگىت قولىنى سىلكىپ، — مەن ئۈرۈمچىدىن ھېچ يەرگە بارمايمەن. — دەپ باقە، ئۈرۈمچىدە قېلىپ نېمە ئىش قىلماقچىسەن؟ ئەرباب ئوغلغا قاراپ دېۋەيلىدى.

يىگىت پەرۋاسىزلىق بىلەن خاتىرجەم جاۋاب بەردى: — پۇل بەر، تىجارەت قىلىمەن.

— پۇل بەر؟ سەن مېنى پۇلنى يولدىن غازاڭ سۈپۈرگەندەك سۈپۈرۈۋالىدۇ، دەپ ئويلايدىغان ئوخشىمامسەن؟

— كارىم يوق. سەن ئۈچۈن ئىككى — ئۈچ يۈز مىڭ كوي دېگەن ھېچ گەپ ئەمەس. ئىشقىلىپ، ماڭا تىجارەتكە دەسمايە قىلغۇدەك پۇل بەرسەڭلا بولدى.

— ئۇخلاپ چۈشۈڭ!

ئەرباب شۇنداق دەپ قولىنى سىلكىدى — دە، ھاجەتخانغا كىرىپ كەتتى. ئۇنىڭغا ئەگىشىپلا كېچە — كۈندۈز يېنىدىن ئايرىلمايدىغان پىستە كۈچۈكمۇ بىللە كىرىپ كەتتى. تۇيۇقسىز ھاجەتخاندىن پىستىنىڭ ئېچىنىشلىق غىڭشىغان ئاۋازى ئاڭلاندى. ئەرباب ئوغللىدىن ئالالمىغان دەرەنى پىستىدىن ئېلىۋاتقانداق قىلاتتى.

شۇ ئەسنادا ياتاققا شاپ بۇرۇت، خام سېمىز، ياغاق يۈز قاتارلىق ئۈچەيەلەن سالپىيىشقىنىچە ھودۇقۇپ — تەمتىرەپ كىرىپ كېلىشتى — دە، يىگىتنى كۆرۈپ كۆرۈشۈش ئۈچۈن ئېگىلىگىنىچە قول تەڭلەپ كەلدى.

يىگىت ئولتۇرغان ئورنىدىن مىدىرلىمايلا ئۇلارغا قولىنى

ئۇزارتتى.

— سالامەت تۇردىڭىزمۇ، ئالىمجان ئۈكەم؟ قا شۇجى كۆرۈنمەيدۇغۇ؟ — سورىدى ياتاققا تېزلا نەزەر تاشلاپ چىققان ياغاچ يۈز.

— تازىلىق ئۆيىدە، — دېدى يىگىت پەرۋاسزلا ئىنچىكە بارماقلىرى بىلەن يەلكىسىگە چۈشۈپ تۇرغان چاپلىرىنى تاراپ. — تازىلىق ئۆيىدە؟ — دېدى خام سېمىز يىگىتكە قاراپ، — ئاپلا، ئۇ يەردىن قاچان كېلەر ئەمدى؟
— خالادا، — دېدى يىگىت قايىقىنى تۈرۈپ، — ئاشۇ گەپنىمۇ چۈشەنمەيدۇ.

ئۈچەيلەن گۇناھكارلاردەك بېشىنى تۆۋەن سېلىشتى. ياتاققا مېھمان كەلگەنلىكىنى بىلگەن ئەر باب پىستىنى ئەگەشتۈرگىنىچە ھاجەتخانىدىن چىقتى. تېخى ھېلىلا ئازار يەپ غىڭشىپ كەتكەن پىستە ئەربابنىڭ ئايىغى ئاستىدا قۇيرۇقىنى شىپپاڭلاتقىنىچە يۈگۈرۈپ يۈرەتتى.
ئۇلار ئەربابنى كۆرۈپلا ئۆزلىرىنى ئۇنىڭ ئايىغىغا ئاتتى — دە، ھۆڭرەپ يىغلاشقا باشلىدى.

ئۇلارنىڭ ۋاقتىدا يوقلاپ كەلمىگەنلىكىدىن خېلىلا ئاداۋەت تۈتۈپ قالغان ئەر باب ئۇلارنىڭ يىغىسىنى كۆرۈپ خېلىلا يۇمشاپ قالدى.

— بولدى، بولدى، ئۆزۈڭلارغا ھاي بېرىڭلار.
ئەر باب خېلى بەزلەپمۇ ئۇلارنى يىغىسىدىن توختىتالمىدى — دە، غەزەپ بىلەن ۋارقىرىدى:
— بولدى قىلىش، زۇۋانغىنى ئۆچۈرۈش! ئاندا ئۆلدىمۇ ھەرقايسىڭنىڭ؟!

ئەزەلدىن ئەربابنىڭ بۇيرۇقىنى بەجاندەل ئورۇنلاپ كۆنۈپ قالغان بۇ «لەببەي» چىلەر شۇ ھامان يىغىدىن «شىپپىدە» توختاشتى — دە، ئۆپكەلەشكە باشلىدى.

ئۇلارنىڭ يىغىسىنى، كېسىلىم توغرۇلۇق يۇرتقا تارقالغان

يامان خەۋەرلەرنىڭ سەۋەبىدىن دەپ چۈشەنگەن ئەر باب ئۇلارغا تەسەللى بېرىشكە باشلىدى:

— خاتىرجەم بولۇڭلار، پۈتۈنلەي ساقىيىپ كەتتىم. ئەتە دوختۇردىن چىقىمەن. كېسىلىم توغرىلىق يۇرتقا يالغان - ياۋىداق گەپ تارقانغان بەتبەختنى تېپىۋالسام ئەدىپنى بەرمەي قويمايمەن. ھەرقاچان دۈشمەنلىرىمنىڭ ئويۇنلىرى بۇ. ئۈچىلىڭنى سېغىنىپ تۇراتتىم. ھەرنېمە بولسا كەپسىلەر. ئۈرۈمچىدە بىرەر - ئىككى كۈن راسا تاماشا قىلىۋېلىپ، ئاندىن يۇرتقا بىللە قايتارمىز.

ئەربابنىڭ بۇ گېپىنى ئاڭلاپ ئۇلار قايتىدىن يىغىسىنى باشلىدى. پوتلا - ماڭقىسىنى ئېقىتىشىپ تۇرۇپ دادلاشتى:

— بىزگە كېلىشمەسلىك كەلدى، قا شۇجى... ھۇ - ھۇ - ھۇ...

— ئاخشام ئايروپىلاندىن چۈشۈپ بىر تاكسىغا ئولتۇرغاندۇق...

— يۈزىنىڭ قېنى بار يېتىم ئىكەن دېسەك، بىر بۇلاڭچى ئىكەن ئەمەسمۇ... ھۇ - ھۇ...

— تېلېفوندا خەنزۇچە كالدېرلىسا بىلمەپتىمىز...

— ئاغىنىلىرىگە خەۋەر يەتكۈزۈپ...

— مېنىڭ يىگىرمە بىر مىڭ كوي پۇلۇمنى...

— مېنىڭ ئون سەككىز مىڭ كويۇمنى...

— مېنىڭ ئون توققۇز مىڭ كوي پۇلۇمنى...

— قاراقچىغا ئۇچرىدۇق، قا شۇجى...

— ۋاي قانداق قىلارمىز ئەمدى...

— زۇۋانىڭنى يىغىش، پوق زەمبىلى ئوغرىلار! — دېدى قا

شۇجى غەزەپ بىلەن ۋارقىراپ. ئۇ شۇ تاپتا ئاخشام نېمە ئىش بولغانلىقىنى، ئۆزىنى يوقلاپ كەلگەن ئۈچەيلەننى قانداق پالاكت باسقانلىقىنى پەرەز قىلىپ بولغانىدى. ئۇ ئۆزىنىڭ يانچۇقىدىكى پۇلنى بۇلاڭچىغا بېرىپ قويغاندەك يۈرىكى شۇنداق ئېچىشتىكى،

غەزەپتىن پۈتكۈل ئەزاسىدىكى ھەممە قانلار مېڭىسىگە تەپتى.
قا شۇجىنىڭ غەزەپلىك ئەلپازىنى كۆرۈپ، ئۇلار سۇغا چۈشۈپ
كەتكەن ئىتتەك شۈمشىيشتى.

— ھۇ قاپاقباشلار، نەچچە ۋاقىتتىن بېرى نەدە
يۈرۈشكەندىڭ؟ بۇرۇنراق كېلىشمەي؟ مېنىڭ ئەتە ياتاتتىن
چىقىدىغانلىقىمنى بىلگەندىكىن ساقلاپ تۇرۇشساڭ بولمامدۇ،
ئۈرۈمچىدە سوۋۇتۇپ قويغان بىرنەرسە باردەك ئايروپىلاندا
كېلىشكۈچە؟ چىقىش، كۆزۈمدىن يوقىلىش. قۇلىقىڭنى دىڭ
تۇتۇپ ئاڭلاش: بۇ گەپ مۇشۇ يەردىلا قالسۇن. ناۋادا ئەل - يۇرتقا
يېپىلىپ كېتىپ، باشقىلارنىڭ ئاغزىدىن مۇشۇنداق گەپ ئاڭلاپ
قالدىغان بولسام، يەتمىش پۈشتۈڭنى كۆزۈڭگە كۆرسىتىمەن.
قالدى گەپنى يۇرتقا بارغاندا دېيىشىۋالىمىز. مېڭىشە، ھازىرلا
بېكەتكە بېرىپ يۇرتقا قايتىش. ئۈرۈمچىدە بىر كۈن تۇرۇپ
قالغىنىڭنى بىلىپ قالدىغان بولسام، ئۆزۈڭگە ھېزى بولۇش،
ھۇ پوق قورساق شوۋىچىلار.

ئەربابنىڭ غەزەپلەنگەنلىكىنى كۆرۈپ، پىستە كۈچۈك ئۇلارغا
قاراپ قاۋاشقا باشلىدى. قا شۇجى «لاغ - لاغ» تىترەپ تۇرغان
ئۈچ كىشىگە قولىنى شىلتىپ تۇرۇپ ۋارقىرىدى.
— يوقىلىش دەيمەن، دۆت ئېشەكلەر !

ياشسۇن نىكاھتىن ئاجرىشىش

قولۇمغا ئەمدىلا كىتابنى ئېلىپ قاتلاپ قويغان بەتنى ئېچىپ تۇراتتىم، تۇيۇقسىز ھويلا دەرۋازىسىنىڭ سەت غىچىرىلىغان ئاۋازى ئاڭلاندى - دە، ھايال ئۆتمەيلا ئۆيىنىڭ ئىشىكى يەڭگىلىگەنە ئۈچ قېتىم چېكىلدى. خۇشياقمىغان ھالدا كىتابنى ئۈستەلگە قويۇپ، بېرىپ ئىشىكنى ئاچتىم. ئالدىمدا ئاق سېرىققىنا كەلگەن، ياداڭغۇ، ئېگىز بوي، تۇرقىدىن ھازىرلا سەپەردىن كەلگەندەك ئالامەتلەر چىقىپ تۇرىدىغان بىر قىز قاراپ تۇراتتى.

— بۇ رابىيەم توختىنىڭ ئۆيىمۇ؟ — ئېغىز ئېچىشىمنى كۈتمەيلا ئالدىراپ سورىدى قىز.

— ھەئە، شۇنداق، رابىيەم مەن بولىمەن...

مەن ئۆزۈمنى تونۇشتۇرۇپ بولغۇچە ئۇ چاققانلىق بىلەن قولۇمنى مەھكەم سىقتى.

— ئۇھ... ئەمدى ھاردۇقۇم چىقىدىغان بولدى. مەن تېخى سىلىنى بېرىپلا ئىزدەپ تاپالارمەنمۇ دەپ تولىمۇ ئەندىشە قىلغانىدىم.

— قېنى، ئۆيگە كىرسىلە.

ئۇنىڭ باش - ئاخىرى يوق سۆزلىرىدىن بىر ئاز ئەجەبلەندىم. ئۇ گويا بۇ ئۆيىنىڭ كۈندىلىك مېھمىنىدەك تارتىنىپ تۇرمايلا ئۆيگە كىردى - دە، «ئۇھ، ۋايىچىنەي» دېگىنىچە دىۋانغا موكلان چۆكتى.

— قىزىق چاي قويمايمۇ، سوغۇق چايمۇ؟ — سورىدىم مەن ئۇنىڭدىن ئەدەپ بىلەن.

— چاينىڭ ئىسسىقى بىلەنمۇ، سوغۇقى بىلەنمۇ پەقەتلا خۇشۇم يوق. بىز دېھقان خەق تۇغۇلغىنىمىزدىن تارتىپ سوغۇق سۇ ئىچىپ كۆنۈپ قاپتىمىز. بىر چىنە سوغۇق سۇ بەرگەن بولسىلىمۇ بويىتىكەن، ئەجەبمۇ ئۇسساپ كەتتىم.

مەن ئۇنىڭغا بىر چىنە سۇ ئەكىلىپ بېرىپ سورىدىم:

— سىلى...

— مەن سەلىمىخاننىڭ دوستى بولمەن.

— سەلىمىخان؟ — بۇ ئىسمىنى دەماللىققا ئېسىمگە ئالالمىدىم.

— ھېلىقى سىلىنىڭ ئوتتۇرا مەكتەپتىكى ئەڭ يېقىن ئۆتكەن ساۋاقداشلىرىچۇ؟ ئالتە ئاي بۇرۇن قوشباغقا ياتلىق بولۇپ چىقىپ كەتكەن. سىلى ئۇنىڭغا خەت يېزىپتىكەنلا. سەلىمىخان ماڭا گەپلىرىنى قىلىپ بەرگەن.

مەن دەرھاللا ئېسىمگە ئالدىم. شۇنىڭ بىلەن بۇ قىزنى كۆرۈپلا كۆڭلۈمدە پەيدا بولغان بارلىق توڭگۇچلەر ئۆزلۈكىدىنلا يېشىلىپ كەتكەندەك بولدى. چۈنكى، قىز گېپىنى قىلىۋاتقان سەلىمىخان مېنىڭ ئوتتۇرا مەكتەپتە ئەڭ يېقىن ئۆتكەن ساۋاقداشىم ھەم دوستۇم ئىدى.

— سەلىمەننىڭ ئەھۋالى قانداقراق، سالامەت تۇرۇۋاتامدۇ؟ — ئالدىراپ سورىدىم مەن.

— ئىشقىلىپ، يامان ئەمەس.

— ئېرى بىلەن قانداقراق ئۆتۈۋاتىدۇ؟

— ئۇ تۈنۈگۈن ئاجرىشىپ كەتتى. مېنىڭ شەھەرگە بارماقچى بولغانلىقىمنى ئاڭلاپ سىلىگە بۇ ئىككى پارچە خەتنى تاپشۇرۇپ بېرىشىمنى تاپىلغانىدى.

— ئۇ سادىر بىلەن نېمە ئۈچۈن ئاجرىشىپ كەتتى؟

— بۇ تەرەپلەرنى سۆزلەپ كەلسەم گەپ تولا، مەن ئالدىرايمەن. بۈگۈن توڭگىتىۋالسام بولمايدىغان مۇھىم ئىشلىرىم بار. سەلىمىخانمۇ يېقىندا كېلىپ قېلىشى مۇمكىن.

قالدى گەپلەرنى ئۆزىدىن سوراپ بىلىۋالارلا. خوش ئەمەسە، مەن كېتەي.

— بىردەم ئولتۇرسىلا تاماق ئېتەي.

— خوش، رەھمەت.

ئۇ شۇنچە تەكەللۈپلىرىمغا ئۆزرە قويۇپ ئالدىراپ چىقىپ كەتتى. ئۆيگە كىردىم، قولۇمدىكى ئىككى پارچە خەت ماڭا خۇددى سەلىمەدەكلا قاراپ تۇراتتى. مەن خەتنى ئوقۇشقا ئالدىرىمىدىم. كۆز ئالدىمدىن بۇ تەلەپسىز دوستۇمغا ئائىت كارتىنلار ئۆتۈشكە باشلىدى.

سەلىمە باشلانغۇچ ۋە ئوتتۇرا مەكتەپتىكى پارتىداش ساۋاقدىشىم ئىدى. ئىككىمىز ئارىلىقىمىزغا قىل سىغماس يېقىن دوستلاردىن ئىدۇق. ئۇ تولىمۇ نومۇسچان، يۈزى تۆۋەن قىز ئىدى. ئىككىمىز ھەرقانداق ئىچ سىرلىرىمىزنى بىر - بىرىمىزدىن يوشۇرۇشمايتتۇق. مەن ئۇنىڭغا تولاراق مەكتەپتىكى ئوغۇل ساۋاقداشلارنىڭ يازغان مۇھەببەت خەتلىرى ھەققىدە پاراڭ سېلىپ بېزەتتىم. چۈنكى، زىيادە گۈزەل چىرايىم خېلى كۆپ ئوغۇللارنىڭ مەيلىنى مايىل قىلىپ تۇراتتى. شۇڭلاشقا، مەكتەپتە ماڭا سۆيگۈ پارىڭى سالىدىغان، خالىي جايلاردا ئۇچرىشىشنى تەلەپ قىلىدىغان ئوغۇللارمۇ كۆپ ئىدى. سەلىمە مېنىڭ بۇ ھەقتىكى پاراڭلىرىمنى كۆزىنى چىمىلىدىتىپ تۇرۇپ ھەيران بولغان ھالدا تىڭشايتتى. لېكىن، بىر ئېغىزمۇ سوئال سوراپ قويمايتتى. بىر قېتىم مەن ئۇنىڭدىن:

— ئېيتە، سەلىمە، سەن قانچە يېڭىتتىن سۆيگۈ خېتى تاپشۇرۇۋالدىڭ؟ — دەپ سورىغىنىمدا، ئۇ قىزىرىپ تۇرۇپ، يەردىن ئۈستۈن قارىماي:

— ماڭا ھېچكىم ئۇنداق خەت يېزىپ باققىنى يوق، — دەپ كېكەچلەپ تۇرۇپ جاۋاب بەرگەنىدى.

سەلىمە ۋاي دەپ كەتكۈدەك چىرايلىق قىزلاردىن ھېسابلانمىسىمۇ، لېكىن ئانچە سەتمۇ ئەمەس ئىدى. كىيىم -

كېچە كلىرى ئاددىي ۋە رەتلىك، يۈرۈش - تۇرۇشى تولىمۇ سىپايە، زىيادە پاراك - چاقچاقلارغا ئارىلاشمايدىغان قىز ئىدى. شۇڭلاشقىمۇ، ئوغۇللار ئۇنىڭغا چاقچاق قىلىشتىن، يېقىنچىلىق قىلىشتىن ھېيىقتى. مەن ئۇنىڭغا شۇ چاغقىچە بىرەر ئوغۇل ساۋاقداشنىڭ تەلەپ قويمىغىنى شۇ سەۋەبتىن بولسا كېرەك، دەپ چۈشىنىتتىم.

بىز ئالىي مەكتەپ ئىمتىھانىدىن ئۆتەلمەي ئائىلىگە قايتقاندىن كېيىن توپتوغرا بەش ئاي سەلىمە بىلەن كۆرۈشەلمىدىم. چۈنكى، مەن يىراق ناھىيەگە ياتلىق بولۇپ كەتكەن ھەدەمنىڭ قېشىغا بېرىپ ئۇزاقراق تۇرۇپ قالغانىدىم. ئۆيگە قايتىپ كەلگەن كۈنۈمنىڭ ئەتىسلا سەلىمەنى يوقلاپ باردىم. ئۇ كىيىم تىكىش ماشىنىسىدا رېشىلىيە ئىشلەۋېتىپتىكەن، مېنى كۆرۈپلا ئالدىمغا يۈگۈردى. قۇچاقلىشىپ كۆرۈشتۈق. ئۇ مەندىن ئەھۋال سوراش ئۇپاقتا تۇرسۇن «قاچقۇنچى»، «لالما»... دېگەندەك سۆزلەر بىلەن ئوبدانلا ئەيىبلەۋالدى. بەش ئاي ئىچىدە سەلىمە كۆزۈمگە خېلىلا ئۆزگەرگەندەك كۆرۈندى. بۇرۇنقى مۇرىمەسلىكىنى تاشلىغان، چىرايمۇ خېلىلا رەڭ تۈزەپ قالغانىدى.

— ئېيتە، بەش ئاينىڭياقى نېمە ئىش قىلدىڭ؟

— شەھەرلىك كىيىم - كېچەك كارخانىسى ئاچقان كەشتىچىلىك كۇرسىدا ئوقۇدۇم. ھازىر ئۆيدە ھۈنەر قىلىۋاتىمەن.

ئۇ قولىدىكى رەختنى ماڭا كۆرسەتتى. رەختكە چېكىلگەن گۈل تولىمۇ نەپىس ئىدى.

— نېمە بۇ؟ — سورىدىم مەن قولۇمدىكى رەختنى كۆرسىتىپ.

— يوتقان كىرلىكى.

— خەقنىڭ بۇيرۇتمىسىما؟

— ياق.

— ئەمەسە كىمنىڭ؟

— ئۆزۈمنىڭ.

— ھە، توغرا تەييارلىق قىلىۋېتىپسەن - دە.

ئويلىمايلا قىلغان چاقچىقىم راست چىقىپ قالدى. چۈنكى، سەلىمە چاقچىقىمغا ئىنكاس قايتۇرمايلا چىرايىمغا كۈلۈمسىرەپ قارىدى. تۇرقىدىن ماڭا مۇھىم بىر مەخپىيەتلىكنى ئاشكارىلاشقا ئىنتىلىۋاتقاندەك كۆرۈنەتتى. سەلىمەنىڭ كۆزىگە قاراپ تۇرۇپ سورىدىم:

— يىگىتنىڭ ئىسمى نېمە؟

— سادىر.

سەلىمە ئاستاغىنا شۇ ئىسمىنى ئېيتتى - دە، ئېتىلىپ كېلىپلا بويىنۇمغا گىرە سالدى ۋە يۈز - كۆزلىرىمگە سۆيۈشكە باشلىدى.

— ساراڭغىلا ئوخشاپ قاپسەنغۇ تەلۋە.

سەلىمەنىڭ قولىنى بويىنۇمدىن تەستە ئاجراتتىم ۋە سوراققا تارتىشقا باشلىدىم:

— سادىر نېمە ئىش قىلىدۇ؟

— كۇرستا ئوقۇيدۇ.

— قايسى كۇرستا؟

— سەيپۇڭلۇق...

— كۇرستا تونۇشۇپ، مۇھەببەت باغلىدۇق دېگىنە، مۇبارەك بولسۇن.

شۇ كۈنى سەلىمە مېنى ئۆيگە كەتكىلى قويمىدى. كېچىچە بويىنۇمغا گىرە سېلىپ يېتىپ، سادىر ھەققىدە پاراڭ سېلىپ بېرىپ چىقتى. ئۇ سادىرنى ھەقىقەتەن ياخشى كۆرۈپ قالغانىدى. ئانىسىدىن باشقا ئادەم سۆيۈپ باقمىغان بۇ ساددا دوستۇم يات جىنسنىڭ ئوتلۇق لەۋلىرىدىن شامدەك ئېرىپتۇ. ۋۇجۇدىغا شادلىق ۋە قىزغىن ھېسسىيات بېغىشلىغان تۇنجى سۆيگۈنىڭ ئىتائەتمەن، ئىخلاسمەن قۇلىغا ئايلىنىپتۇ. ئۇنىڭ ئېيتىپ

بېرىشچە، سادىر ناھىيەمىزنىڭ ئەڭ چەت قوشباغ يېزىسىدىن بولۇپ، تىككۈچىلىكنى يېزىدا ئۆگەنگەن، كۇرسقا ھۈنرىنى پىششىقلاش ۋە يېڭى پاسوندا كىيىم تىكىشنى ئۆگىنىش ئۈچۈن كەلگەنىكەن.

بىر ھەپتە ئۆتكەندىن كېيىن سادىر بىلەن سەلىمەنى ئۆيگە چاقىرىۋالدىم. تۇنجى كۆرۈشۈشتىلا سادىر كۆزۈمگە خېلىلا يامان ئەمەس كۆرۈندى. ئۇ كۆزىنى سەلىمەدىن پەقەتلا ئۈزلەلمەيتتى. ھەر بىر ئېغىز سۆزىدە سەلىمەگە خۇشامەت قىلىشنى پەقەتلا ئۇنتۇپ قالمايتتى. مەن سەلىمەدىن بىر ئايدىن كېيىن سادىر بىلەن توي قىلىشقا پۈتۈشكەنلىكىنى، بۇ ئىشقا ئاتا - ئانىسىنىڭمۇ رازىلىقىنى ئېلىپ بولغانلىقىنى بىلدىم.

— نېمىشقا بۇنچىۋىلا ئالدىراپ كەتتىڭ؟ بىرەر يىل توختاپ توي قىلساڭمۇ بولاتتىغۇ؟

— يىگىرمە كۈندىن كېيىن سادىرنىڭ كۇرسى ئاخىرلىشىدۇ. قوشباغقا توي قىلىپ، بىللە كېتەيلى دەپ تۇرۇۋالدى.

— توي دېگەن ئۆمۈر سودىسى تۇرسا، بەك ئالدىراپ كەتمىگىنىڭ ياخشى ئىدى.

— ئۇغۇ شۇنداق. بىراق ھامىنى توي قىلىدىغان بولغاندىكىن كەينىگە تارتقاننىڭ نېمە پايدىسى؟ ئۇنىڭ ئۈستىگە مەن ئۇنىڭغا شۇنداق ئۆگىنىپ كېتىپتەممەنكى...

— بوپتۇ، ئۇنداق بولسا ئۆزۈڭ بىل.

مەن سەلىمەگە بۇنىڭدىن ئارتۇق گەپ قىلمىدىم. ئۇلار تېزلا توي تەييارلىقىغا تۇتۇندى. سەلىمە قېشىمغا پات - پات يوقلاپ كېلەتتى. تويغا ھەپتە قالغان كۈنى كەچ تەرەپتە سەلىمە تويۇقسىز ئۆيگە ئۈسۈپ كىردى - دە، بوينۇمغا ئېسىلغىنىچە ئۈن قويۇپ يىغلىۋەتتى. مەن ئۇنىڭ بۇ غەلىتە قىلىقىدىن ھەيران قالدىم.

— نېمە بولدى ساڭا؟ ئىچىمنى پۇشۇرۇپ يىغلاۋەرمىگىنە.

— سادىر... سادىر... ئۇ، — سەلىمە ئۆكسۈپ تۇرۇپ

سۆزلەشكە باشلىدى، — سادىر ئۇ يالغانچى ئىكەن. ئۇنىڭ يېزىدا ئايالى بىلەن بىر بالىسى بار ئىكەن. مەن بىلەن توي قىلىش ئۈچۈن ئايالىنى قويۇۋېتىپ كەپتۇ.

— مۇشۇنچىلىك ئىشقىمۇ چۇقان كۆتۈرگەن بارمۇ؟ ئۇ سېنى ياخشى كۆرگەچكە ئايالى بارلىقىنى يوشۇرغاندۇ.

— ياق، رابىيە، ئۇ ھەتتا ماڭا قەسەم قىلىپ بىرەر قىز بىلەن يۈرۈپمۇ باقمىدىم دېگەن. ئۇ مېنى ئالدىدى، پاك مۇھەببەتتىمگە چاقچاق قىلدى. ئويلاپ باق، ئۇ بۈگۈن مېنى دەپ ئايالىنى قويۇۋەتسە، كەلگۈسىدە باشقا بىرسىنى دەپ مېنىمۇ... يالغانچى، ئىككى يۈزلىمىچى ئادەمدىن قانداقمۇ ۋاپا كۈتكىلى بولسۇن؟ ئۇ ئۈچىغا چىققان ئالدامچى. ئۇنىڭ ئايالىنى قويۇۋېتىپ مەن بىلەن توي قىلىش قارارىغا كەلگەنلىكى ھەرگىزمۇ مېنى ياخشى كۆرگەنلىكىدىن ئەمەس.

سەلىمەنىڭ بۇ سۆزلىرى سادىرغا بولغان نەپرەتتىن شۇنداق قوزغىدىكى، قولۇمدىن كەلسە بېرىپ ئۇنى پارچە - پارچە قىلىۋەتكۈم كېلىپ كەتتى. بىز قىزلار ئەزەلدىنلا ساددا كېلىمىز، يىگىتلەرنىڭ ئىككى ئېغىز ياغلىما گېپىگە ئاسانلا ئىشىنىپ كېتىمىز - دە، بارلىقىمىزنى ئۇلارغا تەقدىم قىلىۋېتىمىز. ئالدىنقىلىقىمىزنى بىلگىنىمىزدە بولسا دەرەدىمىزنى كۆزىمىزدىن ئالىمىز. كىشىلەر ئاياللارنىڭ ھىيلىسى تولا، دېيىشىدۇ. ئەمما، بۇ ھىيلىگەرلىك پەقەت ۋۇجۇدىمىزدىكى پاكلىق، ساددىلىق، ئاق كۆڭۈللۈك ئەنە ئاشۇنداق ۋىجدانىسىز، ئالدامچى ئەرلەر تەرىپىدىن دەپسەندە قىلىنغاندىن، بۇلغانغاندىن كېيىن ئاندىن پەيدا بولىدۇ.

سەلىمە گويا ئەڭ ياخشى كۆرىدىغان ئويۇنچۇقىنى باشقىلارنىڭ سۈندۈرۈپ پارە - پارە قىلىۋەتكەنلىكىنى كۆرگەن كىچىك بالىغا ئوخشاش بوغۇلۇپ - بوغۇلۇپ يىغلايتتى. مەن ئۇنىڭ كۆز يېشىغا چىداپ تۇرالمايدىم.

— بولدىلا، نېمانچە يىغلايسەن؟ تېپىلماسنىڭ خورمىسىمىدى

ئۇ ۋىجدانسىز. ئۆزۈڭنى ئارتۇق ئۇپراتمىغىنا.

— بىراق... بىراق... سادىر... مەن... ئۇ...

سەلىمەنىڭ ئاغزى «سادىر، مەن، ئۇ»دىن باشقا ھېچنېمىگە كەلمەيتتى. كۆز يېشى پەقەتلا توختىمىدى. كۆڭلۈمدە، سەلىمە سادىرغا غەزەپلەنگەن بىلەن ئايرىلىشقا كۆزى قىيمايۋاتسا كېرەك دەپ ئويلىدىم - دە، ئۇنىڭغا قوپالراق تەگدىم.

— بولدىلا، خەقتىن ئايرىلىپ كېتىشكە كۆزۈڭ قىيمىسا تويۇڭنى قىلىۋەرمەسەن، سادىرمۇ سېنى دەپ بىر بالىسى بىلەن ئايالىنى تاشلاپتۇغۇ؟

— سەن... سەن...

گەپلىرىم سەلىمەگە ئېغىر كەلدىمۇ قانداق ئورنىدىن دىككىدە سەكرەپ تۇردى - دە، يىغلىغىنىچە ئۆيدىن چىقىپ كەتتى. ئەتىسى چوڭ ئاپامنى يوقلاپ كېلىش ئۈچۈن ۋىلايەت مەركىزىگە كېتىپ قالدىم. ئون كۈندىن كېيىن كېلىپ سەلىمەنىڭ سادىر بىلەن تويى بولغانلىق خەۋىرىنى ئاڭلىدىم. لېكىن، دوستۇمنىڭ بۇ تويى مېنى پەقەتلا خۇشال قىلالىمىدى. كۆڭلۈمنىڭ بىر يەرلىرى خۇددى خام ياغ ئىچىۋالغاندەك كۆڭۈلسىز ئىدى. ھەپتە ئۆتكەندە سەلىمەنىڭ ئانىسىدىن ئادرېسنى سورىۋالدىم ۋە ئارقىمۇ ئارقا ئۈچ قېتىم خەت يازدىم. لېكىن، سەلىمە بىر پارچىمۇ جاۋاب خەت يېزىپ قويمىغانىدى. مانا بۈگۈن ئويلىمىغان يەردىن ئۇنىڭ ئىككى پارچە خېتى بىراقلا كېلىپ قالسا بولىدۇ.

قولۇمدىكى ئىككى پارچە كونۇپىرتقا قارىدىم. كونۇپىرتنىڭ بىرسى خېلى قېلىن بولۇپ، بۇرجىكىگە بۇنىڭدىن ھەپتە ئاۋۋالقى چېسلا يېزىلغانىدى. يەنە بىرسى نېپىز بولۇپ تونۇگۈنكى چېسلا يېزىلغانىدى. مەن ھەپتە ئاۋۋال يېزىلغان خەتنى ئېچىپ ئوقۇشقا باشلىدىم:

«ئەسسالام قەدىرلىك دوستۇم رابىيە، سالامەت، ياخشى تۇرۇۋاتامسەن؟

بەلكىم سەن بۇ خەتنى قولۇڭغا ئېلىپلا ئەجەبلىنەرسەن. سەلىمەنىڭ نېمە ئۈچۈن خەت يازغۇسى كېلىپ قالغاندۇ دەپ ھەيران بولارسەن، لېكىن نېمىلا دەپ ئويلىما، بۇ خەتنى بىر قۇر ئوقۇپ چىقىدىغانلىقىڭغا ئىشىنىمەن.

ئېسىڭىدۇمۇ، ھېلىقى كۈنى قېشىڭغا يىغلاپ كىرگىنىمدە ئېيتقان سۆزلىرىڭ؟ مەن شۇ كۈنى بەكمۇ تەڭلىكتە قالغانىدىم. قېشىڭغا مەسلىھەت سوراپ ئەمەس، بەلكىم يىغلاپ، ئىچىمنى بوشىتىۋېلىش ئۈچۈن كەلگەنىدىم. سادىرنىڭ ئىككى يۈزلىمىچى، ئالدامچى، ۋاپاسىزلىقىنى بىلگەندىن كېيىن ئەلۋەتتە پېشىمنى قېقىپلا «بۇنىڭدىن كېيىن ئىككىنچىلەپ كۆزۈمگە كۆرۈنمەڭ» دەۋەتسەم بولىۋېرەتتى. لېكىن... بىلەمسەن دوستۇم، شۇ كۈنى مەن ساڭا مۇشۇ «لېكىن» نىڭ كەينىگە يوشۇرۇنغان، يۈرىكىمنى چىدىغۇسىز ئازابقا سالغان سۆزنى ئاشكارىلاشقا جۈرئەت قىلالىمىغان. ئوچۇقىنى ئېيتقاندا نومۇس قىلغانىدىم. مانا ئەمدى يوشۇرۇشنىڭ ئورنى قالمايدۇ.

سادىر بىلەن توي ۋاقتىمىزنى بېكىتكەن كۈنى قىزلىقىم بىلەن ئەبەدىلىككە خۇشلاشقانىدىم. ئويلاپ باق، دوستۇم، ئەھۋال ئەنە ئاشۇنداق تۇرسا ئۆزۈمنى «قىز» دېگەن چىرايلىق نام بىلەن پەردازلاپ قانداقسىغا باشقا بىر يىگىتنىڭ دۇنياسىدا خاتىرجەم تۇرمۇش كەچۈرەلەيمەن؟ مەن سادىرغا ھەرقانچە نەپەرەتلىنەنسەممۇ چوقۇم بۇ توينى قىلىشىم، توي قىلغان، چوكان بولغان ئاتاقنى ئېلىشىم كېرەك ئىدى. شۇڭلاشقا، مەن تۇنجى تويۇمنى سادىردىن باشقا ئادەم بىلەن ھەرگىز قىلالمايتتىم.

توي — ئىنسان ھاياتىدا ئەڭ ئاز نېسىپ بولىدىغان، ۋەھىمىلىك، قۇرقۇنچىلۇق، شېرىن، تاتلىق ھېس — تۇيغۇلار بىرلىشىپ كەتكەن، ئىنسان قەلبىدە مەڭگۈ يادلىنىدىغان مۇقەددەس خاتىرە كۈن. ھەرقانداق بىر يەرنىڭ ئۆرپ — ئادىتىدە تويى بولغان قىز — يىگىت دوستلىرىنى تەكلىپ قىلماي مۇراسىم ئۆتكۈزىدىغان قائىدە بولمىسا كېرەك. بىز

ئۇيغۇرلاردىمۇ ھەم شۇنداق.

رابىيە، مەن توي كۈنۈمنىلا ئەمەس، بەلكى توي دېگەن بىر ئاتالغۇنى ئېسىمگە ئالساممۇ، پۈتكۈل ۋۇجۇدۇم گويا زەھەرلىك يىلان يامىششۇالغاندەك تىكەنلىشىپ، يۈرىكىم ئامبۇردا قىسقاندەك ئازابلىنىدۇ. كىشىلەر: قىزلارنىڭ توي كۈنى تۆككەن كۆز يېشىنى خۇشاللىق يېشى، بەخت يېشى دەپ تەرىپلىشىدۇ. ئەمەلىيەتتەمۇ بەزى تەلەپلىك قىزلارنىڭ بۇ كۆز يېشى بەخت، خۇشاللىق بىلەن تاماملىنىدۇ ۋە ئۇلارنىڭ قەلبىدە لەززەتلىنىپ، ھۇزۇرلىنىپ ئەسلىيدىغان ئۇنتۇلماس ھايات كارتىنىسى بولۇپ قالىدۇ. ئەپسۇسكى، مېنىڭ توي كۈنى تۆككەن يېشىمغا كىمكى بۇنداق باھا بېرىدىكەن، ماڭا پۈتۈنلەي ئۇۋال قىلغان بولىدۇ. چۈنكى، مېنىڭ كۆز يېشىم بەختسىزلىك، نادامەت، پۇشايمان يېشى ئىدى. توي كۈنى مېنىڭ يالغۇز كۆزۈملا ئەمەس، يۈرىكىم، پۈتكۈل ۋۇجۇدۇم دەريا - دەريا ياش تۆكۈپ يىغلىغانىدى.

ھازىر شۇنداق بىر سوئالنى ئۆز - ئۆزۈمدىن تولا سورايدىغان بولۇپ قالدىم. ئەسىرلەردىن بېرى بىزنىڭ ئانا، ھەدىلىرىمىزنىڭ توي كۈنى تۆككىنى بەخت يېشى بولغىمىدى؟ ئۇلاردىن زادى قانچىسى توي كۈنى بەختى ئۈچۈن يىغلىغان بولغىدى؟ ئۇلارنىڭ زادى نەچچىسىنىڭ ئەستىلىك خاتىرىلىرى بېتىدىن مېنىڭكىگە ئوخشاش ئاچچىق، ئازابلىق، پۇشايمانلىق مىنۇتلارنىڭ كارتىنىلىرى ئورۇن ئالماي، بەختلىك، لەززەتلىك مىنۇتلارنىڭ كارتىنىلىرى شېرىن ئەسلىمىلەر قاتارىدا ئورۇن ئالغان بولغىدى؟

مەن بىرمۇ دوستۇمنى تويغا چاقىرمىدىم. سەن موماڭنىڭ قېشىغا كەتكەنكەنەن. ئەگەر بولغان بولساڭمۇ ئوخشاشلا سېنىمۇ تويغا چاقىرماس ئىدىم. توي كۈنى ئىچكىرى ئۆيدە يالغۇز دېگۈدەك كۆز يېشى قىلىپ ئولتۇردۇم. ۋۇجۇدۇمنى پۇشايمان گۈلخانلىرى ئۆرتەيتتى. قولىمنىڭ ئۈچىنى سادىرغا ئالدىراپ تۇتقۇزۇپ قويغانلىقىم ئۈچۈن قاتتىق ئۆكۈنەتتىم. بىر

ۋاقىتتا ئانام قېشىمغا كېلىپ، كۆز يېشىمنى سۈرتۈپ تۇرۇپ:
— قوپ، بالام، ھازىر نىكاھ ئوقۇلىدۇ. ئىشىكنىڭ

تۈۋىگىرەك كېلىپ تۇر، — دېدى قولىتۇقۇمدىن يۆلەپ.

تاشقىرىقى ئۆيدە سادىر ۋە ئۇنىڭ دوستلىرى ھەم نىكاھ
ئوقۇپ قويماقچى بولغان موللام، ئىچكىرىكى ئۆيدە مەن، ئانام ۋە
ئىككى — ئۈچ قوشنا ئاياللار، ئارىلىقىمىزدا ئىشىك، سادىر
دوستلىرى بىلەن غالىبلاردەك خۇشال گىدىيىپ تۇرماقتا. مېنىڭ
ۋۇجۇدۇم بولسا شاپتۇلدەكلا ئېزىلىپ كەتكەن.

موللام نىكاھلىنىش گۇۋاھنامىمىزنى ئىنچىكىلىك بىلەن
بىر قۇر تەكشۈرگەندىن كېيىن ئاۋازىنى سوزۇپ چىقىرىپ ئايەت
ئوقۇشقا باشلىدى ۋە ئايەتنىڭ ئارقىسىغا ئۇلاپلا:

— سەلىمە خېنىم، ئىختىيارلىقلىرى بىلەن ئۆزلىرىنى
سادىر ئاخۇنغا خوتۇنلۇققا قوبۇل قىلىمۇ؟ — دەپ سورىدى.

موللامنىڭ بۇ سوئالى بىلەن تەڭلا ۋۇجۇدۇمغا يەنە بىر قاتتىق
يىغا ئولاشتى. موللام سوئالىنى يەنە ئىككى قېتىم تەكرارلىدى.
ئانام قېشىمدا تۇرۇپ «قوبۇل قىلدىم دېگىن» دەپ زورلايتتى.
مېنىڭ بولسا: «ياق! ئۇنداق ئادەمگە تەگمەيمەن!» دەپ بار ئاۋازىم
بىلەن توۋلىغۇم كېلەتتى. كۆڭلۈم بۇرۇقتۇم، ۋۇجۇدۇمدا
ھەسرەت، كۆزلىرىم لىق ياش، لەۋلىرىم مىدىرلايتتى — يۇ،
لېكىن گەپكە كەلمەيتتى. ئۆزۈمگە پۈتكۈل ئەزايمىدىن ياش
قۇيۇلۇۋاتقاندا تۇيۇلاتتى. بەلكىم يۈرەكتىن قايناپ چىققان
نارازىلىق، بىئىلاجلىق كىشىنى ئەنە شۇنداق تۇيغۇغا كەلتۈرۈپ
قويسا كېرەك. ئانام مېنى ئاخىر گەپ قىلدۇرۇپ بولالماي
موللامغا «قوبۇل قىلدىم دېدى، دەپ يەتكۈزدى.

كىيىنگىزگە سېلىنىپ ماشىنىنىڭ كابىنىكىسىغا
ئولتۇرغۇزۇلدىم. يۈرىكىم مانا ئەمدى كۆرىكىمدە ئات چاپقانداك
سوقۇشقا باشلىدى. تۇيۇقسىز كاللامغا ماشىنىدىن ئۆزۈمنى
تاشلاپ ئۆلۈۋېلىش ئويى كەلدى. لېكىن، بىر يېنىمدا سادىر ماڭا
چاپلىشىپ ئولتۇراتتى. بىر يېنىمدا بولسا شوپۇر. ئۈنىسىز

يىغلايمەن. يىغلىغانغا ئادەمنىڭ كۆز يېشى تۈگەپ كەتمەيدىكەن. تۈن تەڭ بولغاندا سادىرنىڭ ئۆيىگە يېتىپ كەلدۇق. ئازابلىق، خورلۇق مىنۇتلار باشلاندى. سادىرنىڭ ئاچ قالغان مۈشۈكتەك يالاپ سۆيۈشلىرى، قۇچاقلاشلىرى... ۋۇجۇدۇمدا ھېچقانداق غەيرىي سېزىم قوزغىيالمىدى. ئۆزۈمنى ياغاچقا ئوخشاشلا سېزەتتىم. شۇنداق قىلىپ، يېڭى بىر تۇرمۇشقا كۆز يېشىمنى پايانداز قىلىپ قەدەم باستىم.

ئەپۇ قىل، رابىيە، خېتىم بەكمۇ ئۆزىرىپ كەتتى. ئەسلىدە ساڭا بۇ ئىشلارنى سۆزلەپ ئولتۇرمىساممۇ بولاتتى. لېكىن، ھېس قىلغانسەن. مەن مۇشۇ چاغقىچە سەندىن باشقا ھېچكىمگە دەرد تۆكۈپ باقمىغان. يازغان ئۈچ پارچە خېتىڭنى تاپشۇرۇۋالدىم. كۆڭلۈمدە سەن بىلەن ئۇزاق مۇڭداشتىم. لېكىن، نېمە ئۈچۈندۇر قەلەم بىلەن قەغەزنى قولۇمغا ئالغۇم كەلمىدى.

سادىرغا ھەرقانچە نەپرەتلەنگەن بولساممۇ، لېكىن يەنىلا ئۇنى ئەپۇ قىلىپ، بىر ۋاپادار خوتۇن بولۇشنى كۆڭلۈمگە پۈكتۈم. چۈنكى، بېشىمنى ھەرقانچە تاشقا ئۇرغىنىم بىلەنمۇ ئۇ مېنىڭ قانۇنلۇق ئېرىم بولۇپ بولغانىدى. شۇڭلاشقا، ئۇنىڭدىن ئاجرىشىپ نىكاھ زېدىسى بولۇشنى خالىمىدىم. ئەپسۇسكى، تويىدىن كېيىنلا سادىرنىڭ پىلە قۇرتىدەك يۇمشاق مىجەزى بىردىنلا ئۆزگەردى. ئۇنىڭ بىلەن بولغان دەتالىشىمىز توينىڭ دەل ئىككىنچى كۈنى باشلاندى. شۇ كۈنى ئۆينىڭ ئىشلىرىنى بىر قۇر تۈگەتكەندىن كېيىن، ھويلىدا ئاپتاپسىنىپ ئولتۇراتتىم، سادىر دەرۋازىدىن كىرىپلا ئۈستىبېشىمغا شۇنداقلا نەزەر سېلىپ چىرايىنى تۇردى.

— ئەسلىرىدىن چىقارمىسىلا، خېنىم. سىلى ھازىر مېنىڭ ئىلكىمدىكى ئادەم، — ئۇ تولىمۇ چوڭچىلىق بىلەن سۆزلەيتتى — ھويلا. ئارانغا چىققاندا يۈزلىرىگە چۈمبەل سېلىپ چىقسىلا، ھويلىغا ئانچە — مۇنچە يات ئادەم كىرىپ قالىدىغان ئىش بولۇپ قالىدۇ.

— چاقچاق قىلىۋاتمايدىغانسىز، سادىر، — يۇمشاقلىق بىلەن
ئۇنىڭ گېپىنى بۆلدۈم، — مەن مەكتەپتە ئون يىل روپاش
بولسەن دەپ ئوقۇمىغان. چۈمبەردە دېگەن كۈنلىك، بىز...
— بەس، تولا كاپىشماي زۇۋانلىرىنى جىمىقتۇرۇۋالسىلا،
خېنىم. ھېلى بىكار قاڭشارلىرى تۈزلىنىپ، ئوتتۇز ئىككى
چىشلىرى تۆكۈلۈپ كەتمىسۇن يەنە. مەكتەپتە نەچچە يىل
ئوقۇغانلىرى بىلەن مېنىڭ كارىم يوق. ئەمما، نىكاھىمغا
ئۆتكەنكەنلا، نېمە دېسەم شۇنى قىلىلا، بويان تولغاشلىرىغا
رۇخسەت يوق. ئوقىتىلسا؟ شۇنىمۇ ئەسلىرىدە مەھكەم
تۇتۇۋالسىلا، ئەر كىشى دېگەن خوتۇن كىشىنىڭ يېرىم خۇداسى.
ئېرىدىن قارغىش ئالغان خوتۇن جەننەت يۈزى كۆرەلمەيدۇ.
(توۋا) دەپ ئۇنىڭغا قارايمەن. تويدىن ئاۋۋالقى سادىر شۇمىدۇ،
ئەمەسمىدۇ، دەپ خىيال قىلىمەن. شۇنىڭغا يەنە ئىككى ئېغىز
قارشى سۆزلىگۈدەك بولسام، نېمە كۈن كۆرىدىغانلىقىم
كۆڭلۈمگە غۇۋا نامايان بولۇپ تۇرىدۇ. گەپ - سۆز قىلمايلا ئۆيگە
كىرىپ تور رومالنى يۈزۈمگە سېلىپ چىقتىم. سادىر مۇ مەنمۇن
بولغاندەك غادايغىنىچە سىرتقا ماڭدى.

ئەتىسى ھويلىدا كىر يۇيۇپ ئولتۇراتتىم، تۇيۇقسىز
گەجگەمگە تەگكەن قاتتىق تېپىكنىڭ زەربىسىدىن، يۇندى قۇيۇپ
قويغان داسقا تىك موللاق چۈشتۈم. ئۆزۈمنى ئوڭشاپ بولغۇچە
كۈچلۈك بىر قول چېچىمدىن قاماللاپ تۇرغۇزۇپ، يۈز -
كۆزلىرىمگە ئاياۋسىز مۇشت - پەشۋا تەگكىلى تۇردى. شۇنداق
كۆزۈمنى ئېچىپ قارىسام سادىر مېنى ھە دەپ دۇمبالاۋىتىپتۇ.
تاياق زەربىسىدىن يىقىلىپ چۈشتۈم. بىر چاغدا كۆزۈمنى
ئاچسام سۈپىدا يېتىپتىمەن. سادىرنىڭ ئانىسى بېشىدا
كۆزلىرىنى ئالايىتىپ قاراپ تۇرۇپتۇ.

— ئېرىنىڭ نەسىھەتىنى قولاققا مەھكەم تۇتمىغان خوتۇنغا
ئۆلۈممۇ ھەق، — قېيىنئانىم شۇلارنى دېگەچ بىر چىنە
سۇيۇقئاشنى باش تەرىپىمگە دوققىدە قويۇپ چىقىپ كەتتى.

خېلى ئۇزاق باش قاتۇرۇپ، يېگەن تاياقنىڭ سەۋەبىنى ئاندىن چۈشەندىم. ئەسلىدە كىر يۇيىمەن دەپ يۈزۈمگە چۈمپەرە تارتىمغانلىقىم ئۈچۈن، نەسەپتىمگە قۇلاق سالىمىدى دەپ، «يېرىم خۇدا» يېنىم ماڭا قاتتىق تەن جازاسى بەرگەنىكەن. شۇنىڭ بىلەن يۈزۈمنى يېپىپ يۈرۈشكە كۆندىم. شۇنىڭدىن باشلاپ مەن سادىرنىڭ خوتۇنى ئەمەس، خىزمەتكارى، ئائىلىسىنىڭ كېلىنى ئەمەس، قۇلى بولىدۇم. دەرۋازىدىن سىرتقا چىقىشىمغا رۇخسەت قىلىنمىدى. ئىلگىرى ئەگەر توي قىلىپ قالسام قېيىنئانامنىمۇ خۇددى ئۆز ئانامدەك ياخشى كۆرىمەن. ھۆرمىتىنى قىلىمەن. دۇئاسىنى ئالىمەن، دەپ ئويلىغانىدىم. قوينىدا ياتقان ئەرنىڭ ئانىسىنى يامان كۆرۈش، بىھۆرمەتلىك قىلىش، ئەخلاق، ئىنسانىي پەزىلەت مىزانغا يات، يامان ئىللەت دەپ قارايتتىم. لېكىن، سادىرنىڭ ئانىسىنىڭ شۇنچە خىزمىتىنى قىلىپ، پايىپتەك بولۇپمۇ قىلچىلىك ئىززەت كۆرمىدىم. ئۇنىڭ ۋۇجۇدىدىن قېيىنئانىلىق مېھىر، ئىچ كۆيەرلىك دەيدىغان نەرسىنىڭ سۇنۇقىنىمۇ تاپالمىدىم. ئۇ ماڭا خۇددى خىزمەتكارغا، قۇلغا مۇئامىلە قىلغاندەك مۇئامىلە قىلاتتى. ھە دېسىلا سادىرنىڭ ئىلگىرىكى ئايالىنى داڭلاپ مېنى كەمسىندۈراتتى. ھەتتا ماڭا بىر قېتىممۇ ئوچۇق چىراي ئاچمىدى. قىلغان ئىشلىرىمدىن قۇسۇر تېپىپ ئەيىبلەيتتى. دەشەنەم بېرىپلا تۇراتتى. شۇنداقتىمۇ، كۈنبويى ھويلا - ئاران سۈپۈرىمەن، ئاش ئېتىمەن. قاچا - قۇچا يۇيىمەن. ئۇلارغا ھەلەپ ئېتىمەن. ئۇنىڭدىن باشقا ۋاقىتتا سادىر دۇكاندىن گەكەلگەن كىيىملەرنى تىكىمەن، دەزماللايمەن... ھايات مەن ئۈچۈن مانا مۇشۇنداق ئۆتمەكتە ئىدى. مەن بۇ ئۆيىدە ئۆگىتىلگەن ھايۋانغا ياكى ماشىنا ئادەمگە ئوخشاش قەپەسگە سولاپ قويۇلغان ھالەتتە تۇرمۇش كەچۈرۈشكە باشلىدىم. بۇ تۇرمۇشتىن جاراھەتلەنگەن قەلبىمگە قىلچىمۇ مەلھەم تاپالمىدىم. سادىر كۆزۈمگە بارغانسېرى سەت كۆرۈنۈشكە باشلىدى.

مەن ئاخىر نارازىلىقىمنى تۇنجى قېتىم ئىپادىلەدىم.
— ئاجرىشىپ كېتەيلى دەملا، — دېدى سادىر گەپنىڭ بېشى
چىقىپ بولغۇچە كۆزلىرىنى چەكچەيتىپ، — ھەردەم خىيالىقنى
ئاز قىلسىلا، خېنىم. مەن سىلنى ئاز دېگەندە تۆت مىڭ كوي
پۇل خەجلەپ ئالدىم. بۇنداق ئاسان ئىش بولمايدۇ.
— ماڭا تويۇق كىيىملەرنىڭ ھېچقايسىسى كېرەك ئەمەس.
ئۆيىدىن مۇشۇ تۇرقۇم بىلەنلا چىقىپ كەتسەم بولىدۇ.
— توي كۈنى مېھمانلارغا قويغان ئاش - گۆشنىڭ ۋە باشقا
چىقىملارنىڭ پۇلچۇ؟

سادىر نومۇس قىلماي مۇشۇلارنى دېدى - دە، تىكىشكە
تېگىشلىك كىيىملەرنىڭ بىرمۇنچىسىنى ۋەزىپە قىلىپ كېتىپ
قالدى. مەن شۇ چاغدىلا ئۆزۈمنىڭ بۇ ئۆيىدىكى ئورنۇمنى
ھەقىقىي چۈشىنىپ يەتتىم. تېزىرەك ئاجرىشىپ كېتىمەن.
تېزىرەك ئەركىنلىككە چىقىمەن، بۇ دوزاختىن بالدۇرراق قۇتۇلۇپ
ئەركىمنى، كىشىلىك قەدىر - قىممىتىمنى، ئىززەت -
ئابىرۇيۇمنى تېزىرەك ئەسلىگە كەلتۈرىمەن دەيدىكەنمەن، سادىرغا
كۆپرەك بايلىق يارىتىپ بېرىشىم، تويغا كەتكەن چىقىمنىڭ
ئورنىنى تولدۇرۇپ بېرىشىم كېرەك ئىكەن. مەن تىكىشكە
تېگىشلىك كىيىملەرنى كۈنسېرى كۆپىيشكە باشلىدى. ۋاقتىدا
تىكىپ ئۆلگۈرتەلمىسەم سادىرنىڭ تىل - دەشەنەلىرىدىن باش
ئالمايتتىم. شۇڭلاشقا، كېچىلىرىمۇ خېلى ۋاقىتقىچە كىيىم
تىكىپ ئولتۇرىدىغان بولدۇم.

مەھەللىدىكى ئاياللارنىڭ ھەممىسى دېگۈدەك مېنى ئۆچ
كۆرەتتى. ئۇلارنىڭ ئېيتىشىچە، مەن سادىرنى ئازدۇرۇپ، ئىككى
بالىسى بىلەن ئايالىنى قويدۇرۇۋېتىپ تېگىۋالغان
بۇزۇقمىشەن. بۇ نېمىدېگەن چىدىغۇسىز ھاقارەت - ھە!
كېيىنچە سادىرنىڭمۇ كىشىلەرگە، ئالىمىغا ئۆلۈۋالمەن دەپ
تۇرۇۋالغانلىقى ئۈچۈنلا توي قىلدىم دەپ يۈرگەنلىكىنى
ئاڭلىدىم. بۇ سۆزلەر يۈرىكىمدىكى زېدىنى تېخىمۇ بەك

يوغىنىتىۋەتتى.

ئانا - ئانامنى يوقلاپ كېلىشىمگە پەقەتلا يول قويۇشمىدى. سادىر ئىككى قېتىم بېرىپ تىنچلىقىنى ئۇقۇشۇپ كەلگەن بولدى. شۇ چاغدىلا سادىرنىڭ مېنى ئاسانلىقچە قويۇۋەتمەيدىغانلىقىغا كۆزۈم يەتتى. شۇنىڭ بىلەن باشقا بىر ئامال قىلىپ، بۇ قەپەستىن تېزىرەك قۇتۇلۇش ھەققىدە چارە ئويلاشقا باشلىدىم. مەن سادىردىن تېزىرەك ئاجرىشىپ كېتىش ئۈچۈن ھەرقانداق ئىشنى قىلىشقا رازى ئىدىم.

مەن سادىرغا ئاجرىشىپ كېتىش تەلىپىنى يەنە بىر قېتىم ئېيتتىم. بۇ قېتىممۇ ئۇ ماڭا مۇشت - پەشۋالىرى بىلەن جاۋاب قايتۇردى. تاياق - دۈمبىنى بولدى دېگۈچە يېنىدىم. كاللامغا باشقىدىن ئەقىل كەلدى. دەسلەپ ئۇنىڭغا ساداقەتمەنلىك بىلەن ئىشلەپ بېرىپ، قۇربىمنىڭ يېتىشىچە توي چىقىمىنى تۆلەپ بېرىپ، كۆز - قارىنىنى مال - دۇنياغا تويدۇرۇپ قويسام، خېتىمنى ئاسانلا بېرەر دەپ ئويلىغانىكەنمەن. ئەسلىدە ۋۇجۇدىدا ئىنساب، ۋاپا دەيدىغان نەرسە بولمىغان ئادەمنىڭ ئاچ كۆز، دۇنيا - پەرەس بولىدىغانلىقىنى چۈشەنمەپتىكەنمەن. مانا ئاخىر چۈشەندىم. مەن ھەرقانچە ئېشەكتەك ئىشلەپ بەرگىنىم بىلەنمۇ سادىر ماڭا قىلچە رەھىم قىلمايدىكەن. ئاخىر ۋۇجۇدۇمدىكى ساداقەتمەنلىك، ئىتائەتمەنلىك قارشىلىق، ئىسيانكارلىققا ئالماشتى. شۇنىڭ بىلەن زۇلۇمغا قارشى «ئىش تاشلاش» قارارىغا كەلدىم - دە، قولىمنى ھېچ ئىشقا ئەگرى قىلماي يېتىۋالدىم. سادىرنىڭ دوق، پوپۇزلىرى، يېلىنىش - يالۋۇرۇشلىرى، ھېچقايسىسىغا قۇلاق سالمىدىم. تەرەتكە چىققاندىن باشقا ۋاقىتتا ئورنۇمدىن تۇرماي يېتىۋالدىم. ئۆي ئىشلىرى سەل - پەللا چالا قالسا قېيىنئانام زەھەرلىك نەشتەرلىرىنى سانجىۋېلىشقا ئارانلا تۇراتتى. ئېشەك دۇمبالغاندەك ئۇرۇشلار، كىچىك بالىنى ئالدىغاندەك شىيىلەشلەر تەكرارلىنىپ تۇردى.

رابىيە، ئادەم تىل - تاياققا ئۆلمەيدىكەن. مەن پەقەت مۇشۇ

قەپەستىن قۇتۇلۇش ئۈچۈن بارلىق ئازابلارغا چىدىدىم. مال - دۇنياغا بېرىلگەن ئىنساننىڭ ۋۇجۇدىدا ۋاپادارلىق، رەھىمدىللىكنىڭ زەررىسىمۇ بولمايدىكەن. قاق بىر ئاي ئۆتكەندە، ئۇلار مېنى ياتقۇزۇپ قويۇپ بېقىشقا پەقەتلا چىدىمدى. مېنى تاياق بىلەن قورقۇتۇشقا، باش ئەگدۈرۈشكە كۆزلىرى يەتمىگەن بولسا كېرەك، ئاخىر ئۇچامغا كىيگەن كىيىمدىن باشقا بىر ئىلىم يېپ چاغلىق نەرسە ئالماسلىققا مەندىن ۋەدە ئېلىپ خېتىمنى بېرىشكە ماقۇل بولدى. دوستۇم رابىيە، ئاران قولۇمغا كەلتۈرگەن ئىركىنلىكنىڭ ئالدىدا ئۈنچىلىك لاتا - پۇتلار قانچىلىك نەرسە ئىدى دەيسەن. دەرھاللا قوشۇلدۇم.

رابىيە، مەن بۇ خەتنى شۇ خۇشاللىقىمدا يېزىۋاتىمەن. ئاھ! يەنە بىر ھەپتىدىن كېيىن مېنىڭ قولۇمغا كېلىدىغىنى ئاددىيلا نىكاھتىن ئاجرىشىش ئىسپات خېتى ئەمەس، بەلكى قۇللۇققا مەھكۇم بولغان دېدەكنىڭ مىڭبىر جاپادا قولغا كەلتۈرگەن ئىركىنلىك گۇۋاھنامىسى بولىدۇ. ئەپۇ قىل، ئۆزۈمنىڭ گېپى بىلەن بولۇپ كېتىپ، سېنىڭ ئەھۋالىڭنى ئازراقمۇ سوراپ قويماپتىمەن. ھازىر نېمە ئىش قىلىۋاتىسەن؟ خىزمەت تاپتىڭمۇ؟ ياكى ھازىرمۇ ئىش كۈتۈپ تۇرۇۋاتامسەن؟ ساڭا سالىدىغان مۇنداق بىر مەسلىھەتتە بار. ياخشى ئويلىنىپ جاۋابىنى بەر. مەن ھازىر كىيىم پىچىپ تىكىشتە (بولۇپمۇ ئاياللارنىڭ كىيىملىرىنى) خېلى يېتىشىپ قالدىم. ئالتە خىل ئايالچە كۆڭلەكنىڭ پاسونىنى لايىھەلەپ قويدۇم. ئىككىيلەن مەخسۇس ئاياللارنىڭ كىيىمىنىلا تىكىدىغان بىر كىيىم تىكىش دۈكىنى ئاچايلى. سەنمۇ ئىش كۈتىمەن دەپ بىكار يۈرۈۋەرمە، ھازىر ئىسلاھاتنىڭ جۇش ئۇرۇپ راۋاجلىنىۋاتقان دەۋرى. ھەركىمنىڭ ئۆز قابىلىيىتىنى جارى قىلدۇرۇشقا كەڭرى سورۇن ھازىرلانغان. ئۆز كۈچىمىزگە تايىنىپ، ئەقىل - پاراسەت، ئىقتىدارىمىزنى تولۇق جارى قىلدۇرىدىغانلا بولساق،

ئىشنىمەنكى چوقۇم مۇۋەپپەقىيەت قازىنىمىز. ئاندىن كېيىن يېتەرلىك مەبلەغ جۇغلاپ، دۈكىنىمىزنى كېڭەيتىپ قۇرۇپ، نۇرغۇنلىغان ئاچا - سىڭىللارنى مۇستەقىل ھايات يولىغا باشلىيالايمىز. ئۇلارنى سادىرغا ئوخشاش بىر قىسىم مۇتەئەسسىپ، رەھىمسىز ئەرلەرنىڭ چاڭگىلىدىن قۇتۇلدۇرۇپ چىقالايمىز.

خەير، سېنى دوستانە قۇچاقلاپ:

سەلىمە»

سەلىمەنىڭ بۇ خېتى ۋۇجۇدۇمنى لەرزىگە سالدى. تارتقان ئازابلىرى، ھەسرەتلىرى يۈرىكىمنى ئەزدى. بىراق، كېيىنكى مەسلىھەتنى مېنى پۈتۈنلەي قايىل قىلدى. مەن ئىختىيارسىز ئېقىپ چۈشكەن كۆز ياشلىرىمنى توختىتىشقا تىرىشىپ، يەنە بىر پارچە خەتنى ئاچتىم - دە، ھەيرانلىقتا تۇرۇپلا قالدىم. يۈرىكىم قاتتىق ھاياجاندا گۈپۈلدەپ سوقۇشقا باشلىدى. بىر پارچە ئاق قەغەزگە تۆۋەندىكى ئىككى جۈملە سۆز يوغان قىلىپ يېزىلغانىدى:

«رابىيە، ھازىر مەن پۈتۈنلەي ئەركىنلىككە چىقتىم، ئۆگۈنلۈككە قېشىڭغا بارىمەن.

ياشسۇن نىكاھتىن ئاجرىشىش!

سەلىمە»

كالا

1

ئۇ تۆگەدۆڭدىكى ھەرقانداق بىر كالىدىن پەرقلەنمەيدىغان ئادەتتىكى بىر كالا ئىدى. پاچاقلرى توم، ئۇزۇن، تايغان قورساق، قۇيرۇقلىرى ئۇزۇن، يېلىنى چات ئارىسىغا پاتمىغۇدەك دەرىجىدە يوغان. بېشىدا قاشقىسى، دۈمبىسىدە ئالىسى بار... ھەئە، بۇ ئالاھىدىلىكلەر تۆگەدۆڭ كەنتىنىڭ چارۋىچىلىققا مەسئۇل مۇئاۋىن كەنت باشلىقىنىڭ ئىشخانىسىنىڭ تېمىغا سىرلىق قەغەز بىلەن خۇش خەتچىلەپ يېزىپ، باشقا قائىدە - تۈزۈملەر قاتارىدا چاپلاپ قويۇلغان «تۆگەدۆڭ كەنتىنىڭ شاخ - شۇمبا بىلەن كالا بېقىش، كالىچىلىقنى تەرەققىي قىلدۇرۇش ھەققىدىكى يىراق كەلگۈسى پىلانى»دىكى شەرتلەرگە تامامەن ئۇيغۇن تۆگەدۆڭ كەنتىنىڭ كالىسى بولۇپ، تۆگەدۆڭ زېمىنىدا ياشىمەن دەيدىغان ھەرقانداق كالىنىڭ چوقۇم دۈمبىسىدە ئالىسى بولۇشى شەرت. شۇڭلاشقا، تۆگەدۆڭ كەنتىدىن دۈمبىسىدە ئالىسى يوق بىرمۇ كالا تېپىش مۇمكىن ئەمەس. بۇ كالىنىڭ بولسا دۈمبىسىدە خېلى يوغان ئالىسى بولغاننىڭ سىرتىدا، بېشىدا قاشقىسى، قاپقارا قۇيرۇقىنىڭ ئۈچىدا بىرتۇتام ئاپپاق چارى بار. خۇددى تەمسىللەردىكى «ئالا ئىنەكنىڭ بالىسى چار قۇيرۇق» دېگەندەك. ھەئە، ئۇ تۆگەدۆڭ كەنتىنىڭ كالىسى بولۇشقا تېگىشلىك ھەرقانداق شەرتكە تولۇق چۈشىدۇ. ئۇنىڭ باشقا ئىنەك كالىلاردىن پەرقلىنىدىغان بىرلا يېرى، خۇددى ئەرەك قېرىنداشلىرى - بۇقىلارغا ئوخشاش بىر جۈپ ئۇچلۇق

مۇڭگۈزى بار. شۇڭا، ئۇنىڭ بېشىغا قارىغان كىشى بىر قاراشتىلا ئۇنى بۇقا ئوخشايدۇ دېگەن تۇيغۇغا كېلىپ قالىدۇ. لېكىن، كەينىدىن قارىسا چات ئارىسىغا پاتماي قالغان چېلەكتەك يېلىنى مانا مەن دەپ كۆزگە چېلىقىدۇ. ئۇنىڭ سۈتى ھەم ئاق، ھەم قويۇق، ھەم قايماقلىق بولۇپ، ھەر كۈنى ئەتىگىنى بىر چېلەك سۈت بېرىدۇ. ئەگەر سېغىۋەرسە ئىككى چېلەك سۈت بېرىشىمۇ مۇمكىن. سۈپۈرگە ئاخۇننىڭ ئايالى نۇرئىمان قۇشناچ ئۇنى بىر چېلەكتىن ئارتۇق ساغمايدۇ. شۇڭلاشقىمۇ تۆگەدۆڭدە كەنت باشلىقى سايىم قاراقۇلاقنىڭ ھەر خىل جەرىمانە - سېلىقلىرىغا چىدىمىغان بىر قىسىم دودەن كىشىلەر ئۆكتە قويۇپ: «بىز سېغىۋەرسە سۈت بېرىۋېرىدىغان سۈپۈرگە ئاخۇننىڭ ئالا ئىنىكى ئەمەس» دېگەن گەپنى بىكارغا ئېيتىشىمىغان. ئۇ ئەنە ئاشۇنداق ئالاھىدىلىكلىرى بىلەن تۆگەدۆڭدىكى باشقا كالىلاردىن ئالاھىدە پەرقلەنىپ تۇرىدۇ.

ئۇ ئىلگىرى ھەقىقەتەن سۈپۈرگە ئاخۇننىڭ كالىسى ئىدى. ئۇ سۈپۈرگە ئاخۇننىڭ ئۆيلىرىدىن پەرقلىنمەيدىغان پاكار كۇمىلاچ تاملۇق، ئۈستى شاخ - شۇمبىلار بىلەن يېپىلغان ئېغىلدا يۆگىمەچ، چۈچۈك، سۇلۇ، پىچان، قوناق شېخى قاتارلىق ئەڭ يۇمشاق ئوت - چۆپلەرنى يېگىنىدىن سىرت، ھەر كۈنى كەچ تەرەپتە كېپەك، قوناق ئۇنلىرىنى بولۇشىغا ئارىلاشتۇرۇپ ئېتىلگەن بىر سېۋەت ئاق ساماننىڭ ھەلىپىنى يەپ خاتىرجەم ياشايتتى ۋە يېگىنىگە تۇشلۇق چېلەكلەپ سۈت بېرەتتى. «ئادەم قۇلاقتىن سەمىرىدۇ، ھايۋان تۇياقتىن» دېگەن تەمسىلنى ئېسىدە مەھكەم ساقلىغان نۇرئىمان قۇشناچ ھەپتىدە بىر قېتىم دېگۈدەك ئۇنىڭ ئايىغىغا چۈشەك تاشلاپ، ئېغىلىنى قۇرۇقداپ تۇراتتى. كېسىپ ئېيتىشقا بولىدۇكى، ئۇ ئۆز ۋاقتىدا تۆگەدۆڭدىكى كالىلارنىڭ ئەڭ بەختلىكى ئىكەن.

ئۇ تۆگەدۆڭ كەنتىنىڭ «شاخ - شۇمبا بىلەن كالا بېقىش، كالىچىلىقنى تەرەققىي قىلدۇرۇش يىراق كەلگۈسى پىلانى» تۈزۈ -

لۇپ، كالىلارنى ئالايلاشتۇرۇش سىياسىتى ئەمەلىيلەشتۈرۈلگەن يىلى تۇغۇلغانىدى.

«يېزا چارۋا مال دوختۇرلۇق پونكىتىغا ئالا موزاي تۇغۇلىدىغان ئۇرۇقلار كەلتۈرۈلدى. كەنتتىكى ئىنەك كالىسى بار ئائىلىلەر ئاتمىش كويىدىن پۇل تۆلەپ، ئىنەك كالىلىرىنى سۈنئىي ئۇرۇقلاندۇرۇپ كېلىشى شەرت. بۇ يىل بىر يىل مۆھلەت بېرىلىدۇ. بىر يىلدىن كېيىن ئالا موزايلىمىغان بارلىق ئىنەكلەرنىڭ ئىگىلىرى ئىنەكلىرىنى كۆزدىن يوقىتىپ، ئورنىغا ئالا ئىنەك تېپىپ كېلىشىلەرى شەرت، ئۇنداق قىلمايدىكەن جازالىنىپ، جەرىمانە ئېلىنىدۇ.»

كەنت باشلىقى سايىم قاراقۇلاقنىڭ بۇ پەرمانى ھەم قاتتىق، ھەم قەتئىي ئىدى. سۈپۈرگە ئاخۇنلارنىڭ تەلىيىگە سېرىق ياپال ئىنەككى ئالا موزايلىدى. بېشىدا قاشقىسى، دۈمبىسىدە ئالىسى، قۇيرۇقىنىڭ ئۈچىدا كىچىككىنە ئاق چارى بار — بۇ موزاي چىشى — غۇنچىن^① ئىدى. سۈپۈرگە ئاخۇنمۇ، نۇرئىمان قۇشناچمۇ خۇشاللىقتىن يايىراپ كەتتى. سېرىق ياپالنىڭمۇ، ئەمدىلا تۇغۇلغان ئالا موزايىنىڭمۇ پېشانىسىگە سۆيۈشتى. كۆز تەگمىسۇن دەپ يول چاۋىرى تېرىپ كېلىپ «قويلىقىئاتام» مازارىدىن مەدەت تىلەپ ئىسرىق سالدى. موزايچاقنىڭ بويىنىغا تىلتۇمار ئاستى. ئەپسۇسكى، ئۈچ ئايدىن كېيىن كەنت باشلىقى سايىم قاراقۇلاقنىڭ يېڭى پەرمانى جاكارلاندى.

«كەنت تەۋەسىدىكى ئالا موزايلىغان بارلىق ئالا ئەمەس ئىنەكلەر ئۈچ كۈن ئىچىدە كەنت تەۋەسىدىن يوق قىلىنىشى كېرەك. كىمىدىكىم خىلاپلىق قىلسا، جەرىمانە ئېلىنغاندىن سىرت جازالىنىدۇ. كالىسى مۇسادىرە قىلىنىدۇ.»

پەرمان ھەم قاتتىق، ھەم قەتئىي ئىدى. پەرمانغا بىنائەن ئالا موزايلىغان شورلۇق سېرىق ياپال ئىنەك چارشەنبە بازارغا

① غۇنچىن — بۇقا ئارتىلمىغان، تۇغمىغان چىشى كالا.

ئاپىرىپ يوقىلاڭ نەرخىدە سېتىۋېتىلدى. ئۇ كۈنى بېشىدىن
نوختىلانغان سېرىق ياپال ئېغىلدىن بەخىرامان چىققان
بولسىمۇ، ئالا موزىيىنىڭ ئېغىلدا سولىنىپ قالغانلىقىنى بىلىپ
سۈپۈرگە ئاخۇننىڭ ھويلىسىدىن تەرەپچە چىققىلى ئۈنىمىدى.
سۈپۈرگە ئاخۇن باشبېغىدىن تارتىپ باقتى، سىلكىشلەپ باقتى،
ئاخىر جىلە بولۇپ سۆگەت شوپۇڭى بىلەن بىرنەچچىنى
سېلىۋەتتى. شۇ ئەسنادا ئالا موزاي ئېغىلدا، سېرىق ياپال
ھويلىدا بىر - بىرى بىلەن ۋىدالىشىۋاتقاندا ئېچىنىشلىق
بوزلاپ - مۆرىۋەتتى. بۇ بوزلاشتىن سۈپۈرگە ئاخۇننىڭ يۈرىكى
جىغىلىدى. سۆگەت شوپۇڭى تۇتقان قولى تىترىدى. نۇرئىمان
قۇشناچ بولسا پاڭگىدە يىغلىۋەتتى. نۇرئىمان قۇشناچنىڭ
يىغىسىمۇ سېرىق ياپال ئىنەكنىڭ مۆرەشلىرىدە ئېچىنىشلىق،
ئاللىك ئىدى. ھەئە، بۇنداق بوزلاش، مۆرەشلەر پۈتكۈل تۆگەدۆڭ
كەنتىنى چاڭ كەلتۈرۈۋەتتى. چۈنكى، ئالا موزايىنى ئانىسىدىن
ئايرىۋېتىش قىسمىتى يالغۇز سۈپۈرگە ئاخۇننىڭ ھويلىسىدىلا
ئەمەس ئىدى. بۈگۈن نۇرغۇنلىغان ئالا موزايلىغان شورلۇق
ئىنەكلەر پەقەت ئالا بولمىغان گۇناھى ئۈچۈن موزايلىرىدىن،
تۆگەدۆڭدىن مەڭگۈلۈك ئايرىلاتتى. ئېچىنىشلىق مۆرەش،
بوزلاشلار تۆگەدۆڭنى قىيامەتكە ئايلاندۇردى.

2

ئالتە بالىنى تۇغۇپ، قاتارغا قوشۇپ، ئۇچۇرما قىلغان
نۇرئىمان قۇشناچ تەجرىبىلىك ئىدى. ئۇ ئالا موزايىنىڭ
خۇيلىنىشلىرى، باتىناشلىرى، ئاچلىق ئېلان قىلىشلىرىنىڭ
ھەممىسىنى ئانىلىق مېھرى بىلەن بويسۇندۇردى. ئالا موزايغا
سېرىق ياپالدىك ئاپپاق سۈت بېرەلمىگىنى بىلەن، ئۇنىڭدىن
ئاشۇرۇپراق مېھىر بەردى. تۇجۇپىلەپ بېقىلغان ئالا موزاي بىر
يىلدىن كېيىن يوغىناپ ھەقىقىي بىر غۇنچىن بولدى. خۇددى

رەسىدە بولغان قىزلار دەك يېلىنى كۆتۈرۈلۈپ، تۈكلىرى پارقىرىدى، قارا تۈكلىرى قۇندۇزدەك، ئاق تۈكلىرى سۈتتەك ئىدى. بېشىدىكى قاشقىسى بىلەن قۇيرۇقىنىڭ ئۇچىدىكى بىر تۇتام ئاق چارى خۇددى زىبۇ - زىننەتتەك تۇرقىغا ئالاھىدە سۆلەت بېغىشلايتتى. ئۇزۇن تال - تال كىرىپكلىرىدە سايە تاشلاپ تۇرغان چوڭ - چوڭ بۇلاق كۆزلىرى نازاكەتلىك مۆلدۈرلەيتتى. ھەئە، ئۇ ئىنەك بولۇش يېشىغا يەتكەنىدى.

ئالا غۇنچىن غۇنالىقى بىلەن خوشلىشىپ ئىنەك بولدى. تۆت يىلدا بىر قېتىم مۇ قىسىر قالماي تۆتنى موزايلىدى. تۆتلا موزىيى ئالا ئىدى. بۇ تۆت موزاينىڭ بېشىدا قاشقىسى، قۇيرۇقىنىڭ ئۇچىدا بىر تۇتام ئاق چارى بار ئىدى. تۆت موزاينىڭ ئىككىسى غۇنچىن، ئىككىسى بۇقا ئىدى. ئىككى غۇنچىننى تۈگەدۈڭدىكى تېخچىلا كالىلىرىنى ئالا موزايلىتالماي جەرىمانە تۈلگەن، كالا بېقىش پۇرسىتىگە ئېرىشەلمىگەن دېھقانلار سۈپۈرگە ئاخۇن بىلەن نۇرئىمان قۇشناچنى تەڭلىكتە قالدۇرۇپ، يېلىنىپ - يالۋۇرۇپ سېتىۋېلىشتى. «مەيلىغۇ بىچارىلەر، ئاز جەرىمانە تۈلەشمىدى. سايىم قاراقۇلاقنىڭ زەھىرىدىن قۇتۇلۇپ قالسا ساۋاب بولار.» ئۇلار موزايغا چىداشمىسىمۇ شۇنداق دەپ بېرىۋېتىشتى. «بىرسى ئون، ئونى يۈز بولۇپ كېتەر، ئېغىلىڭلارغا كالا، قاچا - چېلەكلىرىڭلەرگە سۈت - قايماقلار تولۇپ كېتەر» دەپ تىلەك تىلەشتى. لېكىن، ئىككى ئەركەك موزاينىڭ تەقدىرى تولىمۇ ئېچىنىشلىق بولدى.

«ئالا بۇقىلارنى موزاي ۋاقتىدىلا پىچىۋېتىش كېرەك. ئۇنداق قىلىنمىساق چوڭ بولغاندا بۆكىرەپ - مۆرەپ، ئىنەكلەرگە قالايمىقان چېپىلىپ، ئالا موزايلارنىڭ پىلانلىق، ئىلمىي ئۇسۇلدا كۆپىيىشىگە ۋە تۈگەدۈڭ كەتتىنىڭ تىنچلىقىغا تەسىر يەتكۈزىدۇ. بۇنىڭغا قارشىلىق بىلدۈرگۈچىلەر قاتتىق جازالىنىدۇ، جەرىمانە قويۇلىدۇ.»

پەرمان ھەم قاتتىق، ھەم قەتئىي ئىدى. شۇنداق قىلىپ،

ئىككى ئالا موزاي ئالتە ئايلىق بولا - بولمايلا تۆگەدۆڭدىكى باشقا بارلىق ئەركەك ئالا موزايىلار قاتارىدا پىچىۋېتىلدى. ئۇلار پىچىۋېتىلگەن ۋاقىتتا ئاغرىق ئازابغا چىدىمايمۇ ياكى بېشىغا كەلگەن پاجىئەلىك قىسمەتكە نارازى بولۇپمۇ، ئەيتاۋۇر بىر نەچچىنى نالە - پەرياد قىلغاندەك بوزلىدى. خۇددى ئوغلى ئاختا قىلىۋېتىلگەندەك ھېسسىياتقا كېلىپ قالغان سۈپۈرگە ئاخۇننىڭ يۈرىكى ئېچىشىپ كۆزىگە مۆللىمە ياش كەلدى. لېكىن، چاندۇرمىدى. خۇددى بارلىق دەرد - ئەلەملىرىنى ئىچىگە يۇتۇپ، تىنىمىسىز پۇشۇلداپ، غۇرت - غۇرت يۇتىنىۋاتقان ئالا ئىنەككە ئوخشاش پۇشۇلدىدى، يۇتقۇندى. كەنت باشلىقى سايىم قاراقۇلاق بولسا خۇشاللىقتىن تىللىرىنى چاكىلدەتتى ھېجىياتتى. قىزغۇچ شاپ بۇرۇتلىرىنى مەغرۇرلۇق بىلەن تولغايتتى. «كونىلار» بۇقنى بۆركىرەتكەن ئىككى تاشقى، دەپتىكەن. قېنى ئەمدى ئۇلارنىڭ بۆركىرىگىنىنى بىر كۆرەي» دەپ قاقاھلاپ كۈلۈپ كەتتى.

3

موزايلىرى بىلەن سۈتى ئالا ئىنەكنىڭ داڭقىنى چىقىرىۋەتكەندى. پۈتكۈل تۆگەدۆڭدە ئالا ئىنەكنىڭ سۈت، قېتىق، قايىمىقىغا ئېغىز تەگمىگەن بىرمۇ ئادەم يوق ئىدى. بىر قېتىم ئېغىز تەگكەن ئادەم خۇمار بولۇپ قالاتتى. كەنت باشلىقى سايىم قارا قۇلاق ئالا ئىنەكنىڭ سۈت - قېتىقىغا خۇمار بولۇپ قالغۇچىلارنىڭ ئەڭ كونسى ئىدى. ئۇ ئاز دېگەندە ھەپتىدە بىر - ئىككى قېتىم سۈپۈرگە ئاخۇنلارنىڭ ئۆيىگە كېلىپ بىرەر چىنە سۈت ياكى قېتىققا ناننى پوتەيدەك چىلاپ يەپ كەتمىسە ياكى نۇرئىمان قۇشناچنىڭ تەملىك قولىرى بىلەن ئالا ئىنەكنىڭ قايىمىقىنى بولدى دېگۈچە سۈركەپ پىشۇرغان ھور قاتلىمىسىنى بېقىنى چىققۇدەك يېمىسە كۆنەلگۈسى ئۇيۇمايتتى. ئۇنىڭدىن

باشقا، كەنتكە يېزا - ناھىيەلەردىن كەلگەن چوڭ - كىچىك باشلىقلار، باھالاش، تەكشۈرۈش ئۆمەكلىرى، نۇقتىغا، مەركەزلەشتۈرۈپ تۈرەشكە، يازنىڭ ئۈچ ئىشىغا ياردەم بېرىشكە، نامراتلاردىن ھال سوراشقا، قانۇن - ساۋاتلىرىنى ئومۇملاشتۇرۇشقا، يېزا ئىگىلىك ماشىنا مەشغۇلاتىنى باھالاپ ئۆتكۈزۈۋېلىشقا، كېۋەز قۇرتىنى تۇتۇشقا، بۇغداي مەھسۇلاتىنى باھالاشقا، بەشتە ياخشى يېزا قۇرۇلۇشىنى تەكشۈرۈپ ئۆتكۈزۈۋېلىشقا، سۇ ئىنشائات قۇرۇلۇشلىرىغا يېتەكچىلىك قىلىشقا، پىلانلىق تۇغۇت دورا سايمانلىرىنى ئىلمىي ئۇسۇلدا ئىشلىتىشكە رەھبەرلىك قىلىشقا... چىققان كادىرلارنى كۈتۈۋېلىشقىمۇ ئالا ئىنەكنىڭ چېلەك - چېلەك سۈتلىرى، قايماقلىرىنى بىر سانتىمېتىر قېلىنلىقتا لەپىلتىپ ئەتكەن چايلىرى، چىنە - چىنەلەپ قېتىقلىرى لازىم بولاتتى. ئۇلار ئالا ئىنەكنىڭ سۈت، قېتىق، قايماقلىرىغا ئېغىز تەگكەچ شۇنداق ماختىشاتتىكى، ئېغىزلىرىدىن قايماقتەك يۇمشاق، سۈتتەك شېرىن سۆزلەر چېلەكلەپ تۆكۈلەتتى. كەنت باشلىقى سايىم قاراقۇلاق بۇ ماختاش، داڭلاشلارغا كۆمۈلۈپ، تۆگەدۆڭلۈكلەرگە ئايىپ قاراشقا كۆنۈپ قالغان كۆزلىرى خۇشاللىقتىن يۈمۈلۈپ كېتەتتى. بۇ ماختاشلارنى، ئاپىرىن - تەشەككۈرلەرنى ئاڭلاشقا ئۇ ئۆزىنى ھەقىقەتەن ھەقلىق ھېسابلايتتى. راست - دە. ئۇ پۈتكۈل تۆگەدۆڭنىڭ كاللىلىرىنى ئەلالاشتۇرۇشنى تەشەببۇس قىلىپ، كەنت ئىقتىسادىنى تەرەققىي قىلدۇرۇشنىڭ يىراق كەلگۈسى پىلانغا كىرگۈزمىگەن بولسا، تۆگەدۆڭلۈكلەرگە شۇنچىۋالا شېرىن، ئاپپاق، قويۇق سۈت - قايماقلارنى ئىچىش نەدە تۇرۇپتۇ؟

بۈگۈن يېزا باشلىقى باشچىلىقىدىكى مەھەللىۋى ئوغۇتلارنى باھالاپ، ئۆلچەپ ئۆتكۈزۈۋېلىش ئۆمىكى تۆگەدۆڭ كەنتىگە كەلگەنىدى. ئۇلار چۈشكىچە دېھقانلار ئېغىللىرىدىن چىقىرىپ، يول بويىغا تۆكۈپ، چىرايلىق چاسلاپ قويغان قىغ دۆۋىلىرىنى

ئۆلچەپ، مىقدارى ۋە سۈپىتىنى باھالاشتى. چۈشتە كەنت تەرىپىدىن تەييارلانغان بىر پىيالىە چايغا داخىل بولۇشتى. مانا كۈن پېشىنىدىن قىيىلغاندا «بىر پىيالىە چاي» خېلى ئوبدان تەسىر قىلىشقان يېزا باشلىقى قاتارلىق باھالاش ئۆمىكى يۈزلىرىنى خورازنىڭ تاجىدەك قىزارتىپ، ئېگىز - پەس دەسسەپ، ئالتاغىل ناخشا توۋلاشقىچە، چۈشتىن بۇرۇن باھالاپ ئېشىپ قالغان ئوغۇتلارنى باھالاش ئۈچۈن كېلىۋاتاتتى. ئارىدىن كىمدۇر بىرسى بايىقى سورۇندا دۇتارچىنىڭ ئوقۇغان ناخشىسىنىڭ ئاخىرقى ئىككى مىراسىنى ئۇنىنىڭ بارىچە توۋلاپ كېلەتتى:

خوراز جېنىدا مېكىيانىڭ تاجىدىن چىڭ چوقۇپ،
بوك - بوك ئېتىدۇيەي، بىز نېمىشقا ئەتمەيمىز...

بۇ ناخشا تۈگە - تۈگمەيلا يەنە بىرەيلەن ناخشا باشلىدى:

ئىككى يار تۇتقان كىشىنىڭ
ھېچنېمىدىن غېمى يوق.
ئىككى كۆزى مۆلدۈرلەپ تۇرغان بىلەن،
پۈت - قولىنىڭ جېنى يوق...

...

— زۇۋانگىنى يىغىشە ھاي! ... بىز شوپاڭدا ئولتۇرۇۋات-
مايمىز، خىزمەت قىلىۋاتىمىز، خىزمەت. نېمانداق پىچىۋەتمىگەن
بۇقىدەك سەت بۆركىرىشىپ...

يېزا باشلىقىنىڭ تەئەددىسى خۇددى تىنچلاندىرۇش
دورسىنىدەك شاپپىدە كۈچىنى كۆرسەتتى. يول بويىدىكى
دۆۋىلەنگەن مەھەللىۋى ئوغۇتلارنى مېتىر قويۇپ ئۆلچەش، سۈپەت
دەرىجىسىنى بېكىتىش داۋاملاشتى. مانا نۆۋەت سۈپۈرگە

ئاخۇنلارنىڭ ئىشىكى ئالدىغا دۆۋىلەنگەن قىزلارغا كەلدى.

— ۋاھ! ماۋۇ ئىنەكنىڭ يېلىنىنىڭ يوغانلىقىنى.

كىمدۇر بىرسىنىڭ ھەيرانلىق بىلەن ئېيتقان سۆزى ھاراقىنىڭ تەسىرىدە كۆزىدىن تارتىپ گەدەنلىرىگىچە قىزىرىپ كەتكەن يېزا باشلىقىنىڭ دىققىتىنى چالغىتى. ھويلا ئالدىدىكى جىگدە بۇدېماللىقنىڭ ئەتراپىدىكى قومۇشقا باشلاپ قويۇلغان ئالا ئىنەككە نەزىرىنى ئاغدۇردى. ئالا ئىنەك بۇ بىر توپ مېھمانلارغا ياتىرىغان ھالدا قاراپ قويۇپ ئېرەنسزلىك بىلەن كۆشەۋاتاتتى. ئۇنىڭ چېلەكتەك يوغان يېلىنى ئېسىلىپ، باش بارماقتەك چوڭلۇقتىكى تۆت تال توپچىسى قىزىرىپ كەتكەنىدى.

— بۇ ھېلىقى...

— شۇنداق، يېزا باشلىقى، بۇ ھېلىقى ئالا ئىنەك شۇ، — كەنت باشلىقى ئۆزىنىڭ بۈيۈك ئىجادىيىتىگە يېزا باشلىقىنىڭ قايتىدىن نەزىرى چۈشكەنلىكىدىن شادلىنىپ، يېزا باشلىقىنىڭ ئاغزىدىن گەپنى تارتىۋېلىپ جاۋىلداشقا باشلىدى، — بايا بىز ئېغىز تەگكەن سۈت - قېتىقلار مۇشۇ ئالا ئىنەكنىڭ سۈت - قېتىقلىرى، — ئۇ ئۆزىگە تەمەننا قويغان ھالدا ئالا كالىلارنىڭ ئالاھىدىلىكلىرىنى تونۇشتۇرۇشقا باشلىدى، — ئالا ئىنەك ۋە ئۇنىڭ ئەۋلادلىرى ياۋاش، رايىش، ئىتائەتچان كېلىدۇ. ئۇلارنى قوشتىن ئېلىپ سۆرەمگە، سۆرەمدىن ئېلىپ جۇۋازغا، جۇۋازدىن ئېلىپ ھارۋىغا قېتىپ، تىنمىسىز ئىشلەتسىمۇ قىلچىلىك ھۇرۇنلۇق قىلمايدۇ، يېتىۋالمايدۇ، تىرەجىۋالمايدۇ. قانچىلىك ساغسا شۇنچىلىك سۈت بېرىدۇ. سۈتى ھەم ئاق، ھەم قويۇق، ھەم قايماقلىق كېلىدۇ. ئەڭ ياخشى يېرى قالايىمقان مۆرەپ، بۆركىرەپ كەنتنىڭ مۇقىملىقىنى، تىنچلىقىنى بۇزمايدۇ، — ئۇ يېزا باشلىقىنىڭ گەپ قىلماي تۇرغىنىنى كۆرۈپ يەنە قوشۇپ قويدى، — ھاراق ئىچكەندە ئۇنىڭ سۈتىدىن بىر پىيالە ئىچىۋېتىدىغان بولسا دەرھال كەيپىنى كېسىدۇ، — ئۇ شۇنداق دېگەچ يېزا باشلىقىغا بىر چامدام يېقىنلىشىپ ئاستا سورىدى، —

قانداق، ئالا ئىنەكنىڭ سۈتىدىن بىر پىيالى ئىچىپ قوياملا،
شاڭجاڭ؟

يېزا باشلىقى ئېغىز ئېچىپ بولغۇچە ئەتراپتىكى مەستلەر
ئاۋاز قوشتى.

— تازىمۇ ئۇسساپ كەتتۇق. ئىچسەك ئىچەيلى بىرەر چىنە
سۈتىنى.

— ئالا ئىنەكنىڭ سۈتى راستلا تەملىك ئىكەن جۈمۈ.

— مەن بۇ چاغقىچە بۇنداق تەملىك سۈت ئىچىپ
باقماپتىكەنمەن.

كەنت باشلىقى سۈپۈرگە ئاخۇنغا قاراپ بۇيرۇدى:

— جۇگۇسلا، قاراپ تۇرماي پاكىز رەك چىنە ئاچىقسىلا.

شۇ ھامان سۈپۈرگە ئاخۇننىڭ ئايالى نۇرئىمان قۇشناچ
ئوتتۇرا چىنە سۈكۈتۈرۈپ چىقتى. كەنت باشلىقى چىنىدىكى
سۇغا قاراپ گۆلەيدى.

— سۈنى نېمىگە ئاچىقتىلا؟ يېزا باشلىقىنىڭ سۈت

ئىچكۈسى بار ئىكەن، ئالا ئىنەكنىڭ ئىسسىق سۈتىدىن.

— سۈنى يېزا باشلىقىغا ئاچىقمىدىم، — دەپ چۈشەندۈردى

ھودۇقۇپ كەتكەن نۇرئىمان قۇشناچ، — بۇ سۇدا ئىنەكنىڭ
يېلىنىنى يۇيۇۋېتىپ ساغاي دەپ...

قۇشناچ شۇنداق دېدى — دە، سۇ بىلەن ئىنەكنىڭ باش

بارماقتەك تۆت تال توپچىسىنى پاكىز يۇدى. شۇ ئەسنادا

ھاراقنىڭ كەيپىدىنمۇ ئەيتاۋۇر يېزا باشلىقىغا ئۆز قولى بىلەن

سۈت سېغىپ بېرىش خىيالىغا كېلىپ قالغان كەنت باشلىقى

ئالچاڭلاپ بارغانچە قۇشناچنىڭ قولىدىكى چىنىنى تارتىۋالدى.

— نېمانچە مىسىلدايلا، ئەكەلسىلە ئۈزۈم بىر ساغاي.

قۇشناچ چىنىنى بېرىپ ئىنەكنىڭ ئايغىدىن قويۇپ كەتتى.

كەنت باشلىقى ئىنەكنىڭ ئارقىسى تەرىپىدىن ئىنەكنىڭ

ئايغىغا تىزلىنىپ چۆكتى. ئۇ چىنىنى توغرىلاپ ئىنەكنىڭ بىر

تال توپچىسىنى سىيرىۋېتىپ، بىر تېمىمۇ سۈت چىقمىدى. قاراپ

تۇرغانلار پىخىلداپ كۈلۈشكە باشلىدى. كەنت باشلىقى توپچىنى تۇۋىدىن ئۈتۈپ ئىككىنچى قېتىم سىيرىدى. بۇ قېتىم فونتاندەك جىرغاپ چىققان ئاپپاق سۈت چېنىگە چۈشمەي كەنت باشلىقىنىڭ يۈز - كۆزلىرىگە چاچرىدى. ئەتراپتىكىلەر ئاۋازلىقراق كۈلۈشكە باشلىدى. كەنت باشلىقى يۈز - كۆزلىرىگە چاچرىغان سۈتنى قوللىنىشنىڭ دۈمبىسى بىلەن ئېرتىۋېتىپ، ئۆزىنى توختىتىپ تۇرۇپ، تەجرىبىلىك سۈتچى خوتۇنلاردەك ئىنەكنىڭ يېلىنىغا يەڭگىل ئىككى - ئۈچىنى مۇشتلاپ قويۇپ قايتا سېغىشقا باشلىدى. بۇ قېتىم بىر ئاز قاملاشتى. ئالا ئىنەكنىڭ توپچىكىدىن فونتاندەك جىرغاپ چىققان سۈتلەرنىڭ يېرىمى چىنىشنىڭ ئىچىگە، يېرىمى چىنىشنىڭ تېشىغا چۈشتى. شۇنداق قىلىپ، چىنە يېرىملىشاي دەپ قالغاندا، تۇيۇقسىز ئالا ئىنەك كەنت باشلىقىنىڭ باش - گەدەنلىرىگە شاتراقلىۋەتتى. بۇ ئىش شۇنداق تۇيۇقسىز، شۇنداق تاسادىپىي يۈز بەردىكى، كەنت باشلىقى نېمە ئىش يۈز بەرگەنلىكىنى دەماللىققا بىلەلمەي تۇرۇپلا قالدى. ئەتراپتىن كۆتۈرۈلگەن گۈررىدە كۈلكە ساداسى ئۇنى تەمتىرەتتى. ئۈستىبېشىغا ئالا ئىنەكنىڭ شاتراقلاپ قويغىنىنى سەزگىنىدە غەزەپتىن تىترەپ كەتتى. بۇ ئەدەپسىز ئالا ئىنەكنىڭ قارىنىنى يېرىپ تاشلاش ئۈچۈن قولى يانپىشقا ئېسىۋالغان پىچاقنىڭ غىلىپىغا يۈگۈردى. شۇ دەقىقىدە يېزا باشلىقى كۈلۈپ تېلىقپ قالغانىدى. يېزا باشلىقىنىڭ كۈلكىسىنى كۆرۈپ كەنت باشلىقى تېزلا ئاچچىقىغا ھاي بەردى. پەيلىدىن ياندى. بارماقلىرى تېخى غىلاپتىن چىقىشقا ئۈلگۈرمىگەن پىچاقنىڭ سېپىدىن بوشىدى. يېزا باشلىقىنى كۈلدۈرەلىدىمۇ بولدى، بۇنىڭدىن ئارتۇق شەرەپ، ئامەت يوق. ئۇنىڭ ئۈستىبېشى بۇلغىنىپ كەتسە نېمە بوپتۇ؟ يۇيۇۋەتسە چىقىپ كېتىدۇغۇ ناھايىتى. يېزا باشلىقى كۈلدۈمۇ بولدى. بۇ قېتىمقى ئوغۇت باھالاشتا تۆگەدۆڭ كەنتىنىڭ يېزا بويىچە بىرىنچى چىقىشىدا گەپ يوق. بىر ھېسابتا بۇمۇ بىر نەتىجە، شان - شەرەپ...

كەنت باشلىقى شۇ ھالەتتە تۇرۇپرىش ياكى قوپۇپ كېتىش ھەققىدە ئىككى تايىن بولۇپ تۇراتتى. بېشىغا يەنە شاررىدە قىزىق سۇ تۆكۈلدى. ئالا ئىنەك شاتراقلاپ بولۇپ، ئارقىسىدىن سىيۋەتكەنىدى. بۇ قېتىم كۈلۈپ تېلىقمىغان بىرمۇ ئادەم قالمايدى.

— پاھ، ئالا ئىنەكنىڭ مۇنداقمۇ ئالاھىدىلىكى بار ئىكەن تېخى، — دېدى كىمدۇر بىرسى مەسخىرىلىك تەلەپپۇزدا، — شاتراقلاپ بۇلغىۋەتكەندىن كېيىن سۈيۈدۈكى بىلەن يۇيۇۋېتىدىكەن ئەمەسمۇ؟

— سايىم ئاخۇن مۇدىرنىڭ ئاغچىسىنى كىر يۇيىمەن دەپ ئاۋارە بولمىسۇن دېگەندۇ ھەرقاچان.

ئۆيىدىن يۈگۈرۈپ چىققان نۇرئىمان قۇشناچ كەنت باشلىقىنىڭ ئۈستىبېشىدىكى رەسۋاچىلىقنى كۆرۈپ ھەم خىجىل بولدى، ھەم ھودۇقتى. گۇناھكارلارچە يەرگە قارىدى.

— ۋاي خۇدايىمەي، ما سەتچىلىكنى. ئىككى كۈندىن بېرى ئىچى سۈرۈپ قاپتىكەن بۇ ئوۋاتەگكۈنىڭ. ئەتىگەننىڭياقى خېلى ئوڭشىلىپ قالغاندۇ دەپتىكەنمەن. ئارقا پېشاپىنى تۇتالماست بولۇپ قالغىنىنى كۆرمەيدىغان. ھۇ قىلىقى سەت جۇۋايىنمەك.

نۇرئىمان قۇشناچنىڭ بۇ سۆزلىرىدە ئۆزىنىمۇ، ئالا ئىنەكنىمۇ ئاقلاش تەلەپپۇزى بار ئىدى. لېكىن، ئۇنىڭ سۆزلىرىگە ھېچكىم قۇلاق سالمايدى. ئەتراپتىكىلەر تېخىچە تېلىقىپ كۈلۈۋاتاتتى. كەنت باشلىقى ئالا ئىنەكنىڭ ئايىغىدىن غەزەپ بىلەن ئورنىدىن تۇردى — دە، قورقۇنچتىن تۈگۈلۈپ كەتكەن سۈپۈرگە ئاخۇن بىلەن نۇرئىمان قۇشناچقا كۆزىنىڭ پاختىسىنى چىقىرىپ ئالايىدى. ئالايىدى — يۇ، شۇ ھامانلا تېخىچە كۈلۈۋاتقان يېزا باشلىقىنىڭ چىرايىغا قاراپ خۇشامەتگۈيلىق بىلەن چالا ئېچىلغان كېۋەزدەك ھىجايىدى. ئالايغاق كۆزلىرى كۈلكىسىگە ماسلىشىپ دەسلەپ قىسىلدى، كېيىن يۇمۇلدى. كالچايغان كالىپۇكلىرى ئارىسىدىن كۆك تاماكنىڭ ئىسىدا سارغايغان چىشلىرى تامامى كۆرۈنىدى.

كۆز كەلدى. كونلارنىڭ تەرىپى بويىچە ئېيتقاندا سېخى كۆز كەلدى. لېكىن، كۆپ ساندىكى تۈگەدۆڭلۈكلەر كۆزنىڭ سېخىلىقىنى، خوۋلۇقىنى قىلچىلىك كۆرمىدى. تاغار - تاغارلاپ تېرىپ ساتقان پاختىلىرىنىڭ پۇلى، ئەتىيازدا يېزىلىق ھۆكۈمەتتىن قەرز ھېسابىدا يەرگە بىرتۇتاش سېلىپ بەرگەن مەبلەغنىڭ پۇلىغا چىقىشىمىدى. تېخى گەدەنلىرىدە بىرمۇنچە قەرز پۇل ۋە ئۇنىڭ ئۆسۈمى ئېشىپ قالدى. سۈپۈرگە ئاخۇنلار ئائىلىسىنىمۇ ئېغىر غەم باستى. ئالدىنقى يىللاردا ئۇ ئاشۇنداق قەرزلەرنى ئالا ئىنەكنىڭ موزايلىرىنى سېتىپ قايتۇرغانىدى. ئالا ئىنەك يەنە بوغاز ئىدى. سۈپۈرگە ئاخۇننىڭ ھېسابىچە كېلەر يىلى ئۆرۈك ئالا بولغان مەزگىلدە موزايلايتتى. بىراق، كەنت باشلىقى قەرزلەرنى سۈپلەۋاتاتتى. سۈپۈرگە ئاخۇن ئالا ئىنەك موزايلىغاندا موزىيىنى سېتىپ قەرز تۆلەي دېسە كەنت باشلىقى نېمە دەر؟

«بۇ يىللىق قەرزلەرنى كېلەر يىلىغا سۆرەشكە قەتئىي بولمايدۇ. قەرز ئىگىلىرى قانداق قىلسا قىلىپ يىل ئاخىرىغىچە قەرزلەرنى قايتۇرۇشى كېرەك. بولمىسا جەرىمانە تۆلىگەننىڭ سىرتىدا جازالىنىدۇ.»

پەرمان ھەم قاتتىق، ھەم قەتئىي ئىدى. ھېچكىم بويۇنتاۋۇلىق قىلالمىدى. بويۇنتاۋۇلىق قىلىشىمۇ ئامال يوق. تۈگەدۆڭدە سايم قارقۇلاققا كىم تەڭ كېلەلگەن؟ سۈپۈرگە ئاخۇنلارنىڭ ئالا ئىنىكىمۇ قەرزگە ھېسابلاندى. ئۇ كۈنى تامدەك تاتىرىپ كەتكەن نۇرئىمان قۇشناچ بىر ئېغىزمۇ گەپ قىلالمىدى. جالاقلاپ تىترەيتتى. كالىپۇكلىرىنى مىدىرلىتاتتى - يۇ، تىلى گەپكە كەلمەيتتى. سۈپۈرگە ئاخۇن بولسا بارلىق دەرد - ئەلىمىنى ئىچىگە يۇتۇۋاتقان كالغا ئوخشاش پۇش - پۇش تىناتتى. غۇرت -

غۇرت يۇتقۇناتتى. بىراق، ئالا ئىنەك سۈپۈرگە ئاخۇنلارنىڭ بۇ قەدىنئاس ھويلىسىدىن چىققىلى ئۇنىماي، خۇي - مىجەزىگە يات ھالدا تىرەجەپ تۇرۇۋالدى. كوم - كوم دۈمبالاشلارغا جاۋابىن ھەممىنى ھەيرەتتە قالدۇرۇپ ئېچىنىشلىق مۆرىدى، بوزلىرى. ئۇنىڭ بۇ قىلىقى كەنت باشلىقىنىڭ قاتتىق غەزىپىنى كەلتۈردى. چۈنكى، ئالا ئىنەكنىڭ مۆرىشى بىلەن تەڭ كەنتنىڭ باشقا يەرلىرىدىمۇ ئەنە ئاشۇنداق مۆرىگەن ئاۋازلار ئارقا - ئارقىدىن ئاڭلاندى. تۆگەدۆڭدىكى باشقا ئائىلىلەردىمۇ قەرزگە ھېسابلانغان ئالا ئىنەكلەر ماڭغىلى ئۇنىماي تىرەجەپ تۇرۇۋالغان، كومىشىتىپ سېلىنغان دۈمباغا چىدىماي مۆرىۋەتكەنىدى. بۇ بوزلاشلار كەنتنىڭ تىنچلىقىنى ئېغىر دەرىجىدە بۇزۇۋەتكەنىدى.

كەنت باشلىقى بەربىر قۇدرەتلىك ئىدى. ئۇنىڭغا ئالا ئىنەكلەرنىڭ بويسۇنماسلىققا نېمە ئىلاجى؟ ئۇلار ئىگىلىرىنىڭ ھويلىلىرىدىن كەنت قورۇسىغا ھەيدەپ كېلىنىپ، چارشەنبە بازاردىن كەلگەن قاسساپ - بورداقچىلارغا باھاغا سۇندۇرۇلۇپ سېتىلدى. سۈپۈرگە ئاخۇنلارنىڭ ئالا ئىنىكىنى بولسا كەنت باشلىقىنىڭ رەندىلەپ قويغاندەك ئورۇق، كۆسەيدەك قاپقارا ئايالى سېتىۋالدى. كەنت باشلىقى ئالا ئىنەكنىڭ ئۇ كۈنىدىكى ئەدەپسىزلىكىنى كەچۈرۈۋېتەلمىسىمۇ، لېكىن قاپقى يامان ئايالنىڭ غوۋغا كۆتۈرۈشىدىن قورقۇپ ھەم تۆگەدۆڭ ھەتتا پۈتكۈل يېزىغا نامى پۇر كەتكەن، ساغسا - ساغسا سۈتى تۈگىمەيدىغان بۇ كالىنى تۆگەدۆڭ تەۋەسىدىن چىقىرىۋېتىشكە چىدىماي ئىلاجىسىز ماقۇل بولدى. شۇنداق قىلىپ، ئالا ئىنەكنىڭ رىزقى تۆگەدۆڭدىن كۆتۈرۈلمىدى.

ئالا ئىنەكنىڭ يېڭى ماكانى - كەنت باشلىقى سايىم قاراقۇلاقنىڭ كالا ئېغىلى سۈپۈرگە ئاخۇنلارنىڭ ئۆيىدىنمۇ ھەشەمەتلىك ئىدى. لېكىن، ئالا ئىنەك بۇ ھەشەمەتلىك ئېغىلغا پەقەتلا كۆنەلمىدى. چۈنكى، ئېغىل ھەشەمەتلىك بولغىنى بىلەن

تېگى پات - پات چۈشەك تاشلاپ قۇرۇقدالمىغانلىقى ئۈچۈن مېچىلداپ كەتكەنىدى. ھەر كۈنى كەچتە كېپەك - قوناق ئۇنى راسا ئارىلاشتۇرۇپ ئېتىلگەن بىر سېۋەت ئاق ساماننىڭ ھەلىپىگە كۆنۈپ قالغان ئالا ئىنەككە بۇ يەردە ئايرىم ھەلەپ بېرىلمىدى. بېرىلگەن ھەلەپلەرمۇ ئۇنىڭ يېڭى ھەمراھلىرىدىن - كەنت باشلىقىنىڭ بۇرۇنقى خۇيلۇق، ئۈسكەك، تەپكەك، ئاچ كۆز ئالا ئىنەكلىرىدىن ئاشمىدى. ئەكسىچە ھەر كۈنى ئەتىگىنى بىر چېلەك سۈت سېغىلىدىغان ئادەت بۇزۇپ تاشلىنىپ ئىككى چېلەك سېغىلدى. كەنت باشلىقىنىڭ ئورۇق، قارا ئايالى ئۇنىڭ يېلىنى تۈۋىگە يوغان ئىككى چېلەكنى قويۇۋېلىپ، چېلەك توشقۇچە ئاچ كۆزلۈك بىلەن ساغاتتى. سۈت چىقمىغانسېرى يېلىنىنى كوم - كوم مۇشتلايتتى. باش بارماقتەك تۆت تال توپچىسىنى بىر غېرىچ - بىر غېرىچ چوجايتتى. ئالا ئىنەك ماغدۇرسىزلىنىپ، پۇت - قوللىرى سىرقىراپ كېتەتتى. ئۇ نۇرئىمان قۇشناچىنىڭ دوستلارچە مېھرىبانلىقىنى، كۆيۈنۈشلىرىنى بۇ يەردە قىلچىلىك ھېس قىلمىدى. كەنت باشلىقى ئۇ كۈندىكى رەسۋاچىلىقنى تېخىچە ئۇنتۇپالمىغانىدى. گەرچە ئۇ كۈندە ناشتىلىقىدا ئالا ئىنەكنىڭ سۈتىنى چىنە - چىنىلەپ گۈپۈلدەتتەپ ئىچكىنى بىلەن، ئالا ئىنەككە ئاداۋەت بىلەن ئالىيىپ قارايتتى. قورساق كۆپۈكىنى قانداق چىقىرىش ئۈستىدە باش قاتۇراتتى. ئۇنىڭ ئاچ كۆز، قاپىقى يامان ئايالى بولسا ئالا ئىنەككە قورسقى تۇيغۇدەك ئوت - چۆپ يەم - ھەلەپ بېرىشنى خىيالىغىمۇ كەلتۈرمەي، ئالا ئىنەكنىڭ سۈتىنىڭ تارتىلىپ كېتىۋاتقانلىقىدىن، سۈتىنىڭمۇ ئىلگىرىكىدىن سۈيۈلۈپ، قايىمىقىنىڭ ئازلاپ كېتىۋاتقانلىقىدىن ۋاپاسايتتى، غۇتۇلدايتتى، سايىم قاراقۇلاققا دادلايتتى.

دۈمبىسىدە تۇخۇم قويسا توختىغۇدەك سەمىرىگەن ئالا ئىنەك يېڭى غوجاينىنىڭ ھويلىسىدا ئاستا - ئاستا ياداشقا - ئورۇقلاشقا باشلىدى. ئۇ ئەھۋال كەنت باشلىقىنىڭ بىردىنلا

دېققىتىنى تارتتى. چېلەك توشقۇدەك سۈت ساغالمى جۇدۇنى
ئۆرلەپ قالغان ئايال غوجايىن ئېغىلىنىڭ ئىشىكىگە تىرەپ قويغان
غولدا بىلەن ئالا ئىنەكنى ھارغۇچە دۈمبالاپ دەردىنى چىقاردى.
تاياق ئالا ئىنەكنىڭ ئىچىگە ئۆتۈپ كەتكەنىدى. شۇ كېچىسىلا
ئالا ئىنەك موزاي تاشلىۋېتىپ قاراپ ئولتۇردى. بۇ پېشكەللىك
كەنت باشلىقىنىڭ تېخىمۇ بەك ئوغىسىنى قايناتتى. ئۇ قاپقى
يامان ئايالغا ھېچنېمە دېيەلمىگەن بىلەن ئالا ئىنەكنى موزاي
تاشلىۋەتكەنلىكتە ئەيىبلەپ راسا دۈمبالىدى. بۇ قېتىمقى
دۈمبالاشتىن ئالا ئىنەك ئۆزىنى پەقەتلا ئەپچاقمىدى. لېكىن،
بارلىق دەرد - ئەلىمنى ئىچىگە يۇتۇۋاتقانداك ئىلگىرىكىدىن
بەكرەك ئېغىر - ئېغىر پۇشۇلدىدى. غۇرت - غۇرت قىلىپ
يۇتقۇندى. تال - تال كىرىپكىلىك چوڭ - چوڭ كۆزلىرىدىن
سۇس بىر يېشىل نۇر دەققە ئىچىدە يېنىپ ئۆچتى.

ھەئە، ئالا ئىنەكنىڭ يا سۈتىدىن، ياكى موزىيىدىن
پايدىلىنىش ئۈمىدى پۈتۈنلەي يوققا چىققان كەنت باشلىقىنىڭ
ئاشۇ كۈنى ئالا ئىنەك تۈپەيلى يېزا باشلىقىنىڭ ئالدىدىكى
رەسۋاچىلىقتىن يۈرىكىدە قېلىپ قالغان ئاداۋەت ئوتى قايتىدىن
يالقۇنلىدى. «ئالا ئىنەكنى جازالاش كېرەك. شۇ ئارقىلىق بارلىق
ئالا ئىنەكلەرگە ئىبرەت قىلىش كېرەك.» ئۇ شۇنداق ئويلىۋىدى،
كۆڭلى بىردىنلا ۋاللىدە يورۇپ كەتتى. بۇ يىل روزى ھېيت بىلەن
چاغان تەڭ كەلدى. ئۇ ھەر يىلى مۇشۇنداق ھېيت - بايراملاردا
ئۈچ - تۆت قوينىڭ مېھرىدىن كېچىپ، يېزا ۋە ناھىيەدىكى
مۇناسىۋەتلىك رەھبەرلەرنى يوقلايتتى. ئۇلارغا ھېيت -
بايراملىق كىرگۈزەتتى. مانا بۇ يىل ئىككىلا ھېيت - بايرام تەڭ
كەلدى. بۇ بىلەن پۇرسەت. قوي ئۆلتۈرمەن دەپ يۈرگۈچە،
دۇنيادىكى بارلىق كالىلارنىڭ رەزىلى بولغان مۇنۇ ئۆلۈمتۈك ئالا
ئىنەكنى ئۆلتۈرۈپ، گۆشىنى سوۋغا قىلسا بولىدىغۇ؟! بۇنىڭ
بىلەن ئۇ بىرىنچىدىن ئالا ئىنەكنى جازالاش، ئۈچ - ئەنتىنى
ئېلىۋېلىش مەقسىتىگە يېتەلەيدۇ. ئىككىنچىدىن، باشلىقلارغا

ھېيت - بايراملىق كىرگۈزلەيدۇ. كۈنلارنىڭ بىر چالامدا ئىككى پاختەك سوقۇش دېگىنى مانا مۇشۇ. ئېھ! بۇ جاھاندا سايىم قاراقۇلاقتىنمۇ ئەقىللىك ئادەم بارمىدۇ - ھە!

مەسلەھەت پىشقانكەن، ئىشنى كەينىگە سۈرۈشكە بولمايدۇ. روزى ھېيت بىلەن چاغانغا ھەپتىلا كۈن قالدى. تېزىرەك جۈنەش كېرەك. ئۇ كەنتنىڭ بىرقانچە كادىرلىرىنى ئالا ئىنەكنى ئۆلتۈرۈشكە ياردەملىشىشكە چاقىردى. ئالا ئىنەك ئۇنىڭ بۇ نامەردلەرچە پەيلىنى ئاللىبۇرۇن تۇيۇپ بولغانىدى. شۇڭلاشقا، ئۇ پەقەتلا تۇتۇق بەرمىدى. ئۆلۈم ئالدىدا ئەڭ ئاخىرقى قېتىم جان تالىشىپ تىركەشتى. تىركەشكەندىمۇ كالىلىق تەبىئىتىگە - ئاشۇ رايىش، ياۋاش، ئىتائەتچان، مۆرىمەس دېگەن تەبىئىتىگە يات ھالدا قاتتىق تىركەشتى. بۇ ھال كەنت باشلىقىنىڭ ئوغىسىنى قاينىتىۋەتتى. «ھۇ، لەنتى كالا، سەن تېخى مەن بىلەن ئېلىشماقچىمۇ؟ سەندەك بىر ئالا ئىنەككە كۈچۈم يەتمەسە سايىم قاراقۇلاق بولماي كېتەي، ئىلاھىم.» كەنت باشلىقى ئەتراپىدىكىلەرگە:

— كېلىڭلار، تام تۈۋىگە قاپسىۋېلىپ تۇرۇپ، ئىككىيلەن ئىككى مۈڭگۈزىدىن، قالغان تۆتەيلەن تۆت پۈتىدىن تەڭ تۇتۇپ يىقتايلى.

بۇيرۇق بىلەن تەڭلا ئالتە ئادەم ئالا ئىنەككە بىراقلا تاشلاندى. ئالا ئىنەك ئەڭ ئاخىرقى كۈچىنى يىغىپ تىركەشتى ۋە خۇددى نەرە تارتقاندىك دەھشەتلىك مۆرىۋەتتى. ئۇنىڭ مۆرەشلىرى كەنت باشلىقىنىڭ نېرۋىسىنى قوزغاپ، خۇددى پىچاق تىققاندىك مېڭە - مېڭىسىگە ئاغرىق كىرىپ كەتتى. تۈگەدۆڭدە قايسىبىر كالا كەنت باشلىقىنىڭ ئالدىدا بۇنداق مۆرىگەن دەيسىز؟ ئۇ كالىلارنى مۆرەتمەسلىك، كەنتنىڭ تىنچ، خاتىرجەملىكىنى ساقلاش ئۈچۈن، ياۋاش كالىلارنىڭ نەسلىنى تاللاپ ئاللىلاشتۇرغان. ئەركەكلىرىنى پىچىۋەتكەن ئەمەسمىدى؟! كۆرۈڭ مۇنۇ رەزىل كالىنىڭ سەت مۆرىشىنى.

ئالا ئىنەكنىڭ مۆرىشى بېسىلماي تۇرۇپلا، كەنت مەسچىتىنىڭ مۇنارىغا ئورنىتىلغان يۇقىرى ئاۋازلىق رادىيو كانىيىدىن مۇڭلۇق ئەزان ئاۋازى ياڭرىدى. ئالا ئىنەكنىڭ مۆرىشىدىن غەزەپلىنىپ مېڭىسى قوچۇلۇپ كەتكەن كەنت باشلىقىنىڭ قولىغا بۇ ئاۋاز مېڭىغان كالىلارنىڭ مۆرىشىدەك دەھشەتلىك ئاڭلاندى - دە، جان ئاچچىقىدا كالىنىڭ بىر مۇڭگۈزىگە مەھكەم ئېسىلىپ تۇرغان مۇئاۋىن كەنت باشلىقىغا ۋارقىرىدى:

— جۇگۇسىلا، دەرھال بېرىپ تەكشۈرسىلە، كىمنىڭ كالىسى ئۇ شۇنچىۋالا ھۆركىرىگەن؟

— ئۇ كالىنىڭ ئاۋازى ئەمەس، — دەپ چۈشەندۈردى مۇئاۋىن كەنت باشلىقى قىستاپ كەلگەن كۈلكىسىنى يوشۇرۇشقا تىرىشىپ، — ئۇ مەھەللە مەسچىتىنىڭ كانىيىدىن چىقىۋاتقان ئەزان ئاۋازى.

— ئەزان ئاۋازى؟ — كەنت باشلىقىنىڭ غەزىپى تېخىمۇ ئۆرلىدى، — كالىلارنىڭ مۆرىشىنى توسۇيالمىۋاتقاندا، كاناي بېكىتىپ ئەزان توۋلامدىكەن تېخى. جۇگۇسىلا، بېرىپ ئىمام ئاخۇنۇمغا دېسىلە، مەسچىتنىڭ كانىيىنى دەرھال ئېلىۋەتسۇن. بولمىسا كەنتنىڭ تىنچلىقىغا، مۇقىملىقىغا تەسىر يەتكۈزگەنلەر قاتارىدا بىر تەرەپ قىلىنىدۇ.

مۇئاۋىن كەنت باشلىقى ئالا ئىنەكنىڭ خۇددى بۇقىلارنىڭكىدەك ئۇچلۇق مۇڭگۈزىنى قويۇۋېتىپ سىرتقا يۈگۈردى. ئالا ئىنەك بىر مۇڭگۈزىگە چۈشكەن كۈچ يەڭگىللىشى بىلەن قايتىدىن جانلاندى. كەنت باشلىقى ئۆزى يالغۇز كالىنىڭ ئىككى مۇڭگۈزىنى مەھكەم تۇتالماي تېرىكتى - دە، غىلاپتىن خەنجىرىنى چىقىرىپ، دەستىسى بىلەن ئالا ئىنەكنىڭ بېشىغا بىرنەچچىنى ئۇرۇۋەتتى. ئاغرىق ئازابىدىنمۇ ياكى باشقا سەۋەبتىنمۇ ئەيتاۋۇر ئالا ئىنەكنىڭ ۋۇجۇدى غەيرىي بىر كۈچتىن لەرزىگە كەلدى. تال - تال كىرىپكىلىك چوڭ - چوڭ

كۆزلىرىدىن سۈزۈك يېشىل نۇر چاقنىدى. كالا بارلىق كۈچىنى
يىغىپ شۇنداق بىر سىلكىندى - دە، ئۇچلۇق مۇڭگۈزىنى كەنت
باشلىقىنىڭ كۆكرىكىگە توغرىلىدى. شۇ دەقىقىدە كەنت
باشلىقىمۇ قانداقتۇر بىر يوشۇرۇن خەۋىپنىڭ تۈرتكىسىدە
قولىدىكى خەنجەرنى كالىنىڭ بويىغا غەزەپ بىلەن سانجىدى.
خەنجەرنىڭ ئۇچى بىلەن كالىنىڭ ئۇچلۇق مۇڭگۈزى
رەقىبلىرىنىڭ مۆلچەرلەنگەن ئەجەللىك يېرىگە تەڭمۇ تەڭ
سانجىلدى. كەنت باشلىقىنىڭ قولىدىكى خەنجەر ئالا ئىنەكنىڭ
بويىغا سېپىغىچە پاتقاندى. ئالا ئىنەكنىڭ ئۇچلۇق مۇڭگۈزىمۇ
كەنت باشلىقىنىڭ كۆكرىكىگە تۈۋىگىچە پاتقاندى. كەنت
باشلىقىنىڭ بىر قولى پىچاقنىڭ سېپىدە، بىر قولى كالىنىڭ
مۇڭگۈزىدە بولۇپ، كۈچلۈك بارماقلىرى مەھكەم كىرىشىپ
كەتكەنىدى. ئالا ئىنەكمۇ ئۇچلۇق مۇڭگۈزىنى كەنت باشلىقىنىڭ
كۆكرىكىگە تىرىگىنىچە بارلىق ۋۇجۇدى بىلەن تامغا نىقتاپ
تۇراتتى.

كەنت باشلىقىنىڭ ئېچىنىشلىق پەرياد بىلەن كالىنىڭ
ئاللىك مۆرىشى تۆگەدۆڭنى لەرزىگە كەلتۈرگەنىدى. كالا بولسا
ئەسەبىي بىر كۈچنىڭ تۈرتكىسىدە توختىماي مۆرەيتتى: مۇ!
مۇ! مۇ!

1998 - يىلى سېنتەبىر، يەكەن

«دىۋان مەشرەپ» كە تۆكۈلگەن قان

مىلادىيە 1685 - يىلى قىش.

ئىككى كۈندىن بېرى توختىماي يېغىۋاتقان قار رەشىدىيە مەدرىسەسىنىڭ خارابىسىنى ئاپپاق پەردە بىلەن ھىم چۈمكەپ، مەدرىسە دەۋازىسىدىن كۈتۈپخانا، دەرسخانا ۋە تالىپلار ھۇجرىسىغا ئېلىپ بارىدىغان يوللارغا ئاپپاق پايانداز سالغانىدى. ھەئە، تەبىئەتنىڭ ئىنئامى بىلەن ئانچە - مۇنچە ئىسكەتكە كىرىپ قالغان رەشىدىيە مەدرىسەسى يەنىلا غەربانە كۆرۈنەتتى. سۇلتان ئابدۇرەشىدخان دەۋرىدە بىنا قىلىنغان بۇ خانلىق مەدرىسەنىڭ تاكى سۇلتان ئىسمائىلخان دەۋرىگىچە بولغان بىر يۈز قىرىق نەچچە يىللىق شوھرىتى، يۈزلىگەن تالىپلار ئىلىم تەھسىل قىلىدىغان قاينام - تاشقىنلىق مەنزىرىسى ئاشۇ ئاپپاق قار ئاستىغا كۆمۈلۈپ قالغاندەك تۇيۇلاتتى. قار لەپىلىدەپ چۈشۈۋاتاتتى. زىمىستان يالغۇز رەشىدىيە مەدرىسەسىنىلا ئەمەس، پۈتكۈل ئاستاننى توڭلىتىۋەتكەنىدى.

جۇڭغار خانى غالداننىڭ بىر يۈز يىگىرمە مىڭ كىشىلىك لەشكىرىنى باشلاپ كېلىپ بۈيۈك سەئىدىيە خانلىقىنىڭ سەلتەنەتىنى سۇلتان ئىسمائىلخاندىن تارتىۋېلىشقا مۇۋەپپەقىيەت بولغان ئاپپاق خوجا سەلتەنەت سۈرىگە تايىنىپ، دەۋەتى ئىشقىيە سۈلۈك تەرغىباتى يۈرگۈزۈپ، ئەشەددىي رەقىبى سۈلۈكى ئىسھاقىيە مۇرىتلىرىنى ۋە سۈلۈكتىن مۇستەسنا ئاددىي ئاۋامنى، ئالىم - ئۆلىمالارنى دەھشەتلىك باستۇرغان، خانلىق تەۋەسىدىكى مەدرىسە، مەكتەپ قاتارلىق ئىلىم - مەرىپەت يۇرتلىرىنى سۈلۈكى ئىشقىيە مۇرىتلىرىنىڭ خانىقا -

تۈنەكخانلىرىغا ئايلاندۇرغان، يۈزلىگەن مۇدەررىس، ئالىم - ئۆلىمالارنى، خەلىپەلەرنى، مىڭلىغان تالىپ - تالىبەلەرنى ھەيدەپ چىقارغانىدى.

ئىشقىيە سۈلۈكىدىكى ئاق تاغلىق ئىشان - سوپىلارنىڭ تون - دەستارلىرىنىڭ رەڭگىدىكى ئاپپاق قار لەپىلدەپ چۈشۈۋاتاتتى. گويا ئاپپاق غوجىنىڭ جىنايەتكارانە قىلمىشلىرىنى يوشۇرۇپ قويماقچى بولۇۋاتقاندەك، پۈتكۈل ئاستانە ئاپپاق قار ئاستىدا قالغانىدى. گويا ئىشقىيە سۈلۈكىدىكى ئاق تاغلىق غوجا - ئىشانلار بىلەن ئىسھاقىيە سۈلۈكىدىكى قارا تاغلىق غوجا - ئىشانلارنىڭ نىزا - ئاداۋەتلىرى سەۋەبىدىن قىلىنغان سۈلۈك قىرغىنچىلىقىدا بىھۇدە تۆكۈلگەن قىپقىزىل قانلارنى يوشۇرۇپ قالماقچى بولۇۋاتقاندەك.

لەپىلدەپ چۈشۈۋاتقان ئاپپاق قار رەشىدىيە مەدرىسەسىنىڭ كۆيۈپ كۈل بولغان خارابىلىرىنى پۈتۈنلەي كۆمۈپ تاشلىغانىدى. ھەئە، جۇڭغار باسقۇنچىلىرىنى باشلاپ كەلگەن ئاپپاق غوجا رەشىدىيە مەدرىسەسىگە قاپسىلىپ قېلىپ تۇرۇپمۇ باتۇرلارچە قارشىلىق كۆرسىتىۋاتقان سەئىدىيە باھادىرلىرىنى بويسۇندۇرالمىدى مەدرىسەگە ئوت قويۇۋەتكەنىدى. رەھىمسىز ئوت بۇ سەلتەنەتلىك ئىلىم يۇرتىنى يالماپ يۇتقان؛ جۇڭغار باسقۇنچىلىرى بىلەن ئاپپاق غوجىنىڭ سوپى - لەشكەرلىرى بولسا مەدرىسە ئىچىگە قاپسىلىپ قالغان سەئىدىيە ئەزىمەتلىرىنى پۈتۈنلەي قىرىپ تاشلىغانىدى. شۇنىڭدىن كېيىن رەشىدىيە مەدرىسەسى ئۇنىڭ خارابە ھالىتى بىلەن ئاشۇ دەھشەتلىك پاجىئەنى ئەسلىتىپ ئۆزىنى ئىزا قىلىپ تۇراتتى.

مەدرىسەنىڭ كۈنگىي تەرىپىدىكى بىرنەچچە ھۇجرا قايتىدىن ياسىتىلىپ تۈزەشتۈرۈلگەندەك قىلاتتى. چەتتىكى ھۇجىرىنىڭ مورسىدىن كۆكۈچ تۈتۈن كۆتۈرۈلەتتى. تۇيۇقسىز ھۇجرا ئىشكى ئالىلىك غىچىرلاپ ئېچىلدى - دە، ھۇجىرىدىن ئوتتۇرا بوي، ئوتتۇز بەش ياشلار چامىسىدىكى بىر يىگىت چىقىپ

كەلدى. ئۇنىڭ بېشىغا چۆكۈرۈپ كىيىۋالغان كۆرپە تەلپىكى
كونىراپ تۈكلىرى چۈشۈپ كەتكەنىدى. ئۇچىسىدىكى توننىڭ
يىرتىقلىرىدىن پاختىلىرى چىقىپ قالغان، ئۇ يەر - بۇ يەرلىرى
قوپال يامالغانىدى، ئۆتۈكىنىڭ پاشىنىسى ئۇپراپ كەتكەنىدى.

يىگىت يۇندى چېچىۋەتكەندەك بەترەك ئاسمانغا بىزارلىق
بىلەن شۇنداقلا قارىدى - دە، قاپقارا تۇماقچە بۇرۇتى تولىمۇ
ياراشقان، ئىستىن قارىداپ كەتكەن چىرايىنى پۇرۇشتۇردى.
قېلىن قارنى غاچىلىدىتىپ دەسسەپ بېرىپ، قوشنا ھۇجرىنىڭ
ئىشىكىنى قاققاچ توۋلىدى:

— ھەي بالىلار، ناشتا قىلىۋېلىڭلار!

يىگىت بىرنەچچە قېتىم توۋلىۋەتكەندىن كېيىن ھۇجرىسىغا
قايتىپ كىردى.

— ئەسسالامۇئەلەيكۇم، ئۇستاز!

چوڭى ئون - ئون ئىككى ياشلىق، كىچىكى يەتتە - سەككىز
ياشلىق ئون نەچچە ئۆسمۈر ھۇجرىغا ئەدەپ بىلەن كىرىپ
كەلدى.

— ۋەئەلەيكۇم ئەسسالام.

يىگىت بالىلارنىڭ سالىمىنى ئىلىك ئالدى.

مورا ئوچاقتا جىگدە ئوتۇنىنىڭ چوغى يېلىنجايتتى.
ھۇجرىنىڭ ئىچى خېلىلا ئىسسىق ئىدى. ئوچاقتىكى قازاندا
ئۇماچ پىتىقلاپ قايناۋاتاتتى. يىگىت ياغاچ تاۋاق، ھېجىرلارغا
قازاندىكى چامغۇر، كاۋا، سەۋزىنى مول سېلىپ چالغان ئۇماچنى
ئۈستى، چوڭراق بالىلاردىن بىرسى قاچىدىكى ئاشنى شىرەگە
توشۇشقا باشلىدى. يىگىت ئاشنى ئۇسۇپ بولغاندىن كېيىن
ئاسقۇدىكى سېۋەتتىن يەتتە - سەككىز دانە زاغرىنى ئالدى - دە،
داستىخانغا قويۇپ ئۈشتۈدى.

— ئۇماچقا نان چېلاپ ئىچىڭلار.

— سىلىمۇ نان چېلىسلا، دادىكا.

ئۇلار ئەدەپ بىلەن «ئالسىلا، باقسىلا» دېيىشىپ ئاشتىغا

تۇتۇندى.

ئاپاق خوجىنىڭ ئىشان خانلىق سەلتەنەتى ئىلىم تەقېبىنى يولغا قويغاندىن كېيىن، بىر قىسىم ئالىم - ئۆلىمالار ئوقۇتۇش، ئىلمىي ئەمگەكلىرىنى يوشۇرۇن ئېلىپ بېرىشقا مەجبۇر بولغانىدى. بولۇپمۇ شائىر بابارەھىم مەشرەپ ۋەقەسى^① بىلەن قەشقەردىكى كاتتا ئۆلىما پالتۇ ئەلەم پاجىئەسى^② يۈز بەرگەندىن كېيىن، سەئىدىيە ئېلىدە مائارىپ، ئىلىم تەھسىل قىلىش، شۇنىڭدەك بەدىئىي ئەدەبىياتنىڭ تۈرلۈك ژانىرلىرىدا ئىجاد قىلىش، تۈرلۈك كىتاب - رسالىلەرنى كۆچۈرۈپ تارقىتىش، مۇزىكا، مەشرەپ قاتارلىق سەنئەت پائالىيەتلىرى پۈتۈنلەي چەكلەندى. «قۇرئان كەرىم» بىلەن «ھەپتىيەك» تىن باشقا كىتاب، رسالىلەر يىغىۋېلىنىپ تامامەن دېگۈدەك كۆيدۈرۈۋېتىلدى. شۇنىڭدىن كېيىن كىشىلەر كىتاب - رسالىلەرنى يوشۇرۇن ساقلايدىغان، يوشۇرۇن ئىلىم مۇتالىئە قىلىدىغان بولۇشتى.

ئۆسمۈرلۈك دەۋرىدىن تارتىپ رەشىدىيە مەدرىسەسىدە ئوقۇپ، تۈرلۈك ئىلىملەردە كامالەتكە يېتىپ، رەشىدىيە مەدرىسەسىدە خەلپەتلىك قىلىۋاتقان بۇ يىگىت رەشىدىيە مەدرىسەسىنىڭ خارابىسىگە ھېچكىمنىڭ دىققەت - نەزىرىنىڭ چۈشمىگەنلىكىدىن پايدىلىنىپ، بىرنەچچە ھۇجرىنى قايتا ياساپ، كوچا - كوچىلاردىكى ئىگە - چاقىسىز بالىلاردىن ئون

① بابارەھىم مەشرەپ ۋەقەسى — مەشرەپنىڭ ئاپاق خوجا تەرىپىدىن جازالىنىپ، ئاختا قىلىنغانلىقى توغرىسىدىكى ۋەقە.

② پالتۇ ئەلەم پاجىئەسى — قورچاق ئىشان خانلىق تەختىدە ئولتۇرغان ئاپاق خوجىنىڭ چېكىدىن ئاشقان سۈلۈك تەرغىباتى ۋە زۇلمغا چىدىمىغان ئاناقلق دىنىي ئۆلىما پالتۇ ئەلەم قەشقەر ھېيتگاھ جامەسىدىكى بىر قېتىملىق جۈمە نامىزىدا ئاپاق خوجا بىلەن مۇنازىرىلىشىپ، تۈرلۈك كىتابلاردىن نەقىل كەلتۈرۈپ ئۇنى لەت قىلىدۇ. يېڭىلىپ قالغىنىغا چىدىمىغان ئاپاق خوجا شۇ كۈنى كېچىسى كاللاكېسەرلىرىنى يوشۇرۇن ئەۋەتىپ پالتۇ ئەلەم قاتارلىق يۈزدىن ئارتۇق ئىلىم ئەھلىنى ئۆلتۈرۈۋېتىدۇ. مانا بۇ تارىختىكى پالتۇ ئەلەم پاجىئەسىدۇر.

نەچچىسىنى يىغىپ تۇرمۇشىدىن خەۋەر ئالغاچ تەربىيەلەۋاتاتتى. يىگىتنى بالىلارنىڭ چوڭلىرى «ئۇستاز»، كىچىكلىرى «دادىكا» دەپ چاقىرىشاتتى.

خەلىپەت يىگىت دەسلەپكى ۋاقىتلاردا ئاستانىدىكى مەرىپەت-پەرۋەر كىشىلەرنىڭ ياردىمى بىلەن بالىلارنىڭ تۇرمۇشىنى خېلى يامان ئەمەس قامداپ كەلگەنىدى. كېيىنچە كۈندىن - كۈنگە كۈچىيىپ كەتكەن ئىشقىيە سۈلۈكىدىكى سوپى - ئىشانلارنىڭ تەقىبىدىن ۋە ھە دەپسىلا «قارا مۇسۇلمان»، «مۇرتەت»، «ئازما ئىسھاقىيەچى» دېگەن بەتناملار بىلەن ئېلىپ بېرىلغان ئاشكارا ۋە يوشۇرۇن سۈيقەستلەردىن يۈرەكئالدى بولۇپ كەتكەن كىشىلەر ئاستا - ئاستا ياردەملىرىنى توختاتتى. ئۇنىڭسىزمۇ ئاپاق خوجىنىڭ جۇڭغار خانغا يىلدا تاپشۇرىدىغان تۆت يۈز مىڭ سەر سەئىدىيە كۈمۈش تەڭگىسى ھېسابىدىكى ئولپانلارنى ۋاقتى - قەرەلىدە ئەۋەتىش ئۈچۈن سالغان ھېسابىسىز ئالۋان - سېلىقلىرى يالغۇز ئاستانە پۇقرالىرىنىلا ئەمەس، پۈتكۈل سەئىدىيە خەلقىنى تېزلا نامراتلاشتۇرۇۋەتكەنىدى. ئاپاق خوجا ھاكىمىيەتتىننىڭ كۈچلۈك ھامىيلىقىغا ئېرىشكەن ئىشان - سوپىلارمۇ بىر توپ ھارامتاماق قۇرتتەك خەلقنىڭ يىلىكىنى شوراۋاتاتتى.

تۇرمۇشىنى قامداشقا ئامالسىز قالغان خەلىپەت يېقىندىن بېرى بالىلارنى كوچا - رەستىلەردە مەدىكارچىلىق قىلىپ جان بېقىشقا چىقىرىۋەتكەنىدى. بالىلار ناشتىدىن كېيىن ساۋاق ئالاتتى - دە، بىر كۈنلۈك تىرىكچىلىك ئۈچۈن سىرتقا يۈگۈرەيتتى. كەچ تەرەپتە بالىلارنىڭ ئۆگىنىش ئەھۋالىغا قاراپ ھېساب، تىل - ئەدەبىيات، ئىلمى تەجۋىد^①، ئىلمى رىيازەت^② قاتارلىق پەنلەردىن دەرس بېرەتتى. ناچار شارائىت، جاپالىق مۇھىتتىمۇ ئەۋلادلارغا ئىلىم بېرىشنى كۆڭلىگە پۈككەن بۇ ئوت يۈرەك يىگىت رەشىدىيە مەدرىسەسىنىڭ ئىلگىرىكى قاينام -

① ئىلمى تەجۋىد - قىرائەت ئىلمى.

② ئىلمى رىيازەت - تەبىئەت ئىلمى.

تاشقىنلىق مەنزىرىسىنى كۆز ئالدىغا كەلتۈرگەندە ئېغىر خورسىناتتى. خۇپىيانە مەكتەپ ئاچقانلىقى سېزىلىپ قالسا ئۇچرايدىغان جازاغىمۇ كۆڭلىدە تەييارلىق كۆرۈپ قويغانىدى. ناشتىدىن كېيىن دۇئا قىلىشىپ داستىخان يىغىشتۇرۇۋالدى. بالىلار تەكچىدىكى بىرنەچچە كىتابنى ئېلىپ ئاستا ئوقۇشقا باشلىدى.

— مۇنداقراق تۈتە، مەنمۇ ئوقۇي.

— ئەكېلە، بۈگۈن كىتابنى مەن تۈتمەن.

بار - يوقى تۆت - بەش پارچە كىتاب بالىلارغا يېتىشمەيتتى. ئاپاق خوجىنىڭ تەلۋە مۇرىتلىرىنىڭ كۆيدۈرۈۋېتىشىدىن ئاران ساقلاپ قېلىنغان بۇ كىتابلارنى خەلىپەت يىگىت بەكمۇ ئاسرايتتى.

— تالاشماڭلار، كىتابنى يىرتىۋېتىسىلەر.

بالىلار شۇ ھامان جىم بولۇشتى. يىگىت بالىلارنىڭ قولىدىكى كىتابقا قاراپ ئۇلۇغ - كىچىك تىندى. ھەئە، شۇ تاپتا ئۇنىڭ كۆز ئالدىغا رەشىدىيە مەدرىسەسىنىڭ كۈتۈپخانىسىدىكى توم - توم كىتابلار كەلدى. كۈتۈپخانىدىكى كىتابلارنىڭ تۈرىمۇ، سانىمۇ كۆپ ئىدى. نەچچە يۈزلىگەن تالىپ پەقەتلا كىتاب تالىشىپ قالمايتتى. كۈتۈپخانىدىن خالىغان ۋاقىتتا كىتاب ئاچىقىپ كۆرەلەيتتى، ئوچۇق - ئاشكارا، ئەركىن - ئازادە مۇنازىرىلىشەتتى. ئەپسۇس، ھازىر ئۇ كىتابلار يوق. ھەممىسى مەدرىسە بىلەن قوشۇلۇپ كۈل بولدى. ھازىر ئاستانىدە كىتاب تۈتىيە، ئىلىم ھەققىدە ئەركىن - ئازادە سۆھبەتلىشىش، مۇنازىرىلىشىش مۇمكىن ئەمەس.

ھېيىقىپ، تەلمۈرۈپ تۇرغان شاگىرتلىرىغا قاراپ خەلىپەت يىگىت ئاستا سۆزلىدى:

— ئېسىڭلاردا بولسۇن، كىتاب — ئالىملار پىكرىنىڭ پاناھگاھى، دانالار بوستانىنىڭ چىمەنى، ئۇ ھېچكىمى يوق كىشىلەرگە كۆڭۈل ئاچىدىغان باغ، غەمكىن كىشىلەرگە

رەھنامىدۇر، دەردلىكلەر دىلىغا داۋادۇر، كىمكى كىتابنى كۆپ كۆرسە، زېھنى ئوچۇق، سۆزگە چېچەن كېلۇر. كىشى ئۈچۈن كىتابتىن ئىزىز ۋە يېقىملىق سۆھبەتداش يوقتۇر. كىتاب پاساھەت، بالاغت، لاتاپەتتە تەڭداشسىز ۋە مۇناپىقلىقتىن خالىي ھەمراھدۇر. ئاپاق خوجىنىڭ ئىشان خانلىق سەلتەنەتى ئىلىم - مەرىپەتنى پايمال، ھەقىقەتنى دەپسەندە قىلىپ، ئالىم - پازىللىرىمىزنى چىدىغۇسىز بالالارغا مۇپتىلا قىلدى. ئىلىم نۇرلىرى خىرەلەشتى. ئەمما، ئىلىم - مەرىپەت ئەل - رەئىيەت ئۈچۈن خۇددى ئاش بىلەن ئاندەكلا زۆرۈردۇر. كىمكى ئىلىم نۇرى بىلەن ئۆز يولىنى يورۇتمىسا، نادانلىق ۋە زۇلمەت كۈچىسىدا قالىدۇ. كىشى قەلبى ئىلىم - مەرىپەت بىلەن قۇۋۋەتلىنۇر. ئىنساننىڭ قەدرى ئىلىم بىلەن ھاسىل بولۇر. دانىشمەن ئەۋلىيالىرىمىز شۇنداق نەسىھەت قىلىدۇلەركى، ئەگەر بىر كىشىنىڭ ئۈچ پەرزەنتى بولسا، ھەر ئۈچلىسىگە ئىلىم ئۆگەتسۇن. ناۋادا بۇنداق ئىمكانىيەتكە ئىگە بولمىسا، بىرسىگە ئىلىم ئۆگەتسۇن، بىرسىگە ھۈنەر، يەنە بىرسىگە دېھقانچىلىق ياكى تىجارەت ئۆگەتسۇن. ئومۇمەن ئۇلارنى بىرەر ياخشى ئىش بىلەن مەشغۇل قىلىپ، بىكارچى ۋە قەبىھ كىشىلەر بىلەن ئۆلپەت، ھەمسۆھبەت بولۇپ قېلىشتىن ساقلىسۇن. يەنە دانىشمەن ئەۋلىيالار شۇنداق نەسىھەت قىلىدۇلەركى، تۆت نېمەرسىكى ئۆلۈك دىلىنى تىرىلدۈرىدۇ، يەنى ئىلىم ئەھلى، ياخشى دوست، ۋاپادار يار ۋە دۆلەت - ئىقبال سەۋەبچىسى بولىدىغان دانا ئەقىل...

بالىلار ئۈستازىدىن دەرس ئېلىپ بولۇپ سىرتقا چىقىشقا تەرەدۇتلاندى. خەلپەت يىگىت كىچىكرەك ئىككى بالىنىڭ قوغالتاق كىيىۋالغان، تۇمشۇقى ئاجراپ كېتەي دەپ قالغان ئۆتۈكىنى سالدۇرۇپ، پايتىمىسىنى ئوچاققا قاقلاپ ئىسسىتتى، ئاندىن ئۇنى پۇتىغا ئوراپ ئۆتۈكىنى كىيىدۇردى، پاختىلىق چاپىنىنى ئوبدان يۆگەپ، بېلىدىن قۇ بىلەن مەھكەم چىگدى،

تۇمقىنى چۆكۈرۈپ كىلدۈردى.

— ھاۋا سوغۇق، سىرتتا بەك ھايال قالماڭلار، لاي -
پاتقاقلارنى دەسسەڭلار.

ھۇجرا ئىچى يەنە تىمتاسلىققا چۆمدى. يىگىت بىر چەتتىكى
پاكار شىرنى ئوچاقنىڭ قېشىغىراق يۆتكىدى - دە، ئويۇقتىن
قەغەز، سىياھدان، قەلەمنى ئەكىلىپ شىرەگە مۈكچەيدى. ئۇ
يېقىندىن بېرى مەشرەپنىڭ «شېئىرىي دىۋانى»نى ئىشلەۋاتاتتى.
رۇقئە خەت نۇسخىسىدا كۆچۈرۈلۈۋاتقان شېئىرلارنىڭ خېلى كۆپ
قىسمى قەغەزگە ئېلىنىپ بولغانىدى. يىگىت خېلى بۇرۇنلا
مەشرەپ شېئىرلىرىدىن بىرەر دىۋان تۈزۈشنى كۆڭلىگە
پۈككەنىدى. چۈنكى، ئۇنىڭ مەشرەپكە ئاجايىپ ھۆرمەت ئىخلاسى
بار ئىدى. بىر كۈنى ئاستانگە مەشرەپنىڭ ئاپاق خوجا تەرىپىدىن
ئىنسان قېلىپىدىن چىققان ئۇسۇلدا جازالىنىپ ئاختا
قىلىنغانلىق خەۋىرى يېتىپ كەلدى. يىگىت بۇ خەۋەردىن قاتتىق
چۆچۈدى. كېيىنچە ئەل ئارىسىدا «شاھ مەشرەپ ئەۋلىيا»
ھەققىدە ئاجايىپ - غارايىپ سۆز - چۆچەكلەر تارقالدى. ئەمما،
مەشرەپ بىلەن كۆرۈشۈش ئۇنىڭغا نېسىپ بولمىدى.
شۇنداقسىمۇ، ئۇ كۆڭلىگە پۈككەن ئارزۇسى بويىچە مەشرەپنىڭ
خەلق ئارىسىغا تارقالغان ھەربىر پارچە شېئىرىنى تولۇق
خاتىرىلىۋالدى ياكى يادلىۋالدى. مانا شۇ كۈنلەردە ئۇ كۆڭلىگە
پۈككەن ئاشۇ ئارزۇسىنى ئەمەلگە ئاشۇرۇش ئۈچۈن
تىرىمىشۋاتاتتى. شۇ تاپتا ئۇ مەشرەپنىڭ شېئىرىنى ھاياجان
بىلەن ئۈنلۈك ئوقۇغاچ كۆچۈرەتتى:

«ئىشقى ئوتىدا ئۆرتىنىپ دىۋانە بولغان ئۆزگەنىم،
كۆيە - كۆيە كۈل بولۇپ، بىريانە^① بولغان ئۆزگەنىم.
ئاشىقى دىدارىمەن، ئەي يار، بىلمەسەن مەگەر،

① بىريانە — قورۇلۇپ كەتكەن، كۆيگەن.

مەنسۇرى ھەللاجدەك^① دارغا ئېسىلغان ئۆزگەنم.
 كۆيە - كۆيە كۈل بولۇپ دۇنيادىن ئۆتكەن بارمىكىن،
 ئىشقى يولىدا مىڭ ئۆلۈپ، مىڭ بار تىرىلگەن ئۆزگەنم.
 چاڭ سېينەمى قىلىپ، مەھشەردە ئەيلەرمەن پىغان،
 ئول كۈنى دىدار دەپ مەھشەرنى بۇزغان ئۆزگەنم.
 ئول سىراتۇل مۇستەقىم ئالدىدا بارچە يىغلاشۇر،
 ئىشقىنى رەھبەر قىلبان ئاندىن ئۆتكەن ئۆزگەنم.»

...

* * *

بۈگۈن قار توختاپ ھاۋا ئېچىلدى، سۈزۈك ئاسمان
 گۈمبىزىدە پارقىراپ تۇرغان قۇياش ئاجىز تەپتى بىلەن
 ئاستانىنى ئاستا - ئاستا ئىللىتماقتا ئىدى. سوغۇقتىن
 دۈگدەيگەن كىشىلەر پاختىلىق تونلىرىغا، كورەك جۇۋىلىرىغا
 مەھكەم قىمىدالغىنىچە قوللىرىنى يەڭلىرىنىڭ ئىچىگە تىقىپ
 يۈرۈشەتتى.

قايسىبىر ساخاۋەتچى يېقىننىڭ ئۆيىگە بالىلارنىڭ يېمەك -
 ئىچمەك ۋە باشقا خىراجەتلىرى ئۈچۈن ياردەم سوراپ ماڭغان
 خەلپەت يىگىتنىڭ دىققىتىنى مۇڭلۇق مۇقام ساداسى چالغىتتى.
 ئاستانە كوچىلىرىدا مۇقام كۈيلىرىنىڭ ئاڭلىنىشى بۇ بەش -
 ئالتە يىلدىن بۇيانقى تۇنجى يېڭىلىق ئىدى. چۈنكى، بۇ بىرنەچچە
 يىلدىن بېرى ئىشان خانلىق سەلتەنەتدە ئولتۇرغان ئاپاق
 خوجىنىڭ پەرمانى ۋە ئاستانە رەستىلىرىدە قۇرتەك مىغىلداپ
 كەتكەن ئىشقىيە سۈلۈكىدىكى خۇپىيانە پايلاقچىلار، سوپى -
 مىرشەپلەرنىڭ دەستىدىن ھېچكىم ئۈنلۈك ناخشا ئېيتىشقا
 پېتىنالمىغانىدى. پەقەت ئاڭلىنىدىغىنى ئىشان - سوپىلارنىڭ،

① مەنسۇر ھەللاج - تارىخىي شەخس. «ئەنەل ھەق» - مەن ھەقىقەت، دېگەننى ئۈچۈن
 دارغا ئېسىلغان.

دەرۋىشلەرنىڭ خەلقنى ئىشقىيە سۈلۈكىگە كىرىشكە، ئاپاق خوجىنى پىر تۇتۇشقا دەۋەت قىلىپ ئوقۇغان ھۆكۈمەت - تەلىقلىرى، ھۇ - ھۇلىغان جەررە - ساما سادالىرى ئىدى، خالاس.

خەلىپەت يىگىت مۇقام ئاڭلانغان تەرەپكە قاراپ ئىلدام - ئىلدام مېڭىشقا باشلىدى. مۇڭلۇق مۇقام ساداسى ئەتراپقا ئاجىز تارقىلاتتى. شۇنداقتمۇ، يىگىتنىڭ ئاڭلاش سەزگۈسى مۇقامنىڭ تېكىستىنى ئېنىق پەرق قىلاتتى. «شاھ مەشرەپ ھەزرىتىمنىڭ شېئىرلىرىنى مۇقامغا سېلىپ ئوقۇۋاتقان قايسى زاتى مۇبارەكتۇر؟» يىگىت ھايان بىلەن پىچىرلىغاچ قەدىمىنى تېخىمۇ ئىلداملاتتى.

...

«يەرنىڭ كويىدا ئۆلگەن بارمىكىن؟
بىر ئۆلۈپ قايتا تىرىلگەن بارمىكىن؟
يار ۋەسلىنى ئىزدەپ چەرخ ① ئۇرۇپ،
تەلمۈرۈپ يوللاردا قالغان بارمىكىن؟
قەتل قىلماققا ھۆكۈم ئەتكەندە،
يالۋۇرۇپ بويىنى سۇنغان بارمىكىن؟
شاھبازى ② لامەكان ③ سۇلتانى ئىشقى،
تەبىل ئۇرۇپ دالبايغا ④ قونغان بارمىكىن؟»

...

يىگىتنىڭ قۇلىقىغا مۇقام ئەمدى ئېنىق ئاڭلىنىشقا باشلىدى، ئالدى تەرەپتىكى ئوچۇقچىلىققا بىر توپ كىشى ئولشىۋالغانىدى. راۋابقا تەڭكەش قىلىپ ئېيتىلىۋاتقان مۇقام

① چەرخ — ئايلىنىش، پەلەك، تەقدىر.

② شاھبازى — لاچىن، كۆڭۈل ئوۋلىغۇچى.

③ لامەكان — ماكانىز، جايىز.

④ دالباي — ئوۋ قۇشغا بېرىلىدىغان گۆش.

ئاشۇ ئالمان ئارىسىدىن ئاڭلىنىۋاتاتتى.

«نەچچە يىل ئاپاق خوجام خىزمىتىدە،
شول خوتەن دەشتىدە يۈرگەن بارمىكىن؟
مەن كەبى تەرسايۇ رەسۋالار بولۇپ،
بوينىغا زۇننار سالغان بارمىكىن؟»

...

يېشى ئاتمىشلاردىن ئاشقان، چاچ - ساقاللىرىغا ئاق
ئارىلىغان بىر بوۋاي پۈتۈن ۋۇجۇدى بىلەن مۇقام ئېيتىۋاتاتتى.
كىشىلەر بوۋاينى ھالقا شەكلىدە ئورنۇپلىشقانىدى. نەچچە
يىللاردىن بېرى قاتتىق تەقىب ئاستىدا مۇقام - ناخشىسىز،
مەشرەپ - نەغمىسىز ياشاپ بۇرۇقتۇرما بولۇپ كەتكەن كىشىلەر
مۇقامغا مەھلىيا بولۇپلا قالغانىدى. خۇددى ئۇزاق مەزگىل
يوقىتىپ قويغان نەرسىسىگە تۇيۇقسىز ئېرىشكەندەك، مۇقامچى
بوۋاينىڭ ئاۋازى سەل بوغۇق ئىدى. ئەمما، راۋابنىڭ تارلىرى
ئاجايىپ زىل جاراڭلايتتى. خۇددى مىڭلىغان - ئونمىڭلىغان
قۇشلار بىر يەرگە توپلىشىپ سايراۋاتقانداك.

«مەھشەردە يىغلىسا جۈملە خەلق،
كۆز يېشى جەيھۇنچە ئاققان بارمىكىن؟
داد ئېتەر مەشرەپ خوتەن سەھراسىدا،
بىر زامان دەردىگە يەتكەن بارمىكىن؟»

تۇيۇقسىز كىشىلەر توپى ئەنسىز تەۋرەندى. مۇقامغا ئەسىر
بولۇپ كەتكەن خەلپەت يىڭىت بۇ ئۆرتتۈپىدىن ئېسىگە كېلىپ
ئەتراپقا قارىدى. بىر توپ سۈپى چوماقچىلار سۈپى مىر شەپنىڭ
باشچىلىقىدا قوللىرىدىكى دەررە - كالتەكلىرى بىلەن
تاماشىچىلارنى ئۇرۇۋاتاتتى. كىشىلەر تاياق زەربىسىدىن

ئۆزلىرىنى دالدىغا ئېلىپ قېچىشۋاتاتتى. سوپى مىرشەپ يۈگۈرۈپ كېلىپ مۇقامچى بوۋاينىڭ قولىدىن راۋابنى يۇلۇۋالدى - دە، راۋابنىڭ دەستىسىدىن تۇتۇپ، بېشىدىن ئايلاندۇرۇپ يەرگە زەرب بىلەن ئوردى. شۇ ھامان راۋابنىڭ بېشى چۆل - چۆل بولۇپ كەتتى.

— باغلانلار، شەيتان نەغمىسى قىلغان ئول مۇرتەتنى!
چوماقچىلار دۈرىدە بوۋايغا ئېتىلدى - دە، قوللىرىنى قايرىپ باغلىدى.

— ھەپسىگە سېلىنلار! — بۇيرۇق قىلدى سوپى مىرشەپ.
— جىندەك تەخىر قىلىشسىلا، تەخسىرلىرىم.
بۇ ئادالەتسىزلىككە قول قوۋۇشتۇرۇپ قاراپ تۇرىۋېرىشكە تاقەت قىلالىمىغان خەلىپەت يىگىت بوۋاينى ئېلىپ مېڭىشقا تەرەددۈتلەنگەن چوماقچىلارنىڭ ئالدىنى توستى. سوپى مىرشەپ يىگىتكە سەت گۆلەيدى:

— خوش؟
يىگىت سوپى مىرشەپنىڭ كۆزلىرىگە دادىللىق بىلەن تىكىلىپ تۇرۇپ سورىدى:
— ئېيتسىلا، مىرشەپ بېگىم، ئول كىشىنىڭ گۇناھى نېمىكىن؟

— گۇناھى شۇكى، — دېدى سوپى مىرشەپ ئەتراپتىكى قورقۇمسىراپ تۇرغان جامائەتكە كىبىر بىلەن قاراپ، — ئۇلۇغ قۇتبىل ئەختابى ئاپاق ئىشان خان غوجامنىڭ مۇقەددەس يارلىقىغا سەرگەشتىلىك قىلىپ، مۇسقى - مۇغەننىلىككە بېرىلىپ، ئەل - رەئىيەتنىڭ كۆڭلىگە شەيتان لەئىنىنىڭ ۋەسۋەسىنى سالغانلىقىدۇر.

— كىشى قەلبىگە شادلىق، ھۇزۇر بېغىشلىغۇچى مۇسقى بىلەن شەيتان ۋەسۋەسىنىڭ قانداق باغلىنىشى باركىن؟
ئاپاق خوجا قورچاق ئىشان خان بولغاندىن كېيىن ئىشقىيە سۈلۈكىدىكى مۇرتلىرىنى تاللاپ خانلىقنىڭ ھەرقايسى يۇقىرى -

تۆۋەن ئورۇنلىرىغا مەنسەپكە قويغانىدى. شۇڭلاشقىمۇ بۇ سوپى
مىر شەپ ئۇنداق ئاددىي سۈلۈكى ئىشقىيە مۇرىتلىرىدىن
ئەمەستەك قىلاتتى. ئۇ خەلىپەت يىگىتنىڭ سوئالىغا تەمتىرىمەيلا
جاۋاب بەردى:

— سائادەتمەن سۈلۈك ئەھكاملىرىمىزدا مۇسۇلمان
ئۈممەتلەر ئۈچۈن مۇسقى ھارام قىلىنغاندۇر. مۇسقى
بائىسىدىن ئېلىپ بېرىلغان ناخشا — ساز، مەشرەپ — بەزمىلەر
ئەل — رەئىيەتنىڭ قەلبىدىكى ھەققە بولغان ئېتىقادىنى
سۇسلاشتۇرىدۇ. چۈنكى، مۇسقى — مۇقاملارغا مەھلىيا بولغۇچى
رەئىيەتنىڭ ۋۇجۇدىدا مۇرتەتلىك قۇتىرىغان بولىدۇ. ئەنە ئاشۇ
قۇتىرىغان مۇرتەتلىك ئىمانى سۇس، سۈلۈكتىن بىگانە ئازغۇن
رەئىيەتنىڭ قۇلىقىغا يېقىملىق سادا بولۇپ سىڭىپ كىرىپ،
شەيتان لەئىنىنىڭ ئېزىتقۇ ۋەسۋەسىنى بىلەن بىرلىشىپ، ئەل —
رەئىيەتنى ھەزرىتى ئاپاق ئىشان خان خوجىمىزنىڭ ھىدايەت
ئاپتىپى چۈشكەن سۈلۈك يوللىرىدىن يىراقلاشتۇرىدۇ، — سوپى
مىر شەپ جامائەتكە يۈزلىنىپ سۆزلەشكە باشلىدى، — ئى ئەھلى
جامائەت، ئى ھەزرىتى ئاپاق ئىشان خان خوجامىنىڭ ئۈممەتلىرى،
شۇنى ئېسىڭلاردا مەھكەم تۇتۇڭلاركى، جانابىي پىر بۇزۇرۇك
ۋەلىيۇللا خوجىمىز ئەھلى تەرىقەتنىڭ بىناسىنى قۇرغۇچى،
شەرىئەتنىڭ مەرىكە مەيدانىدا ئات چاپتۇرغۇچى، ساخاۋەتنىڭ
ئاچقۇچىنى تۇتقۇچى، جاھالەتنىڭ قۇلۇپىنى ئاچقۇچى، ئەدلى
ئادالەتنىڭ خالىس شەمشىرى، ئەۋلىيا — ئەنبىيالارنىڭ ئەڭ
ئۇلۇغى، شەرىئەتنىڭ، تەرىقەتنىڭ، ھەقىقەتنىڭ، ئۈممەتلەرنىڭ
شاھ تاجى، جىمى مۇسۇلمان ئۈممەتلەرنىڭ يەكتا رەھنەمسىدۇر.
جانابىي ئىشان خان خوجامىنىڭ پەرمانىغا سەرگەشتىلىك
قىلغۇچىلار، ئول زاتى مۇبارەكنىڭ ھىدايەت ئاپتىپى چۈشكەن
سائادەتمەن ئىشقىيە سۈلۈكىگە ئىرادەت قىلمىغۇچىلار مۇتلەق
مۇناپىقلاردۇر. سۈلۈكىمىز ھارام قىلغان مۇسقى —
مۇغەننىلەرگە، نەزم — قوشاقلارغا مەھلىيا بولغۇچىلار شەيتان

بىلەن ئوخشاش لەنەتكە قالغۇسىدۇر، — سوپى مىرشەپ نەزىرىنى خەلپەت يىگىتكە ئاغدۇرۇپ مەغرۇرلۇق بىلەن سورىدى، — ئېيتە، ئى ئازغۇن بەندە، ئىلىم — ھېكمەتتە كامالەتكە يەتكەن ئېلىسىنىڭ بەتبەشىرە شەيتانغا ئايلىنىپ جەننەتۈل مۇبارەكتىن ھەيدىلىپ كېتىشىنىڭ بائىسى نېمەدۇر؟

خەلپەت يىگىت تەمتىرىمەيلا جاۋاب بەردى:

— جانابى ئاللا ھەممە مەخلۇقاتنىڭ ئېسىلى قىلىپ ياراتقان ۋە يۈكسەك ئىلىم — پەزىلىتى بىلەن بارلىق مالا ئىكلىرىنى ھەيرەتتە قالدۇرغان ئادەمئاتغا كىبىر ۋە ھەسەت قىلغانلىقى، شۇنىڭدەك مالا ئىكلەر ئارىسىدا تەپرىق پەيدا قىلىدىغان تۆھمەت، بوھتان بىلەن شۇغۇللانغانلىقى ۋەجىدىندۇر.

خەلپەت يىگىتنىڭ جاۋابىدىن قۇسۇر تاپالمىغان سوپى مىرشاپ سوراشنى داۋاملاشتۇردى:

— ئول شەيتاننىڭ ئالامىتى نېمەدۇر؟

— ئۆزىنىڭ نادانلىقىنى بىلمەسلىكىدۇر.

— ئول شەيتاننىڭ بېشارىتى نېمىدىن ئىبارەتتۇر؟

سوپى مىرشەپنىڭ بۇ سوئالىغا خەلپەت يىگىت بىرنەچچە دەقىقە ئارىسالدى بولۇپ تۇرۇپ قالدى — دە، كېيىن قەتئىيلىك بىلەن جاۋاب بەردى:

— شەيتاننىڭ بېشارىتى شۈلكى، نادانلىق ۋە جاھىلىيەتكە مۇپتىلا بولغان ئەل — رەئىيەتتىن چىققان ھارامتاماق ئىشاننىڭ نادانلىقىنى تەرغىب قىلىپ رىياكارلىق پەيدا قىلىشتىن ئىبارەتتۇر.

يىگىتنىڭ مەردانە جاۋابى سوپى مىرشەپنى تەمتىرەتتى. كىشىلەر پۇخادىن چىققاندەك بولۇپ خىرىلداپ كۈلۈشتى.

— سە... سەن... تۇتۇڭلار بۇ مۇرتەتنى!

چوماقچىلار مۇقامچى بوۋاينى تاشلاپ قويۇپ خەلپەت يىگىتكە ئېتىلدى. ئاڭغىچە كىشىلەر يىگىتنى دۈررىدە ئارىغا ئېلىۋالدى. چوماقچىلار كىشىلەرنىڭ چىرايىدىكى غەزەپنى كۆرۈپ لاسسىدە

بوشاپ قېلىشتى. بۇ چاغدا باغلاقتىن بوشانغان مۇقامچى بوۋايمۇ
غايىب بولغانىدى.

— خەپ توختاپ تۇرۇش، سەن ئازغۇن مۇرتەتلەرنىڭ
ئەدىپىنى ئالدىرماي بېرىمەن!
سوۋى مىرشەپ شۇنداق دېگىنىچە چاپارمەنلىرىنى
ئەگەشتۈرۈپ كېتىپ قالدى.

* * *

ئاستاننىڭ خانىقا دەۋازىسى تەرىپىدىكى مىرشەپ بەگ
قەسىرى گۈگۈم قوينىدا قارىيىپ كۆرۈنەتتى. ئىچكىرىكى
قورۇنىڭ تۆر تەرىپىدىكى ساراي ئۆينىڭ پەنجىرىسىدىن سۇس
چىراغ نۇرى پىلىلدايتتى. سۈپىدىكى قىپقىزىل گىلەمنىڭ
ئۈستىگە سېلىنغان قات - قات كۆرپىدە ئولتۇرۇپ پۈتمىنى
سەندەلگە تىقىۋالغان مىرشەپ بەگ بايىلا چەككەن نەشنىڭ
كەيپىدە كۆزىنى خۇمارلاشتۇرۇپ ئولتۇراتتى. سەندەلدىكى
چوغنىڭ تەپتىدە ئۆينىڭ ئىچى باھاردەك ئىللىپ كەتكەنىدى.
پەگاھ تەرەپتە خەلپەت يىگىت بىلەن مۇنازىرىلىشىپ قالغان
سوۋى مىرشەپ خۇشامەتگۈيلىق بىلەن ھىجىيىپ، قول باغلاپ
ئولتۇراتتى. شۇ ئەسنادا ئىشك ئېچىلىپ خىزمەتكار بىر سوۋى
پايلاقچىنى باشلاپ كىردى. سوۋى مىرشەپ ئاللىقانداق خىياللارغا
ئەسر بولۇپ ئولتۇرغان بەگ غۇجىسىغا ئەيمىنىپ قاراپ قويۇپ
ئالدىراپ سورىدى:

— ھە، قانداق بولدى؟

— تۇرالغۇسىنى بىلىپ كەلدىم.

— نەدە ئىكەن؟

— رەشىدىيە مەدرىسەسىدە.

بۇ جاۋابنى ئاڭلاپ مىرشەپ بەگ كۆزىنى لاپىپىدە ئاچتى،
قاپقىنى تۈردى، تەئەددى بىلەن سورىدى:

— رەشىدىيە مەدرىسەسىدە؟

— شۇنداق، مىرشەپ بېگىم، — دېدى سوپى پايلاقچى.

— رەشىدىيە مەدرىسەسى كۆيۈپ كۈل بولغان ئەمەسمىدى؟

— ئۇغۇ شۇنداق. ئەمما، ئول مۇرتەت مەدرىسەنىڭ بىرنەچچە ھۇجرىسىنى تۈزەشتۈرۈپ ماكان تۇتۇۋاپتۇ. تېخى قېشىدا سەككىز — ئوندىك تالىپچاقلىرىمۇ باردەك قىلىدۇ.

مىرشەپ بەگ سوپى مىرشەپكە غەزەپ بىلەن چەكچەيدى:

— بۇ قانداق گەپ سوپۇم؟! ئاستانىدە بىرمۇ مەدرىسە،

مەكتەپ قالمايدى. ئوقۇتۇش، تەربىيەت ئىشلىرى بىلەن

شۇغۇللىنىدىغان مۇدەررىس، تالىپلار تامامەن تارقىتىۋېتىلدى،

دەپ مەلۇمات يوللىغان ئەمەسمىدىلە؟

— بۇ... بۇ... — سوپى مىرشەپ دۇدۇقلاپ ئۆزىنى ئاقلاشقا

ئامالسىز قالدى، — بولمىسا ئول گەدەنكەش مۇرتەتنى ھازىرلا

تۇتۇپ كېلەيلى.

— ھاجەتسىز، — دەپ قول سىلكىدى مىرشەپ بەگ

چىرايىنى پۇرۇشتۇرۇپ، — شۇ تاپتا زىندان — ھەپسىلىرىمىز

ئەشەددىي ئەغيارلىرىمىز بولمىش ئىسھاقىيە سۈلۈكىدىكى قارا

تاغلىق مولھىتلار بىلەن تولۇپ كەتتى. ھەزرىتى ئىشان خان

غوجامغا ھاقارەت قىلغان ئول مۇناپىقنى ھەپسىگە ئېلىپ، سوراق —

سوئال قىلىمىز دەپ يۈرمەي ماكاندىلا بىر تەرەپ قىلىسۇنلار.

— ھەزرىتىلىرىنىڭ دېمەكچى بولغىنى...

سوپى مىرشەپنىڭ كالۋالىقىدىن بىزار بولغان مىرشەپ بەگ

قولنى گېلىغا سۈركەپ تۇرۇپ زەردە بىلەن ۋارقىرىدى:

— ھەلقۇم تىغ قىلىپ تاشلىسۇنلار!

* * *

قىشنىڭ سوغۇقى كۈندۈزدىن كېچىدە بەك ئەدەيدۇ، بولۇپمۇ قار ياغقان كۈنلەردە تېخىمۇ شۇنداق. ھۇجرىنىڭ ئىچى

ئاللىقاچان سوۋۇپ كەتكەن بولسىمۇ، خەلىپەت يىگىت پاكار شىرەگە مۇكچىيىپ ئولتۇرۇپ «دىۋان مەشرەپ»نى ئىخلاسل بىلەن كۆچۈرۈۋاتاتتى. ئادەتتە ئۇ خۇپتەن نامىزىنى ئوقۇپ بولغاندىن كېيىن كۆچۈرۈپ بولغان شېئىرلارنىڭ ئىملاسىنى بىر قۇر تەكشۈرۈپ چىقىپ ئاندىن ئۇخلاپ قالاتتى. بۈگۈن نېمە ئۈچۈندۇر خۇپتەن نامىزىنى ئوقۇشقا ئالدىرىمىدى. شىرە ئالدىدا مۇكچىيىپ ئولتۇرۇپ سەئىدىيە خانلىقىنىڭ ھالاكەتلىك تەقدىرى ئۈستىدە ئۇزاق خىيال سۈردى. توققۇزىنچى ئەۋلاد سەئىدىيە خاقانى سۇلتان ئابدۇللاخان بىلەن ئوغلى شاھزادە يولۋاسخان ئوتتۇرىسىدىكى تەخت تالىشىش يېغىلىقلىرى، ئىشقىيە سۈلۈكىدىكى ئاق تاغلىق خوجا - ئىشانلار بىلەن ئىسھاقىيە سۈلۈكىدىكى قارا تاغلىق خوجا - ئىشانلارنىڭ ھاكىمىيەت ئىشلىرىغا ئارىلىشىپ ئاتا - بالا ئوتتۇرىسىدىكى نىزا - ئاداۋەتلەرنى ئۇلغايىتىشى، شاھزادە يولۋاسخاننىڭ دادىسىنى قوغلىۋېتىپ ئىنىسى شاھزادە ئابدۇمۆمىنخاننى ئۆلتۈرۈپ تەخت تارتىۋېلىشى، ئاقسۇنىڭ نائىب ئەمىرى بولۇپ تۇرغان سۇلتان ئىسمائىلخاننىڭ جىيەن ئوغلى شاھزادە يولۋاسخان بىلەن تەخت تالىشىپ ئېلىپ بارغان يېغىلىقلىرى، سۇلتان ئىسمائىلخان يارلىق چۈشۈرۈپ سەئىدىيە تەسەررۇپىدىن قوغلاپ چىقارغان ئىشقىيە سۈلۈكىدىكى ئاق تاغلىق خوجىلارنىڭ پىر ئەزەمى ئاپاق خوجىنىڭ تىبەتكە بېرىپ «دالاي لاما - 5» كە بەيئەت قىلىپ، «دالاي لاما - 5» نىڭ يول كۆرسىتىشى بىلەن جۇڭغار قوشۇنلىرىنى سەئىدىيە زېمىنىغا باشلاپ كېلىپ، سەئىدىيە خانلىقىنى جۇڭغارلارغا مۇنقەرز قىلىشى، قورچاق ئىشان خان ئاپاق خوجىنىڭ ئاق تاغلىق مۇرىتلىرىنىڭ قارا تاغلىق ئىشان - سويلارنى رەھىمسىزلىك بىلەن قىرىشلىرى، خەلقكە كەلتۈرگەن چىدىغۇسىز بالايىئاپەتلىرى خەلىپەت يىگىتىنىڭ كۆز ئالدىدىن بىرمۇبىر ئۆتتى. ھەئە، رەھىمسىز ئوت دېڭىزىدا كۆيۈپ كۈل بولغان رەئىدىيە مەدرىسەسى، جۇڭغار باسقۇنچىلىرى بىلەن ئاپاق

خوجىنىڭ سوپى لەشكەرلىرىنىڭ ئەجەل قىلىچىدا مەردلەرچە جان بەرگەن سەئىدىيە ئەزىمەتلىرى، خورلانغان ئىلىم ئەھلىلىرى، زۇلۇم ئاستىدا ئىگراۋاتقان ئەل - يۇرتنىڭ ئېچىنىشلىق تەقدىرى ئۇنىڭ يۈرىكىنى چىدىغۇسىز ئازابلايتتى. ھەسرەتلىك ئەسلىمىلەر ئۇنىڭ ئۇيقۇسىنى پۈتۈنلەي قاقۇرۇۋەتكەنىدى. مەشرەپنىڭ ئىسيانكار نەزمىلىرى تومۇرلىرىدىكى قانلىرىنى قاينىتاتتى. ھۇجرىنىڭ ئىچى مۇزدەك سوغۇق، ئەمما خەلپەت يىگىتىنىڭ ۋۇجۇدى بىر پارچە ئوت ئىدى. جىنچىراغ ئاجىز پىلىلدايتتى. قومۇش قەلەمنىڭ خوتەن قەغىزىگە سۈركىلىشىدىن شىرت - شىرت ئاۋاز چىقاتتى. يىگىت مەشرەپ شېئىرلىرىنى ھاياجان بىلەن ئۈنلۈك ئوقۇغاچ كۆچۈرەتتى:

«چۈن قولۇم بىرلە ئاياغىم باغلىماق ھاجەت ئەمەس،
مەن ئۆلۈمگە رازىدۇرمەن، تۇرغىلى تاقەت ئەمەس.
مۇنچە شىددەت بىرلە باشىم كەسكىلى زور ئەيلىمە،
بەسكى، ئادەم قانى تۆكمەك ساڭا ھەم تائەت ئەمەس.
ئۆمرى چۈن پەرقى ھەۋادىس، غاپىل ئادەم بىلىمىدىم،
ئايۇ كۈن ئارامىغا بىر لەھزە ئى پۇرسەت ئەمەس.
لەشكىرىي خۇنىز بولسا سەبرۇ ئارام قايدا بار؟
مەجنۇنى دىۋانلاردىن شاھىغا راھەت ئەمەس.
چۈن مۇبارەك بولسۇن ئەي مەشرەپ، قىزىل قاننىڭ سېنىڭ،
خوپ ئىش بولدى ساڭا، جان بەرگىنىڭ ئاپەت ئەمەس.»

...

پۈتۈن ۋۇجۇدى بىلەن شېئىر كۆچۈرۈشكە بېرىلىپ كەتكەن يىگىت ھۇجرا ئىشىكى تۈۋىدە پەيدا بولغان كۆلەڭگىلەرنىڭ مۇدەھىش ئاياغ تىۋىشىنى پەقەت ئاڭلىمىدى. بىر - بىرىدىن بەستىلىك گەۋدىلەر ھۇجرا ئىشىكىگە بىرپەس قۇلاق يېقىپ تۇرغاندىن كېيىن، ھۇجرىدا بىرلا ئادەم بارلىقىنى پەلەشتى - دە، ئىشىكىنى زەرب بىلەن ئىتتەردى. ئىشىك ئىچىدىن

تاقالمىغانىدى. گۈلدۈر قىلغان ئاۋاز بىلەن بىرنەچچە گەۋدە
ھۇجرىغا ئېتىلىپ كىردى - دە، نېمە ئىش بولغانلىقىنى
بىلەلمەي چۆچۈپ كەتكەن يىگىتكە يىرتقۇچىلاردەك تاشلاندى.
بىرلىرى يىگىتنىڭ بېشىدىن شىرەگە نىقتاپ باستى. بىرلىرى
قولغا، بىرلىرى گەۋدسىگە ئېسىلدى. شىرە تۈرىدە چازا قۇرۇپ
ئولتۇرغان يىگىت پەقەتلا قىمىرلىيالمىدى. ھەئە، قاتىللارنىڭ
بىرسىنىڭ قولىدىكى خەنجەر غۇۋا چىراغ نۇرىدا سوغۇق
يالتىرىدى. يىگىت غولىغا ئۇرۇلغان خەنجەر زەربىسىدىن قاتتىق
ئىگىرىدى، بار كۈچى بىلەن تېپىرلىدى. خەنجەر يىگىتنىڭ
بوينىغا ئىككىنچى، ئۈچىنچى قېتىم ئۇرۇلدى. يىگىتنى شىرەگە
مەھكەم بېسىپ تۇرغان قاتىللار ئۇنىڭ ئۆلگىنىگە ئىشەنچ
قىلغاندىن كېيىن، ھۇجرىدىن شەپسىزلا چىقىپ كەتتى.
جىنچىراغ ھۇجرا ئىچىنى غۇۋا يورۇتۇپ تۇراتتى. خەلىپەت
يىگىتنىڭ جانىنىز گەۋدسى شىرەگە ئارتىلىپ قالغان بولۇپ،
خۇددى قاتتىق چارچاپ ئۇخلاپ قالغاندەك تۇيغۇ بېرەتتى. شىرە
ئۈستىدىكى تېخى تولۇق كۆچۈرۈلۈپ بولۇنمىغان «دىۋان
مەشرەپ» نىڭ بەتلىرى يىگىتنىڭ قىپقىزىل قېنى بىلەن
بويالغانىدى. زىمىستاننىڭ مۇدھىش سوغۇقى تالادىمۇ، ھۇجرا
ئىچىدىمۇ ئەنسىز ھۇۋۇلدايتتى...

قۇيرۇق

1

سەھەر. تۇمانلىق، يۇندى چېچىۋەتكەندەك تۇتۇق ھاۋا قەلەندەرنىڭ جەندىسىدەك رەزگى كۆرۈنەتتى. سېمونت رەستىلەر، كۈنلۈكسىمان ئۆسكەن مەنزىرە دەرەخلىرى، گۈللۈكلەر، ئېگىز بىنالاردىن توپا ئۆرلەپ تۇراتتى. قەيەرلەردىندۇر بىخسىغان گەندە پۇرىقى كېلەتتى. كادىرلار، ئىشچىلار، ئوقۇغۇچىلار خۇددى ھاشار چۈمۈلىلىرىدەك تەرەپ - تەرەپكە چېپىشاتتى. تىجارەتچىلەر خېرىدارسىز دۇكان - يايىملىرىدا ئۆتكەن - كەچكەنلەرگە تەلمۈرۈپ تىلەمچىلەردىن ئۆتە تەمەدا ئولتۇرۇشاتتى. شۆھرەت يول چېتىدىكى بىنالارنىڭ لەمپىسى ئاستىدا يەشىك ۋە گېزىت پارچىلىرىنى ئاستىغا سېلىۋېلىپ ياتقان، تېخىچىلا غەپلەت ئۇيقۇسىدىن ئويغانمىغان ئىككى - ئۈچ مۇساپىرغا ئېرەنسزلىك بىلەن شۇنداقلا قاراپ قويدى. تۇيۇقسىز ئۇنىڭ كۆزى پىيادىلەر يولىنىڭ گىرۋىكىدىلا سۇنايلىنىپ ياتقان ئايالغا چۈشتى. ئايالنىڭ كۆڭلىكى بېلىگىچىلىك تۈرۈلۈپ قالغان بولۇپ، بېلىنىڭ تۆۋەن تەرىپى يالىڭاچ ئىدى. خالىتىلىشىپ قالغان ئورۇق يوتىسى، قويۇق تۈك باسقان ئاراچلىرى مانا مەن دەپ كۆرۈنۈپ تۇراتتى. شۆھرەت ۋېلىسىپىتىنى تورمۇزلاپ سۈرئەتنى ئاستىلاتتى. ئايالنىڭ ئوچۇق يېرىگە ئىختىيارسىز ئىككى - ئۈچ قېتىم نەزەر تاشلىدى. «ھېلىقى داۋاملىق بېكەت ئەتراپىدا سۆڭىگىچىنى يەرگە سۈركەپ مېڭىپ تىلەمچىلىك قىلىدىغان ئايال شۇ ئوخشايدۇ.

ئەجەب مىدىرلىماي ياتىدۇ يا؟ ئۆلۈپ قالمىغاندۇ، قايسى شۇرى قۇرغۇر كۆڭلىكىنى ئاشۇنداق ئۆرۈپ قويغاندۇ؟ بېرىپ خوتۇنىنىڭكىگە قارىسىچۇ خۇمىسلار...

— ھاڭشۇقىپ تۇرۇپ قاپسەنغۇ، ئاغىنە، مۇھىم نەرسىگە كۆزۈڭ چۈشكەن ئوخشىمامدۇ؟

شۆھرەت دولىسىغا ئۆرۈلگەن شاپىلاقىتىن چۆچۈپ ئېسىنى يىغدى. يېنىدا خىزمەتتىكى نىجات بىر پۇتى بىلەن يەرنى تىرەپ، بىر پۇتىنى ۋېلىسىپىتكە ئارتقىنىچە كۈلۈمسىرەپ تۇراتتى. شۆھرەت نىجاتنىڭ چىرايىدىكى مەسخىرىنى تېزلا چۈشەندى. ھودۇقۇپلا كۆزىنىڭ قۇيرۇقىدا ھېلىقى ئايالغا يەنە نەزەر تاشلىدى. شۇ ئەسنادا ھېلىقى ئايال ئۇيقۇسىدىن ئويغانغان بولسا كېرەك، بىرنى كېرىلىۋېلىپ ياتقان جايىدىلا ئولتۇردى. كۆڭلىكىنىڭ ئېتىكى سىيرىلىپ چۈشۈپ يوتىلىرىنى ياپتى. ئۇنىڭ چاچلىرى پاخىيىپ كەتكەن بولۇپ، بىرەر يىلدىن بېرى سۇ دارىمىغان يۈزىنىڭ رەڭگىنى يەرق ئەتكىلى بولمايتتى. شۆھرەت ئۆزىنى ئوڭايسىزلىقتىن قۇتۇلدۇرۇش ئۈچۈنمۇ ئەيتاۋۇر مەقسەتسىزلا غودۇڭشىدى:

— نېمە بولۇپ كەتتى بۇ جاھانغا، شەھەرنىڭ كۈچلىرىنى ساپلا تىلەمچى - مۇساپىرلار قاپلاپ كېتىۋاتىدىغۇتاك؟!

— تۇرمۇشنىڭ قاتتىقچىلىقى، ئاغىنە، — دېدى نىجات مەسخىرىلىك كۈلكىسىنى يىغىشتۇرۇپ، — ئىلگىرى خېلى ئوبدانلا ھاللىنىپ قالغان دېھقانلارنىڭ بەزىلىرى مۇشۇ تۆت - بەش يىلدىن بېرى شەھەرگە كىرىپ تىلەمچىلىك قىلىدىغان بولۇۋاپتۇ.

— شۇنداقمۇ؟ ئەجەب - ھە.

— سەۋەبىنى تولۇق بىلمىدىم. يېزىدا خىزمەت قىلىۋاتقان ئاغىنە بالىلارنىڭ دېيىشىچە، دېھقانلار تېرىپ، يىل بويى پەرۋىش قىلىپ ساتقان كېۋىزىنىڭ پۇلى ئەتىيازدا كېۋەز تېرىش ئۈچۈن يەرگە سالغان مەبلەغىنىڭ پۇلىغا چىقىش قىلمايدىكەن. ئۇنىڭدىن

باشقا، بوران، قۇرغاقچىلىق ۋە ھەر خىل نامۇۋاپىق ھەق - سېلىق، جەرىمانىلەر ئۇلارنىڭ يىلىكىنى قۇرۇتۇۋەتكەن ئوخشايدۇ. ئۇلار شەھەردە تىلەپ تاپقان پۇللىرى بىلەن گەدىنىدىكى سېلىق - قەرزلەرنى تۆلەيدىكەن.

دېھقانلارغا نېمە تارتقۇلۇق بۇ ئەمدى؟ ھۆكۈمەت ۋاقتىدا تەدبىر قوللانسا بولاتتى بۇ ئىشقا.

ئۇلار سۆزلەشكەچ تۆت كۈچىنىڭ كېسىشىش ئېغىزىغا كېلىپ قالغانىدى. ئارقىسىدىن سوزۇپ - سوزۇپ ئاڭلانغان زەردىلىك ماشىنا سىگنالدىن دەرھال ئۆزلىرىنى چەتكە ئېلىشتى. ئوتتەك جۇلالىنىپ تۇرغان ئالىي دەرىجىلىك قىزىل پىكاپ ئۇلارنىڭ بىقىنىدىنلا غۇيۇلداپ ئۆتۈپ كەتتى. ئىككىلا يىگىتنىڭ كۆزى پىكاپقا ۋە پىكاپ ئىچىدىكى گىدىيىپ ئولتۇرغان مەنسەپدارغا ھەۋەس بىلەن تىكىلدى.

— باشلىق بولسا ئىش مۇشۇنداق كاتتا مانا. خىزمەتكمۇ پىكاپ بىلەن بارىدۇ، ئۆيىگىمۇ پىكاپ بىلەن كېلىدۇ. يەنە ئاللىقانداقتۇر بېرىپ - كېلىشلەرنىڭ ھەممىسى پىكاپ بىلەن، ھە، ئەمدى بىلىدىم. شۇڭا، ئۇلار كوچا - كويلاردىكى تىلەمچى - مۇساپىرلارنى كۆرمىەيدۇ. دېھقانلارنىڭ ھال - كۈنىنى تېخىمۇ بىلمەيدۇ.

— شۇنداقمۇ دەيمىز، مۇشۇ باشلىقلارغا شوپۇر بولغانلارنىڭ كۈنى تېخىمۇ تەسەببۇل دەيمەن. ئەتىگىنى باشلىقنى خوتۇنىنىڭ قۇچىقىدىن تارتىپ ئاچىقىپ كەتسە، ئاخشىمى تەڭ كېچىلەردە يەنە خوتۇنىنىڭ قۇچىقىغا تاشلاپ بېرىپ بولغۇچە، باشلىقنىڭ بىخەتەرلىكىگە مەسئۇل بولىمەن دەپ، خۇددى ئەرگە - تايىتالڭ كىچىك بالىنى بازار ئويناتقىلى ئېلىپ چىققان ئادەمدەك ھېرىپ ھالى قالمىغۇدەك.

— بىزگىمۇ قاچان ئاشۇنداق پىكاپ بىلەن خىزمەتكە بېرىپ - كېلىدىغان زامانلار كېلەر - ھە، ئاغىنە؟
ئىككى يىگىت بىر - بىرىگە قاراپ مەنىلىك كۈلۈشتى.

— سەدىقە بالانى يەر، توۋا گۇناھنى، ياخشى — يامان كۆرگەن
چۈشۈڭلارنىڭ ھەققى — ھۆرمىتى ئۈچۈن بىر سەدىقە
بېرىۋېتىڭلار، ھاجىم بالىلىرىم.

ئۇلاردىن ئون نەچچە قەدەمچە نېرىدىكى يول بويىدا قىرىق
ياشلار چامىسىدىكى بىر ئادەم ئوشۇقىدىن تۈگەللا كېسىۋېتىلگەن
ئوڭ پۇتىنى ئالدىدىكى پارچە پۇللار دۆۋىلەنگەن داستىخانغا
خۇددى مال ئەۋرىشكىسى قويۇپ قويغان تىجارەتچىدەك قويۇۋالغان
بولۇپ، ئۇنىڭ بارىچە توۋلاۋاتاتتى.

— كېچىدىن سادىر پالۋاننى چۈشەپ قايتىكەنمەن، — دېدى
نىجات ۋېلىسپىتتىن چۈشۈپ يانچۇقىدىن پارچە پۇل
ئىزدەۋاتقاچ، — چۈشۈمدە سادىر پالۋان بايانداي سېپىلىنى
پارتىلىتىپ، ھۇررا توۋلاپ قىلىچىنى پۇلاڭلاتقىنىچە سېپىل
ئىچىگە يۈگۈرۈپ كېتىۋاتقۇدەك. ئۇنىڭ كەينىدىن نۇرغۇن
ئادەملەر يۈگۈرۈپ كېتىۋاتقۇدەك. مېنىڭمۇ بۇ سەپكە شۇنداق
ئوتتەك قوشۇلغۇم كەلدى — يۇ، شۇ ھامان كاللامغا: «ناۋادا جەڭدە
ئۆلۈپ كەتسەم قانداق قىلارمەن» دېگەن خىيال لىپىدە كېلىپ،
ئىككى تايىن بولۇپ قاراپ تۇرغۇدەك كىمىشەن. شۇ ئەسنادا
پۈتۈمغا بىر نەرسە يۈگىشىپ قالغۇدەك كىمىش. شۇنداق قارىسام،
ئۇ نەرسە كۆزۈمگە بىردەم چار يىلان بولۇپ، بىردەم تۆمۈر
زەنجىر بولۇپ كۆرۈنگۈدەك. ھەرقانچە قىلساممۇ ئۇ نەرسىدىن
پۈتۈمنى پەقەتلا ئاجرىتالمىغۇدەك مەن. بىردىنلا سۈر بېسىپ،
بىراۋلاردىن مەدەت تىلەپ ۋارقىراۋاتسام، تۇيۇقسىز بىر ئادەم
قېشىمدا پەيدا بولۇپ، بىر قىلىچ ئۇرۇپلا پۈتۈمغا يۈگىشىۋالغان
ھېلى يىلانغا، ھېلى تۆمۈر زەنجىرگە ئوخشايدىغان نەرسىنى
ئۈزۈپ پارە — پارە قىلىۋەتكۈدەك. بۇ ئادەم كىمدۇر دەپ شۇنداق
قارىسام، ئۇ سادىر پالۋان ئىكەن. ئۇ ماڭا ھومىيىپ تۇرۇپ:
«خوتۇن كىشىنىڭ ئىشتىنى پۈتۈڭغا يۈگىشىۋالسىمۇ ۋارقىراپ —
جارقىرايسەنغۇ، ئۇكا. نەرىڭ يىگىت سېنىڭ؟! ئەركەكتەك بول،
ئادەمنىڭ روھىنى قورۇندۇرماي. شۇڭمۇ قولۇمدىكى قىلىچنى

بېرىدىغان ئادەم تاپالماي يۈرۈۋاتىمەن» دەۋاتقۇدەك. شۇنداق سىنچىلاپ قارىسام، پۈتۈمغا يۆگىشۋالغىنى راستلا ئاياللارنىڭ ئىشتىنى ئىكەن. نومۇس ۋە خىجىلچىلىقتىن ئۆلگۈدەك بولدۇم. بىر چاغدا قارىسام قېشىمدا سادىر پالۋان يوق. ئەمما، ھېلىقى ئىستان يەنە چار يىلانغا ئايلىنىپ قېلىۋاتمامدۇ، قورقۇنچتىن ۋارقىراپ ئويغىنىپ كېتىپتىمەن.

— يىلان چۈشىگىنىگە قارىغاندا، ئايالىڭ ئوغۇل تۇغۇپ بېرىدىغان ئوخشايدۇ، — دېدى شۆھرەت نىجاتنىڭ چۈشىگە تەبىر بېرىپ.

نىجات دوستىنىڭ چۈشىگە بەرگەن تەبىرىدىن سۆيۈنۈپ «ئىنشائاللا» دېدى — دە، قولىدىكى پارچە پۇلنى تىلەمچىنىڭ ئالدىدىكى داستىخانغا تاشلىدى.

2

ھاۋا تۇتۇق بولغاچقىمۇ بىنانىڭ تەسكەي تەرىپىگە جايلاشقان بۇ ئىشخانا ئىچى تولىمۇ غۇۋا ئىدى. كېچىچە چىققان بوراندا ئىش شىرەسى، ئورۇندۇق، ماتېرىياللار بىر قەۋەت توپا — چاڭغا كۆمۈلگەنىدى. شۆھرەت ئۈستەل سۈرتىدىغان خامنى داستىكى سۇغا چىلاپ تۇرۇپ غۇدۇرىدى:

— ئەجەپ زېرىكتىم بۇ بوراندىن. ھاۋا رايىنىڭمۇ مەسلىھەتى قالمايدى. يىلدىن — يىلغا بوران تولا چىقىدىغان بولۇپ قالدىغۇ. بۈگۈنى سۈرتۈپ قويسا، ئەتىسى يەنە بىر ئىلىك قۇم — توپىنىڭ ئاستىدا قالغان.

— بۇ قانچىلىك ئىش ئىدى دەيسەن، ئاغىنە؟ — دېدى نىجات ئىشخانا ئىچىگە سۇ چېچىۋېتىپ، — نەچچە كۈننىڭياقى چىققان بوراندا دېھقانلارغا قانچىلىك زىيان بولغاندۇ؟ بۇ زاماندا ھەممە نېمە دېھقانلار بىلەن قېرىشىۋاتامدىكىنتاڭ. بىچارە خەققە بىردەم ئارامچىلىق يوق. يا كالىدەك قىلغان ئەمگىكىنىڭ تۈزۈك ھەق

ھالاۋىتىنى كۆرمىگەن، يىل ئاخىرىدا يېتىم بالىدەك بارماق
چىشلەپ قالغان...

— نىجات! سىزنى ئىدارە باشلىقى چاقىرىۋاتىدۇ!
كارىدوردىلا ئاڭلانغان بۇ چىرقىراق ئاۋاز بىلەن تەڭ نىجات
قوللىدىكى نەرسىلەرنى جايىدىلا قويدى — دە، ئىشخانىدىن چىقىپ
كەتتى.

— ھە، شۆھرەت ئۇكا، دەم ئېلىش كۈنلىرىڭىز ياخشى
ئۆتكەندۇ؟

— كەلسە، غالىب ئاكا، — شۆھرەت ئىشخانىسىغا كىرىپ
كەلگەن خىزمەتدەشنى ئورنىدىن تۇرۇپ دىۋانغا تەكلىپ قىلدى، —
قەدىر ئەھۋال. ئەل — ئاغىنىلەر بىلەن ماجالڭ ئويناپ، پىۋا
ئىچىپ دېگەندەك. ئەجەب بۇ كۈنلەرنىڭ مەزىسى قالمىدىغۇ،
غالىب ئاكا. كۈنبويى تېلېۋىزور كۆرۈپ ئولتۇرساڭ تېخى
زېرىككەن. تانىسخانا — رېستورانلارغا بېرىپ كۆڭۈل ئېچىپ
كېلىشكە تېخى پۇلۇڭ يەتمىگەن. ھۆكۈمەت يا مائاشنى چىقراق
ئۆستۈرۈپ بەرمىدى.

— شۇنى بىر دېگىنە، ئۇكا. گاھى ئويلاپ كېتىمەن،
ھېچبولمىغاندا ھۆكۈمەت مائاشنى ئۆستۈرۈپ بەرمىسىمۇ، مۇشۇ
ھاراق دېگەن نەرسىنى ھەقسىز قىلىپ، خۇددى سۇغا ئوخشاش
ئۆيلىرىمىزگە تۇرۇبا بىلەن كېلىدىغان قىلىپ تۇرۇبلاشتۇرۇپ
تارتىپ بەرگەن بولسا قانداق پەيزى بولاتتى — ھە! ھوي نىجات
بالا تېخىچىلا ئىشقا كەلمىدۇمۇ نېمە؟

— كەلگەن، ئىدارە باشلىقى ئىشخانىسىغا چاقىرتىپتىكەن.
يېرىم سائەتچە بولدى، ھېچ كىرەي دېمەيدىغۇ بۇ ئاداش.

غالىب بىر تال تاماكىنى شۆھرەتكە تاشلاپ بېرىپ، ئۆزى بىر
تال تۇتاشتۇردى.

— ئەھۋالدىن قارىغاندا، نىجات ھەققىدىكى ھېلىقى گەپلەر
راست ئوخشىمامدۇ؟

— قايسى گەپنى دەيسىز؟

— سىزمۇ ئاڭلىغانسىز ھەرقاچان، — غالىب دىمىقىنى قىرىپ تۇرۇپ بىرنى تۈكۈرۈۋەتكەندىن كېيىن گېپىنى داۋاملاشتۇردى، — نىجاتنى سىلەرنىڭ بۆلۈمگە مۇئاۋىن باشلىقلىققا ئۆستۈرەرمىش، دېگەن گەپلەر خېلىلا كەڭرىغۇ.

— راستلا خەۋىرىم يوق ئىكەن، — شۆھرەتنىڭ يۈزى ياللىدە قىزاردى. ۋۇجۇدىنىڭ بىر يەرلىرى پىتتىدە ئېچىشقانداك بولدى. — بۇغۇ ئەجەبلەنگۈدەك گەپمۇ ئەمەس، — غالىب قولىدىكى

تاماكىسىنى قاتتىق - قاتتىق شورۇپلىپ گېپىنى داۋاملاشتۇردى، — نىجاتمۇ خېلىلا قولىدىن ئىش كېلىدىغان بالا، تۇغۇلغان كۈنۈم، ھېيت پەتىسىنىڭ چالسى، باشقا يۇرتتىن كەلگەن ئەل - ئاڭلىنىلەرگە چاي بەرگەندىم، دېگەن باھانىلەر بىلەن ئىدارە باشلىقىنى بىرنەچچە قېتىم رېستورانغا چاقىرىۋالغان بولدى. شۇڭلاشقا، ئىدارە باشلىقى ئۇنىڭغا ئالاھىدە يېقىنچىلىق قىلىپ كېتىدۇ. كىم بىلىدۇ، كىشى تۇيماس باشقا باردى - كەلدىلىرىمۇ بارمۇ بۇ ئىككىسىنىڭ. بىلىم - سەۋىيە، قابىلىيەتنى ئۆلچەم قىلىپ قالسا سىز ھەرگىز نىجاتتىن قېلىشمايسىز. ئۇنىڭ ئۈستىگە ئىككىڭلار ئوتتۇرا مەكتەپتىن تارتىپ ئالىي مەكتەپكىچە بىللە ئوقۇغان ساۋاقداش. ئوقۇش تارىخىڭلارمۇ، كەسپىي ئۇنۋانڭلارمۇ، خىزمەت ئىستاتىستىكىڭلارمۇ ئوخشاش. سىياسىي قىياپىتىڭلارغا كەلسەك، سىز تېخى كاندىدات پارتىيە ئەزاسى. نىجات بولسا...

— ئۇمۇ پارتىيەگە ئۆتۈشكە ئىلتىماس يېزىۋاتىدۇ، — دېدى شۆھرەت مەيۈس ھالدا.

— قاچاندىن بېرى؟ — جىددىي قىياپەتتە سورىدى غالىب.

— بەش - ئالتە ئايچە بولۇپ قالدىغۇ دەيمەن.

— ھەببەللى، توغرا پەرەز قىپتىمەن مانا، — غالىب ئۆزىنىڭ ئەقلىگە تەمەننا قويغاندەك مەغرۇر گىدەيدى، — بەش - ئالتە ئاينىڭ ئالدىدىلا بۇ بۆلۈمدە مۇئاۋىن بۆلۈم باشلىقىنىڭ ئورنى بوشىغان ئەمەسمۇ؟ دەرھاللا ئۆزىگە سىياسىي دەسمايە جۇغلاشقا

كىرىشىپتۇ - دە، ھەي... بۇ نىجاتنىڭ قورسىقىدىمۇ خېلىلا چوتۇرى بار ئىكەن جۇمۇ. بەلكىم ئۇنىڭغا بۇ ئەقىلنى ئىدارە باشلىقى ئۆگەتكەندۇ، ھەرقاچان.

— نىجاتنىڭ ئىدارە باشلىقى بىلەن ئۈنچە يېقىنچىلىقى باردەكمۇ قىلمايدۇ، — دېدى شۆھرەت گۇمانسىرىغان ھالدا، — ئادەتتە ئولتۇرۇش - قويۇشىمىز داۋاملىق بىللە. ئىچ سىرلىرىمىزنى ئاياشقان ئاغىنىلەردىن ئەمەس بىز.

— خاتالىشىۋاتىسىز، شۆھرەت ئۇكا، — دېدى غالىب تولۇق ئىشەنچ بىلەن ئاۋازىنى ۋەزىمىن چىقىرىپ، — بۇنداق ئىشلارنى مۇددىئى ئىشلەپ بولغۇچە دوستىدىنلا ئەمەس، خوتۇنىدىنمۇ، ئاشنىسىدىنمۇ سىر تۇتقۇلۇق. بۇ دېگەن بىرەر ۋاخ تاماقنىڭ ياكى بىرەر - ئىككى يۈز كوي پايدىنىڭ ئىشى ئەمەس، ھوقۇق ئىشى، ھوقۇق! مەنەپدار بولۇشنى ئويلىمايدىغان كىم بار ھازىر؟ نىجات بىلەن ئىدارە باشلىقىنىڭ يېقىنچىلىقىدىن تازا گۇمانلىنىۋاتىسىز - ھە! ئېسىڭىزدە باردۇر، ئۆتكەندە نىجات قەشقەردىن كەلگەن ئاغىنىلىرىمگە چاي بەرمەكچىدىم، ھەمراھ بولۇشۇپ بېرىڭلار دەپ «كارۋان» رېستورانىغا چاقىرىۋالدىغۇ. سىزغۇ باشتىلا تەڭشىلىپ قاپتىكەنسىز. سورۇن ئاخىرلاشقىلى تۇرغاندا كىچىك تەرەت قىستاپ ھاجەتخانىغا چىقتىم. كۆرمەمسىز بۇ كارامەتنى، نېمىنى كۆردۈڭ دېمەمسىز، ئىدارە باشلىقى بىلەن نىجات يانمۇيان ئۆرە تۇرۇشقان پېتىچە شارقىرىتىپ كىچىك تەرەت قىلغىلى تۇرۇپتۇ. باشلىق بولسا ئۆزىنى تۇتۇۋالماي خىرىلداپ كۈلگىلى تۇرۇپتۇ. ئويلاپ بېقىڭ؟ ئۇنىڭ باشلىق بىلەن مۇناسىۋىتى شۇنچىۋالا يېقىن بولمىسا، باشلىقنىڭ ئالدىدا كور كىرىتىپ بەخىرامان جىرغىيلامتى؟ قۇلىقىڭىزنىڭ توپىسىنى قېقىۋېتىپ يۈرۈڭ، ئۇكا. مەست موللام بىلەن گاس موللامنىڭ گېپى بىر.

شۆھرەت جىملا ئولتۇرۇپ كەتتى. گەدەلىرىگىچە قىزاردى. ئارقىمۇ ئارقا ئۇلاپ ئۈچ قېتىم تاماكا چەكتى.

— سىزمۇ ھەرىكەت قىلىپ بېقىڭ، ئۇكا، — دېدى غالىب شۆھرەتنىڭ تۇرقىغا قاراپ كۆيۈنگەن ھالدا، — قاراپ تۇرۇپ ئۆزىڭىزنىڭ ساۋاقىدىشىنىڭ قول ئاستىدا ئىشلەپ يۈرمەڭ يەنە. — ئەھۋال بۇ دەرىجىگە يەتكەندە ئىدارە باشلىقىغا چاي بېرىپ، ھە — ھۇ قىلىپ يۈرسەم قاملاشماس، — دېدى شۆھرەت ئىرادىسىز، ئىشەنچسىز ھالدا.

— كىم سىزگە ئىدارە باشلىقىغا چاي بېرىڭ دەپتۇ؟ — دېدى غالىب ئورنىدىن تۇرۇپ، — ئىدارىدە باشلىق دېگەن بىرلىمىدى؟ نىجات ئىدارە باشلىقىغا يۆلەنگەن بولسا يۆلەنمەۋەرسۇن. بىز ئىدارىنىڭ كادىرلار خىزمىتىگە مەسئۇل باشلىقىغا يۆلەنمىز. ئىشنى ئەپلەشتۈرەلىسىڭىزلا مۇئاۋىن بۆلۈم دەرىجىلىك بۇ تاجىنى كىيىشىڭىزدە چوقۇم گەپ يوق، — ئۇ شۆھرەتنىڭ جىملا ئولتۇرۇپ كەتكىنىنى كۆرۈپ گېپىنى يەنە داۋاملاشتۇردى، — تېزىرەك بىر قارارغا كېلىڭ، ھايت دېسىڭىزلا راۋرۇس بىر سورۇن ھازىرلاپ ئىدارىنىڭ كادىرلار خىزمىتىگە مەسئۇل باشلىقىنى باشلاپ بېرىشقا مانا مەن ياردەملىشىمەن. ئۇ قېرىپ قالغان بولسىمۇ خېلىلا ئىشقىي ھەۋسى بار ئادەم. ھاراق بىلەن يەپ — ئىچىپلا ئولتۇرىدىغان سورۇن قىلماي، مانداقراق بىر سورۇن ھازىرلايدىغان بولساق ئىشىمىز تېخىمۇ ئوڭىغا تارتىدۇ.

3

«تولۇنئاي قاۋاقخانىسى» نىڭ ماڭغىلىغا ئېسىپ قويغان زىننەت چىراغلىرى ئاي قاراڭغۇسىدا پايىشلىرىدەك كۆز تاشلاپ لاپ قىلىپ يانسا، لاپ قىلىپ ئۆچەتتى. قاۋاقخانا ئىچى زىيالىيلار، سودىگەرلەر ۋە شەھەر ئەتراپىدىكى كەنتلەرنىڭ شۇجى — دېھقانلىرى بىلەن تولغان بولۇپ، ھەرقايسىلىرى ئۆز تائىپىلىرى بويىچە ئايرىم — ئايرىم سورۇن تۈزۈپ ئولتۇرۇشقانىدى. زىيالىيلار تائىپىسىدىكىلەرنىڭ بەدەۋى

چاقچاقلىرىدىن كۆتۈرۈلگەن غۇلجا ئادىتىدىكى كۈلكە
 قاۋاقخاننىڭ تام - تورۇسلىرىدىن ئەكس سادا قايتۇرسا؛
 سودىگەرلەر تائىپىسىدىكى قىسمەن ھاجىملارنىڭ ئاق ھاراقتىن
 يامان بولىدۇ، دەپ قېچىپ ئىچكەن قىزىل ھاراقلارنى ماي
 تەپچىرەپ تۇرغان سىپسىلىق يۈزلىرىنى ئەڭلىك ئەتكەندەك
 قىزارتىۋەتكەنىدى. قىزىل ھاراقتىڭ كەيپىگە پايلماي چەككەن
 نەشىلىرى قاۋاقنىڭ ئىچىنى مەزىلىك كەندىر پۇرىقىغا
 تولدۇرۇۋەتكەنىدى. شۇجىلاردىن تەشكىللەنگەن دېھقانلار
 تائىپىسى بولسا ئەرزان باھالىق، يۇقىرى گىرادۇسلۇق ئاق
 ھاراقتىن خېلىلا كەيپ بولغان بولۇپ، بىرنەچچىسى قېشىدىكى
 دۇتارچى چوكاننىڭ ناخشىسىغا جور بولۇپ ناخشا توۋلاشسا، يەنە
 بىرنەچچىسى سورۇنغا ئالايىتەن ئەكەلدۈرۈۋالغان، تۇرقىدىن يا
 قاۋاقخاننىڭ كۈتكۈچىسىگە، يا پاھىشلىەرگە ئوخشىمايدىغان،
 چىرايلىرىدىن خېلىلا كەتكەن بولسىمۇ يەنىلا بولۇشىغا پەرداز
 قىلىشىۋالغان، ھاراق تەسىرىدىن خۇددى يوقىتىش دەرىجىسىگە
 بېرىپ قالغان چوكانلار بىلەن بىردە ئۈسسۈل ئوينىسا، بىردە
 تانسا ئويناپ، قاۋاقخاننىڭ ئىچىنى چاڭ كەلتۈرۈۋەتكەنىدى.
 دۇتارچى چوكاننىڭ ئاۋازى ناخشىسىغا جور بولۇۋاتقان
 مەستلەرنىڭ ئارىسىدىن ئالاھىدە پەرقلەنىپ ئاڭلىنىپ تۇراتتى:

شيەنجاڭنىڭمۇ دەردى بار،
 شۇجىنىڭمۇ دەردى بار.
 بۇ جاھاننى ئاختۇرساڭ،
 دەردى يوقلار نەدە بار؟

دەردىڭنى ئېيتاي دېسەڭ،
 بېيجىڭ دېگەن شەگە بار.
 ئويناپ - كۈلۈپ ياشاي دېسەڭ،
 قاۋاق دېگەن يەرگە بار.

ناخشا قاۋاقخاننىڭ تام - تورۇسلىرىدىن ھالقىپ يىراق -
يىراقلارغا ئاڭلىناتتى. شۆھرەتلەر قاۋاقخاننىڭ
ئىچكىرىسىدىكى خاس خانىدا سورۇن تۈزگەنىدى. ھەر خىل
قورۇمىلار، ئۇسسۇلۇقلار، ھاراق - تاماكىلار تېزلا كەلتۈرۈلدى.
شۆھرەت بىر بونۇلكا ھاراقنىڭ ئاغزىنى ئېچىپ، تەخسىگە بىر
جۈپ رومكا قويدى - دە، تۇنجى رومكىنى ئىدارىنىڭ كادىرلار
خىزمىتىگە مەسئۇل باشلىقى بىلەن سوقۇشتۇرۇپ ئىچتى. ھاراق
ئەمدىلا ئىككى ئايلىنىپ تۇرۇشىغا، سورۇنغا ئوتتۇرا بوي، ماڭلاي
تەرەپتىكى قىزىل بويىۋالغان چېچىنى ئاياللارنىڭ چاچ پاسونىغا
مايىلراق قىلىپ كۆپتۈرۈپ ياسىۋالغان، سۇسراق ئەمما كۆڭۈل
قويۇپ قىلغان پەردىلىرىنى قىردۇرغىلى ئىككى - ئۈچ كۈن
بولغان بولسىمۇ، يەنىلا كىرىپنىڭ تىكىنىدەك ئۆسۈپ چىققان
ساقال - بۇرۇتلىرى چاندۇرۇپ تۇرغان، بويىغا ئېسىۋالغان
ئالتۇن زەنجىرى قاپقارا بويىدا كىرىلىشىپ جازىبىدارلىقىنى
يوقاتقان بىر يىگىت ئاياللارغا خاس ناز - كەرەشمە بىلەن كىرىپ
كەلدى - دە، شۆھرەتكە ئالاھىدە كۆز تاشلاپ تۇرۇپ سورىدى:

— ۋۇي، چىرايلىق شۆھرەتجان، كەم قالغان نەرسىلەر بولسا
بۇيرۇماملا مۇنداق، كۆڭەللىرى ئېقىنى تارتامدۇ؟ قارىسىنىمۇ؟

— بىلىسەنغۇ بىزنى، — دېدى شۆھرەت يىگىتكە پوخورلۇق
بىلەن، — سوراپ تۇرماي ئەچىرىدىغاننىڭ ھەممىنى ئەچىر.

— ۋىيەي، ماۋۇ ئاجاقنىڭ ھەممىسىنى ئەچىر دەپ
كېتىشلىرىنى. ئەچىرگەننىڭ ھەممىسىنى يېيەللىگۈدەك
ماغدۇرۇڭ بارمۇ سەن لاتا غىلاپنىڭ؟ جېنىڭغا تۇشلۇق گەپ قىل،
ئادەمنىڭ چېگىسى قوۋۇرغىسىنى ئەگمەي، — دېدى يىگىت قاش -
قاپاقلىرىنى ئۇچۇرۇپ.

يىگىت گەپنى بەكمۇ يۇمۇرلۇق تۈستە، ئاياللارغا خاس ئاۋاز -
ھېسسىياتلىق خۇلققا ئېيتاتتى. سۆزلەۋېتىپ قول -
بارماقلىرىنى قىزلاردەك نازاكەت بىلەن ھەرىكەتلەندۈرەتتى.

قوللىنىڭ دۈمبىسى بىلەن ئاغزىنى يېرىم توسۇۋالاتتى. سورۇندىكىلەر پىخىلداپ كۈلۈشكە باشلىدى. شۆھرەت چاقچاققا چىدىماي قىزاردى، قاپقى تۈرۈلدى. ھە دەپ چاقچاق قىلىۋاتقان يىگىتنى غەزەپ بىلەن سىلكىشلىدى:

— مالڭ، ماڭەۋا خەنەك، تولا چىشىمغا تەگمەي.

— ۋىيەي ئادىشىم، ئۇنداق دېمەڭ، — يىگىت قىلچىمۇ خاپا بولمىغاندەك قىلاتتى. سۈرمە تارتىۋالغان كۆزلىرى كۈلۈپلا تۇراتتى، — ھەر ئىككىلىمىز ئوخشاش. ھېلىقى چاغدىكى ئىش ئېسىڭىزدىن شالاقىدە چىقىپ كەتكەن ئوخشىمامدۇ.

سورۇندا يەنە كۈلكە كۆتۈرۈلدى. شۆھرەتمۇ بۇ كۈلكىلەرگە قوشۇلۇپ مەجبۇرىي ھىجايىدى. دېمىسىمۇ ئۇ قانچە تېرىككەنسېرى ھېلىقى يىگىتنىڭ گەپتە شۇنچە چۈشۈرۈپ زاڭلىق قىلىدىغانلىقىنى ئويىدان بىلەتتى.

— بولدى، چاقچاقلىرىڭنى ھېلى يەنە قىلىپ بېرەرسەن، — دېدى شۆھرەت مۇرەسسە قىلىپ، — خان ئاچاڭغا (قاۋاق خىزمەتچىلىرى ئايال غوجايىنىنى خان ئاچا دەپ چاقىرىدۇ) باشتىلا دەپ قويغان، قىزلاردىن بەش - ئالتىنى چىگۈزۈپ بەرگىن.

— خوش غوجام، — دېدى يىگىت سورۇندىكىلەرگە نازلىق كۆز قىسىپ قويۇپ، — مۇشۇ سورۇندىكى سىلىدىن باشقا ئەركەكلەرگە بىردىن قىز توغرىلىسام بولىدغۇ ھەرقاچان. سورۇندا يەنە كۈلكە كۆتۈرۈلدى.

— قانداق قىلساڭ قىلىپ، تولا ۋاتىلىدماي قىزلىرىڭنى باشلاپ چىرە، ئاداش، — دېدى شۆھرەت بىر خىل تەئەددى بىلەن.

— ماڭا قاراڭلا ئاغىنە، — دېدى غالىب يىگىتنى توختىتىپ قولىدىكى بىر رومكا ھاراقنى تەڭلەپ تۇرۇپ، — ئەتىگەندىن بېرى خېرىدارلارغا ھەمراھ بولۇپ مەست بولۇپ كەتكەنلىرىنىڭ لازىمى يوق. مەست بولۇپ قالمىغانراق قىزلاردىن باشلاپ

چىرەسىلە. تۇتۇڭلا، ماۋۇ بىر رومكا ھاراقنى ئىچىۋېتىپ ئاندىن چىقىڭلا.

— ھۇ، ۋاي جان! — يىگىت رومكىنى لېۋىگە شۇنداقلا تەگكۈزۈپ نازلىق بىرنى ئىگىرىدى. ئارقىدىنلا لەۋلىرىنى پۈرۈشتۈرۈپ ھىجايىدى، — نېمىدېگەن ئاچچىق ھاراق بۇ!... يىگىتنىڭ سۆزى تۈگىشى بىلەن سورۇندىكىلەر پاراققىدە كۈلۈپ كەتتى. يىگىت غەلىتە بىر قىلىق چىقىرىپ قۇرۇقدالغان رومكىنى غالىبقا بەردى. ئۇنىڭ بۇ ھەرىكىتىمۇ سورۇندىكىلەرنى يەنە بىر قېتىم كۈلدۈردى. كۈلكە سادالىرى ئىچىدە يىگىت نازاكەتلىك قەدەملەر بىلەن سورۇندىن چىقىپ كەتتى.

ھايال ئۆتمەي سورۇنغا ئاچچىق تەر، ئىچىمال ئەتىر — يۈز مايىلارنىڭ كۆڭۈلنى ئاينىتىدىغان پۇرىقىنى ئېلىپ بەش — ئالتە قىز كىرىپ كەلدى. قىزلاردىن ئۈچى چېچىنى پۈتۈنلەي قىزىل، بىرسى ماڭلاي تەرىپىنى قىزىل، قالغان قىسمىنى سېرىق بويىۋالغانىدى. يەنە بىرسىنىڭ قاپقارا ئىككى تال ئۆرۈمە چېچى تېقىمىغىچە چۈشۈپ سويلاپ تۇراتتى. باشقا تۆت نەپەر قىزغا قارىغاندا بۇ قىزنىڭ سۇس پەرداز قىلغان چىرايى گۈڭگە چىراغ يورۇقىدا بۇلاقتىكى ئاي شولىسىدەك نازغىيتتى. ئۇ شۆھرەت بىلەن كونا تونۇش بولسا كېرەك، ئۇدۇل شۆھرەتنىڭ قېشىغا كېلىپ ئولتۇردى ۋە يىگىتنىڭ دولىسىغا پاققىدە شاپلاقلاپ چاقچاق قىلدى:

— ئۈكۈمەي، ئالتىنچى ئاينىڭ پاقىسىدەك يوقاپ كەتتىڭمۇ؟ قىزنىڭ نازاكەتلىك كۈلكىسى بىلەن تەڭ توغاجتەك لەۋلىرى ئارىسىدىن سەدەپتەك چىشلىرى ماراپ چىقتى. خۇمارلىق كۆزلىرىنىڭ تېگىگە بىر خىل مەغرۇرلۇق يوشۇرۇنغانىدى. سورۇن بىردىنلا ئۆرتۈپە بولدى. باشقا قىزلارمۇ ئۆزلىرى خالىغان ئەرلەرنىڭ قېشىغا كېلىپ ئولتۇردى. ھاراقنىڭ كەيپىدىنمۇ ئەيتاۋۇر سورۇن ئەھلى ئەدەپتىن چىققانىدى. قىزلار بىلەن قىچىقلىشىش، يوتا — يانپاش سىلاش ھەتتا لەۋلىمە

قىلىشلار يۈز بېرىشكە باشلىدى. قىزلار تولىمۇ ئەرگەن، غەمىسىز، ھاياسىز ئىدى. ئاغزىنى ئاچسىلا گىلاستەك لەۋلىرىدىن ئەرلەرمۇ ئاغزىغا ئېلىشتىن ئويلىدىغان بەدەۋى چاقچاقلار تۆكۈلەتتى. شۆھرەت باشلىقنىڭ يالغۇز ئولتۇرۇپ قالغىنىنى بايقىدى. باشلىق ھاراقنىڭ كەيپىدە خۇمارلاشقان قىسسىق كۆزلىرىنى قىزلارغا شەھۋانىيلىق بىلەن تىكىپ ھىجىيىپ ئولتۇراتتى. شۆھرەتنىڭ كالىسى چاقماق تېزلىكىدە ھەرىكەتكە كەلدى. ئۇ پۇرسەتنىڭ پىشىپ يېتىلگەنلىكىنى ھېس قىلدى. توغرا، بۇ پۇرسەتنى قولدىن بەرمەسلىك كېرەك. «نەچچە مىڭ كويلاپ پۇلنى بۇزۇپ - چېچىپ خەجلىگەن بىلەن، باشلىقنىڭ دىتىغا ياققۇدەك بىرەر ئىش قىلالامساڭ، ھەممە پالاقلاشلىرىڭ بىر تىيىن». ئۇ تۈنۈگۈن غالىبىنىڭ ئېيتقان بۇ سۆزلىرىنى دەرھال ئېسىگە ئالدى. بىقىنىدىكى ئۇزۇن چاچ قىزنىڭ قۇلىقىغا لەۋلىرىنى تەگگۈزۈپ تۇرۇپ پىچىرلىدى.

— ياق، بولمايدۇ، خالىمايمەن! — دېدى قىز شۆھرەتنىڭ پىچىرلاشلىرى تۈگىمەستىنلا بېشىنى سىلكىپ كەسكىنلىك بىلەن.

— ئۇنداق دېمىگەن، ماقۇل دېگەن، ئۆتۈنۈپ قالاي، — دېدى شۆھرەت يېلىنغان ھالدا پىچىرلاپ، — شۇنداق قىلساڭلا ھاياتىمدا ماڭا ئەڭ چوڭ ياردەم قىلغان ئادەم بولۇپ قالسىەن.

— ئوغۇل بالىدەك گەپ قىل، شۆھرەت، — دېدى قىز قاتتىق تەلەپپۇزدا پىچىرلاپ، — نەچچە ۋاقىتتىن بېرى ئايالىمنى قويۇۋېتىپ سېنى ئالىمەن دېدىڭ. نىكاھىمغا ئالالماي قالسام قاۋاقتىن ئېلىپ چىقىۋېلىپ ئايرىم ئۆي تۇتۇپ بېرىمەن، تۇرمۇشۇڭدىن خەۋەر ئالىمەن دېدىڭ. بۇ گەپلىرىڭگە ئانچە ئىشىنىپ كەتمەسمۇ، لېكىن ھەرقانداق تەلپىڭگە ياق دېمىدىم، قانداق ۋاقىتتا كەلسەڭ رەت قىلىمىدىم. بىلەمسەن، سېنى ياخشى كۆرۈپ قالغىنىم ئۈچۈن، ماڭا غۇرۇرلۇق، ۋىجدانلىق ئەركەكتەك تەسىر بەرگەنلىكىڭ ئۈچۈن شۇنداق

قىلىدىم. يەنە شۇنداق دەپ مېنى بىر ئۆمۈر ئالدىساڭمۇ سەندىن قىلچىلىك رەنجىمەيمەن. لېكىن، بۇنداق پەسكەش تەلەپنى ماڭا دېمە. ئوغۇل بالا دېگەن ئۇنداق ۋىجدانسىز بولمايدىغان.

— مېنى نېمە دەپ تىللىساڭ تىللا. لېكىن، بۇ ئىشقا ماقۇل دېگىن. بىرەر مىڭ كوي ھەق ئالىمەن دېسەڭمۇ مەيلى. بۇ مېنىڭ ئىستىقبالىمغا مۇناسىۋەتلىك چوڭ ئىش، — شۆھرەتنىڭ پىچىرلاشلىرى يىغلامسىرىغاندەك ئاڭلىناتتى.

— ياق دېدىم، ياق، — دېدى قىز كەسكىنلىك بىلەن. ئۇنىڭ چىرايلىق كۆزلىرىدىن خورلۇق، غەزەپ ئۇچقۇنلىرى چاچرىدى، — ئۇنداق سېسىق پۇلۇڭنى پۇل دېسە ئىت - ئېشەكتىن يانمايدىغان رەسۋالارغا بەر. قارىسىمۇ ئادەمنىڭ كۆڭلى ئېلىشقۇدەك ئۇنداق سەت قېرىغا قۇچىقىڭدىكى قىزنى سايە قىلىشتىن نومۇس قىل، نومۇس. يىگىت دېگەن ئۇنداق ماز بولمايدىغان.

قارىسىدە تەگكەن تەستەك زەربىسىدىن قىزنىڭ زۇۋانى ئوچتى. چىرايلىق كۆزلىرىدىن پاللىدە ئوت چاقنىدى. ئالمىدەك مەڭزىدە بەش بارماقنىڭ ئىزى قالدى. شۆھرەتنىڭ چىرايى سەت بۇرۇشكەنىدى. ئۇ قىزنىڭ تاراملاپ ياش تۆكۈلۈۋاتقان كۆزىگە قاراپ تىل سالىدى:

— قارا، بۇ بۇزۇقنىڭ ھاكاۋۇرلۇقىنى. بىلىمەيدىغان بۇزۇقماۋاسەن، ھالىغا باقماي دەۋاتقان گەپلىرىنى.

قىز ئورنىدىن دەس تۇردى - دە، سورۇندىن يۈگۈرگەن پېتى چىقىپ كەتتى.

— ھە، شۆھرەت، گېپىڭگە كىرمەيۋاتامدۇ؟ نېمانچە ئالدىرايسەن سورۇن تۈگىمەستە، قىز بالا دېگەننى ئاستا - ئاستا ئەيۋەشكە كەلتۈرىدىغان گەپ.

شۆھرەت ئۆزىگە ئەجەبلىنىش نەزىرىدە تىكىلگەن كۆزلىرى ئارىسىدىن ئاستا سۇغۇرۇلۇپ چىقتى - دە، سىرتقا ماڭدى.

قىز قاۋاقنىڭ غوجايىنى - ئۇزۇن، شادىپاچاق، چىرايى قۇيغان ئۆپكىدەك ئاپپاق، سۇۋارى ئالتۇن چىش سالدۇرۇۋالغان،

قۇلاق - بويۇنلىرىغا ئاتىنىڭ تاقىسىدەك ھالقا ۋە زەنجىر، بىلەك - بارماقلىرىغا قوش - قوش ئالتۇن بىلەزۈك، ئۈزۈك سېلىۋالغان، كۆرۈنۈشىدىن تولىمۇ ھاكاۋۇر ئايالنىڭ قېشىدا شۈمبىشىپ ئولتۇراتتى. شۆھرەت ئۇلارنىڭ قېشىغا كەلدى.

— ھە، شۆھرەتجان، ئەجەب ئاچچىقنىڭ كېلىپ قاپتۇغۇ؟ — دېدى ئايال غوجايىن خۇشامەتگۈيلۈك بىلەن ھىجىيىپ.

— ماۋۇ بۇزۇقنىڭ چوڭچىلىقىنى دەيمىنا، ئادەمنىڭ كەيپىنى ئۇچۇرۇپ، — دېدى شۆھرەت قىزغا دېۋەيلەپ.

— نېمە بولۇشقانىدىڭلار؟ ئەجەب گېپىڭلارنىڭ ئېغى بىلەن بېغىنى ئۇقالماي قالدىمغۇ؟

— باشقا گەپقۇ يوق. باشلىقنىڭ سەل كۆڭلىنى ئېچىپ قويماي دېگەن مۇددىئايىم بار ئىدى. ماۋۇ بۇزۇقنى باشلىقنىڭ قېشىغا بېرىپ ئولتۇرغىن دېسەم، پەقەتلا ئۇنىمايۋاتىدۇ. نەچچە پۇل ئالساق بېرەي دەيمۇ باقتىم. شۇنچە يالۋۇرساممۇ ھەلەلەڭ - شەلەلەڭ دەپ چىشىمغا تېگىۋاتىدۇ دەيمەن. ياش - قېرى دەپ كەتمىسىمۇ، بەربىر بۇزۇققۇ ئۇ. ھۇ، ئىززىتىنى بىلمەيدىغان پەس!

— شۆھرەت، ئاغزىڭنى بۇزما جۈمۇ. بىكار مەن ئاغزىمنى بۇزىدىغان بولسام چىرايلىق گەپ چىقمايدۇ.

— كاپىلىدىما قانجۇق! — ئايال غوجايىن قىزنىڭ ئاغزىغا بىر تەستەك سالدى، — خېرىدارلارنى داۋاملىق سەنلا خاپا قىلىسەن. جىقراق پۇل تېپىپ ياخشىراق كۈن كۆرسەڭ ئۆزۈڭگە كۆرەرسەن ھەرقاچان.

— ماڭا ئۇنداق پۇلنىڭ كېرىكى يوق. كۆڭلۈم كۆتۈرمىگەن ئىشنى قىلىپ، پۇلغا ۋىجداننىمى، غۇرۇرۇمنى تېگىشمەيمەن...

— تۈفى بۇزۇق! — ئايال قىزغا غەزەپ بىلەن بىرنى تۈكۈردى، — ماۋۇ بۇزۇقنىڭ ۋىجدان، غۇرۇر دەپ كېتىشلىرىنى تېخى. سەن بۇ قاۋاققا ئوقۇتقۇچىلىق قىلىمەن دەپ قالغان ئوخشىماسەن؟ يوقال! ھازىرلا لاقا - لۇقىلىرىڭنى يىغىشتۇرۇپ ئۆيىنى بىكارلا. ھۇ، ئىززىتىنى بىلمەيدىغان پاسكىنا!

كېچە. شۆھرەت ھاراقنىڭ كەيپىدىنمۇ ياكى باشلىقنىڭ بەرگەن ۋەدىلىرىدىنمۇ ئەيتاۋۇر خېلىلا روھلىنىپ قالغانىدى. ئۇنىڭ بىردىنلا ئايالىنى كۆرگۈسى كېلىپ قالدى. ئايالى يامانلاپ كەتكىلى خېلى بولغانىدى. ئۇ ئالچاڭلاپ ماڭغىنىچە قېيىنئاتىسىنىڭ مەھەللىسىگە قاراپ ماڭدى.

«باراي، بېرىپ ئۆزۈمنىڭ مۇئاۋىن بۆلۈم باشلىقى بولىدىغانلىقىمنى ئېيتاي. قېنى ئەمدى ئۇنىڭ نازلىنىپ ئۆيگە كەلمىگىنىنى بىر كۆرەي. بىلىپ قويسۇن، ئېرىنىڭ بۇنىڭدىن كېيىن قانداق ئادەم بولىدىغانلىقىنى كۆرۈپ قويسۇن، ھازىرچە مۇئاۋىن، يەنە بىرەر يىل ئۆتسە رەسمىي بۆلۈم باشلىقى بولۇپ قالسىمۇ تېخى. ئىشنىڭ يولىنى، ئېپىنى ئوبدانلا بىلىپ قالدىم. كېيىنچە ئىدارە باشلىقى ھەتتا ئۇنىڭدىن چوڭ مەنەپدار بولۇشۇمدىمۇ گەپ يوق. مەسىلە، ئۆزۈمنىڭ بۈگۈنكىدەك پەيتىنى تاللاپ تۇرۇپ، ئىشلارنى جاي - جايىدا قاملاشتۇرۇپ، باشلىقلارنىڭ كۆڭلىگە يېقىشىمدا. ھىم، نىجاتنىڭ كۆرەڭلەپ كەتكىنىنى كۆرمىگەنمۇ تېخى. رەنجىمە، نىجات ئاغىنە، ھازىرچە تۇرۇپ تۇر. كېيىنچە مەن ئىدارە باشلىقى بولغاندا، مەكتەپتىكى چاغلاردا ماڭا قىلغان ياخشىلىقلىرىڭنى قايتۇرۇش يۈزىسىدىن بولسىمۇ سېنى مۇئاۋىن بۆلۈم باشلىقلىقىغا چوقۇم ئۆستۈرىمەن.» شۆھرەت شېرىن خىياللار ئىلكىدە كېتىۋېتىپ، بىردىنلا يول بويىدىكى داڭگالغا پۇتلاشتى - دە، پالاققىدە يىقىلدى. لېكىن، بىر يەرلىرى ئانچە قاتتىق ئاغرىمىدى. ئورنىدىن تۇرۇپ كىيىملىرىدىكى توپىلارنى چالا - بۇلا قاقىتى. ئايالى ئېسىگە كېلىپ بىردىنلا جۈدۈنى تۇتتى: «خەپ، سەن قانچۇقنى، ئۆيگە بىر ئەكىلىۋالاي قېنى، كۆرسىتىمەنمۇ تېخى. كېيىنچە ئىدارە باشلىقى بولۇپ قالسام... بولىدلا، بۇ كېچىدە يول

مېڭىپ، ساڭا يالۋۇرۇپ يۈرىدىغان ئادەتتىكى ئادەمىدىم مەن. بىلىپ قوي، خوتۇن. مەن دېگەن ھازىر مۇئاۋىن بۆلۈم باشلىقى! ئىززىتىمدىن چۈشۈپ ئالدىڭغا يالۋۇرۇپ بارمىساممۇ، بۈگۈن - ئەتە باشلىق بولغىنىمنى ئاڭلىساڭ ئالدىمغا ئۆزۈڭ يالۋۇرۇپ كېلەرسەن ھەرقاچان. ئاتا - ئاناڭمۇ: ۋاي شۆھرەتجان بالام، خاپا بولمىسلا، سەۋەنلىك قىزىمىزدىن ئۆتۈپتۇ، دەپ كېلەمدۇ تېخى...»

شۆھرەتنىڭ ئايالىنى ئېلىپ كېلىشتىن بىردىنلا رايى قايتتى. كوچا چىراغلىرى يولنى غۇۋا يورۇتۇپ تۇراتتى. كوچىدا ئادەملەر خېلىلا شالاڭلاپ قالغان بولۇپ، ئاندا - ساندا موتوسىكىلت ياكى ۋېلىسىپىتلىكلەر ئالدىراش ئۆتۈپ تۇراتتى. شۆھرەت ئالدى تەرەپتىكى چىراغ يورۇقىدا ۋېلىسىپىتكە تايىنىپ تۇرغان بىر قىزنى كۆرۈپ، نېرى - بېرىسىنى ئويلاپ تۇرمايلا ئىككى بارمىقىنى ئاغزىغا سېلىپ ئىسقىرتتى. بۇنداق ئىسقىرتىشقا ئۇ خېلىلا ماھىر ئىدى. شۆھرەت پالاقلاپ يۈگۈرگىنىچە قىزنىڭ قېشىغا كەلدى:

— ھە، خېنىم، تۇرۇپ قاپلىغۇ؟ قانداق، ھەمراھ بولايمۇ؟ خاتىرجەم بولسىلا، باھاسىدا...

شۆھرەتنىڭ گېپى تۈگىگۈچە، ئېڭىكىگە تەگكەن مۇشتتىن ئارقىسىغا داراڭلىنىپ كەتتى.

— سەن خۇمىسلارنىڭ دەردىدىن بىرەر خوتۇن كىشى يالغۇز ماڭالمىدۇ بۇ يولدا.

شۆھرەت تېپىك - پەشۋالار دائىرىسىدە خېمىردەك چېلىنىۋاتاتتى. ئۇ دەسلەپ بىراۋىنىڭ كېلىپ ئۆزىنى بۇ رەھىمسىز دۇمبا ئاستىدىن قۇتۇلدۇرۇپ قېلىشىنى تىلىدى، خېلىلا ئۈمىدلەندى. بارا - بارا تايانچىمۇ سەزمىدى.

... ئىدارىنىڭ چوڭ يىغىن زالى. ئىدارىدىكى ھەممە خىزمەتچى تولۇق يىغىلغان. رەئىس سەھنىسىدە ئىدارە باشلىقلىرى ۋە ھەرقايسى بۆلۈملەرنىڭ مەسئۇللىرى قاتار

ئولتۇرۇشىدۇ. مانا ئىدارىنىڭ كادىرلار خىزمىتىگە مەسئۇل باشلىقى مىكروفونغا ئاغزىنى تەڭگۈزۈپ تۇرۇپ شۆھرەتنىڭ مۇئاۋىن باشلىق بولغانلىقىنى جاكارلاپ، ئۇنى رەئىس سەھنىسىگە چىقىشقا تەكلىپ قىلدى. شۆھرەت ئەتراپىغا مەغرۇر نەزەر سالدى. ئەنە نىجات پۇرقىرىتىپ تاماكا چەككىنىچە شۈمشىيىپ ئولتۇرىدۇ. شۆھرەت سەھنىگە قاراپ قەدەم تاشلىدى. تۇيۇقسىز زال ئىچىدە قاتتىق كۈلكە كۆتۈرۈلدى. شۆھرەت خۇدۇكىسىرەپ ئەتراپىغا قارىدى. زالىدىكى ھەممە ئادەمنىڭ ئۆزىگە قاراپ كۈلۈۋاتقانلىقىنى كۆرۈپ تېخىمۇ بەك ئالاقىدە بولدى. تۇيۇقسىز ساغرىسى تەرەپنىڭ بىنورمال بولۇۋاتقانلىقىنى سېزىپ دەرھال كەينىگە قارىدى. ئاھ، نېمە كارامەت بۇ! بىر تال قۇيرۇق، قۇيرۇق بولغاندىمۇ ئىتتىڭكىگە ئوخشايدىغان بىر تال قۇيرۇق ئىشتىنىنى تېشىپ چىققان بولۇپ بارغانسېرى ئۈزىراۋاتاتتى. شۆھرەت قۇيرۇقىنى دەرھال تۇتۇۋالدى. بىراق، مەسخىرە ساداسى ئىچىدە قۇيرۇق تېخىمۇ بەك ئۈزىرىپ كېتىۋاتاتتى. كىمدۇر بىرسى شۆھرەتنىڭ يەردە سۆرىلىپ تۇرغان قۇيرۇقىغا دەسسەۋالدى. شۆھرەت قاتتىق ئاغرىق ئازابىغا چىدىماي ۋارقىرىدى، ئاۋازى سۆڭىكىگە تېپىك يېگەن ئىتنىڭ كاڭشىغىنىدەك چىقىپ كەتتى. ئۇ ئاۋازىدىن نومۇس قىلىپ دەرھال ئاغزىنى يۇمۇۋالدى. لېكىن، قۇيرۇقى تېخىچىلا دەسسەلىپ تۇراتتى. قۇيرۇقىدىن كىرگەن ئاغرىق ئازابىغا بەرداشلىق بېرەلمەي يەنە ۋارقىرىۋەتتى. ئاۋازى يەنە بايقىدەكلا تېپىك يېگەن لالما ئىتنىڭ كاڭشىغىنىدەك چىقىپ كەتتى. ئۇ مەدەت تىلەپ ئەتراپىغا قارىۋىدى، مەسخىرىلىك چىرايلاردىن باشقا ئۆزىگە ئىچ ئاغرىتىۋاتقان بىرمۇ چىراينى كۆرەلمىدى. شۇ ئەسنادا ئۇنىڭ قېشىغا تۇيۇقسىز بىرەيلەن يۈگۈرۈپ كەلدى. ئۇنىڭ قولىدا بىر قىلىچ بار ئىدى. شۆھرەت شۇنداق قارىۋىدى، ئۇنىڭ چىرايى بىردە-نىجاتقا، بىردە سادىر پالۋانغا ئوخشاپ كەتتى. شۆھرەت قورقۇمسىراپ قىلىچقا قاراپ

قويدى - دە، تولىمۇ تەستە ياردەم تىلىدى. لېكىن، ئاغزىدىن گەپ ئەمەس، ئېتىنىڭ قاۋغىنىدەك بىر خىل ئاۋاز چىقتى. ھېلىقى بىردە نىجانتقا، بىردە سادىر پالۋانغا ئوخشايدىغان كىشى قولىدىكى قىلىچنى ئېگىز كۆتۈرۈپ، شۆھرەتنىڭ خەقلەر دەسسەپ تۇرغان قۇيرۇقىنى دەل كاسسىنىڭ تۈۋىدىنلا كېسىپ تاشلىدى. شۆھرەت ئاغرىق ئازابىدىن شۇنداق قاتتىق كاڭشىپ كەتتىكى، يەردە نەچچىنى يۇمىلاپ كەتتى...

شۆھرەت سۇدا ياتقاندا تەرلەپ كەتكەنىدى. ئۇ ۋەھىمە ئىلكىدە كۆزىنى ئاچتى. ئۆزىنى يىغىن زالىدا ئەمەس، ئۆيىدە كۆرۈپ، بايىقى ۋەھىمىلىك ۋەقەلەرنىڭ چۈشى ئىكەنلىكىنى بىلىپ، بىر ئاز خاتىرجەم بولدى. لېكىن، كاسسى تېخىچىلا ئاغرىۋاتاتتى. ئۇ ۋەھىمە ئىلكىدە قولىنى ئاستا كاسسىغا ئاپاردى. قولىغا ھاراق بوتۇلكىسى چىقتى. بۇ كېچىدىن ئۆيىگە كېلىپ ئىچكەن ھاراقنىڭ بوتۇلكىسى ئىدى. ئۇ مەستلىكتە بوتۇلكىنى قۇچاقلاپ ئۇخلاپ قالغان بولۇپ، ھاراق بوتۇلكىسى يۇمىلاپ كېلىپ كاسسىغا پېتىپ كەتكەنىدى.

شۆھرەت يۈزىنى چالا - بۇلا يۇدى - دە، ئۇدۇل ئىدارىسىگە قاراپ ماڭدى. تەڭ كېچىدە چىققان بوران توختىغان بولسىمۇ لېكىن ئاسماندىن توپا يېغىۋاتاتتى. ھاۋا - جاھان ساپسىرىق كۆرۈنەتتى. شۆھرەت كېچىدىن كۆرگەن غەلىتە چۈشنى ئويلاپ غەمكىن كېتىۋاتاتتى.

— سەدىقە بالانى يەر، توۋا گۇناھنى. ياخشى - يامان كۆرگەن چۈشلىرىنىڭ ھەققى - ھۆرمىتى ئۈچۈن بىر سەدىقە بېرىۋەتسە، ھاجىم بالام.

يول بويىدا قىرىق ياشلار ئەتراپىدىكى بىر ئادەم ئوشۇقىدىن تۈگەللا كېسىۋېتىلگەن ئوڭ پۇتىنى ئالدىدىكى پارچە پۇللار دۆۋىلەنگەن داستىخانغا خۇددى مال ئەۋرىشكىسى قويۇپ قويغان تىجارەتچىدەك قويۇۋالغان بولۇپ، ئۇنىڭ بارىچە توۋلاۋاتاتتى. شۆھرەت ۋېلىسىپىتتىن چۈشۈپ تىلەمچىنىڭ ئالدىدىكى داستىخانغا پارچە پۇل تاشلىدى.

شۆھرەت ئىدارىگە كەلگەندە خىزمەت بىناسى ئالدىدا بىر توپ خىزمەتداشلىرى غۇزمەكلىشىپ ھە دەپ كۈلۈشۈۋاتاتتى. نىجات نېمىلەرنىدۇر سۆزلەۋاتاتتى. شۆھرەتنىڭ قۇلىقىغا نىجاتنىڭ: «سادىر پالۋان قىلىچى بىلەن شۇنداق بىر چاپقاندى» دېگەن سۆزلىرى چالا - پۇلا كىردى - دە، ۋەھىمىدىن يۈرىكى دۈپۈلدىدى. نىجاتقا ئاداۋەت بىلەن قاراپ قويدى: «كېچىدىن كۆرگەن چۈشۈمنى قانداق بىلىپ قالدىكەن؟ چۈشۈمدە كۆزۈمگە سادىر پالۋان بولۇپ كۆرۈنگىنى ئەسلىدە نىجات ئىكەن - دە. ئۇ نەچچە ۋاقىتتىن بېرى سادىر پالۋاننى تولا چۈشەيدىغان بولۇپ قالدىم، دەۋاتاتتى. ئەھۋالدىن قارىغاندا، مەن كۆرگەن چۈشۈمنى كېچىدىن ئۇمۇ كۆرۈپتىكەن - دە، خەپ، نىجات، ئۇزاق يىللىق ساۋاقداش ھەم يېقىن ئاغىنە تۇرۇپ، ئازراقمۇ بولسا يۈزۈمنى قىلماي، ماڭا قۇيرۇق چىقىپ قالغىنىنى خىزمەتداشلارغا يېمىۋېتىپسەن. توختاپ تۇر، كۈنلەر تېخى ئۇزۇن، كۆرسەن، كىم ئاخىرىغىچە كۈلەلەيدىكەن، مۇئاۋىن بۆلۈم باشلىقى بولغان كۈنۈم...»

— كېلىڭ، شۆھرەت، بۇ خىزمەتدەشىڭىز بىلەن تونۇشۇپ قويۇڭ، — پېشقەدەم بۆلۈم باشلىقى بىر چەتتە چاقچاققا ئارىلاشماي پۇشۇلداپ تۇرغان شۆھرەتنىڭ خىيالىنى تۇيۇقسىز بۆلۈۋەتتى ۋە نىجاتلار بىلەن كۈلۈشۈپ تۇرغان ناتونۇش بىر يىگىتنى ئۇنىڭغا تونۇشتۇردى، — ئىسمى قەيسەر، سىلەرنىڭ بۆلۈمگە مۇئاۋىن بۆلۈم باشلىقى بولۇپ يۆتكىلىپ كەلدى.

بۇ گەپنى ئاڭلاپ شۆھرەتنىڭ قۇلاق تۈۋىگە بىرسى بازغاندەك مۇشتۇمى بىلەن قاتتىق سالغاندەك بولدىكى، قۇلاق - مېڭىسى ۋىڭىلداپ، ۋۇجۇدىغا مىڭلاپ پىچاق سانجىلغاندەك ئاغرىق كىردى. چىرايى ئاۋۋال تاتاردى، كېيىن قىزاردى.

— تەڭدېمەتلىك ئىكەنمىز، خىزمەتتە كۆپرەك ياردەم قىلارسىز، — دەپ ئۇزارتقان دوستانە قولىنى شوھرەت مەست — ئەلەسلەردەك تىترەپ تۇرۇپ چالا — بۇلا تۇتتى. يىغىدىنمۇ ياكى باشقا سەۋەبتىنمۇ ئەيتاۋۇر كۆز چانقىنى سۈيۈك بىر پەردە توسۇۋالدى. كۆز ئالدى غۇۋلاشتى. ئاشۇ غۇۋالىق ئىچىدە ئىدارىنىڭ كادىرلار خىزمىتىگە مەسئۇل باشلىقنىڭ يېقىملىق كۈلۈمسىرەپ تۇرغان چىرايى گىرىمسەن كۆرۈندى. شۇ ھامان ئۇنىڭ يۈرىكىدە كىچىككىنە بىر ئۈمىد نۇرى پىللىدە چاقناپ ئۆتتى — دە، دەرھال خىزمەت بىناسىنىڭ پەلەمپىيىگە قەدەم باستى. ئۇ تېخى ئۈچ — تۆت قەدەم چامدا — چامدىمايلا ئارقىسىدىن گۈررىدە كۈلكە كۆتۈرۈلدى. شۇ ھامانلا خۇدۇكىسىرەش ۋە ئالاقزەدىلىكتىن كالىسىغا چىدىغۇسىز بىر ئازاب ھۇجۇم قىلدى. چۈشىدىكى غەلىتە مەنزىرە كۆز ئالدىغا كېلىپ يۈرىكى ئاغزىغا قاپلاشتى. قورقۇنچ ۋە ۋەھىمە ئىلكىدە ئاستا ساغرىسىنى سىلاپ باقتى.

1998 — يىلى 16 — ماي، يەكەن



يازغۇچى، ھۆرمەت شارابى ۋە چۈش

يازغۇچى ئەمدى يوتقانغا كىرگەندى، يانفونى ئەنسىز جىرىڭلاپ كەتتى.

«ھەي... تېلېفوننى ئېتىۋېتىشنى يەنە ئۇنتۇپ قاپتىمەن - دە، بۇ كەچتە مېنى ياد ئېتىپ قالغان كىم بولغىدى ئەمدى؟!»
— ئەسسالامۇ ئەلەيكۇم!

— ۋە ئەلەيكۇم ئەسسالام! يازغۇچى ئەپەندىمۇ؟

— ھە، مەن شۇ.

— مۇنداق گەپ، ئاكا، بىرنەچچە ئاغىنىلەر ئولتۇرغاندۇق. سىز بىلەن گۇڭۇر - مۇڭۇر پاراڭلاشقۇمىز كېلىپ...
تېلېفون قىلغۇچى مەستتەك قىلاتتى. يازغۇچىنىڭ قۇلىقىغا ئۇنىڭ گەپلىرى خۇشايمايۋاتاتتى.

«قورسىقىم تويغاندا قېرىندىشىم يادىمغا كەپتۇ دەپ، ئەجەب بۇ ۋاق بولغاندا مەن بىلەن كۆرۈشكۈسى كېلىپ قاپتۇغۇ. ھەممە ئادەم رېستوراندىن ئۆيىگە يېنىۋاتسا مەن ئۆيدىن رېستورانغا بارامدىمەن؟ ھۆرمىتى بار ئادەم سورۇن باشلانماستىن قىچقارماي...»

— ئەسلىدە بۇ ۋاق بولغاندا سىلىنى ئاۋارە قىلىمىسام بولاتتى، — قارشى تەرەپ مەست بولسىمۇ خۇددى يازغۇچىنىڭ ئويى - خىيالىنى بىلىۋالغاندەك سۆزلەيتتى، — سورۇندىكىلەرگە شۇنداق دېدىم بولمىسا. لېكىن، يىراقتىن كەلگەن بىر ھۆرمەتلىك ئاكىمىز بار ئىدى دېسە، سىلى بىلەن كۆرۈشكۈسى بارلىقىنى دەپ، قالدى. ئەتە يۇرتىغا كېتىدۇ. بولدى، گەپنى جىق قىلماي، مۇمكىن بولسا شاققىدە... ماشىنا ئەۋەتەيمۇ يا؟

— ماقۇل، ئەمەس، xx رېستوراننىڭ xx ئايرىمخانىسىدا.
يازغۇچى سېلىۋەتكەن كىيىملىرىنى قايتىدىن كىيىشكە
باشلىدى.

— بارمىسىلا بولمامدۇ، ياتار ۋاق بولغاندا، — غودۇڭشىدى
ئايالى نارازىلىق بىلەن.
— خەق ھۆرمەت قىلىپ قىچقارغان تۇرسا، بارمىسام سەت
تۇزار.

— ھۆرمىتى بار ئادەم بۇرۇنراق قىچقىراتتى؟!
— مېنى ئەمدى ئېسىگە ئالغان ئوخشايدۇ، — دېدى يازغۇچى
پىخىلداپ كۈلۈپ، — ئەسلىدىغۇ بارماي دېگەن. سورۇندا باشقا
يۇرتتىن كەلگەن بىرەيلەن بار ئوخشايدۇ. شۇ كىشىنى دەپ
كېتىۋاتىمەن.

كىچىككىنە ئايرىمخانىنى ئالتە مەست ئۇماچ قاينىغاندەكلا
قىلىۋەتكەنىدى. ئۇلار يازغۇچىنى كۆرۈپ گۈررىدە ئورۇنلىرىدىن
تۇرۇشتى — دە، چاۋاك چېلىپ قاقاھلاپ كۈلۈشۈپ كەتتى.
— قانداق، كەلدىمۇ؟

— كەلمەيدۇ دەۋاتامنىڭ؟

— ھە، ئەمدى قانداق قىلىمىز؟

— ۋەدىسىدە تۇرسۇن.

— تۇرمىسا بولمايدۇ.

— ھە، ئېڭىشە.

— ئۆزۈم ئېڭىشتۇرەمدىمەن يا؟

— سەن راست گەپ قىلىمىدىڭ.

— راست گەپ قىلىدىغۇ!

— راست گەپ قىلغان بولساڭ كەلمەيتتى، يىراقتىن كەلگەن
مېھمان بار ئىدى، سىلى بىلەن كۆرۈشكۈسى بار ئىكەن دەپ
ئالداپ ئەكەلدىڭ.

— ئىشقىلىپ، كەلدىغۇ؟

— دوڭغايماق تەس كېلىۋاتامدۇ؟

— ئاسان كەلسە سەن دوڭغىيە.

ئايرىمخانىغا «ئەسسالامۇ ئەلەيكۇم» دەپ كىرگەن يازغۇچى تېخىچىلا ئۆرە تۇراتتى. ئالتە مەست ئۇنىڭ سالىمىنى ئىلىك ئېلىش ئۇياقتا تۇرسۇن، ھە دەپ گەپ تالىشىۋاتاتتى. يازغۇچى سورۇندا يىراقتىن كەلگەن ھۆرمەتلىك مېھماننىڭ يوقلۇقىنى، ئۇلارنىڭ ئۆزىنى ئاشۇنداق دەپ ئالدىغىنىنى ھەمدە سورۇندا ئۇنى كېلىدۇ، كەلمەيدۇ دېيىشىپ باغلاشقانلىقىنى چۈشەندى. ئۇ ئالتە مەستنىڭ ئارىسىدىكى بىرەيلەننى تونۇدى. ئۇ بۇ يۇرتتىكى ئەدەبىيات ھەۋەسكارى ئىدى. يازغۇچى بىلەنمۇ يامان ئەمەس سالام - سەھەتى بار ئىدى.

— بۇياققا ئۆتسە، ئاكا.

ھەۋەسكار يۈگۈرۈپ كېلىپ يازغۇچىنى بوش ئورۇنغا باشلىدى، ئاندىن ئۆلىپەتلىرىگە ۋارقىرىدى:

— بولدى قىلىشە ھەي لاۋزا چاقچاقنى.

— بىز چاقچاق قىلمىغان، راست باغلاشقان. ئابدۇباقى يېڭىلىگىنىگە تەن بەرسۇن.

— تەن بەرمىسە ئالدىڭدا دوڭغايىسا بولار ھەرقاچان.

— مەتباقىنىڭ پەيلى يامان زادى.

— شۇ، ئابدۇباقىنى دوڭغايىتقۇسى بار.

— ئۇ ئۆزى يازغۇچى ئەپەندىم كەلمەيدۇ، كەلسە دوڭغىيىپ بېرىمەن دېگەن.

— كۈتكۈچىنى چاقىرىڭلار، يازغۇچىغا چاي قويسۇن.

— بولدى مەتباقى، يازغۇچى ئەپەندىمنىڭ ئالدىدا سەتلەشمەيلى.

— شۇنداق قىلىلى.

— بولمىسا يېزىپ قويىدۇ.

— يازغۇچى ئەپەندىم، قورۇمىلاردىن ئالسىلا.

ئۈستەلدىكى قورۇمىلار ئاللىقاچان سوۋۇپ، قېتىپ كەتكەنىدى.

— يېڭىدىن قورۇما بۇيرۇتايلى.
 — يازغۇچى ئەپەندىم كۆڭلى تارتقان قورۇمىدىن دېسۇن.
 — كۈتكۈچى قىزچاق، يازغۇچى ئەپەندىمگە چايىنى قىزىق قۇيۇڭ جۇما.
 — ئاۋايلاڭ، خېنىم، يازغۇچى ئەپەندىمنىڭ ئالدىغا چاي قويۇۋەتكىلى قىل قالدىڭىز.
 — بولۇڭ، كۈتكۈچى خېنىم، قاراپ تۇرماي يازغۇچىنى توۋلاڭ.
 — يازغۇچى يېنىمىزدا تۇرسا قايسى يازغۇچىنى توۋلايدۇ؟
 — ھېلىقى قورۇما يازىدىغان يازغۇچىنى.
 — قاملاشمىغان گەپ قىلىدىكەنسىلە، يازغۇچى دېمەي تاماق تىزىملىغۇچى دەڭلا مۇنداق.
 — لاۋزا ئاداش ئىكەن بۇ، يازغۇچىنىڭ ئىناۋىتىنى چۈشۈرۈپ.
 — بەرىبىر ئۇمۇ يازىدۇغۇ شۇ.
 — ئوخشىمايدۇ.
 — شۇنداق، ئەلۋەتتە ئوخشىمايدۇ. يازغۇچى ئەپەندىم دېگەن مىللىتىمىزنىڭ پەخرى.
 — يۇرتىمىزدىن چىققان ئوغلان.
 — مانا مۇشۇنداق سورۇندا ئولتۇرالىغىنىمىزدىن پەخىرلەنسەك بولىدۇ.
 — بىزلا ھۆرمىتىنى قىلالمايۋاتىمىز.
 — باشقا يۇرتتىكىلەر سورايدۇ.
 — بىرەر قېتىم كۆرۈشۈشكە نېسىپ بولارمۇ دېيىشىدۇ تېخى.
 — مانا بىز كېچىنى كېچە دېمەي يوتقاندىن سۇغۇرۇپ ئاچىقلايمىز.
 — تېخى تىللىيالايمىز.
 — كىمنى؟

— يازغۇچىنى.
 — ھەددىڭدىن ئاشما.
 — چاقچاق قىلدىمەي.
 — يازغۇچى ئەپەندىگە ھاراق قۇيمايمسەن؟
 — قورۇما يازدىغان يازغۇچى كىرمەيدۇيا!
 — چوڭ يازغۇچىنى كۆرۈپ تارتىنىپ قالدىمۇيا؟
 — ئىككىنى كۆرگەندە چىشى خاسىيىتىنى يوقىتىدۇ - دە.
 — يازغۇچىغا ھاراق قوي.
 — قوش رومكىدا قۇيەۋا. يازغۇچى ئەپەندىم بىلەن بىللە
 ئىچىپ قوياي.
 — نېمىشقا باشتا سەن ئىچىدىكەنسەن؟
 — مەن بىللە ئىچمەن.
 — تالاشماڭلار، ئاغىنىلەر، مەن ساقىي بولغاندىكىن ئاۋۋال
 ئۆزۈم بىللە ئىچەي.
 ساقىي ئىككى رومكا ھاراقنى تەخسە بىلەن يازغۇچىغا
 تەڭلىدى.
 — ئالسىلا، يازغۇچى ئەپەندىم، ئاۋۋال ئىككىمىز بىر
 رومكىدىن ئىچەيلى.
 — مەن... مەن ئىچمەيتتىم.
 — توۋا دېسىلە، يازغۇچى ھاراق ئىچمىسە قانداق بولىدۇ؟
 — ئىلھام نەدىن كېلىدۇ؟
 — ئىلھام ئەمەس، ئىلھامى دېگەن.
 — ئىلھامى ئەمەس، ئىلھام پەرىسى دەيمىز ئادىشىم.
 — ۋاھ، پەرىدەك بىر قىز بالىنى كەلتۈرۈۋېلىپ يازدىكەن -
 دە.
 — قىلىدىغان ئىش يازغۇچىلىقمۇ نېمە؟!
 — ئاسان چاغلىماڭلار ئادىشىم.
 — شۇنداق. ھېلىقى ئاكا - ئۇكا كۈلدۈرگە چولپانلىرى
 دېگەنغۇ، ئىلھامى كەلسە بەش مىنۇت، ئىلھامى كەلمىسە بەش

يىل، دەپ.

— بىزنىڭ يازغۇچىمىزنىڭ قېشىغا ئىلھام، ئىلھامى ئەمەس،
ئىلھام پەرىسى كېلىدىكەن ئەمەسمۇ!

— ھە، ما گېپىڭلا كەلدى مانا. مۇنداق قىزىق گەپ قىلىپ
ئولتۇرە.

— ئاغىنىلەر، قولىم تېلىپ كەتتى. يازغۇچى ئەپەندىمگە
ھاراق زورلىشىپ بېرىڭلار.

— بىر رومكا ئىچىپ قويسىلا ئەمدى.

— ھۆرمىتىمىزنى، قىلىپ قويسىلا.

— بۇ سىلىگە تۇتقان ھۆرمەت شارابىمىز بولۇپ قالسۇن.

— بىر رومكا ھاراققا ئالتەيلەن شېرىك بولۇۋالماي،
نۆۋىتىمىز كەلگەندە بىردىن تۇتارمىز مۇنداق.

— شۇنداق، مېنىڭمۇ بىر رومكا ھۆرمەت شارابى
تۇتقۇچىلىكىم بار.

— مېنىڭمۇ بار.

— مەنمۇ بىللە ئىچىمەن.

— قوللىمىزنى قايتۇرماي بىر رومكىدىن ئىچىشىپ بەرسىلە
ئەمدى.

يازغۇچى ئىلاجىسىز رومكىنى قولغا ئالدى. ھەممەيلەننىڭ
ئايىرىم - ئايىرىم تۇتقان بىر رومكىدىن ھۆرمەت شارابىنى
ئىچىۋەتتى. ئارقىمۇ ئارقا ئىچكەن ئاچچىق ھاراق بېشىنى
قايدۇرۇۋەتتى.

— ھەي، جىم بولۇڭلار. يازغۇچى ئەپەندىم گەپ قىلىپ
بەرسۇن.

يازغۇچى نېمە دېيىشىنى بىلەلمىدى. ئۇلارنىڭ ئۆزىدىن
قىزىق پاراڭ تەمە قىلىۋاتقانلىقىنى بىلەتتى، لېكىن يازغۇچى
قىزىق پاراڭ سېلىشنى ئانچە بىلمەيتتى. قىزىق پاراڭنىڭ
ئورنىدا بۇ ئالتە مەستكە نەسىھەت خاراكتېرلىك گەپ قىلىشنىڭ
ئورنى يوق ئىدى.

- مەن نېمىمۇ دەي؟ يەنىلا سىلەرنىڭ پارىڭىڭلارنى ئاڭلاي.
- تۇرمۇش ئۆگىنەي دېدىلە - دە.
- بىزنى يېزىپ قويمايدىغانلا - ھە !
- تۈرۈك گەپ قىلە. بىزنىڭ يازغۇدەك نەرىمىز بار؟
- سېنىڭ يازغۇدەك يېرىڭ ئاز، ئاداش.
- ماڭا قالسىلا يازغۇچى ئەپەندىم، مۇنداق بىر چوڭ - چوڭ ئۇلۇغۋار ئىشلارنى يازسىلا جۇما !
- ئوقۇغان ئادەم دوپپىسىنى ئالدىغا قويۇپ ھەپتە ئويلانغۇدەك يازسىلا.
- ھازىرقى ياش بالىلارنى يازسىلا.
- كۈلۈپ ئۈچىيى ئۈزۈلۈپ كەتكۈدەك يازسىلا.
- ھەي، ياشلىرىمىز نېمە بولۇپ كېتىۋاتىدۇ - ھە؟
- ھەممىسى ھاراقكەش بولۇپ كەتتى.
- دىباچى بولۇپ كەتتى.
- توركەش بولۇپ كەتتى.
- ياشلار بۇزۇلۇپ كەتتى.
- ئۆزىمىزگە بىر قوشۇق ئېلىپ قويايلى، قېرى ئادەمدەك سۆزلىمەي.
- ھە بىزغۇ چەككە - چۈككە ئىچىپ قويىمىز.
- ھاراق بوتۇلكىسىنى بوينۇڭلىغا ئېسىپ يۈرمەيسىلە بولمىسا.
- يازغۇچى ئەپەندىمگە سورۇندىكىلەرنى تونۇشتۇرماپتۇق ئەمەسمۇ؟
- تونۇشتۇرە ئەمەسمە.
- ئۆزۈڭ تونۇشتۇرە.
- سېنىڭ خېلى ئېپىڭ بارغۇ تونۇشتۇرۇشقا.
- نېمە دەيدۇ ما دەللەل گۈي.
- ئاغزىڭنى بۇزما لاتا.
- ئەمەسمە ھەممىمىز ئۆزىمىزنى ئۆزىمىز تونۇشتۇرايلى.

— شۇنداق قىلايلى.
— يازغۇچى ئەپەندىمدىن باشلايلى.
— قېنى ئەپەندىم، ئۆزلىرىنى تونۇشتۇرسىلا.
مەستلەرنىڭ پارىقىدىن بىزار بولغان يازغۇچى زورغا
كۈلۈمسىرىدى.

— ھەممىڭلار تونۇيسىلەرغۇ مېنى؟
— شۇنداق بولسىمۇ ئۆز ئاغزىلىرىدىن ئاڭلايلى.
— دېسىلە، سىلى كىم؟
— مەن ئۆزۈم شۇ.
يازغۇچىنىڭ جاۋابىدىن ھەممەيلەن قاقاھلاپ كۈلۈپ كەتتى.
— ئاجايىپ مەنىلىك گەپ بولدى - دە، بۇ.
— يازغۇچىغا لايىق گەپ بولدى.
— ئىككى رومكا ھاراق قۇيە ئاداش، مۇشۇ گەپنىڭ ھۆرمىتى
ئۈچۈن يازغۇچى ئەپەندىم بىلەن بىر رومكا ئىچىپ قوياي.
— مەنمۇ بىر رومكا ئىچىمەن.
— نېمە شاتۇتدەك ئادەم نېمە قىلسا شۇنى تەكرارلايدىغاندۇ
ما ئاداش؟

— تەكرارلىمىدىم، مەنمۇ شۇنداق دەي دەپ تۇرغان.
— باشتا دېسەڭ بولمامدۇ ئەمەس؟
— كەينىڭدىن دېسەم بولمامدىكەن؟
— تولا كەينىمنى ئاختۇرما!
— كەينىڭنى ئاختۇرساق پوق چىقىدۇ شۇ.
— ما لاۋزىنىڭ گېپىنى.
ئىككىسى ياقا سىقىشتى. ئۆلپەتداشلىرى ئۇلارنى ئاجرىتىشقا
يۈگۈرۈشتى. پۇرسەتنى غەنىمەت بىلگەن يازغۇچى ئايرىمخانىدىن
غىچىدە چىقىۋالدى. ھەئە، ئۆيگە تېزىرەك كېتىۋېلىشقا
ئالدىرىدى. جېدەل باشلانمايلا بېسىقتى.
— بۇ ئىككىسىگە بىر رومكىدىن ھاراق بېرىڭلار.
— شۇنداق، بىر رومكىدىن ئىچىشىپ ئاداۋەتنى يۇيۇۋەتسۇن.

— ئات تەپكەنگە ئات چىدايدۇ دەپتىكەن، مۇنداق بىر چاقچاققا چىداڭلا، ئاغىنىلەر.

— ۋاي يازغۇچى ئەپەندىم يوق تۇرىدۇغۇ؟

— خالاغا كەتتىمىكەن.

— چاپىنىنىمۇ كىيىپ چىقىپ كېتىپتۇ.

— كەتكەن ئوخشايدۇ.

— خوش دېمەيلا كېتىپتۇ — دە.

— تازىمۇ بىر قائىدە بىلمەيدىغان نېمىكەن — دە؟

— يازغۇچى دېگەن شۇ.

— ئۆزىنى كۆرمەي يازغىنىنى ئوقۇسا بولىدۇ.

— تازىمۇ بىر توخۇ يۈرەك ئاداش ئوخشايدۇ.

— قانداق دەيسىلە؟

— ئەمەت بىلەن مەمەتنىڭ ياقا سىقىشىنى كۆرۈپ،

مۇشتلىشىپ قالسا بىرەر ياۋا مۇشت تېگىپ كەتمىسۇن دەپ

چاققانمىكەن دەيمىنا.

— بۇمۇ بار گەپ.

— خەقنى باتۇر بولۇڭلار، نوچى بولۇڭلار دەپ يازغىنى بىلەن

ئۆزىنىڭ ھالى شۇ.

— قەلەمگە كۈچى يېتىدۇ ئۇلارنىڭ.

— ھۆرمىتىنى قىلغاننى بىلمەي چاققىنىنى.

سورۇندىكى ئەدەبىيات ھەۋەسكارى زەھەر خەندىلىك بىلەن

ئېغىز ئاچتى:

— باياتىن بېرى ۋاي يازغۇچى ئەپەندىم دېيىشىپ كەتتىڭلا

غەدىقىمنى كەلتۈرۈپ، ئەمەلىيەتتە يازغانلىرىمۇ تايىنلىق

ئۇنىڭ.

— ئۇنداقمۇ ئەمەستۇ؟

— ئىشەنمەيۋاتامسىلەر؟ ئۇنداق نەرسىلەرنى يازغان بولسام

مەن ئاللىقاچان يېزىپ بولاتتىم.

— راست دەيسىلە، سىلى دېگەن يازغۇچى ئەمەس، شائىر

تۇرساڭلا.

— بىر شېئىر ئوقۇپ بېرىڭلا، ئاداش.

— ھە، ھېلىقى شېئىرنى ئاڭلايلى.

— قايسى شېئىرنى دەيسىلە؟

— ھېلىقىچۇ! «ئىس چىقتىمۇ مورىدىن، قاراپ بېقىڭ

ئوچاققا» دېگەننى.

— ياق، «ياشلىق ئادەمنىڭ زىلۋا بىر چېغى» دېگەننى

ئاڭلايلى.

— ياكى بولمىسا «ئېشەك مىنمەك تەس» دېگەننى ئوقۇپ

بېرىڭلار.

— ھېلىقى ئاداشنى ھەممىڭلار يازغۇچى دېيىشىپ

كەتتىڭلار، لېكىن بىر سائەتتىن بېرى مۆرىمەي ئولتۇرۇپ يەنە

مۆرىمەي كېتىپ قالدى. مۇشۇ شائىر ئاداشچىلىكمۇ ئىككى

ئېغىز تاتلىق گېپى يوق ئىكەن.

— شۇ، قاپاق پۇل ئەمەس، باراڭ پۇل دەپ، قۇرۇق نام

چىقىرىۋالغان - دە.

— يازغۇچى دېگەن ما شائىر ئاداشتەك بولمامدۇ؟

— سورۇنغا كەلسە بىرەر ئېغىز لەتىپە، چاقچاق

سۆزلىيەلسە، شېئىر - قوشاق ئوقۇيالىسا ھېساب.

— ئاندىن يازغۇچى دەيمىز.

— يېقىندىكى موللام بار موللام، يىراقتىكى موللام داموللام

دەپ.

— ياندىكى كاسپىنىڭ قەدرىنى بىلمەيتىمىز - دە؟

— ھە ئاداش، باشلاڭلا شېئىرڭلىنى.

ئەدەبىيات ھەۋەسكارى گېلىنى قىرىپ قويۇپ شېئىر

ئوقۇشقا تەمشەلدى. ئەسلىدە ئەدەبىيات ھەۋەسكارىنىڭ قانداق

شېئىر ئوقۇغىنىنى، سورۇننىڭ قانداق داۋاملىشىپ تارقىغىنىنى

يازسام بولاتتى. لېكىن، تۇيۇقسىز يازغۇچىنىڭ ئۆيگە كەتكەندىن

كېيىنكى ئىشلىرىنى يازغۇم كېلىپ قالدى - دە، ئاستا

سورۇندىن چىقىپ كەتتىم. بەلكىم سىلەر مەندىن «ئۇنداقتا سەن كىم؟ بايا ئاشۇ سورۇندا بارمىدىڭ؟» دەپ سورىشىڭلار مۇمكىن. ھەئە، مەن ئاشۇ سورۇندا بار ئىدىم. مېنى ھېچكىم تەكلىپ قىلمىغان، ئۆزۈم قاشاڭلىق قىلىپ كىرىۋەردىم. چۈنكى، مەن دېگەن بىر تال چىۋىن، يوچۇق تاپساملا كىرىۋېرىمەن، لېكىن ھېلىقى ئەدەبىياتنىڭ رو چىۋىنلىرىدىن پەرقلەنمەن. بولدىلا، يازغۇچىنىڭ ئۆيىگە بېرىپ باقاي، سىلەرگە دەپ بەرگۈدەك قىزىق ئىشلار چىقىپ قالمىدۇ تېخى.

2009 - يىلى 11 - ئاپرېل، يەكەن



ئېچىل پاختام

باش توخۇ ۋاقتىدىن باشلاپ جايىناماز ئۈستىدە ئولتۇرغان گۆھەر ئانا ئۈچىنچى قېتىم ئەزان ئاۋازى ئاڭلانغاندا ئاستا ئورنىدىن تۇرۇپ بامدات نامىزىنى ئوقۇشقا تەرەددۇتلىەندى. قېرىلىق ئالامەتلىرىمۇ ياكى يېقىندىن بېرىقى رودۇپايىدەك چاپلىشىۋالغان غەم - قايغۇلىرىنىڭ ئازابىدىنمۇ، ئەيتاۋۇر ئۇنىڭ ئۇيقۇسى تولىمۇ كەم ئىدى. كەنت بوغالتىرىنىڭ ھېسابات دەپتىرىگە پۈتۈلۈپ، گەدىنىگە ئارتىلىپ قويۇلغان پاتماندا بىر قەرز بىلەن يىل بېشىدىن باشلاپ تاپشۇرۇپ تېخىچىلا قۇيرۇقىنى ئۈزەلمىگەن سېلىقلار ئۇنىڭ يۈرىكىنى ئۇششۇك ھەرىسىدەك ئارامسىز چېقىپ، ئەسلىدىنلا ئاجىز قەددىنى تېخىمۇ مۇكچەيتىۋەتكەندى. ھەئە، مەيلى ئېتىز - ئاياغنىڭ ئىشىنى قىلىۋاتقان بولسۇن، مەيلى تۆشۈكلۈكتە ئاش ئېتىۋاتقاندا بولسۇن، مەيلى توخۇلىرىغا كېپەك نەمدەپ بېرىۋاتقاندا بولسۇن، مەيلى ئېغىلدىكى ئوغلاقلىق ئۆچكىسىنىڭ ئايغىغا چۈشەك سېلىۋاتقاندا بولسۇن، بۇ غەم ئۇنىڭ بېشىدا ھامان بار ئىدى. ئاجىز يۈرىكىنى بىر توپ ئۇششۇك ھەرىسىدەك چاققىنى چاققاندى. مەكتەپتىن قايتىشىدا ئوغلاقلىق ئۆچكىسىگە تاشلاپ بەرگىلى بىرەر قولتۇقتىن چۆپ كۆتۈرۈپ كەلگەن ئىككى نەۋرىسىنى كۆرگەندە ئۇنىڭ ۋۇجۇدى بىرنەچچە دەقىقە ئاتلىق ھېسلارغا چۆمەتتى. ھېلىقى بىر توپ ئۇششۇك ھەرىسىمۇ ئۇنىڭ يۈرىكىنى بىرنەچچە دەقىقە چاقمايتتى، ئاجىز قەددىمۇ خېلىلا رۇسلىنىپ قالاتتى. ئەمما، بۇ تۇيغۇ شېرىن چۈشتىنمۇ قىسقا ئىدى، خالاس.

خۇپتەن نامزىنى ئۆتەپ بولۇپ ياستۇققا بېشىنى قويغان گۆھەر ئانا ئەنە ئاشۇنداق ئازابلىق، قورقۇنچلۇق غەملەر ئىسكەنجىسىگە تولغىنىپ يېتىپ ئۇخلىغان - ئۇخلىمىغانلىقىنى ئۆزىمۇ بىلمەيتتى. ئۇنىڭ خىرە - شىرە ئۇيقۇلۇق ھالىتى ئانچە ئۇزاق داۋاملاشمايتتى. كاتەكتىكى قىزىل خورازنىڭ جاراڭلىق چېلىنغان ئاۋازى ئۇنى يېرىم ئۇيقۇلۇق، خامۇشلۇق ھالەتتىن سەگەكلەشتۈرەتتى. ئانا ئاستا ئورنىدىن تۇرۇپ، كۈپتىن ئۇرىققا سۇ بۆلۈپ تاھارەت ئالاتتى - دە، جايىنامازنىڭ ئۈستىدە ئولتۇراتتى. ئانا پەقەت جايىناماز ئۈستىدىلا ئۆزىنى ئازادە، خاتىرجەم سېزەتتى. يۈرىكىنى ئارامسىز چېقىپ ئازابلايدىغان ھېلىقى بىر توپ ئۇششۇك ھەرىسىمۇ تىنچىپ قالاتتى. يەلكىسىگە رودۇپايەك چاپلىشىۋېلىپ قەددىنى مۈكچەيتكەن غەم - غۇسسلىرىمۇ بىردىنلا يەڭگىللەپ قالاتتى. ھەئە، ئانا جايىناماز ئۈستىگە چىقىش بىلەنلا ھەممىنى ئۇنتۇپ، ئاللاڭدىن باشقا ھېچنەمنى ئويلىمايتتى. باش توخۇ ۋاقتىدىن بامدات ۋاقتىغىچە قازا نامازلىرىنى ئۆتەيتتى ياكى دۇرۇت ئوقۇيتتى، بىلىپ - بىلمەي ئۆتكۈزۈپ قويغان گۇناھكەبىرلىرىگە توۋا قىلاتتى. ئاللاڭدىن گۇناھلىرىنى مەغپىرەت قىلىشنى تىلەيتتى. ئەمما زىنھار مال - دۇنيا، پۇل - پۇچەك تىلىمەيتتى.

گۆھەر ئانا بامدات نامزىنى ئۆتەپ بولۇپ قىسقىلا دۇئا قىلغاندىن كېيىن ئورنىدىن تۇردى. نەۋرىسى ياتقان ئورنىنى رەتلىك يىغىپ، تۈزەشتۈرۈپ قويۇپ مەكتەپكە مېڭىپ بولغانىدى. ئەمدىلا ئون ياشنىڭ قارىسىنى ئالغان بۇ ئوغۇل نەۋرىسى قىلالغۇدەك ئىشلارنىڭ ھەممىسىنى ئۆزى قىلىپ مومىسىنى جاپا تارتقۇزماسلىققا تىرىشاتتى. ئاخشىمى ياتىدىغان ئورنىنى ئۆزى سالاتتى، ئەتىگىنى ئۆزى يىغاتتى، ئۆي، ھويلا - ئارانلارنى پاكىز سۈپۈرۈپ سۇ چاچاتتى. ھەئە، قازان - قومۇچ، قاچا - قۇچىلارنىمۇ يۇماقچى بولۇۋىدى، ئانا ئۇنى ئوچاق بېشىغا پەقەتلا يېقىن يولاتمىدى.

«ئوغۇل بالا قازان - قومۇچ قولىتۇقلىسا، تۆشۈكلۈككە دارىسا يامان بولىدۇ. خۇدايىم تۆشۈكلۈكنىڭ ئىشىنى مەزلۇم كىشىگە ياراتقان. جېنىم تېنىمدىلا بولىدىكەن، سېنى تۆشۈكلۈكنىڭ ئىشىغا سالمايمەن، ئوغلۇم...»

موماي ھەرقانچە نەسىھەت قىلىپمۇ نەۋرىسىنى ئۆي، ھويلا - ئارانلارنى سۈپۈرۈشتىن توسۇيالمىدى. بالا مومىسىنىڭ ناماز ئوقۇۋاتقان ۋاقتىدىن پايدىلىنىپ قولىغا سۈپۈرگە ئېلىۋالاتتى. مومايچە بولغاندا ئۆي سۈپۈرۈشمۇ ئىشنىڭ ئىشى ئەمەس ئىدى. ئىلگىرى بۇ ئىشلارنىڭ ھەممىسىنى نەۋرە قىزى قىلاتتى. ئۇ قىز نەۋرىسىنى يەتتە - سەككىز ياش ۋاقتىدىن باشلاپلا ئۆي ۋە تۆشۈكلۈك ئىشلىرىغا پىشۇرغانىدى. ئۆي، ھويلا - ئارانلارنى سۈپۈرۈپ تازىلاش، يىغىنە ئىشى، ئاش ئېتىش، نان يېقىش، قازان - قومۇچلارنى يۇيۇش قاتارلىق بىرتالاي ئىشلارنى قىز نەۋرىسى ئەتىگىنى مەكتەپكە بېرىشتىن ئاۋۋال ۋە كەچقۇرۇن مەكتەپتىن يېنىپ رەت - رېتى بىلەن قىلاتتى. موماي قىز نەۋرىسىنىڭ چېۋەر - چاققانلىقىدىن تولنۇمۇ رازى ئىدى.

گۆھەر ئانا سىرتقا چىقىپ پاكىز سۈپۈرۈلگەن ھويلىنى كۆرۈپ بىردىنلا قىز نەۋرىسىنى ئېسىگە ئالدى. ئۇنىڭغا قىز نەۋرىسى بىلەن كۆرۈشمىگىلى خېلى ئۇزاق ۋاقىت بولغانىدى. «چوڭ ئانا، مېنى قاچان ياندۇرۇپ كېلىسىز؟ ئۆزىڭىز ھەپتىدىن كېيىن ياندۇرۇپ چىقىمەن دېگەندىڭىزغۇ؟ سىزنى، ئىنىمنى بەكمۇ سېغىندىم، چوڭ ئانا...»

گۆھەر ئانا ھەر قېتىم قىز نەۋرىسىنى ئېسىگە ئالغاندا، نەۋرىسىنىڭ بۇ ئاۋازى قۇلاق تۈۋىدە جاراڭلايتتى، يۈرىكى ئېزىلىپ كۆزىگە مۆللىدە ياش ئالاتتى، نەۋرىسىنىڭ ئالدىدا ئۆزىنى يالغانچى، گۇناھكار سېزەتتى.

بۇ يىللىق يېڭى ئوقۇش مەۋسۈمىدا گۆھەر ئانا راستلا تەڭلىكتە قالدى. ئىككى نەۋرىسىنىڭ ئۆتكەن مەۋسۈملۈك كىتاب پۇلىنىڭ چالسى بىلەن بۇ مەۋسۈملۈك كىتاب پۇلى، ئوقۇش

پۇلى بولۇپ جەمئىي ئىككى يۈز ئەللىك كوي پۇل ئۇنىڭ بېشىنىڭ ئىچىنىمۇ، تېشىنىمۇ قاتۇردى. بالىلار ھەر كۈنى كەچتە شۈمشىيىپ تۇمشۇقنى ئۇچلاپ كېلىشەتتى. سەۋەبى پەقەت بىرلا: ئوقۇتقۇچى كىتاب پۇلىنى سۈيلىگەن، ساۋاقداشلىرىنىڭ ئالدىدا ئىسمىنى ئاتىغان. موماي نەۋرىلىرىگە چوقۇم كىتاب پۇلىنىڭ ئامالىنى قىلىدىغانلىقىنى ئېيتىپ، كۆڭلىنى ياسىدى، ئەمما پۇلنىڭ يولىنى پەقەتلا قىلالىدى.

ئەتىسى قىز نەۋرىسىنىڭ تېخىچىلا مەكتەپكە ماڭمىغانلىقىنى كۆرگەن ئانا ئەجەبلىنىپ سورىدى:

— مەكتەپكە ماڭماپسەنغۇ، قىزىم؟

— ئوقۇمايمىكەن دەيمەن، چوڭ ئانا.

قىز چاقنىڭ كۆزلىرى لىققىدە ياشقا تولغانىدى.

گۆھەر ئانا نەۋرىسىنىڭ تۇيۇقسىزلا ئوقۇشتىن ۋاز كەچكەنلىكىنىڭ سەۋەبىنى دەرھاللا چۈشەندى. ھەئە، نەۋرىسى كىتاب پۇلى تاپشۇرالمى ئوقۇتقۇچى ۋە ساۋاقداشلىرىنىڭ ئالدىدا ئىزا تارتقان، شۇنىڭ بىلەن ئوقۇشتىن ۋاز كەچكەن.

موماي نەۋرىسىگە قانداق تەسەللى بېرىشىنى بىلەلمەي بىرھازا تۇرۇپ قالغاندىن كېيىن ئاستا ئېتىزلىققا قاراپ ماڭدى. نەۋرىسىمۇ ئۇنىڭغا ئەگەشتى. ئىككىيلەن بىر كۈن لام - جىم دېيىشمەي ئوت ئوتىدى. ئىككى كۈن ئەنە ئاشۇنداق تىپتىنچ ئۆتۈپ كەتتى، بۇ ئىككى كۈندە موماي قولىنىڭ خېلىلا يەڭگىللەپ قالغانلىقىنى ھېس قىلغان بولسىمۇ، لېكىن قىز نەۋرىسىنىڭ چىرايدىكى مۇڭ - ھەسرەتنى كۆرۈپ، ئۇلۇغ - كىچىك تىنىقلىرىنى ئاڭلاپ، نەۋرىسىنى ئوقۇشتىن مەھرۇم قويغىنىدىن ئۆزىنى ئۆزى ئەيىبلەيتتى. يۈرىكىنى ئەپسۇسلۇق، يوقسۇزلۇق ھەسرەتلىرى چىرمىۋالغانىدى. ئەمما، بۇنىڭدىن قۇتۇلۇشنىڭ چارىسى پەقەتلا يوق ئىدى. ئۈچىنچى كۈنى سەھەردە ھويلا دەرۋازىسىنىڭ زەربى بىلەن ئۇرۇلۇشى بامدات نامىزىدىن كېيىن جايىنامازدا دۇرۇت ئوقۇپ ئولتۇرغان گۆھەر ئانىنى

چۆچۈتۈپ، يۈرىكىگە ئەنسزچىلىك سالدى. ئۇ قىسقىلا دۇئا قىلىپ ئورنىدىن تۇردى - دە، سىرتقا يۈگۈردى. دەرۋازا ئالدىدا كەنت سېكرېتارى، مەھەللە باشلىقى قاتارلىق بىرقانچە كەنت كادىرلىرى تۇراتتى. گۆھەر ئانا سېكرېتارنىڭ ئۈچەي قالپاق ئاستىدىكى تاز چىرايىغا قورقۇمسىراپ قارىدى. سېكرېتارنىڭ غەزەپتىن قارىداپ كەتكەن چىرايى قاسقانلىرى ماكچىسىپ ئىسكەتنى يوقاتقان سۈت رەڭ قالپىقى بىلەن سېلىشتۇرما بولۇپ قالغانىدى.

— ئەسسالامۇ ئەلەيكۇم، سېكرېتار.

مومايىنىڭ سالىمىنى سېكرېتار ئىلتىپاتسىزلا ئىلىك ئالدى.

— ئىككى كۈندىن بېرى ئۆز نەۋرە قىزلىرى مەكتەپكە

بارماپتۇ، بۇ نېمە ئىش ئۆزى؟

تەلەپپۇزىدىن سېكرېتارنىڭ غەزىپىنى زورغا بېسىۋالغانلىقى

مانا مەن دەپ چىقىپ تۇراتتى.

موماي دۇدۇقلاپراق جاۋاب بەردى:

— شۇ... شۇ... كىتاب پۇلىنى تۆلىيەلمىدۇق، كۆرسىلە...

ئوقۇتقۇچى تەنقىدلىگەن چېغى... شۇنىڭ بىلەن مەكتەپكە بارماي

قويدى، كۆرسىلە. مەكتەپكە تۆلەشكە كىتاب پۇلى

تاپالمىغاندىكىن مەنمۇ زورلىمىدىم، كۆرسىلە...

سېكرېتار گۆھەر ئانىنىڭ گېپىنى بۆلۈپ غەزەپ بىلەن قول

سىلكىدى:

— ماڭا بۇنداق تۆ - تۆگەپنى ئاز دەپ ئۆزى، بالىنى دەرھال

مەكتەپكە ئەۋەتسىلە. دۆلەتنىڭ مەجبۇرىيەت مائارىپى قانۇنىدىن

خەۋەرلىرى باردۇر ئۆزى؟ سىلىنىڭ بالىنى مەكتەپكە

ئەۋەتمىگەنلىكلىرى ئۆزى، نەق مەجبۇرىيەت مائارىپى قانۇنىغا

خىلاپلىق قىلغانلىقلىرى، ئۆزى. ئەسلىدە مۇشۇ قىلمىشلىرى

ئۈچۈنلا جەرىمانە ئېلىشقا تېگىشلىك ئىدى. بويۇتۇ، بۇ قېتىم

كەچۈرۈم قىلىۋېتەيلى، ئۆزى. ئىككىنچىلەپ بۇنداق ئەھۋال يۈز

بەرمىسۇن، ئۆزى.

— مېنىڭخۇ بالىنى ئوقۇتقۇم بار، كۆرسىلە. شۇ... شۇ كىتاب پۇلى... سىلىدىن خۇش بولۇپ قالاي، سېكرېتار، ئاشۇ بالىنى مەكتەپتىن ئاجرىتىپ بەرگەن بولسىلا...

— مەكتەپنىڭ داۋامىغا كەنت پارتىيە ياچېيكىسى ئىگە، ئۆزى. شۇڭا، بىز بالىلىرىنى مەكتەپكە سۈيىلەپ كەلدۇق، ئۆزى. كىتاب پۇلىنى ئېلىش - ئالماسلىق ئۆزى، مەكتەپنىڭ، ئەپەندىمىلەرنىڭ ئىشى، ئۆزى. شۇڭا، ئۆزى مەن بىلەن تولا تىكلەشمەي بالىنى مەكتەپكە ئەۋەتسىلە. بۈگۈندىن باشلاپ ئۆزى، يەنە داۋامسىزلىق قىلىدىكەن، مەجبۇرىيەت مائارىپى قانۇنى بويىچە جەرىمانە تۆلەيلا. يەنە شۇنىمۇ بىلىپ قالسىلا ئۆزى، بالىلارنى ئوقۇتماي مەكتەپتىن چىقىرىۋېلىش ئۆزى، مەجبۇرىيەت مائارىپى قانۇنىغا خىلاپلىق قىلغانلىق.

سېكرېتار شۇنداق دېدى - دە، ھەمراھلىرىنى ئەگەشتۈرۈپ كېتىپ قالدى. گۆھەر ئانا بولسا نەۋرىسىگە بىرمۇنچە چىرايلىق ۋەدىلەرنى بېرىپ ئاران مەكتەپكە يولغا سالدى. چۈنكى، ئانا مەجبۇرىيەت مائارىپى قانۇنىنى پەقەتلا بىلمىسىمۇ، قانۇنغا خىلاپلىق قىلىشنىڭ، بولۇپمۇ سېكرېتارنىڭ بۇيرۇقىغا خىلاپلىق قىلىشنىڭ ئاقىۋىتىنى ئوبدان بىلەتتى.

نەۋرىسى مەكتەپكە بېرىپ ئۈچ كۈندىن كېيىن موماينىڭ بېشىنى يەنە ئاغرىتتى:

— ئوقۇتقۇچى كىتاب پۇلىنىڭ يېرىمىنىمۇ بولسا تاپشۇرۇۋېتىڭ، قالغىنىنى كېيىنرەك تاپشۇرسىڭىزمۇ مەيلى، دەيدۇ. ئالدىمىزدىكى دۈشەننىڭچە مۆھلەت بەردى. گۆھەر ئانىنىڭ يۈرىكى ئىككى تاشنىڭ ئارىلىقىدا مېجىلىپ كېتىۋاتاتتى.

— ئەسسالامۇ ئەلەيكۇم، گۆھەر ئاچا، تەنلىرى ساق تۇردىلىمۇ؟

ھويلىدىكى سۇپىدا غەم بېسىپ ئولتۇرغان موماي چۆچۈپ بېشىنى كۆتۈردى - دە، ئالدىدا كۆرۈشۈش ئۈچۈن قولىنى تەڭلەپ

تۇرغان بەستلىك، بۇغداي ئۆڭلۈك ئايالىنى كۆرۈپ يېشىغا ماس كەلمىگەن چاققانلىق بىلەن ئورنىدىن تۇردى.

— ۋەئەلەيكۇم ئەسسالام، ياخشى تۇردىلىمۇ، بالام؟

موماي بۇ مەھەللىدىكى خېلى كۆپ كىشىلەرنى بالام دەپ ئاتايتتى. بۇ ئايال باشقا بىرسى ئەمەس، سېكرېتارنىڭ ئايالى ئىدى. موماي سېكرېتارنى ھەر قېتىم كۆرگەندە سۈر بېسىپ ۋەھىمىگە چۆككىنى بىلەن، بۇ ئايالنى كۆرسە خۇددى يېقىن بىر ئادىمنى كۆرگەندەك ۋۇجۇدىنى خۇشاللىق، كۆڭۈل ئازادلىقى چۇلغىۋالاتتى. ئەرلەرگە ئوخشاش بەستلىك كەلگەن بۇ ئايال كەم سۆز، باغرى يۇمشاق ئىدى. گۆھەر ئانا ئوبدان بىلىدۇ. سېكرېتارنىڭ ئاشۇ كاتتا ھويلىسى ئىچىدىكى سەككىز - ئون كالىغا كۈندە ئۈچ ۋاخ ھەلەپ ئېتىش، قويلارغا يەم بېرىش، سېكرېتارنىڭ ئايىغى ئۈزۈلمەيدىغان ھېلى شەھەردىن، ھېلى ناھىيەدىن چىقىپ تۇرىدىغان مېھمانلىرىغا تاماق ئېتىش، تەڭ كېچىگىچە، گاھى تاڭ ئاتقۇچە داۋاملىشىدىغان ئىچىشۋازلىق سورۇنىغا تۈرلۈك قورۇملارنى تەييارلاش قاتارلىق ئىشلارنىڭ ھەممىسىگە مۇشۇ ئايال بىر ئۆزى يالغۇز يېتىشىدۇ. ئۇنىڭدىن باشقا ئېتىز - ئاياغنىڭ ئىشلىرىغىمۇ قارىشىدۇ، سېكرېتار ئاللىقانداق سەۋەبلەر بىلەن تىللاپ - ھاقارەتلىگەن، جەرىمانە قويۇپ دىلىنى رەنجىتكەن كىشىلەرنىڭ ئۆيلىرىگە پەيتىنى تاللاپ بېرىپ كۆڭۈل قويدۇ، ئەپۇ سورايدۇ. شۇڭا، بۇ يۇرتتىكىلەر سېكرېتارنى ئارقىسىدىن ھەر نېمىلەرنى دەپ ھاقارەتلىگىنى بىلەن بۇ ئايالغا زىنھار تىل تەگكۈزمەيدۇ، ئىسمىنى ھۆرمەت بىلەن تىلغا ئالىدۇ.

— كەلسىلە، بالام. كۆرىپىگە ئۆتسىلە.

ئايال كۆرىپىگە جايلىشىپ ئولتۇرۇۋالغاندىن كېيىن دۇئاغا قول كۆتۈرۈپ، «ئاللاھۇ ئەكبەر» دەپ يۈزىنى سىيپىدى - دە، ئورنىدىن تۇرۇپ گۆھەر ئانىدىن ئامانلىق سورىدى.

— داستىخان سالمەن دەپ ئاۋارە بولمىسلا، گۆھەر ئاچا، —

دېدى ئايال موماينى توسۇپ، — ئۆيلىرىگە كىچىككىنە بىر ئىش بىلەن كېلىۋىدىم.

ئۆيدە مېھماننىڭ ئالدىغا ئاچىققۇدەك بىرنەرسىنىڭ يوقلۇقىنى ھېس قىلغان گۆھەر ئانا ئارتۇقچە ھۆسلە قىلماي مېھماننىڭ قېشىغا كېلىپ ئولتۇردى.

— مۇنداق ئىش ئىدى، — دېدى سېكرېتارنىڭ ئايالى گەپنىڭ پوسكاللىسىنىلا دەپ، — بايا بىزنىڭ ئۆيگە شەھەردىن بىر باشلىق ئايالنى ئاچىققاندى. بىزنىڭ ئادەمگە ئۆيدە بالىسىغا قارىغاج ئۆي ئىشلىرىنى قىلىدىغان بىر قىز بالا تېپىپ بېرىشنى تاپىلىدى. بىزنىڭ ئادەم دەسلەپتە سىلىنىڭ نەۋرە قىزىنىڭ گېپىنى قىلىدى. كېيىن سىلىنى ئۇنىماسىمىكىن دەپ ئاياغ مەھەللىدىكى قىشتا خوتۇنى ئۆلۈپ قالغان باقى ئاخۇننىڭ قىزلىرىدىن بىرسىنى مەكتەپتىن ئاجرىتىپ بېرەي، دەۋاتىدۇ. مۇنداق قارىسام بۇ خېلى بولىدىغان ئىش ئىكەن. يەنە تېخى بالىسىنىمۇ بىكارغا باقتۇرمايدىكەن. ئۇنىڭ ئۈستىگە بالىلىرىمۇ مەكتەپكە ئوقۇغۇدەك بولغان بالىلار ئىكەن. ئاساسەن ئۆي ئىشىنى قىلىدىغان ئادەمگە موھتاج بولۇپ قالغان چېغى، شۇڭا، بىزنىڭ ئادەمگە «جىندەك ساقلاپ تۇرسىلا، ئاۋۋال گۆھەر ئاچامغا مەسلىھەت سېلىپ باقايلى. ناۋادا ياق دەپ قالسا ئاندىن باقى ئاخۇننىڭ ئۆيىگە بارسىلىمۇ بولار» دەپ قويۇپ ئالدىراش سىلىنىڭ قاشلىرىغا كېلىشىم.

گۆھەر ئانىنىڭ كالىسى بىردىنلا قوچۇلۇپ كەتتى. كىتاب پۇلىنىڭ غېمىدىن قۇتۇلىدىغانلىقىنى ئويلاپ بىر ئاز خۇش بولدى. ئەمما، نەۋرىسىنى يات كىشىلەرنىڭ خىزمىتىگە سېلىپ بېرىدىغانلىقىنى ئويلاپ كۆڭلى يېرىم بولدى.

— شۇ... شۇ... بالا كىچىك، كۆرسىلە. ئۆي ئىشىنىڭ ھۆددىسىدىن چىقالماسىمىكىن، كۆرسىلە.

— نەۋرە قىزلىرىنى ئوبدان بىلىمەن. ئۆزى كىچىك بولغىنى بىلەن ئۆي ئىشلىرىغا پىششىق. شەلىكىنىڭ ئۆي ئىشلىرىنى

قىلىپ بولالمىغۇدەك ئالتە بالا، يەتتە كالىسى يوق. مۇھىمى
ئۇلارنىڭ بېرىدىغان ئىش ھەققىنى دېمىسەم بۇ ئىشنى ھەرگىز
سىلىگە سايە قىلمايتتىم. يىلىغا تۆت - بەش يۈز كوي
بېرىدىغاننىڭ گېپىنى قىلىدۇ.

«تۆت - بەش يۈز كوي» دېگەن سۆز موماينىڭ كاللىسىغا
بىردىنلا تەسىر قىلدى. ئۇنىڭ قولى تۆت - بەش يۈز كوي
ئەمەس، قىرىق - ئەللىك كوي پۇل كۆرمىگىلىمۇ خېلى زامانلار
بولغانىدى. راستلا شۇنچىلىك پۇل بېرەرمۇ - ھە؟!

— بولمىسا شەھەردىن چىققان ئاشۇ باشلىقنىڭ خوتۇنىنى
باشلاپ كېلەي، ئۆزى بىلەن كۆرۈشۈپ باقاملا يا؟ — دېدى
سېكرېتارنىڭ ئايالى گۆھەر ئانىنىڭ ئارىسالدى بولۇۋاتقانلىقىنى
سېزىپ.

— مەيلى، — دېدى ئانا ئاخىر.

سېكرېتارنىڭ ئايالى باشلاپ كەلگەن بۇ چوكان ئاجايىپ
ئېسىل كىيىنىۋالغانىدى. ئۇنىڭ بويىنىدىكى يوغان ئالتۇن
زەنجىرگە، ئىككى بىلىكىدىكى ئالتۇن بىلەزۈككە، قۇلقىدىكى
ئالتۇن ھالقىغا ۋە نازۇك بارماقلىرىدىكى قوش - قوش ئالتۇن
ئۈزۈكلەرگە قاراپ گۆھەر ئانا ھاڭ - تاڭ قالدى. ھەئە، ئۇ
نەۋرىسىنىڭ خۇددى جەننەتنىڭ تىمسالىدەك بىر يەرگە
كىرىدىغانلىقىغا شەكسىز ئىشەندى.

چوكان قىپقىزىل بويىۋالغان كالىپۇكلىرىنى چىرايلىق
پۇرۇشتۇرۇپ سۆزلەيتتى.

— خاتىرجەم بولسىلا، ئاچا، نەۋرىلىرى ھەرگىز جاپا تارتىپ
قالمايدۇ. بالىلىرىمنى مەكتەپكە دادىسىنىڭ ماشىنىسىدا ئاپىرىپ -
ئەكېلىدۇ. نەۋرىلىرى پەقەت ئۆيىنى پاكىز تازىلاپ، قازان -
قۇمۇچ، كىر - قاتلارنى يۇيۇپ، تاماققا تەييارلىق قىلىپ قويسىلا
بولدى، تاماقنىمۇ ئۆزۈم ئېتىمەن. كىر ئالغۇنى ئىشلىتىشنى
ئۆگىتىپ قويىمەن، كىرنى قولىدا ئەمەس كىر ئالغۇدا يۇيىدۇ.
چىرايلىق كىيىم - كېچەك ئېتىپ بېرىمەن. يېمەك -

ئىچمەكتىن قىسمايمەن. يىللىق ئىش ھەققى ئۈچۈن سىلگە بەش يۈز كوي بېرىمەن. ئەمما، بىرلا شەرت، سىلنى كۆرىمەن دەپ غەلۋە قىلمايدۇ. چولمىز تەگسە يىلدا بىرەر قېتىم ئۆزىمىز ئاچىقىپ سىلگە كۆرىستىمىز.

ئانا بۇ شەرتكە ئويلىنىپ ئولتۇرمايلا قوشۇلىدىغانلىقىنى بىلدۈرۈپ بېشىنى گىلىدىڭلاتتى. ھاياجاندىنمۇ ئەيتاۋۇر تاماقلرى قۇرۇپ كەتكەندى.

— شۇ... شۇ... مەكتەپتىن قانداق ئاجراتقىلى بولار شۇ بالىنى، كۆرسىلە؟ سېكرېتارنىڭ دېيىشىچە، بالىنى مەكتەپتە ئوقۇتمىساق قانۇنسىزلىق بولارمىش، كۆرسىلە...

— خاتىرجەم بولسىلا. نەۋرىلىرىنى مەكتەپتىن ئاجرىتىش ئىشىنى سېكرېتار بىلەن بىزنىڭ ئادەم بېجىرىدۇ. ماقۇل دېسە بالىنى بۈگۈنلا ئەكىتىمىز.

گۆھەر ئانا ھېلىقى چوكان بەرگەن بەش يۈز كوي پۇلىنى خۇددى سەللا ئېھتىياتسىزلىق قىلسا غايىب بولۇپ كېتىدىغان بىرنەرسىنى تۇتۇپ تۇرغاندەك مەھكەم تۇتۇپ ئولتۇرۇپ قالدى.

شەھەردىن چىققان باشلىق بىلەن سېكرېتار موماينىڭ نەۋرە قىزىنى شەھەردە ئوقۇيدىغان بولدى، دېگەن سەۋەب بىلەن مەكتەپتىن قايتۇرۇپ ئەكەلدى. موماي نەۋرىسىنى مېھمانلارغا تاپشۇرۇپ بېرىۋېتىپ بىرنەچچە ئېغىز گەپنى توختىماي تەكرارلايتتى:

— مەن بىلەن ئىنىڭنى كۆرىمەن دەپ غەلۋە قىلما، قىزىم. سېنى كۆرگىلى شەھەرگە ئۆزىمىز كىرىمىز. قولىڭنىڭ يۇمشاق، پۇت - قولىڭ چاققان بولسۇن...

گۆھەر ئانا قولىدىكى بەش يۈز كوي پۇلىدىن ئوغۇل نەۋرىسىنىڭ كىتاب پۇلىنى تۆلىدى. مەھەللە باشلىقى تولا سۈيىلەپ تۇرۇۋالغانلىقى ئۈچۈن كېۋەزگە چاققان دېھقانچىلىق دورىسىنىڭ پۇلىنى تۆلىدى. ئېشىپ قالغان ئازغىنا پۇلغا چارشەنبە بازارغا بېرىپ تۆت مېكىيان بىلەن بىر خوراز ۋە بىر

بوغاز ئۆچكە سېتىۋالدى.

«خۇدايىم بۇيرۇسا ئۆچكىنى ئوغلاقلەتتەپ، توخۇنى كاكىلەتتەپ، ئوغۇل نەۋرەمنىڭ كىتاب پۇلىنى تۆلەپ ئوقۇتمەن...»

ئانىنىڭ تەلىيىگە مېكىيانلار كۈن ئېشىپ كاكىلاپ بەردى. ئۆچكىسىمۇ ئىككى ئايدىن كېيىن قوشكېزەك ئوغلاقلەتتى. ئەمما، كۈز كەلگەندىن بېرى ئانىنىڭ غېمى بارغانسېرى كۆپىيىپ قالغانىدى. ئانا باش - ئاخىرى يوق خىياللار بىلەن كېۋەزلىككە قانداق كېلىپ قالغانلىقىنىمۇ تۇيماي قالدى.

بۇ كەڭرى كەتكەن كېۋەزلىكتە ئۇنىڭغا ئىككى مو كېۋەزلىك تەۋە ئىدى. ئانا بۇ كېۋەزلەرنى ئىككى قېتىم تېرىپ ساتتى. مانا بۈگۈن ئۈچىنچى قېتىم تېرىش ئۈچۈن كېۋەزلىككە كېلىشى ئىدى. ئۇ كېۋەزلىككە قاراپ تولىمۇ مەيۈسلەندى. ھەئە، ئېچىلغان غوزىلاردىن ئېچىلمىغانلىرى جىق ئىدى. ئۇ بۈگۈن خالتىسى تولغۇدەك پاختا تېرەلمەيدىغانلىقىغا كۆزى يېتىپ ۋۇجۇدىنى تېخىمۇ بەك غەم باستى. ئۇ ئىككى قېتىم تەرگەن پاختىنى پاختا سېتىۋېلىش پونكىتىغا ئاپىرىپ ساتقان بىلەن قولىغا بىر تىنىنمۇ پۇل تەگمىدى. پاختىنىڭ سېتىۋېلىش باھاسى يىل بېشىدا دېگەن باھادىن خېلىلا تۆۋەن ئىدى. دېھقانلار باھانىڭ چۈشۈپ كەتكەنلىكىدىن غۇدۇرايتتى، ئەمما ئەر - دادىنى ئاڭلايدىغان ئادەم يوق ئىدى. يىل بېشىدا بىر كىلوگرام پاختىنىڭ سېتىۋېلىش باھاسى پالانچى پۇل بولىدۇ دەپ، دېھقانلارنى كېۋەز تېرىشقا مەجبۇرلىغان يېزا رەھبەرلىرى، كەنت كادىرلىرى غېمىدا يوق يۈرۈشەتتى. ئانىنىڭ قولىغا پۇل تاپشۇرۇۋالغانلىق تالوننى تۇتقۇزۇپ قويغان كەنت بوغالتىرى: «غەيرەت قىلىسلا، گۆھەر ئاچا، مانا مۇشۇنداق ئىككى نۆۋەت پاختا ئەكىلىپ ساتسلا گەدەنلىرىدىكى كونا يىلنىڭ قەرزلىرى پۈتۈنلەي تۈگەيدۇ» دېگەنىدى چالا ئېچىلغان كېۋەزدەك ھېجىيىپ. ئۇنىڭ قولىغا خەجلىگۈدەك پۇل ئاشمىسىمۇ مەيلى،

قەرزلىرى پۈتۈنلەي تۈگىسە بولاتتىغۇ...
ئانا خۇددى باتناپ قالغان نەۋرىلىرىنىڭ تۇمشۇق
سوزۇشلىرىغا ئوخشاش شۈمشىيىپ تۇرغان كۆپكۆك غوزلارغا
قاراپ ئاجىز ئىدا قىلدى:

«ئېچىل پاختام، ئېچىل !...»

تۈيۈقسىز ئېرىقنىڭ بويىدىكى دوڭغاق جىگدىلەرگە قونغان
بىر توپ قۇشقاچنىڭ گۈررىدە ئۇچقان ئاۋازى گۆھەر ئانىنىڭ
دىققىتىنى چالغىتتى. بىر توپ قۇشقاچ بەس - بەستە
ۋىچىرلاشقىنىچە كېۋەزلىككە چۈشۈپ دانلايتتى - دە، بىر -
ئىككى مىنۇتتىن كېيىن يەنە جىگدىگە گۈررىدە قوناتتى. يەنە
بىرنەچچە مىنۇتتىن كېيىن جىگدە شېخىدىن گۈررىدە ئۇچۇپ
كېۋەزلىككە چۈشەتتى. قۇشقاچلارغا قاراپ ئولتۇرۇپ ئانا
بىردىنلا ئوغلنى ئېسىگە ئالدى.

«ھېلىم ئاخۇن، جېنىم ئوغلۇم، نەلەردە قېقىندى - سوقۇندى
بولۇپ يۈرىدىغانسەن...»

ھەئە، بۇ يىل كېۋەز مائىسىلىرى بىر غېرىچ بوي تارتقان
مەزگىل ئىدى. سېكرېتار ھېلىم ئاخۇن قاتارلىق ئون
نەچچە يىلگە ۋەزىپە تاپشۇردى:

— مانا بۇ قۇشقاچ تۇتىدىغان تور، — دېدى سېكرېتار
يەردىكى بىر يۆگەم قىل تورنى كۆرسىتىپ تۇرۇپ، — ئەتە
كەچكىچە ئۆزى نەدىن بولمىسۇن بەش يۈز دانە قۇشقاچ تۇتۇپ
كېلىسىلەر. ۋەزىپىنى ئورۇنلىيالىساڭلار ئۆزى، ھەربىرىڭلارنىڭ
بەش كۈنلۈكتىن ئۆزى، ئەمگەك ھاشارىڭلارنى كۆتۈرۈپ بېرىمەن
ئۆزى...

— مەن قۇشقاچ تۇتمايمەن، — دېدى ھېلىم ئاخۇن
سېكرېتارنىڭ گېپى ئاخىرلىشىپ بولغۇچە.

— نېمىشقا ئۆزى؟ — سېكرېتار غەزەپتىن كۆكەردى. ئۇ
بۇيرۇقىغا بويسۇنمىغانلارنى يامان كۆرەتتى.

— ھازىر قۇشقاچلارنىڭ تۇخۇم تۇغۇپ، بالا چىقىرىپ

كۆپىيىدىغان مەزگىلى. بۇنداق چاغدا قۇشقاچ تۇتسا قىساسقا قالدۇ ئادەم. بۇنداق ئېغىر گۇناھنى كۆتۈرگۈچىلىكىم يوق مېنىڭ.

— راست، يازدا قۇشقاچ تۇتسا يامان بولىدۇ.

— ياز كۈنى تۇتقان قۇشقاچنى يېگىلىمۇ بولمايدۇ دېسىلە.

بىردەمدىلا بەش - ئالتەيلەن ھېلىم ئاخۇنغا ئەگىشىپ قۇشقاچ تۇتۇشتىن يالتىيۋالدى.

— ئەڭ ياخشىسى ئۆزى... ئۆزى... گەدەنكەشلىك قىلىشمىغىنىڭلار ياخشىمىكىن، ئۆزى، — سېكرېتار ئاچچىقى كەلگەندە، يىغىن ئاچقاندا، يېزا، ناھىيە باشلىقلىرىغا خىزمەت دوكلاتى قىلغاندا، «ئۆزى» دېگەن سۆزنى كۆپ تەكرارلايتتى، — بىلىپ قويۇڭلار ئۆزى... ئۆزى. تۇتقان قۇشقاچلارنى ئۆزى مەن يېمەيمەن. يېزىدىكى كاتتىباشلار ئۆزى... ئۆزى... ئالاھىدە ئورۇنلاشتۇرغان ۋەزىپە بۇ، ئۆزى. ئۈرۈمچىدىن كەلگەن ئۆزى، مېھمانلارغا ئۆزى، پىشۇرۇپ بېرىدىغان گەپ ئىكەن، ئۆزى. بۇ دېگەن يېزىلىق پارتكوم، ھۆكۈمەتنىڭ بۇيرۇقى، ئۆزى، خىلاپلىق قىلغۇچىلار ئۆزى... ئۆزى جەرىمانە...

ھېلىم ئاخۇن سېكرېتارنىڭ گېپىنىڭ ئاخىرىنى كۈتمەستىنلا شاققىدە بۇرىلىپ كېتىپ قالدى. ئۇنىڭغا بىرنەچچەيلەن ئەگەشتى. سېكرېتارنىڭ قۇشقاچ تۇتۇشقا قاتناشقانلارنىڭ ئەمگەك ھاسارنى كۆتۈرۈۋېتىش قولىدىن كەلسىمۇ، قۇشقاچ تۇتۇشقا قاتناشمىدىڭ دەپ جەرىمانە ئېلىش قولىدىن كەلمەيتتى. بۇ تەرىپىنى ھېلىماخۇن ئوبدان بىلەتتى.

بالا - قازا چاپلاشقاندا ھېچكىم قېچىپ قۇتۇلالمايدىغان ئوخشايدۇ. ھەممە پېشكەللىكنىڭ سەۋەبكارى ئاشۇ قاشاڭ ساغلىقى. ھېلىماخۇن ساغلىقىنى ئىككى توقلىسى بىلەن قوشۇپ ئوتلاتقىلى ئاچچىققاندى. ئادەتتە ياۋاش، رايىش ساغلىق ھېلىم ئاخۇننىڭ تەرەت سۇندۇرۇش ئۈچۈن دالدىغا ئۆتكەن ۋاقتىدىن پايدىلىنىپ ئىككى ھەمراھىنى ئەگەشتۈرگىنىچە بۇغدايلىققا

كىردى - دە، ئەمدىلا سېرىقتال بولۇشقا باشلىغان بۇغداي باشاقليرىنى مەرزە قىلىپ يېيىشكە باشلىدى. قويليرنىڭ ئىنسابىزلىقىنى كۆرگەن ھېلىم ئاخۇن ئىشتىنىنى تۇتقىنچە يۈگۈرگەچ، قويليرنى ئۈركۈتۈش ئۈچۈن جېنىنىڭ بارىچە ۋارقىردى. شۇ ھامان بىر توپ قۇشقاچ بۇغدايلىقتىن گۈررىدە كۆتۈرۈلدى - دە، ئېگىزلەپ ئۇچقىنچە يىراقلاپ كەتتى. ئۇنىڭغىچە بۇغدايلىقنىڭ نېرىسىدىن سېكرېتار قاتارلىق يەتتە - سەككىز ئادەمنىڭ گەۋدىسى كۆرۈندى. ئەسلىدە ئۇلار بۇغدايلىقنىڭ پاسىلىدىكى ئېرىق بويىدىكى جىگدىلەرگە تور تارتىپ ئاشۇ بىر توپ قۇشقاچنى پەم بىلەن تور تەرەپكە ئاستا - ئاستا قىستاپ كەلگەنىدى. يەنە ئازراقلا قىستىۋالسا، قۇشقاچلارنى بىر ئۈركۈتۈپلا ئۇچۇرۇپ ھەممىسىنى بىراقلا تورغا چۈشۈرۈۋالاتتى. ئەپسۇس، بۇ ئىشلاردىن خەۋىرى يوق ھېلىم ئاخۇن بۇغدايلىققا كىرىۋالغان قويليرنى ئۈركۈتمەن دەپ قۇشقاچلارنى ئۈركۈتۈپ قاجۇرۇۋەتكەنىدى.

قۇشقاچلارنىڭ تورنىڭ قارشى تەرىپىگە ئۇچۇپ كەتكەنلىكىدىن ئۆتى يېرىلغۇدەك غەزەپكە كەلگەن سېكرېتار ھېلىماخۇنغا قاراپ ئاغزىنى بوراندەك قويۇۋەتتى:

— ھۇ، ھەزىلەك! نېمە ئۆزى بۇغدايلىقتا كۆتىگە يانتاق قىستۇرغان مادا ئېشەكتەك يۈگۈرۈپ، بوشراق توۋلىساڭ بولمامدۇ ئۆزى... ئۆزى...

بۇ ھاقارەتلەر ھېلىم ئاخۇننىڭ جان - جېنىدىن ئۆتۈپ كەتتى. پۈتكۈل ۋۇجۇدىدىكى قان ۋىشىدە قايناپ مېڭىسىگە تەپتى - دە، كۆزىگە قىزىللىق تىقىلدى. ئادەم تىللاشقا كەلگەندە ھېلىماخۇننىڭ ئاغزىمۇ بىر كىشىلىك بار ئىدى. شۇڭا، ئۇمۇ ئەلەمگە چىدىماي، ئاغزىنى بىراقلا قويۇۋەتتى.

كومشىرىغا قاراسىدە تەگكەن بىر مۇشت بىلەن تەڭ ھېلىم ئاخۇننىڭ گېپى ئۈزۈلۈپ قالدى. كۆزىدىن ۋاللىدە ئوت چاقنىدى. قۇلىقى تۈۋىدە سېكرېتارنىڭ غەزەپلىك ئاۋازى

ئاڭلاندى:

— ئەدەم ياساڭلار ئۆزى، بۇ ھەزىلەكنى، ھەرنېمە بولۇپ كەتسە ئىگىسى مەن، ئۆزى...

شۇ ھامان ھېلىم ئاخۇننىڭ باش - كۆزىگە مۇشت - پەشۋا يېغىشقا باشلىدى. سېكرېتار قۇشقاچ تۇتۇشقا كەنت تەۋەسىدىكى ئۇرۇق - تۇغقان، يېقىن - يورۇقلىرىنى ئەگەشتۈرۈپ چىققاندى. ئۇلار سېكرېتارنىڭ ھەرقانداق بۇيرۇقىنى بەجاندەل ئورۇنلايتتى.

ئۇلار سېكرېتارنىڭ بىر بۇيرۇقى بىلەنلا ھېلىم ئاخۇننىڭ ئاغزى - بۇرىنى قانتىپ، خۇددى شاتۇت يېگەندەك ھالەتكە كەلتۈرۈپ قويغاندىن كېيىن سۆرەپ ئەكېلىپ كەنت قورۇسىدىكى بىر ئېغىز ئۆيگە سولاپ قويدى. ئىككى سائەت ئۆتكەندە يېزىلىق ساقچىخانىنىڭ ساقچىلىرى بىر لاتا پىكاپ بىلەن كەنت قورۇسىغا يېتىپ كەلدى - دە، ھېلىم ئاخۇننى سوراق قىلمايلا بىر مۇنچە ھاقارەتلەپ، قانۇننىڭ سۈر - ھەيۋىسىنى كۆرسەتكەندىن كېيىن، ھېلىم ئاخۇنغا كەنت پارتىيە ياچېيكىسىنى كۆزگە ئىلمىغانلىق، يېزىلىق پارتكوم، ھۆكۈمەتنىڭ بۇيرۇقى بىلەن قارشىلاشقانلىق، پارتىيە، ھۆكۈمەت تاپشۇرغان ۋەزىپىنىڭ نورمال ئورۇنلىنىشىغا قەستەن توسقۇنلۇق قىلغانلىق، كەنت كادىرلىرىنى ھاقارەتلىگەنلىكتىن ئىبارەت بىر قانچە تۈرلۈك جىنايەتنى ئارتىپ مىڭ يۈەن جەرىمانە قويدى - دە، مۇشۇ پېشكەللىككە سەۋەب بولغان ھېلىقى قاشاڭ ساغلىق بىلەن ئىككى توقلىنى جەرىمانىگە ھېسابلاپ ئەكەتتى.

كەنتتىن يېزىغا ئېلىپ بارىدىغان ئاسفالت يولدا ئۈستىگە تۆت سېۋەت بېسىلغان ئېشەك ھارۋىسى ئېرەنسزلىك بىلەن كېتىۋاتاتتى. ھارۋىغا قېتىلغان سۇر ھاڭگا مۈگدەپ ئولتۇرغان ھارۋىكەشنى ياراتمىغاندەك خۇشياقمىغان ھالدا قەدەم يۆتكەيتتى. ھارۋىكەش ناسىر كوسا بىر كېچە ئۇيقۇسىز قالغاندەك ھارۋىنىڭ چوققىسىغا يۆلەنگىنىچە مۈگدەپ قالغانىدى. سېۋەتتىكى

قۇشقاچلارنىڭ ۋىچىرلاشلىرى ئۇنىڭ مۈگىدىشىگە قىلچىلىك تەسىر يەتكۈزمىگەنىدى. خۇددى ئىگىسىگە ئوخشاشلا ئېزىلىپ قالغان سۇر ھاڭگا باش - كۆزى ۋە كۆتىگە قونۇۋالغان كۆكۈيۈن، سالىجلارنى قورۇشقىمۇ خۇشياقماي ئېرەنسزلىك بىلەن قەدەم ئالاتتى. ھەئە، ھارۋىكەش بەخۇدۇك مۈگەيتتى. قۇشقاچلار توختىماي ۋىچىرلايتتى، خۇددى دۈچ كەلگەن ناھەقچىلىكنى ئاللىكىمگە داداۋاتقاندىك.

قۇشقاچلارنىڭ ۋىچىرلاشلىرىدىن خۇددى ئۆزى بىلەن قىسمەتداش، تەقدىرداش بىر دەردمەننىڭ ئالسىنى ئاڭلاۋاتقاندىك تۇيغۇغا كېلىپ قالغان ھېلىم ئاخۇننىڭ ۋېلىسىپىت پېدالىنى كۈچەپ تېپىۋاتقان پۇتلىرى ئىختىيارسىز ئاستىلاپ قالدى.

تۈنۈگۈنكى ناھەقچىلىكنى يېزا رەھبەرلىرىگە ئېيتىپ، ساقچىلار جەرىمانىگە ھېسابلاپ ئەكەتكەن ئۈچ تۇياق قويىنى قايتۇرۇۋېلىش مەقسىتىدە ئەتىگەندە يېزىلىق ھۆكۈمەتكە بارغان ھېلىماخۇن دەردىنى تۈگۈش تۈگۈل بۇرنى - قۇلىقىغىچە دەشنىم ئىشىتىپ، قورسىقى كۆپكەن ھالدا قايتىپ كېلىۋاتاتتى. ھەئە، ھېلىم ئاخۇن ئەتىگەن يېزىلىق ھۆكۈمەت قورۇسىغا كىرگەندە قورۇ ئىچى ئۆرتىۋېپە بولۇپ كەتكەنىدى. ئاللىقانداق كاتتا مېھمانلارنى ھەشەم بىلەن كۈتۈۋېلىش ئۈچۈن قورۇدىكى بارلىق خىزمەتچىلەر جىددىي تازىلىق قىلىۋاتاتتى. بۇ ئىشقا يېزا باشلىقى شەخسەن ئۆزى رەھبەرلىك قىلىۋاتاتتى. ھېلىماخۇن يېزا باشلىقىنىڭ ئالدىغا كېلىپ ئەدەپ بىلەن سالام بەردى.

— ئەسسالامۇ ئەلەيكۇم، شاڭجاڭ.

يېزا باشلىقى سالامنى ئىلىك ئېلىشنىڭ ئورنىغا، «نېمە گەپ» دېگەننى قىلىپ سەت بىرنى گۈلەيدى. ھېلىم ئاخۇن ھەم تەمتىرىگەن، ھەم تارتىنغان ھالدا ئەمدىلا گەپ باشلىشىغا، يېزا باشلىقى ئۇنىڭ گېپىنى قوپاللىق بىلەن بۆلدى:

— تۈگمەنپىشلىق ھېلىقى گەدەنكەش ساراڭ سەن شۇما؟

— ھە... بۇ... بۇ... شاڭجاڭ... بۇ...

— ئىسمىڭ ھېلىم ئاخۇن، شۇنداقما؟
— بۇ... بۇ... شۇنداق، شاڭجاڭ... سىلى تۈنۈگۈنكى ئىشتىن
تولۇق خەۋەر تاپمىغان ئوخشايدۇ...

— ئاز گەپ قىل، ئاداش، ھەممە ئىشتىن خەۋىرىم بار! —
يېزا باشلىقى بىردىنلا ھېلىم ئاخۇنغا قولىنى شىلتىپ
ۋارقىراشقا باشلىدى، — ئاناڭنىڭ ھەقىقىي بارمىدى ئۇ
قۇشقاچلارنى ئۇچۇرۇۋېتىدىغانغا؟! ھە دەيسە كەنت كادىرلىرىغا
بويۇنتاۋلىق قىلىسەن. سېكرېتارنىڭ گېپىنى ئىككى پۇلغا
ئالمايسەن. تەشكىلنىڭ ئورۇنلاشتۇرغان ئىشىغا بۇزغۇنچىلىق
قىلغۇدەك شۇنچە يوغان ئادەممۇ سەن؟! ماڭ، ماڭ، تولا كۆزۈمگە
كىرىۋالماي ئىشىڭنى قىلغاچ تۇر. سەن بىلەن ئايرىم بىر كۈنى
ھېسابلىشىمەن تېخى. بىلىپ قوي، كەنت كادىرلىرىنىڭ گېپىنى
ئاڭلىمىغان ئادەمنىڭ گېپىنى بىزمۇ ئاڭلىمايمىز.

ھېلىم ئاخۇن يەنە گەپ قىلماقچى بولۇۋىدى، باشقىلار ئۇنى
گەپ قىلغىلى قويىمىدى.

— بۈگۈن يېزىغا يۇقىرىدىن مۇھىم مېھمانلار چىقماقچى.
شاڭجاڭ بەكمۇ ئالدىراش. سىزنىڭ گېپىڭىزنى ئاڭلىغۇدەك
چولسى يوق. تولا تالاشماي ھازىرچە كېتىپ تۇرۇڭ.

يېزا باشلىقىغا گېپىنى دېيەلمىگەن ھېلىم ئاخۇن يېزىلىق
پارتكوم سېكرېتارىنىڭ ئىشخانىسىغا ئەمدىلا كىرىۋىدى،
سېكرېتار ئۇنىڭ ئېغىز ئېچىشىنى كۈتمەستىنلا قول سىلكىدى:
— چىق، چىق، مەندە بۈگۈن مېھمان بار. نېمە گەپ بولسا
باشقا كۈنى كېلىپ دېسۇن.

يېزا ئورگىنىدىن خۇددى لالما ئىتتەك ھەيدەلگەن ھېلىماخۇن
بارلىق دەرد - ئەلىمنى ۋېلىسىپىت پېدالىدىن ئېلىپ،
قورسىقى كۆپكەن ھالدا قايتىپ كېلىۋاتاتتى. قۇشقاچلارنىڭ
ۋىچىرلاشلىرى ئۇنىڭ تەگسىز خىياللىرىنى چالغىتتى.
قۇشقاچلار تولىمۇ دەردلىك، ئاللىك ۋىچىرلايتتى. ھېلىم ئاخۇن
قۇشقاچلارنىڭ ئاللىسىنى چۈشەنگەندەك قىلاتتى.

«... سېكرېتار ئىككى كۈندىن بېرى تۇتقان قۇشقاچلىرىنى يېزىغا ئەۋەتكەن چېغى، بايا سېكرېتار بىلەن يېزا باشلىقىنىڭ مېھمان بار دەپ پالاقلاپ كېتىشى بىكار ئەمەس ئىكەن - دە، مېنى بار دۇنيالىق ئۈچ قويۇمدىن ئايرىغان، يەتكۈچە تىل - تاياققا قويغان ئاشۇ مېھمانلارنىڭ بالاخور قارنى ئۈچۈن چۈشۈرگەن قۇشقاچ تۇتۇش ئالۋىنىغۇ ئاخىر. توۋا، جاھان نېمە بولۇپ كەتتى - ھە؟ ! ئادەمنىڭ قۇشقاچچىلىك قەدرى بولمىسا... بىراق ئاشۇ قۇشقاچلارنىڭ تەقدىرىمۇ مېنىڭكىدىن ياخشى ئەمەسقۇ ئاخىر. جۈپتىلىرىدىن، ئۇۋىسىدىن، بالىلىرىدىن، ئەرەكەن - ئازادە ئۇچۇپ يايىراشتىن ئايرىلغاننى ئاز دەپ، ئاخىرقى ھېسابتا كۈتۈپ تۇرغىنى ئۆلتۈرۈلۈش، يۇڭدىلىش، كاۋاپ بولۇش... ئاشۇ بىچارە قۇشقاچلارنىڭ قۇربانلىق بولۇشى بەدىلىگە سېكرېتار بىلەن شاڭجاڭ يۇقىرىغا ياخشىچاق بولىدۇ. سېكرېتار بولسا يېزىلىق پارتكوم سېكرېتارى بىلەن يېزا باشلىقىنىڭ ئالدىدا تېخىمۇ ئەتىۋارلىنىدۇ. بىزگە تېخىمۇ بەك گۈركىرەيدىغان، جەرىمانىنى ئاشۇرۇپ قويىدىغان، بېشىمىزدا خالىغانچە ياڭاق چاقىدىغان بولىدۇ... ناۋادا ئاشۇ قۇشقاچلار بولمىسىچۇ؟»

ھېلىماخۇننىڭ كاللىسىدىن يالت قىلىپ كەچكەن بۇ خىيال ئۇنى بىردىنلا سەگەكلەشتۈردى، خىياللىرى تېخىمۇ بەك قاناتلاندى.

«... توغرا، ئاشۇ تۆت سېۋەت قۇشقاچ ھازىرنىڭ ئۆزىدە بولمىسىچۇ؟ ئۇلار نېمە بولۇپ كېتەر - ھە ! ئادەمگىنغۇ ئارامچىلىق يوق. ئەمدى ئاشۇ قۇشقاچقىمۇ ئارامچىلىق يوقمىدۇ بۇ جاھاندا؟ ! ياز كۈنى قۇشقاچ تۇتسا، ئۆلتۈرسە يامان بولىدۇ. ئۇنىڭ خۇندىن چىقماق تەس...»

قۇشقاچلار ۋېچىرلايتتى، خۇددى ئەرەز - شىكايىتىنى ئاللىكىملەرگە دادلاۋاتقاندەك. ھەئە، شۇ تاپتا ھېلىم ئاخۇننىڭ يۈرىكىمۇ قۇشقاچتەك ۋېچىرلايتتى...

ھېلىماخۇن ۋېلىسپېتتىن تاققىدە چۈشتى. ئېشەك ھارۋىسى ئۇنىڭدىن ئەللىك - ئاتمىش قەدەم ئۇزاپ كەتكەنىدى. سۈر ھاڭگا ئېرىنچەكلىك بىلەن ھارۋىنى سۆرەپ كېتىۋاتاتتى. ھارۋىكەش ناسىر كوسا بولسا بەخىرامان مۈگدەيتتى. سېۋەتتىكى قۇشقاچلار بار ئاۋازى بىلەن توختىماي ۋىچىرلايتتى...

ھېلىم ئاخۇن ۋېلىسپېتتىن كەينىگە ياندۇرۇپ بىر سەكرەپلا مىنىدى - دە، دەققە ئىچىدە ھارۋىغا يېتىشىۋالدى. چاقماق تېزلىكىدە ۋېلىسپېتتىن چۈشۈپ، ئېشەك ھارۋىسىغا چىقىپ، سېۋەتنىڭ شويىنا بىلەن مەھكەم چېكىلگەن ئاغزىنى ئېچىۋەتتى. شۇ ھامان سېۋەتلەردىكى يۈزلىگەن قۇشقاچلار پۇرۇلداپ ئۇچقىنىچە ئاسمانغا كۆتۈرۈلدى.

چۆچۈپ كۆزىنى ئاچقان ناسىر كوسا ھېلىم ئاخۇننىڭ قۇشقاچلارنى قويۇۋەتكىنىنى كۆرۈپ ھەيرانلىقتا داڭ قېتىپ تۇرۇپلا قالدى.

— ماڭ، بېرىپ سېكرېتار ئاكاڭغا قۇشقاچلارنى ھېلىم ئاخۇن قويۇۋەتتى - دەۋەر!

ھېلىم ئاخۇن كۆزلىرىنى قورقۇنچتىن چەكچىيىپ قالغان ناسىر كوسىغا شۇنداق دېدى - دە، غالىبلارچە قاقاھلاپ بىرنى كۈلۈۋەتكەندىن كېيىن، ھارۋىدىن سەكرەپ چۈشۈپ، ۋېلىسپېتتىگە مىنىدى - دە، ئۇدۇل مەھەللە تەرەپكە كەتتى. ئۇ ئۆيىدىن ئانىسى بىلەن ئايالىنى تاپالمىدى. ئۇلارنى ئىزدەپ ئېتىزلىققا يۈگۈردى. سېكرېتار قۇشقاچ تۇتۇش ئۈچۈن جىگدىلەرگە تارتىپ قويۇپ يىغىۋالمىغان تورغا كۆزى چۈشۈۋېدى، ئويلىنىپ تۇرمايلا تورنى پاراسلىتىپ ئۈزۈپ تارتىۋالدى - دە، بىر يەرگە جۇغلاپ ئوت قويۇۋەتتى. شۇ تاپتا ئۇنىڭ چىرايىدا غالىبلارچە بىر كۈلكە سۇس جىلۋە قىلاتتى.

— كەت، بالام! - دېدى گۆھەر ئانا ئەھۋالدىن خەۋەر تاپقاندىن كېيىن ئوغلىنىڭ قولىغا مەھكەم ئېسىلىپ تۇرۇپ، - خوتۇنۇڭنى ئېلىپ بۇ يۇرتتىن ھازىرلا كەت. قۇشقاچلارنى

ئۈرگۈتۈۋەتكەن گۇناھنىڭ ئۈچۈن يەتكۈچە تاياق يېگىنىڭنى ئاز دەپ ئۈچ قويدىن ئايرىلدۇق. شۇنچىۋالا قۇشقاچنى قويۇۋەتكەن، تورنى كۆيدۈرۈۋەتكەن گۇناھنىڭ ئۈچۈن ئۇلار سېنى ھەرگىز ئامان قويمايدۇ. «جان بولسا جاھان، ئاش بولسا قازان» دەيتكەن. ياقا يۇرتلارغا چىقىپ كەت. قانچە يىراققا كەتسەڭ شۇنچە ياخشى. ئىككى بالاڭدىن غەم قىلما. ئۇلارغا مەن بار. سېنى ئاللاغا تاپشۇردۇم، بالام.

ھېلىم ئاخۇن ئايالىنى ئېلىپ شۇ قېچىپ كەتكىنىچە ھازىرغىچە پەيدا بولمىدى. ئانا ئۇنىڭ بىرەر خەت - خەۋىرىنىمۇ ئالالمىدى. سېكرېتار بىلەن يېزىلىق ساقچىخانىنىڭ ساقچىلىرى ئانىنى ئۈچ - تۆت ئايغىچە «ئوغلۇڭنى تاپ» دەپ خېلى ئاۋارە قىلدى. كېيىن ئۆيىدىن پۇلغا يارىغۇدەك نەرسىلەرنى جەرىمانىگە ھېسابلاپ ئەكېتىپ بولدى قېلىشتى...

ئانا ھەسرەتلىك خىياللاردىن قۇتۇلۇپ كېۋەزلىرىگە قايتىدىن نەزەر تاشلىدى. كېۋەزلىر يامان ئەمەس ئوخشىغانىدى. ھەربىر تۈپ كېۋەزدە سەككىز - ئون تالدىن غوزا بار ئىدى. ھازىر غوزىلارنىڭ يېرىمىدىن كۆپرەكى ئېچىلىپ بولغان بولۇپ، ئانا ئېچىلغان پاختىلارنى تېرىپ، پاختا پونكىتىغا ئاپىرىپ سېتىپ، پۇلىنى قەرزگە ھېسابلاپ بەرگەنىدى. شۇ تاپتا ئانىنىڭ بارلىق ئۈمىدى ئېچىلماي تۇرغان ئاشۇ غوزىلاردا قالغانىدى. غوزىلار ئانىنىڭ كۆڭلىنى چۈشەنمەي خۇددى باتناپ قالغان نەۋرىلىرىنىڭ تۇمشۇق سوزۇشلىرىغا ئوخشاش شۈمشىيىپ تۇرۇشاتتى. ئانا ھەسرەت بىلەن ئۇلۇغ - كىچىك تىنىۋەتكەندىن كېيىن يەنە نىدا قىلدى:

«ئېچىل پاختام، ئېچىل!»

ھەئە، كېۋەز خېلىلا ئوخشىغانىدى. ئەمما، ئانا بۇنى ئەتىيازدىن باشلاپ سېكرېتار دېھقانلارنى مەجبۇرىي ھالدا ئامانەت قەرز كوپىراتىپىدىن قەرز ئالدۇرۇپ، ئاشۇ قەرز ئالغان پۇللارغا سېتىۋالغان خىمىيەۋى ئوغۇت، يالتىراق يوپۇق، كۈنجۈرە،

دېھقانچىلىق دورىسى قاتارلىق نەرسىلەرنى يەرگە نورمىدىن ئاشۇرۇپ سالغانلىقىنىڭ نەتىجىسى دەپ قارىمايتتى.

شۇنداق، يەرگە سالغان زىيادە كۆپ سېلىنىمغا يالغۇز گۆھەر ئانىنىڭلا ئەمەس، پۈتكۈل كەنتتىكى دېھقانلارنىڭ نارازىلىقى بار ئىدى. ئەتىيازدىكى كېۋەز تېرىلغۇسىغا ئىش باشلاش سەپەرۋەرلىك يىغىنىدىلا ئۇلار نارازىلىقىنى بىلدۈرۈشكەندى.

— يەرگە سالىدىغان خىمىيەۋى ئوغۇت بىلەن كۈنجۈرە يىللاردىكىدىن زىيادە جىق بولۇپ كېتىپتۇ.

— شۇنداق، دەسلەپكى يىللاردا مولۇقىغا بەش - ئون كىلوگرامدىن ئاشۇرماي ئوغۇت سالاتتۇق. جىقراق سالىلى دېسەك تېخنىكلار خىمىيەۋى ئوغۇتنى نورمىدىن ئارتۇق ئىشلەتسەك يەر ئايلىنىپ كېتىدۇ، تۇپراق داشقاللىشىپ كېتىدۇ، دەيتتى.

— شۇنى بىر دەپسەلە. مانا ئەمدى مولۇقىغا بىراقلا ئەللىك - ئاتمىش كىلوگرامدىن ئوغۇت سېلىۋىدۇق، يەرلا ئەمەس، بىزمۇ ئايلىنىپ كېتىۋاتىمىز. تۇپراق داشقاللىشىپ بولغۇچە بىز داشقال بولۇپ كېتىۋاتىمىز.

— ماۋۇ دورىغا بولغان پىكرىمىزنىمۇ دەپ قويايلى، خالايق. كېۋەزگە چۈشكەن پىت - قۇرت قاتارلىق زىيانداش ھاشارلارنى ئۆلتۈرىدۇ دەپ دورا چاچقان بىلەن دورا كادىماي پىت بىلەن قۇرتنى ئۆزىمىز تۇتۇۋاتىمىز. ھېچنېمىگە پايدىسى يوق دورىغا پۇل تۆلەۋېرەمدۇق؟ بەربىر پىت - قۇرتنى ئۆزىمىز تۇتقاندىكىن ئارتۇق چىقىم قىلىپ دورا چاچمىغىنىمىز تۈزۈك. بىكاردىن دورا پۇلى تۆلەپ كېتىۋاتىمىز ئەينا.

— قۇشقاچ كاۋىپى يېگەنمە؟ قۇشقاچنىڭ ئورنىدا قۇرتنى ئۆزىڭىز تۇتىسىز، ئاشۇنداق.

— قۇشقاچ كاۋىپى يېگەن ئاڭىڭىزغا دەڭ بۇ گەپنى.

— قۇشقاچنى بىز تۇتقان بىلەن كاۋىپىنى غوجام يەيدۇ. قۇرتنى يەنە بىز تۇتىمىز.

— ئوغۇتنى بولدى دېگۈچە سالىمىز. مايسا بەك ئۆسۈپ كەتسە ئۆسۈشنى چەكلەيمىز دەپ يەنە دورا چاچىمىز. بۇمۇ ئارتۇقچە سېلىنقۇ بىزگە.

— ھەرقانچە قىلساقمۇ بىر مو يەردىن چىقىدىغان پاختا تايىنلىق.

— شۇنى دېسە. نورمىدىن ئاشۇرۇپ سالغان ئوغۇت، دورىغا تۇشلۇق پاختا چىقسىدى، ئاندىن بولىدىكەن دېسەك.

— مىسالەنگە مېكىياننى ئالىدىغان بولساق، قورسىقىنى نورمال باقساقمۇ بىر كۈندە بىر تۇخۇم كاكىلايدۇ. زىيادە بەك بېقۇۋەتسەكمۇ يەنە بىرنى كاكىلايدۇ. ئارتۇق يېگەن دېنى نىجاسەتكە ئايلانسا ئايلىنىدۇكى، ھەرگىز بىر كۈندە ئىككى تۇخۇم كاكىلاپ بەرمەيدۇ. خۇددى يەرمۇ شۇنداق.

بۇ گەپلەرنى ئاڭلاپ تۇرىۋېرىشكە تاقىتى تاق بولغان سېكرېتار دەرھال جۇۋىسىنى تەتۈر كىيدى:

— ھەشى - ھەشى دەپ بەرسەم نېمە تولا ۋارى - ۋارى بۇ؟! يەرنىڭ مولۇقىغا قانچىلىك ئوغۇت سېلىش، قانچىلىك دورا چېچىش ھەققىدە يۇقىرىنىڭ بەلگىلىمىسى بار. يۇقىرىنىڭ بەلگىلىمىسى دېمەكلىك، سىياسەت، يوليورۇق دېمەكلىك، بۇنىڭغا خىلاپلىق قىلىشقا ھەددىمىز ھەلەپ، ئىشكىمىز سامان يېمەيدۇ بىزنىڭ. شۇڭا، داڭقان پۇتى، كوت - كوت گەپنى ئاز دەپ، ئىشىمىزنى قىلايلى.

سېكرېتارنىڭ ئاغزىدىن سىياسەتكە، يوليورۇققا تاقاپ چىقىۋاتقان گەپنىڭ سۈرى بار ئىدى. شۇڭا، دېھقانلار قاينىغان قازانغا سۇ قويغاندەكلا جىم بولۇپ قېلىشتى. يەرگە سالدىغان سېلىنما سېكرېتارنىڭ دېگىنىچە ئەمەلىيلەشتى. دېھقانلار كېۋەز ئۇرۇقىنى يەرگە سالماي تۇرۇپ كۈزدە كېۋەز پىشقاندا تۆلەيدىغان قەرزگە قۇلاقچە كىيىلدى.

گۆھەر ئانىنىڭ كېۋەزلىرى راستلا ئوخشىغانىدى. سېكرېتار دېھقانلارنىڭ دېھقانچىلىق دورىسىنىڭ ئۈنۈمى بولمايدىكەن،

بەربىر كېۋەزگە چۈشكەن پىت - قۇرتنى ئۆزىمىز تۇتىدىغان بولغاندىكىن پۇلنى بېزەپ قىلىپ دورا چاچمايلى دېگەنگە پەرۋا قىلماي ئىككى نۆۋەت دېھقانچىلىق دورىسى چاچتۇردى، ئەمما كېۋەزلەر چېچەكلەشكە ئەگىشىپ پىت بىلەن قۇرت ئاۋۇشقا باشلىدى. بۇ بىر ئاپەتكە ئايلانغانىدى. يېزىلىق پارتكوم، ھۆكۈمەت پىت - قۇرت ئاپىتىگە قارشى تۇرۇش سەپەرۋەرلىك يىغىنى ئاچتى. شۇنىڭ بىلەن دېھقانلار ئاممەس، پۈتكۈل يېزا تەۋەسىدىكى پونكىتلار ئىش توختىتىپ، ئوقۇتقۇچى - ئوقۇغۇچىلار دەرس توختىتىپ، ئاپەتكە قارشى تۇرۇش كۈرىشىگە ئاتلاندى.

سېكرېتار كەنت تەۋەسىدىكى دېھقانلارغا ئۆزىنىڭ ئېتىزلىقىدىكى كېۋەزلەرنىڭ پىت - قۇرتلىرىنى تېرىپ يوقىتىش ۋەزىپىسىنى بەلگىلەپ بەرگەن بولۇپ، ھەر كۈنى بىر قېتىم كەنت كادىرلىرىنى باشلاپ، كېۋەزلىكلەرنى ئارىلاپ پىت - قۇرتلارنى تېرىپ يوقىتىش ئۈستىدە باھالاش ئېلىپ باراتتى. كېۋەزلەردىن بىر تال پىت - قۇرت تېپىۋالسا، شۇ كېۋەزلىكنىڭ ئىگىسىدىن جەرىمانە ئالاتتى. دېھقانلار باھالاشنىڭ جەرىمانىسىگە ئوبدانلا بوغۇلۇپ قالغانىدى. ئەمما، سېكرېتار گۆھەر ئانىنىڭ ئىككى مو كېۋەزلىكىنى ھەرقانچە ئىنچىكىلىك بىلەن تەكشۈرۈپمۇ جەرىمانە قويغۇدەك پىت - قۇرت تاپالمىدى. تاپالمىغانسىرى ھەر كۈندىكى باھالاشنى مۇشۇ ئىككى مو كېۋەزلىكتىن باشلايتتى. ئەگەشتۈرۈپ كەلگەن باھالاش ئۆمىكىنى - كەنت كادىرلىرىنى تەپسىلىي، ئىنچىكە تەكشۈرۈشكە بۇيرۇيتتى.

ھەئە، بۇ ئىشقا گۆھەر ئانا ئۆزىمۇ ھەيران ئىدى. ئۇ ھەر كۈنى تاڭ سەھەردە كېۋەزلىكىگە پىت - قۇرت تەرگىلى چىققاتتى - يۇ، ئەمما شۇنچە ئىزدەپمۇ بىرەر تالمۇ زىيانداش ھاشارات تاپالمايتتى. ئانا بىرنەچچە كۈندىن كېيىن بۇ ئىشنىڭ سىرىنى ئازراق چۈشەنگەندەك بولدى. ئۇ بىر توپ قۇشقاچنىڭ

كېۋەزلىكىگە گۈررىدە چۈشۈپ بىرنەچچە مىنۇتتىن كېيىن ئۇچۇپ كېتىدىغانلىقىنى دەسلەپتە چېلىقتۇرغاندا ئانچە پەرۋا قىلمىدى. كېيىن بۇ قۇشقاچلارنىڭ پەقەت ئۆزىنىڭ كېۋەزلىكىگە چۈشىدىغانلىقىنى، باشقا كېۋەزلىكلەرگە چۈشمەيدىغانلىقىنى بىلگەندە قاتتىق ئەجەبلەندى. بىر توپ قۇشقاچ ئانىنىڭ كېۋەزلىكىگە كۈندە بىرنەچچە قېتىم كېلىپ زىيانداش ھاشاراتلارنى يوقىتىۋاتاتتى. ھەئە، قۇشقاچلار ئانىنىڭ كېۋەزلىكىنى زىيانداش ھاشاراتلارنىڭ زىيىنىدىن، سېكرېتارنىڭ باھالىشىنىڭ جەرىمانىسىدىن ساقلاپ قېلىۋاتاتتى. ئانا قۇشقاچلارغا قاراپ ھاياجان بىلەن پىچىرلايتتى:

«ئېھ قۇدرەتلىك تەڭرىم، ئۆزۈڭ بار، ئۆزۈڭگە ئاسان، بەندەڭگە قىيىن...»

شۇنداق، ئانا كېۋەزلىرىنىڭ بېجىرىم ئۆسۈپ، بولۇق غوزا بولۇشىنى يەرگە زىيادە كۆپ سالغان سېلىنىمىدىن كۆرە، ئاشۇ بىر توپ قۇشقاچنىڭ زىيانداش ھاشاراتلارنى يوقىتىپ قىلغان ياردىمىدىن دەپ چۈشىنەتتى. دېمىسىمۇ سېلىنىملارنى ئوخشاش سېلىپ تېرىغان قوشنىلارنىڭ كېۋەزلىرىدە ئانىنىڭ كېۋەزلىرىدىكىدەك ئۈنچە كۆپ غوزا يوق ئىدى. قوشنىلارنىڭ كېۋەزلىرىدىكى غوزىلار زىيانداش ھاشاراتلارنىڭ كاساپىتىدىن قۇرۇپ، يىگىلەپ چۈشۈپ كەتكەنىدى.

ئەپسۇس، كۈز كىرگەندىن بېرى ھاۋا تولىمۇ جۇدۇن بولۇۋالدى. ئەتىيازدىن مايسىلار سۇغا — يامغۇرغا تەشنا بولۇپ تۇرغاندا توختىماي بوران چىقىپ، توپا ياغدى. يازدىن پىژغىرىم ئىسسىقتا تۇرغىلى بولمىدى. مانا ئەمدى ئاپتاپقا تەشنا بولغاندا ھاۋا تۇتۇلۇپ، خۇددى ئاسمان تېشىلىپ كەتكەندەك توختىماي يامغۇر ياغدى. ھاۋا بىرەر — ئىككى ھەپتە ئېچىلىپ بەرگەن بولسا، ئانىنىڭ كېۋەزلىكلىرىدىكى غوزىلار ئېچىلىۋالماستىدى؟ ئاشۇ غوزىلارنىڭ پاختىسىنى ئاپىرىپ ساتسا، ئانىنىڭ قەرزى تولۇق تۈگىمىگەندىمۇ خېلىلا يەڭگىلەيتتى ئەمەسمۇ. تېخى

نەۋرىسىگە بىرەر قۇر قىشلىق كىيىم ئېتىپ بەرمىسە بولمايدۇ،
يەنە تېخى قىشلىق تەتىلدىن كېيىن تۆلەيدىغانغا كىتاب پۇلى
غەملەپ قويىمىسا بولمايدۇ. ئەمما، مۇشۇ غوزىلار بولسا ئېچىلاي
دېمەكتە يوق، شۇمىشىپ تۇرغىنى تۇرغان خۇددى باتناپ قالغان
نەۋرىلىرىنىڭ تۇمشۇق سوزۇشلىرىدەك. ئانا باتناپ قالغان
نەۋرىلىرىنى «ئارپا پىشتى، بۇغداي پىشتى، سەن نېمىشقا
پىشمايسەن؟ مۇشۇك كۈلدى، چاشقان كۈلدى، سەن نېمىشقا
كۈلمەيسەن» دەپ غىدىقلىسا، ئۇلار شۇ ھامان ۋىلىقلاپ كۈلۈپ
كېتەتتى. ئەمما، نەۋرىلىرىدەك شۇمىشىۋالغان بۇ غوزىلارغا
نېمە دېسە بولاركىن؟

ئانا ھەسرەت بىلەن پىچىرلىدى:

«ئېچىل پاختام، ئېچىل!»

دېھقانلار سېكرېتارنىڭ ئاغزى ئارقىلىق چۈشۈرۈلگەن
ھەرقانداق بۇيرۇقنى پارتىيە، ھۆكۈمەتنىڭ سىياسەت، ئەمىر -
پەرمانلىرى دەپ چۈشىنەتتى. تېگى - تەكتىنى، پايدا - زىيىنىنى
سۈرۈشتە قىلمايلا بويسۇناتتى.

سېكرېتار كەنتتىكى بارلىق دېھقانلارنى يىغىپ يىغىن

ئاجىتى:

— ھەممەيلەن ئۆزى، قۇلاقنى دىڭ تۇتۇپ ئاڭلاشسىلا، ئۆزى
يېزىلىق پارتكوم، ھۆكۈمەت كېلەر يىللىق پاختا مەھسۇلاتىنى
تېخىمۇ ئاشۇرۇش ئۈچۈن ئۆزى، پاختا تېرىلغۇ يېرى بىلەن
بۇغداي تېرىلغۇ يېرىنى ئۆزى، ئالماشتۇرۇپ تېرىشنى قارار
قىلدى، ئۆزى، بۇ يىللىق ئۆزى، كېۋەز ئورنىغا پۈتۈنلەي ئۆزى،
كۈزگى بۇغداي تېرىلىدۇ. شۇڭلاشقا، ئۆزى، بۇغداي تېرىش
پىلانغا توغرا كېلىپ قالغان ئويمانلىقتىكى ئۆزى، كېۋىزى بارلار
ھەپتە ئىچىدە كېۋەزلىرىنى يۇلۇپ يەرنى بىكار قىلىشى كېرەك.
ئۇنداق قىلمايدىكەن، ئۆزى، ھەپتىدىن كېيىن تىراكتور
سېلىپ، ئۆزى، پۈتۈنلەي ھەيدەپ كۆمۈرۈۋېتىلىدۇ، ئۆزى...

بىر قىسىم دېھقانلار غۇدۇراشتى:

— بۇ قانداق گەپ، سېكرېتار؟ كېۋەزلىكتە ئېچىلمىغان غوزا
ھەلەم تۇرسا.

— شۇ - دە. بۇغداي تېرىيدىغانغا يەنە ئون بەش - يىگىرمە
كۈن بار.

— بۇغداي دېگەننى توغغا تارتىپراق تېرىساقمۇ بولىۋېرىدۇ.
ئۇنىڭغىچە غوزىلار ئېچىلىۋالسا ياخشى بولاتتى.

سېكرېتارنىڭ قۇلىقىغا بۇ گەپلەر كىرىدىغاندەك ئەمەس
ئىدى:

— گەپ بىر، قۇلاق ئىككى، ئۆزى، مەن ئۆزى، دەيدىغاننى دەپ
قويدۇم. ھەپتىدىن كېيىن ئۆزى، بىر يەرگە تىراكتور
سېلىنىدۇ، ئۆزى، يىغىن تامام.

دېھقانلار يىغىنىدىن غۇدۇراشقىنىچە تارقاشتى. ھەئە،
سېكرېتارنىڭ گېپى بويىچە ئېيتقاندا، دېھقان دېگەن غۇدۇراشنى
بىلىدۇ، قارشى چىقىشنى بىلمەيدۇ. بىرسى باشلىغان كېچىككە
ھەممىسى كىرىۋېرىدۇ خۇددى قويغا ئوخشاش. شۇڭلاشقىمۇ
سېكرېتارنىڭ دېھقانلارنى بۇيرۇققا كىرگۈزۈشكە تەدبىرى تولا.
مانا بۇ قېتىممۇ ئۇ كەنت تەۋەسىدىكى ھەر بىر مەھەللىدىن
كېۋەز يېرى بۇغداي تېرىشقا توغرا كېلىپ قالغان دېھقانلاردىن
بىر - ئىككىسىگە تەربىيە ئىشلەپ، ئەمگەك ھاشارىنى
كۆتۈرۈۋېتىشنى ۋەدە قىلىپ كېۋەز يېرىنى بىكارلاشقۇزۇۋىدى،
بۇنى كۆرۈپ باشقا دېھقانلارمۇ كەتمەن، ئورغاق، چالغىلىرىنى
كۆتۈرۈپ چىقىپ كېۋەزلىرىنى بولۇشىغا چېپىشقا باشلىدى.
گۆھەر ئانىنىڭ ئىككى مو يېرىدىكى كېۋەزلەرنىمۇ قوشنىلىرى
ھە - ھۇ بىلەن چېپىپ يەرنى بىكارلاپ بەردى. ھەر بىر تۈپ
كېۋەز شادىسىدىكى بەش - ئالتە تالىدىن گىلىدىڭلاپ تۇرغان
غوزىلارنى كۆرۈپ، گۆھەر ئانىنىڭ يۈرىكى ئېچىشتى. كۆزىگە
مۆللىدە ياش كەلدى. ئەمما، پاكىتىدە يىغلاپ تاشلاشتىن ئۆزىنى
ئاران - ئاران تۇتۇۋالدى. قوشنىلارنىڭ ئېشەك ھارۋىسى
ئارقىلىق كېۋەز شادىلىرىنى ھويلىسىغا توشۇۋالدى - دە،

باشقىلارغا ئوخشاش بىر چەتكە دۆۋىلەپ بېسىپ قويماي ھويلا ئىچىگە تەكشى يېيىتتى. غوزىلارنى ئاپتاپتا ئېچىلىپ قېلىشى مۇمكىن، دەپ ئويلايتتى ئۇ.

ئانا توغرا ئويلىغانىدى. بىر ھەپتىدىن كېيىن ئاپتاپ يېگەن غوزىلار ئاستا ئاجراشقا باشلىدى. بۇنىڭ بىلەن ئانىنىڭ قەلبىدىكى ئۆچەي دەپ قالغان ئۈمىد شامى سۇس پىلىدراشقا باشلىدى.

ھايت - ھۈيت دەپ بولغۇچە ئۈششۈك مېڭىپ، يەرلەر توڭلاپ كۈزنىڭ ئاخىرلاشقانلىقىدىن بېشارەت بەردى. شۇ كۈنلەردە ئۈششۈك يەر - زېمىنغىلا ئەمەس، گۆھەر ئانىنىڭ ئاجىز ۋۇجۇدىغىمۇ ماڭغاندەك قىلاتتى.

ھەئە، بۇغداي تېرىش ئۈچۈن كېۋەزلىرى مەجبۇرىي يۇلدۇرۇۋېتىلگەن دېھقانلار پاختا پونكىتىغا پاختا ساتقىلى بارالمىدى. ئەلۋەتتە، ساتىدىغان پاختىسى بولمىسا يىل بېشىدا پاختا تېرىش ئۈچۈن ئالغان قەرزىنى تۆلىيەلمەيدىغانلىقى ھەممەيلەنگە ئايان ئىدى. گۆھەر ئانا ھېلىقى ئاپتاپقا قاقلىنىپ چالا ھىجىيىپ تۇرغان غوزىلىرىغا كۈندە ئۈمىد بىلەن تەلمۈرەتتى. ئۇلارنىڭ بىر كۈندىلا تولۇق ئېچىلىپ كېتىشىنى تىلەيتتى. غوزىلار بولسا ئاشۇ سۇس ھىجىيىشىدا تۇراتتى. بىرەر ئال غوزىمۇ تولۇق ئاجراپ، پوتلىسى چۇۋۇلۇپ ئېچىلمىغانىدى. قەرزدار ئائىلىلەرنىڭ پاختا پونكىتىغا پاختا ساتقىلى كەلمىگەنلىكىنى، ئېتىزلىقتا كېۋەز قالمايىغانلىقىنى بىلگەن سېكرېتار كەنت ئامانلىق ساقلاش مۇدىرى، كەنت بوغالتىرى قاتارلىق ئون نەچچە كەنت كادىرىنى ئەگەشتۈرۈپ، ئائىلىمۇئائىلە كىرىپ قەرز سۈيەشكە باشلىغانىدى. ئۇلار قەرزدار ئائىلىلەر پۇل بەرسە پۇلنى، پۇل بېرەلمىسە پۇلغا يارىغۇدەك مال - مۈلۈك، چارۋىلىرىنى پۇلغا سۈندۈرۈپ باھالاپ، قەرزگە ھېسابلاپ ئەكىتىۋېرەتتى. ئۇلار گۆھەر ئانىنىڭ ئۆيىگىمۇ ئاشۇنداق سۈر - ھەيۋە بىلەن كىرىپ كەلدى.

— ھە، گۆھەر ئاچا، قەرزلىرىنى قايتۇرۇۋەتسە، ئۆزى،
ئۇزاقلىشىپ كەتسە، ئۆزى، ئۆسۈمۈمۈ بىرمۇنچە بولۇپ
كەتمسۇن، ئۆزى.

— كېۋەزلىرىنى يۇلۇۋەتكەندىكىن غوزىلار ئېچىلمىدى،
كۆرسىلە. مېنىڭغۇ قەرزنى تولۇق تۆلۈۋەتكۈم بار ئىدى،
كۆرسىلە. قولۇمدا شۇ سىنىتنىڭ سۇنۇقىمۇ يوق، كۆرسىلە...

— قوللىرىدا ئۆزى، پۇل بولمىغان بىلەن ئۆزى، ئېغىلدا
چارۋا ماللار باردۇ، ئۆزى.

— شۇ بىر ئوغلاقلىق ئۆچكەم بار، كۆرسىلە.

ئانا شۇنچىۋالا ئادەمنىڭ قەرز سۈيەپ كەلگىنىدىن خىجىل
بولدىمۇ ياكى سېكرېتارنىڭ تەكەببۇرلۇق بىلەن قىلغان گەپلىرى
كۆڭلىگە كەلدىمۇ، ئەيتاۋۇر قىزىرىپ كەتكەنىدى، يەردىن
ئۈستۈن قارىمايتتى.

— ئوغلاقلىق ئۆچكىسىنى ئۆزى، ئاچىقنىڭلار!

سېكرېتارنىڭ بۇيرۇقى بىلەن ئىككىيلەن پاكارغىنا ئېغىلغا
كىرىپ ئۆچكىنى ئىككى ئوغلاققى بىلەن سۆرەپ ئاچىقتى. ئانا
ئۆچكە ئۇزاقتىن بېرى ئېغىلدىن چىقىمىغاچقىمۇ ياكى شۇنچىۋالا
كۆپ ئادەمدىن ئۈرگۈدىمۇ، توختىماي مەرەپ، تەرەپ مائىغىلى
ئۈنمەيتتى. پىچاققا يارىغۇدەك بولۇپ قالغان ئىككى ئوغلاققى
ئانىسىنىڭ قورسىقىغا بېشىنى تىقىۋېلىشقانىدى. شۇ تاپتا بۇ
بىر جۈپ ئوغلاق سېكرېتارنىڭ قىرقىمىغان ئوغلاق كاۋىپى
يېيىش ئىشتىھاسىنى قوزغىۋەتكەنىدى.

— ئاشۇ قىرقىمىغان ئىككى ئوغلاققىنى دېمىسە ئۆزى بۇ
قېرى ئۆچكىسىنى ئۆزى، ھېچكىم ئالمايدۇ. بوپتۇ، قەرزىدىن
ئۆزى، بىر يۈز ئەللىك كوپىنى كۆتۈرۈۋېتىڭلار.

ئانا بېشىنى دىڭىڭىدە كۆتۈردى - دە، توختىماي مەرەۋاتقان
ئۆچكىسىگە تەلمۈرۈپ قارىدى.

سېكرېتار بوغالتىرنىڭ قولىدىكى قەرز دەپتىرىگە شۇنداقلا
بىر قارىۋەتكەندىن كېيىن يەنە سورىدى:


— گەدەنلەردە ئۆزى، يەنە ئالتە يۈز سەكسەن كوي قەرز قاپتۇ، ئۆزى. بۇنى قانداق قىلىمىز ئەمدى، ئۆزى؟
ئانا توخۇ كاتىكىگە قورقۇمىسراپ قاراپ قويۇپ لام - جىم دېمەي تۇرۇۋالدى. دەل شۇ چاغدا قىزىل خوراز ئانا بىلەن قېرىشقاندەك سوزۇپ چىللىدى.

— كاتەكتىكى توخۇنى ئۆزى، تۇتۇپ چىقىڭلار.
تۆت مېكىيان بىلەن بىر خوراز ئۈچ - تۆت مىنۇت قاقاقلاپ جىم بولدى. ئۇلار پۈتۈنلەي باغلاققا چۈشكەن بولۇپ، ھەممىسىنىڭ پۇتى بىر شوپىنىغا چىگىلگەندى. ئۇلار بەش توخۇنى سەكسەن كوي نەرخىدە باھالىدى - دە، ئانىغا گەدىنىدە يەنە ئالتە يۈز كوي قەرز ئېشىپ قالغانلىقىنى ئەسكەرتىپ، ئۆچكىنى مەرتىپ، توخۇنى قاقاقلىتىپ چىقىپ كېتىشتى.

شۇنىڭدىن كېيىن ئانىنىڭ ھويلىسى تېخىمۇ چۆلدەرەپ قالدى. ئانا ئۆچكىنىڭ مەرىشىدىن، مېكىيانلىرىنىڭ قاقىلىشىدىن، خورازىنىڭ چىلىشىدىن خۇددى قىش ئاپتېپىدەك ئاجىز ئىللىقلىق ھېس قىلاتتى. ئەمدى مۇشۇ كىچىككىنە كۆڭۈل خۇشلۇقىمۇ يوق بولغانىدى. شۇ تاپتا ئانىنىڭ بىردىنبىر ئۈمىدى ھويلىسىدا تەكشى يېيىتىپ قويۇلغان كېۋەزلەرگە باغلىنىپ قالغانىدى. ئۇ ھاۋا ئېچىلىپ سەل - پەللا ئاپتاپ چىقسا، ئاپتاپ ئىسسىنغاچ كېۋەز غوزىلىرىغا ئۈمىد بىلەن قارايتتى، شېرىن خىياللارغا غەرق بولاتتى.

... ھويلىسىغا تەكشى يېيىتىلغان ئاشۇ كېۋەز شادىلىرىدىكى غوزىلار توختىماي ئېچىلىپ تۇرسا، ئانا ئاپپاق پاختىلارنى تېرىپ، خالتىلارغا قاچىلاپ پاختا پونكىتىغا ئاپىرىپ سېتىپ تۇرسا، پاختا ساتقان پۇللار بىلەن قەرزلىرىنى تۆلىسە، غوزىلار ئېچىلىپ تۇرسا، ئانا تېرىپ ئۈلگۈرتەلمىسە... نەۋرىسىنىڭ كىتاب پۇلىنى تولۇق تاپشۇرۇپ بېرىپ، ساۋاقداشلىرىنىڭ ئالدىدا بويىنىنى قىسىپ قويىمىسا، ھەئە، تېخى قىز نەۋرىسىنىمۇ

شەھەردىكى بالا باققىلى بەرگەن يەردىن قايتۇرۇپ ئەكىلىۋالسا...
 ئانا شېرىن خياللار قوينىدىن ئاللىقانداق سەۋەبلەر بىلەن
 رېئاللىققا قايتاتتى. خىيالىي تۇيغۇلىرىغا ئىشىنىپ ئالدىدىكى
 كېۋەز شادىلىرىغا تەلىمۈرۈپ قارايتتى. ئەمما، بىر قىسىم
 غوزىلارنىڭ ئازراقلا ئاجراپ خۇددى دۈشمەننىڭ كۈلكىسىدەك
 سۇس ھىجىيىپ تۇرغىنىنى ھېسابقا ئالمىغاندا، غوزىلارنىڭ
 كۆپىنچىسى خۇددى باتناپ قالغان نەۋرىلىرىنىڭ تۇمشۇق
 سوزۇشلىرىدەك شۇمىشىپ تۇراتتى.
 ئانا مەڭزىدە قېتىپ قالغان ئىككى تامچە ياشنى
 سۈرتۈۋېتىشنىمۇ ئۇنتۇپ ھەسرەتلىك ئىدا قىلاتتى:
 «ئېچىل پاختام، ئېچىل!»



قارىقۇمچاق

چېكىگە كۆز يەتكۈسىز جەزىرە. قۇياش تەپتىدە زېمىن شۇنداق قىزىپ كەتكەندىكى، بىر تال سەرەڭگە تاشلىسا ئوت كېتىدىغاندەك بىلىنەتتى. يىراقتىن كۆل سۈيىدەك جۇلالىنىپ تۇرغان ئالۋۇن ئادەمنىڭ تەشنىلىقىنى ئاشۇراتتى. كونا جىپنىڭ ئىچى تونۇرغىلا ئوخشاپ قالغان بولۇپ، چاقتىن تۈزۈلگەن ئاچچىق شور توپا دىماقنى ئېچىشتۇراتتى. ئىككى خىزمەتدەشم جىمپىلا قېلىشقان بولۇپ، مۈگدەۋاتقىنىنى ياكى چوڭقۇر خىيالغا پېتىپ كەتكىنىنى بىلگىلى بولمايتتى. پەقەت شوپۇر ئۈستاملا كۆزىنى ئوڭغۇل - دوڭغۇل چۆل يولىغا تىككىنىچە رولغا مەھكەم يېپىشىپ ئولتۇراتتى. تىنچىق ھاۋا، زېرىكىشلىك چۆل ئادەمنىڭ ئىچىنى سىقاتتى. يۇلغۇن ياكى يانتاقلارنىڭ تۈۋىدىن ئۇچۇپ چىققان تورغايلارلا ھاياتلىقتىن نىشان بېرىپ تۇراتتى.

تۇيۇقسىز كۆزۈم ۋالىدە چاقىناپ كەتتى. ئۇن يېتىم يىراقلىقتا بىر ئايال بىز تەرەپكە قاراپ جىپىنىڭ بارىچە يۈگۈرۈپ كېلىۋاتاتتى. بېشىغا چىگىۋالغان قىزىل رومىلى قۇياش تەپتىدە ئوتقاشەك چاقىنايتتى. ئايىغى ئاستىدىن قويۇق شور توپا تۈزۈيتتى.

— ئۈستام، ماشىنىنى توختاتسىلا، — دېدىم مەن. شوپۇر جىپىنى جىددىي تورمۇزلىدى. شوپۇرنىڭمۇ، مۈگدەشتىن ئېسىگە كەلگەن خىزمەتداشلىرىمنىڭمۇ كۆزلىرى ماڭا ئەجەبلىنىپ تىكىلدى.

— قاراڭلار، ئايال!

خىزمەتداشلىرىم جىپىنىڭ كۆزىنىڭدىن بويۇنداپ قاراشتى.

ھېلىقى ئايال، توغرىسىنى ئېيتقاندا، زىلۋا، قامەتلىك بىر چوكان جېپقا يېقىنلاپ كەلمەكتە ئىدى. ئىككى سائەتتىن بېرى چۆل يولىدا زېرىكىپ كەتكەن خىزمەتداشلىرىمنىڭ كۆزلىرى چوكانغا ئاچ كۆزلۈك بىلەن تىكىلدى.

— پاھىۋى، زېرىكىپ تۇرغاندا ماۋۇ تەلەينىڭ ئوڭ كەلگىنىنى كۆرمەمدىغان!

— يالغۇز ئىكەن ئەمەسمۇ كاساپەت!

خىزمەتداشلىرىمغا كايىدىم:

— ئىنساب قىلىڭلار، ئاغىنىلەر، بۇ چوكاننى چۆلدىن چىقىرىپ قويساق ساۋاب بولار دەپ ماشىنىنى توختاتتىم. چۆلگە كىرە - كىرمەيلا ئېچىرقاپ كېتىپسىلەرغۇ!

خىزمەتداشلىرىم دەرھاللا ماڭا ھۇجۇم قىلىشتى:

— كۈنلەۋاتامسىز نېمە؟

— شۇنى دەيمىنا، باشتا كۆرگەنلىكىڭىز ئۈچۈنلا سىزنىڭ بولۇپ قالامسۇن بۇ چۆل تورغىيى، دىققەت قىلىڭ، ئۆيگە بارغاندا يەڭگىمىزگە چېقىشتۇرۇپ قويىدىغان بولساق كۆرىدىغان كۈنىڭىز بار سىزنىڭمۇ.

ئۇلارنىڭ چاقچىقىغا كۈلۈپلا قويدۇم. ئۇنىڭغىچە ھېلىقى چوكانمۇ جېپنىڭ يېنىغا كېلىپ بولدى. چۆلنىڭ پىرغىرىم ئىسسىقىغا قارىماي شايى كۆڭلەك ئۈستىدىن پىلاتى كىيىۋالغان بۇ چوكان بېشىنى قىزىل ھىلھىلە ياغلىق بىلەن چېكىلەپ تېڭىۋالغان بولۇپ، ئاپتاپتا كۆيگەن بۇغداي ئۆڭ چىرايىغا يوغان قارا كۆزلىرى خويمۇ ياراشقانىدى. چوكاننىڭ چىرايىغا شۇنداقلا قاراپ يۈرىكىم شۇررىدە قىلىپ كەتتى. «ئەجەبمۇ مېھرى ئىسسىق قارىقۇمچاقكىنە!»

— نەگە بارىلا، خېنىم؟ — دەپ سورىدى خىزمەتداشمىم

ئىدرىس قارى جېپنىڭ ئىشىكىنى ئېچىپ تۇرۇپ.

چوكان پاڭگىدە يىغلىۋەتتى.

چوكاننىڭ يىغىسىنى كۆرۈپ قەلبىمدىكى بايقى شېرىن

تۇيغۇلار پاك - پاكىز يۇيۇلۇپ كەتتى.

— ئۆيلىرىدە بىرەر ئىش بولغان ئوخشىمامدۇ؟ — سورىدى خىزمەتدەشم ئىمىنجان كۆيۈنگەن ھالدا.

قارىقۇمچاق جاۋاب بەرمەي خۇددى ئوۋچىدىن ئۈركۈگەن كېيىكتەك ئەتراپقا ھودۇقۇپ قارىۋېتىپ، چاققانلىق بىلەن جىپقا چىقتى - دە، ئۆزىنى دالىغا ئالماقچى بولغاندەك ئورۇندۇقنىڭ تۈۋىگە چۆكتى.

— خۇش بولاي، ماشىنىنى چاققانراق ھەيدەڭلار، ئېرىم كېلىپ قالسا يەنە ئۇرىدۇ مېنى!

قارىقۇمچاقنىڭ كۈتۈلمىگەن بۇ جاۋابىدىن ھەيران قالدىم. — نېمە دېدىلە، خېنىم؟

قارىقۇمچاق يىغىسىنى قايتا باشلىدى:

— ئېرىم دېگەن جوھۇت ئۇرۇپ ئېڭەكلىرىمنى ئىششىتۈۋەتتى، تاياققا چىدىماي قېچىپ چىقتىم. خۇش بولاي، ماشىنىنى تېزىرەك ھەيدىسىلە، ئۈستام، قوغلاپ كېلىپ قالسا ئۇرۇپ ئۆلتۈرۈۋېتىدۇ مېنى!

دەرھاللا قارىقۇمچاقنىڭ چىرايىغا سەپسالدىم. مەڭزى ۋە قاپقىغا سېزىلەرلىك كۆك چۈشۈپتۇ، گەز باغلاپ كەتكەن چىرايلىق كالىپۇكى ۋە جاۋىغىدا قان ئۇيۇپ قاپتۇ.

— ماشىنىدىن چۈشۈپ كەتسىلە، خېنىم، ئەرلىرى كېلىپ قالسا خوتۇنۇمنى نەگە ئاپارماقچىدىك دەپ بىزنىمۇ ئۇرۇپ كەتمىسۇن يەنە.

شوپۇر ئۈستامنىڭ بۇ چاقچىقىغا بىز كۈلمىدۇق. ھەئە، كۈلەلمىدۇق. لېكىن، قارىقۇمچاق دىڭىدە چۆچۈپ كەتتى، يوغان كۆزلىرى بىزگە بىچارىلىك بىلەن تىكىلدى، قان ئۇيۇپ قالغان چىرايلىق كالىپۇكلىرى ئۈمچەيدى.

— خۇش بولۇپ قالاي، مېنى يۇرت ئىچىگە ئالغاج كېتىڭلار، بولمىسا تاياققا ئۆلۈپ قالمىمەن.

شوپۇر ئۈستام يەنە گەپ سوراشنىڭ ئورنى قالمىغانلىقىنى

ھېس قىلدىمۇ نېمە، ماشىنىنى قوزغىدى.
قۇياش بۇ پايانسىز چۆلگە ئوت پۈركۈيتتى. جىپنىڭ ئىچىمۇ
دىمىق ئىدى. جىپنىڭ كۆزنىكىدىن كىرگەن ئىسسىق شامال
ئادەمگە قىلچىلىك ھۇزۇر بېرەلمەيتتى. قارىقۇمچاقنىڭ
خىرتىلداشلىرى جىپنىڭ ئىچىدىكى سۈكۈناتنى بۇزۇپ تۇراتتى.
— ئەجەب بىچارە خەق — دە، ئايال كىشى دېگەن، — دېدى
ئىدرىس قارى ھەسرەتلىك تىنىپ.

— بولۇپمۇ سەھرا ئاياللىرىنى دەڭلا، — دېدى ئىمىنجان
ئېچىنغان ھالدا، — ئېرى ئىنسابلىقراق بولسا بىر نۆرى،
بولمىسا ئېتىز ئىشىمۇ، ئۆي ئىشىمۇ، ئۇلاخ — ئىلمەكنىڭ
ئىشىمۇ ھەممىسى شۇلارنىڭ زىممىسىگە يۈكلەكلىك.

— ئۆي، ئېتىز — ئاياغ ئىشلىرىغا قولىنى قىلچىلىك ئەگرى
قىلمايدۇ، — دېدى قارىقۇمچاق ئۆپكىلىگەن ھالدا ئېرىنىڭ
ئۈستىدىن شىكايەت قىلىپ، — تېخى ھە دېسلا خېتىڭنى ئال،
دەپ ئۇرىدۇ. ئىككى قېتىم خېتىڭنى ئالامسەن — ئالامسەن، دەپ
گېلىمغا پىچاق تەڭلىدى. ئاجرىشىپ كەتمىسەم تاياققا ئۆلۈپ
كېتىدىغان ئوخشايمەن.

— شۇنچە يوغانچىلىق قىلىپ كەتكۈدەك ئەرلىرى نېمە ئىش
قىلىدۇ، خېنىم؟ — سورىدى شوپۇر ئۈستام يولىدىن كۆزىنى
ئۆزمەي.

— مەھەللىنىڭ كاسسىرى...

— ھېلىمۇ كەنتنىڭ كاسسىرى بولۇپ قالماپتىكەن، بولمىسا
خېلى خۇيى بار ئىكەن ئۇ نائەھلىنىڭ، — دېدىم مەن ئۆزۈمنى
تۈتۈۋالماي.

— سەھرا يىگىتلىرىنىڭ ئىشچانلىرى بەك ئىشچان،
ھۇرۇنلىرى ئاجايىپ تىرىكتاپ، — دېدى ئىدرىس قارى
ئويچانلىق بىلەن، — تېخى ھالىغا باقماي ھاراق ئىچىپ، نەشە
چېكىپ، قىمار ئويناپ كېتىشلىرىچۇ ئۇلارنىڭ.

— ئېرىم مەھەللىدىكى بىر خوتۇنغا بۇزۇلۇۋالدى، — دېدى

قارقۇمچاق ھال ئېيتىپ، — شۇنچە يېلىنىپ — يالۋۇردۇم،
بالىمىزنىڭ يۈزىنىمۇ قىلىمدى.

— نەچچە بالىلىرى بار؟

— بىر ئوغلۇم بار، ئىككى ياشقا كىردى، — قارقۇمچاق
شۇنداق دېدى — دە، يەنە ئۆپكىلەپ يىغلاشقا باشلىدى، —
ئىست، يولدا ماشىنا ئۇچراپ قېلىشنى بىلگەن بولسام بالامنى
ئېلىۋالار ئىكەنمەن. بىچارە بالام يالغۇز قالدى...

— ۋاي نېمىدىن ئەنسىرەيلا، بالىلىرىنى دادىسى باققاچ
تۇرار.

— قويسىلا، — دېدى قارقۇمچاق چىرايىنى پۇرۇشتۇرۇپ، —
بالىنى بېقىش تۈگۈل يىغلاپ قالسا قولغا بىر توغرام نان
توتقۇزۇپمۇ قويمايدۇ.

— خۇدايىم ئاشۇنداق ئادەملەرگىمۇ بالا بېرىدۇ — ھە، —
دېدى ئىمىنجان ئاچچىق كۈلۈپ، — خوتۇن ئېلىپ، بالا تېپىپ
يۈرگۈچە ئېشەك باقسىچۇ.

— ئاشۇ بالامنى يېتىم بولۇپ قالمىسۇن دېمىسەم ئاجرىشىپ
كېتەتتىم، ھە دېسىلا خېتىڭنى ئالامسەن — ئالامسەن دەپ
گېلىمغا پىچاق تەڭلەيدۇ.

— ئاجرىشىپ كەتسىلە بولمامدۇ بۇنچە دەرد تارتقۇچە؟
بۇ گەپنى ئاڭلاپ قارقۇمچاق دىڭىدە چۆچۈدى، يوغان قارا
كۆزلىرىدە ۋەھىمە ئەلەڭگىدى. ئۇنىڭ چىرايى ئىپادىسىگە قاراپ
گەپكە سالغۇم كېلىپ قالدى.

— ئەھۋالدىن قارىغاندا، سىلىمۇ تازا بىر كۈنلەمچى
ئوخشايتالا، كۈنلەمچى خوتۇننىڭ دورىسى تاياق شۇ.

— توۋا دېسىلە، مەن ئۇنى كۈنلىيەلەمدىم، — دېدى
قارقۇمچاق رەنجىگەن ھالدا، — ئاخشام قوشنىلارنىڭ ئۆيىگە
چىقىپ كىرەي دەپ چىقىپ كېتىپ زو ۋاقتى بىلەن كىردى،
تېخى مېنى كۆزگە ئىلماي بويىنى ئۆيىدە سۇغا سالدى. ئۆزۈڭگە
قىلارسەن دەپ بېشىمنى چۈمكەپ ياتتىم. ئەتىگەن بىر چىرايلىق

ناشتىلىق ئەكەلسەم ئاشنى ئىچمەي مەن بىلەن ئۆي تۇتقۇڭ
بارمۇ، يوقمۇ دەيدۇ. ئۆي تۇتقۇم بار، دېسەم، ئەمەسە
كۈنلىمەيسەن، دەيدۇ. بالىمىز يېتىم بولمايدىغان ئىش بولسا
نېمە دېسەڭ مەيلى دېسەم، قۇرئان تۇتۇپ قەسەم قىل، ئالتۇن
زىرەڭنى مەن ساقلاپ بېرىمەن، دېدى. قۇرئاننى تۇتۇپ بېرەي،
زىرەم ئۆزۈمدە تۇرسۇن دېسەم، ھېچ گەپ يوقلا ئۇرۇپ يۈز -
كۆزلىرىمنى ئىششىتىۋەتتى. شۇنىڭ بىلەن ئېشەككە پىچان
تاشلاپ بېرەي دەپ قويۇپ قېچىپ چىقتىم...

— ئانىلىرىنىڭ ئۆيىگە باراملا؟ — دېدىم قارىقۇمچاقنىڭ
گېپىنى بۆلۈپ.

— ئانامنىڭ ئۆيىگە بارالمايمەن.
قارىقۇمچاقنىڭ بۇ جاۋابىدىن ھەممەيلەن ھەيران قالدۇق.
— نېمىشقا؟
— مەن ئېرىمگە ئاتا - ئانامنىڭ گېپىگە كىرمەي تەگكەن.
— ئەمدى نەگە باراي دەيلا؟
— تاغامنىڭكىگە، ئىسىت، بالامنى ئېلىۋالغان بولسامچۇ...
جىپىنىڭ ئىچى بىرپەس سۈكۈتكە چۆمدى. كۆزىنى كىتىپ
كىرگەن ئىسسىق شامال ئادەمنىڭ يۈزىنى كۆيدۈرەتتى. ئاچچىق
شور توپا دىماقنى ئېچىشتۇراتتى. مىنىرال سۇنى ئىچىپ
تۇرساقمۇ تاماقلار قۇرۇپ تۇراتتى.
يىراقتىن بىر ئېشەك ھارۋىسى كۆرۈنۈۋىدى، قارىقۇمچاق
دەرھال ئورۇندۇقنىڭ تېگىگە چۆكتى:

— مۆكىنىۋالاي، بىزنىڭ مەھەللىدىكىلەر بولۇپ قالسا
كۆرۈپ قالمىسۇن. ئېرىمگە خوتۇنلىرى تۆت ئەر كىشى بىلەن
ماشىنىدا كېتىۋاتىدۇ دەپ قويسا، ئۆلتۈرۈۋېتىشتىن يانمايدۇ
مېنى.

— ئۇنداق قارام ئەردىن ئاجرىشىپلا كەتمەلا.
قارىقۇمچاقنىڭ چىرايلىق قوشۇمىلىرى تۈرۈلدى. ئۇ
بىردىنلا تاياق زەربىدىن ئىششىپ قان دېغى ئويۇپ قالغان

چىرايلىق لەۋلىرىنى ئۇچلىدى، ئۆزىگە سۆزلىگەندەك ئاستا
پىچىرلىدى:

— ئېرىم ئەسلىدە ئۈنچە ئەسكى يېتىم ئەمەس ئىدى... ئاشۇ
بۇزۇق خوتۇننىڭ ئىسسىقۇ - سوۋۇتقۇسى يامان چىقتى. ئۆيىنى
ئۆي قىلىۋالارمەن دەپ موللىغا ئوقۇتۇپمۇ باقتىم، لېكىن
ئېرىمنى ئۇ خوتۇندىن سوۋۇتالمىدىم. ئاجرىشىپ كەتسەم مەنغۇ
جېنىمنى جان ئېتەرمەن، لېكىن ئاشۇ بىچارە بالام...

قارقۇمچاق يەنە ئۈمچەيدى. يوغان قارا كۆزلىرىگە مۆللىدە
ياش كەلدى. ئىككى خىزمەتدەشم بىلەن شوپۇر ئۈستام
ئاللىقانداق خىياللار بىلەن جىمىپ كەتكەنىدى. قارقۇمچاقنىڭ
مىسكىن، بىچارە تۇرقىغا، دەردلىك كۆزلىرىگە قاراپ بىردىنلا
يۈرىكىمنى ھەسرەت چىرمىۋالدى. شۇ تاپتا ئۇنىڭغا قانداق
تەسەللى بېرىشنى بىلەلمەيلا قالغانىدىم.

— يامانلىدىم دەپ قېچىپ چىقىپ ياخشى قىلماپلا، خېنىم،
ئۇ ئادەم شۇنچە ئەقىدىلىرىنى بىلىشىغۇ بىر نۆرى، ناۋادا «يارىم
يامانلىغانغا خوش، مەن قۇتۇلغانغا خوش» دەپ ھېلىقى
ئاشىنىسىنى ئۆيىگە ئەكىرىۋالسا ھەممىدىن قۇرۇق قېلىپ
ئولتۇرمىسىلا يەنە.

كۈتىگەن يەردىن قىلغان بۇ بىر ئېغىز گېپىم قارقۇمچاققا
خۇددى يەر يېرىلغاندەك تەسىر قىلدى. ئۇنىڭ يوغان قارا
كۆزلىرى كۈچلۈك بىر ۋەھىمدىن چەكچەيدى.

— راست، بۇ گەپنىمۇ يوق دېگىلى بولمايدۇ، — دېدى
ئىدرىس قارى.

— بۇ چاغقا ئاللىقاچان ئۆيىگە ئەكىرىپمۇ بولىدىمۇ تېخى، —
دېدى ئىمىنجان.

ئېنىقكى، شۇ تاپتا خىزمەتداشلىرىم چاقچاق قىلىۋاتاتتى.
ئەمما، قارقۇمچاق يۈلۈپ تاشلىۋەتكەن مايسىدەك سولۇشۇپلا
كەتكەنىدى. جىپ كاتاڭ چۆل يولىدا توختىماي سىلكىنەتتى،
كۆزىنىڭ ئېتىلىپ كىرگەن ئىسسىق شامال بىلەن ئاچچىق

شور بوغىناق دىماقنى ئېچىشتۇرۇپ، نەپەسنى بوغاتتى. جىپىنىڭ ئىچىنى ئېغىر سۈكۈنات قاپلىغانىدى. ھەممەيلەن ئاللىقانداق خىياللارغا پاتقاندى. شوپۇر ئۈستام بۇ زېرىكىشلىك كەيپىياتنى بۇزۇش ئۈچۈنمۇ ئەيتاۋۇر جىپىنىڭ ئۈنئالغۇسىنى ئېچىۋەتتى. شۇ ھامان غاز - غۇژ ئاۋاز ئارىلاش ناخشا ياڭرىدى:

«سېنىڭ دوپپاڭنى مەن كىيسەم،

ساڭا ئوخشامدىمەن، يارىم؟

دۈشمەننىڭ گېپى بىلەن،

سېنى تاشلامدىمەن يارىم؟

ھاۋانى تۇمان باستى،

ئايىنى كۆرگىلى بولماس.

كۆڭلۈمگە گۇمان چۈشتى،

يارنى سۆيگىلى بولماس.»

— ئۈستام، ماشىنىنى توختاتسىلا!

تۇيۇقسىز چىققان بۇ ئاۋازدىن ھەممەيلەن چۆچۈپ كەتتۇق. شوپۇر ئۈستام ماشىنىنى جىددىي تورمۇزلىدى. كۆزلىرىمىز قارىقۇمچاقنىڭ قەتئىيلىك ئىپادىلىنىپ تۇرغان چىرايىغا تىكىلگەنىدى.

— مەن چۈشۈپ قالاي، — دېدى قارىقۇمچاق جىپىنىڭ ئىشىكىنى سىلاشتۇرۇپ. شۇ تاپتا ئۇ ئىشىكىنى ئاچىدىغان تۇتقۇچنى تاپالماي ئاۋارە ئىدى.

— بۇ چۆلدە چۈشۈپ قېلىپ نەگە باراي دەيلا؟ — سورىدىم مەن ھەيران بولۇپ، چۈنكى يۇرت ئىچىگە بېرىش ئۈچۈن ماشىنىلىق يەنە ئون - ئون بەش مىنۇتلۇق يول بار ئىدى.

— ئۆيگە كېتىمەن، — دېدى قارىقۇمچاق قەتئىيلىك بىلەن، — بالامغا چىدىمىدىم...

قارقۇمچاق ماشىنىدىن چۈشۈپ قېلىش ئۈچۈن كۆرسەتمەكچى بولغان ئاللىقانداق سەۋەبلىرىنى يۈتۈۋەتتى. ئۇنىڭ بۇ قارارىنى كۆڭلۈمدە قوللىساممۇ، ئەمما نېمە ئۈچۈندۇر ئۇنىڭ بۇ چۆلدىن يالغۇز چىقىپ كېتەلىشىگە دەرگۇمان بولۇپ قالدىم. چۈنكى، كۆز يەتكۈسىز بۇ چۆللۈك قۇياش تەپتىدە بەئەينى ئوت دېڭىزغىلا ئوخشاپ قالغانىدى.

— يۇرت ئىچىگە بېرىپ بىرەر ھارۋا كىرا قىلىپ قايتىپ كەتسە ئەمدى.

— ياق، مۇشۇ يەردىنلا كېتىمەن. خاپا بولماي ئىشكىنى ئېچىپ بەرسە.

ئىدىرس قارى ئىشكىنى ئېچىپ بەردى. ئۇنىڭغا بىر شېشە مىنېرال سۇ تەڭلىدىم.

— ئۇنداق بولسا ماۋۇ سۇنى يولدا ئۇسسۇلۇق قىلارلا. قارقۇمچاق ماڭا شۇنداقلا قاراپ قويۇپ، قەتئىيلىك بىلەن رەت قىلدى:

— رەھمەت، مەن ئۇنداق ھارام نەرسىنى ئىچمەيمەن.

ئۇنىڭ بۇ جاۋابى بىر ئاز ئاچچىقىمنى كەلتۈردى.

— بۇ دېگەن پاكىز، ھالال سۇ! ھارام نەرسە ئەمەس.

— ئايال خەق ئۈچۈن شېشىنىڭ ئىچىگە قاچىلىغان نەرسىنىڭ ھەممىسى ھارام، ئۇسسۇزلۇقتىن ئۆلۈپ قالساممۇ ئىمانىمنى بۇلغىمايمەن.

قارقۇمچاق شۇنداق دېدى — دە، بىزگە ئېگىلىپ بىر سالام قىلىۋېتىپ كېتىپ قالدى. ئۇنىڭ تاياق زەربىدىن ئېشىپ كەتكەن كالىپۇكلىرىدا قان داغلىرى ئۇيۇپ قالغانىدى. قۇياش چۆلگە ئوت پۈركۈيتتى.

سۆڭەل

سەمەت ئىنژېنېر بۈگۈنمۇ ئادىتى بويىچە دەل سائەت بەش يېرىمدا ئويغىنىپ كەتتى. ئۇ ۋىجىك گەۋدىسىنى يوتقاندىن يېرىم چىقىرىپ، ياستۇققا يۆلەندى - دە، تاماكا يۆگىگەچ خىيالغا كەتتى:

«توۋا، ھېلىقى چۈشنى بۈگۈنمۇ يەنە كۆرۈپتىمەن. بۈگۈنكىسى بىلەن جەمئىي بىر يۈز توقسان توققۇز قېتىم بوپتۇ. بۇ نېمە ئىشتۇ؟ ئوخشاشلا بىر خىل چۈشنى ئادەم ئارقىمۇ ئارقا بىر يۈز توقسان توققۇز كۈندە بىر يۈز توقسان توققۇز قېتىم كۆرسە - ھە! — ئۇ يۆگەپ بولغان تاماكىسىغا سەرەڭگە يېقىپ، ئاچچىق - ئاچچىق شورىغىنىچە خىيالىنى يەنە داۋاملاشتۇردى، — ئىدارىدىغۇ يېقىندىن بېرى مىش - مىش گەپلەر خېلى ئاۋۇپ قالدى. كۆپ ساندىكى ئىشچى - خىزمەتچىلەرنىڭ ئاغزىدا «ئۆتكەنكى سايلام كۈچكە ئىگە بولىدىكەن، سەمەت ئىنژېنېرنىڭ سايلامدا ئېرىشكەن بېلىتى ئېتىراپ قىلىنىدىكەن...» دېگەنگە ئوخشاش ئادەمنى ئۈمىدلىنىدىغان گەپلەر. دېمىسىمۇ نەچچە ۋاقىتتىن بېرى ماڭا دائىم قوپال مۇئامىلە قىلىپ كەلگەنلەرمۇ يېقىندىن بۇيان خېلى يۇمشاپ قالدى. تاقىر باش ئىشخانا مۇدىرى غالىبىنىڭ ئالايتەن ئالدىمغا كېلىپ ئەھۋال سوراپ كېتىشىمۇ يەنە مالىيە بۆلۈمىنىڭ باشلىقى جالڭ «غورا» نىڭ ئالاھىدە ھىجىيىپ پاپىرۇس تۇتۇپ كېتىشلىرىدىمۇ بىر گەپ بار، — سەمەت ئىنژېنېر قويۇق، كۆكۈچ تاماكا ئىسىنى ئۆيىنىڭ تورۇسىغا پۈۋلىگەچ خىيالىنى داۋاملاشتۇردى، — شۇنداق قىلىپ، راستلا ئەمەلدار — ئىدارە باشلىقى بولۇپ قالارمەنمۇ؟

ئىدارىنىڭ ھازىرقى قالاق قىياپىتىنى ئۆزگەرتىپ، گادايلىقتىن، قەرزدارلىقتىن قۇتۇلدۇرالارمەنمۇ؟ قەرز بىر مىليون يۈەندىن ئېشىپ كەتكەن بۇ ئىدارە تەۋەلىكىدىكى ئۈچ زاۋۇت - كارخانىنىڭ قىياپىتىنى ئۆزگەرتىپ، يىلمۇيىل زىيان تارتىش ھالىتىنى پايدا ئېلىش، ئۆزىنى - ئۆزى بېقىش ھالىتىگە كەلتۈرەلمەنمۇ؟ تەس... تەس... مەن يولۋاسقا مىنىپ قالمەنمۇ نېمە؟! بولمىسا ئۆزۈمنىڭ بىر ئوبدان ئىنژېنېرلىقىمنى قىلىپ، يېزىۋاتقان ئىلمىي ماقالەم بىلەن ئىشلەۋاتقان تەتقىقاتىمنى تاماملىغىنىم تۈزۈكمىكەن. نېمە پايدىسى ئەمەلدار بولىدۇم، دەپ ئوشۇقچە باش ئاغرىقى تېپىۋالغاننىڭ؟ بىراق، ئىدارىمىزنىڭ ئەھۋالى شۇ چۇۋالچاق پىتى كېتىۋەرسە، ئىدارىمىز تەۋەلىكىدىكى بۇ زاۋۇت - كارخانىلار ئاز كۈندە ۋەيران بولۇپ تاقىلىپ كەتمەيدۇ؟ ئۇ چاغدا يازغان ئىلمىي ماقالىلىرىمنىڭ، تېخنىكا ئۆزگەرتىش، يېڭىلاشقا ئائىت ئېلىپ بارغان ئىزدىنىش ۋە تەتقىقاتلىرىمنىڭ نېمە كېرىكى بولىدۇ؟ دۆلەتكە بولغان شۇنچە زىياننى كىم تۆلەيدۇ؟ ئىشىسىز قالغان شۇنچە كۆپ ئىشچىلارنىڭ تۇرمۇشى قانداق بولىدۇ؟ ئۇلارنىڭ بالىچاقلىرىنى كىم باقىدۇ؟ ياق، ياق! چوقۇم ئەمەلدارمۇ بولمەن، ئىنژېنېرلىقىمۇ قىلمەن. ئىدارىنىڭ ئىشلىرىنى تەرتىپكە سالماي، تۈزىمەي بولمايدۇ. «ئىتتىن قورققان گاداي ئەمەس، دېگەن گەپ بار. قىيىنچىلىق، توسالغۇلاردىن قورققان ئادەم ھېچ ئىشنى باشقا ئېلىپ چىقالمايدۇ. كاللام كۈندۈزى ئىدارىنىڭ ئىشلىرىنى يۈرۈشلەشتۈرۈش ئۈچۈن، كېچىسى ئىنژېنېرلىق ئۈچۈن ئىشلىسە بولمىدىمۇ؟ ھالقىلىق پەيتتە قۇشقۇنغا ئولتۇرۇۋالساڭ بولمايدۇ سەمەت، ئۇيات! شۇنچە ئادەمنىڭ ئالدىدا مەيدەڭگە مۇشتلاپ چىققانىكەنسەن، ئەمدى ئىرادەڭدىن قايتما! ساڭا خەق بىكاردىن ئىشەنچ باغلىمىدى، ئۇلارنىڭ كۆڭلىدىكىنى تېپىپ سۆزلىگەنلىك ئۈچۈنلا، نامزاتتا يوق سايلانغۇچى بولۇپ، شۇنچە كۆپ ئاۋازغا ئېرىشىپ،

ساندۇقتىن چىققان باشلىق بولۇپ قالغانىدىڭ. بۇلارنىڭ ھەممىسى كەڭ ئاممىنىڭ ئىشەنچى ئەمەسمۇ؟»

ئۇ تاماكىسىنىڭ قالدۇقىنى ئاخىرقى قېتىم كۈچەپ شورىۋالدى - دە، كۈلدانغا تاشلىۋېتىپ، بۇنىڭدىن بىر يۈز توقسان توققۇز كۈن ئىلگىرى سايلام بولغان كۈنىنى ئېسىگە ئالدى.

شۇ كۈنى يىلمۇيىل زىيان تارتىپ كېلىۋاتقان بۇ ئىدارىدە ئاممىنىڭ رايىنى سىناش، پىكىر - تەلەپلىرىنى ئاڭلاش ۋە نەق مەيداندا ھەل قىلىش، شۇنداقلا رەھبەرلىك ئاپپاراتىنى تەڭشەش چوڭ يىغىنى شەھەرلىك پارتكوم ۋە خەلق ھۆكۈمىتىدىكى رەھبەرلەرنىڭ قىزغىن قوللىشى ئارقىسىدا ئېچىلغانىدى. ئەنە شۇ يىغىندا سەمەت ئىنژېنېر ئەڭ ئاۋۋال ئۆزى تەلەپ قىلىپ سۆزگە چىقىپ، دەسلەپ ئىدارە قارمىقىدىكى ئۈچ زاۋۇت - كارخانىنىڭ نېمە ئۈچۈن يىلمۇيىل زىيان تارتىپ كېلىۋاتقانلىقىنىڭ كۈنكەرت سەۋەبلىرىنى، ئاندىن كېيىن ئىدارە رەھبەرلىك ئورگىنىدىكىلەرنىڭ ھەددىدىن زىيادە ھەشەمەتچىلىك، مېھماندارچىلىق، سەيلە - ساياھەت، ئېكسكۇرسىيە، مەجلىسۋازلىق ئىللەتلىرىنى، مالىيە باشقۇرۇش جەھەتتىكى ئىقتىدارسىزلىق، پىلانسىزلىق، ئىسراپچىلىق قىلمىشلىرىنى، شۇنداقلا ئىدارە رەھبەرلىرىنىڭ پارخورلۇق، ئومۇمنىڭ مال - مۈلكىنى ئىگىلىۋېلىشتەك ناتوغرا ئىستىللارنى ئەمەلىي مىسال، ئېنىق دەلىل - پاكىتلار ئارقىلىق ئېچىپ تاشلىدى. ئاخىرىدا ئىدارە قارمىقىدىكى زاۋۇت - كارخانىلارنى ئومۇميۈزلۈك تەرتىپكە سېلىش، ئۈنۈملۈك باشقۇرۇش، ئۆزگەرتىش، تېخنىكا يېڭىلاش، مەھسۇلاتلارنى بازار ئەھۋالىغا ۋە ئىستېمالچىلارنىڭ ئېھتىياجىغا ئاساسەن ئىشلەپچىقىرىش ھەم كۆپ خىللاشتۇرۇش، شۇ ئارقىلىق بىر مىليون يۈەنلىك زىياننى بىر يىل ئىچىدە تۆلەپ بولغاندىن سىرت، پايدا ئېلىش ھەققىدىكى تەسەۋۋۇر، تەدبىرلەرنى دادىللىق

بىلەن ئوتتۇرىغا قويدى. ئۇنىڭ سۆزى تۈگىشى بىلەن تىمىتاسلىققا چۆمگەن زال ئىچىنى بىردىنلا ئۇزاققا سوزۇلغان ئالقىش سادالىرى قاپلىدى. يىغىن رىياسەتچىسى قايتا - قايتا توۋلاپ يۈرۈپ ئاران بېسىقتۇردى. شۇ قېتىمقى سايلامدا گەرچە سەمەت ئىنژېنېرنىڭ ئىسمى نامزاتلار قاتارىدا بولمىسىمۇ، لېكىن ھەممە بىلەتكە ئۇنىڭ ئىسمى يېزىلغانىدى. لېكىن، نېمە ئۈچۈندۇر يىغىن رىياسەتچىسى يىغىنىدىن تولۇق خۇلاسىە چىقارمىدى. ئەمما، شۇ كۈندىن باشلاپ سەمەت ئىنژېنېر ھەر كۈنى كېچىسى ئۆزىنى ئىدارىگە بىرىنچى قول باشلىق بولۇپ چۈشەپ چىقتى. مانا بۈگۈنكى ئۇنىڭ بىر يۈز توقسان توققۇزىنچى قېتىم كۆرگەن چۈشى ئىدى...

— ھوي ئادەم، نېمانچە بۈتتەك قېتىپ كەتتىلە؟
تۈگىمەس خىياللار دېڭىزىدىن باش كۆتۈرگەن سەمەت ئىنژېنېر كىيىم - كېچەكلىرىنى كىيىۋاتقان ئايالغا قاراپ يېقىملىق كۈلۈمسىرىدى:
— قاچان ئويغاندىڭ؟ قارا، مەن بۈگۈنمۇ ھېلىقى چۈشنى يەنە كۆرۈپتىمەن.

— يەنە شۇ يېرىم كېچىدىمۇ؟ — سورىدى ئايال كۈندىكى ئادىتى بويىچە «چۈشلىرى يارىشار» دېگەن سۆزنى دېمەي خۇشياقمىغان ھالدا.

— ياق، بۈگۈن سەھەرگە يېقىنراق كۆرۈپتىمەن. كۆرۈپ بولۇپلا ئويغىنىپ كەتتىم.

— ئۇنداق بولسا، — دېدى ئايال بىر ئاز ئويلىنىۋالغاندىن كېيىن، — باشلىق بولىدىغانلىرى راست ئوخشايدۇ.

— بۇ نېمە دېگەننىڭ؟ — ھەيران بولۇپ سورىدى سەمەت ئىنژېنېر.

— چۈنكى، — دېدى ئايال ئويچانلىق بىلەن، — سەھەر ۋاقتىدا كۆرگەن چۈشنىڭ كۆپىنچىسى راستقا ئايلىنارمىش ھەمدە ئوڭىدا ئايان بولارمىش. كۈنلارمۇ سەھەردە كۆرگەن

چۈشنى خاسىيەتلىك چۈش دەيدۇ ئەمەسمۇ!
— بۇۋىلەرگە ئوخشاش گەپ قىلىمىغىنا، — دېدى سەمەت
ئىنژېنېر قولىنى سىلكىپ، — چۈش دېگەن بەربىر چۈش، ئۇ
قانداقمۇ رېئاللىقتىن بېشارەت بېرەلسۇن؟
ئايال ئېرى بىلەن ئارتۇقچە گەپ تالىشىپ يۈرۈشنى
خالىمىدىمۇ قانداق، ئارتۇق گەپ قىلمايلا، ئىشكاپتىكى يۇيۇپ،
دەزماللاپ قويغان كۆڭلەكتىن بىرنى ئېلىپ ئۇزارتتى:
— كۆڭلەكلىرىنى ئالماشتۇرۇۋالسىلا، — ئايال ئېرىگە
شۇنداق قاراپلا بىردىنلا چىرايى ئۆزگىرىپ كەتتى، — ۋاي
ئانامەي، ئېڭەكلىرىدىكى نېمە ئۇ؟
— نېمە ئىكەن؟ — دېدى سەمەت ئىنژېنېر پەرۋاسىزلىق
بىلەن.

— ئۆزلىرى قاراپ باقسىلا، — ئايال ئۈستەل ئۈستىدىكى
ئەينەكنى ئېلىپ ئېرىگە ئۇزارتتى. ئۇنىڭ ئەينەك تۇتقان
قوللىرى سېزىلەرلىك دەرىجىدە تىترەۋاتاتتى.
ئىنژېنېر ئەينەكتىكى ئېڭىكىدىكى ئاق قوناقتەك
چوڭلۇقتىكى بىر تال سۆڭەكنى كۆرۈپ مىيىقىدا كۈلۈپ قويدى:
— سۆڭەك ئىكەنغۇ بۇ، مۇشۇنچىلىك ئىشقىمۇ شۇنچىۋالا
ئالاقىزەدە بولۇپ كەتكەن بارمۇ؟ مەن تېخى ئېڭىكىمدىكى
ساقاللارنىڭ ھەممىسى قايتىدىن قارىداپ قالغانمىكەن دەپتىمەن.
— توۋا دېسىلە، قالايمىقان سۆزلىمەي، — دېدى ئايال
جىددىي يۈزىدە، — ئېڭەكلىرىدە بىر كېچىدىلا پەيدا بولۇپ
قالغان بۇ سۆڭەك ياخشىلىقنىڭ ئالامىتى ئەمەس. مەن دېدىمغۇ
ئاشۇ ۋاقىتتا، سىڭگەن نانلىرىنى يەپ شۈك ئولتۇرسىلا،
ئىدارىنىڭ ئىشلىرىغا ئارىلاشمىسىلا، باشقىلار بىلەن پۇت
تېپىشمىسىلە، خەق ھۆكۈمەتنىڭ پۇلىنى خەجلەمدۇ، بۇزۇپ —
چاچامدۇ ياكى باشقىلاردىن پارا ئېلىپ ئۆزىنى سەمىرتەمدۇ،
بۇنىڭ بىلەن كارىلىرى بولمىسۇن دېسەم، گېپىمگە قۇلاق
سالمىدىلا، شۇنچە چوڭ يىغىندا قىزىققانلىق قىلىپ،

باشقىلارنىڭ چىشىغا تېگىپ قويدىلا، مەن ئۆز ۋاقتىدا سىلىنىڭ كۆرگەن ئاشۇ چۈشلىرىدىمۇ چوقۇم بىر گەپ بار، دەپ ئويلىغانىدىم. ھەي... سىلىنىڭ چۈشلىرى تەنۋىرگە ماڭىدىكەن ئەمەسمۇ؟ ئېڭەكلىرىگە چىققان بۇ سۆڭەك چوقۇم بىرەر بالا - قازاننىڭ بېشارىتى، — ئايال يىغىدىن ئۆزىنى ئاران تۇتۇپ تۇراتتى. لەۋلىرى تىترەيتتى. مانا ئەمدى ئۇ ئۆزىنى ئەيىبلەشكە باشلىدى، — ۋاي خۇدايىم، نېمىشقا بۇرۇنراق نەزىر بېرىپ، خەتمە ئۆتكۈزۈۋەتمىگەندىمەن، ئەمدى قانداق قىلارمىز؟...

ئىنژېنېر ئايالىغا تەسەللى بېرىشنى خالىمىدىمۇ ياكى تەسەللى بەرگەننىڭ پايدىسى يوق، دەپ ئويلىدىمۇ قانداق، ئايالىنىڭ غەم - تەشۋىش ئالامىتى چىقىپ تۇرغان چىرايىغا يوشۇرۇنچە قاراپ قويۇپ، ئىشىك تەرەپكە ماڭدى.

— ماڭا قارىسىلا، — دېدى ئايال ئېرىنى توختىتىپ، — ئىدارىگە بارغۇچە بەش - ئالتە كوي پارچە پۇل چىقىرىپ سائىللارغا سەدىقە بېرىۋەتسىلە جۇمۇ!

— نېمىشقا؟ — دېدى ئىنژېنېر ئايالىنىڭ سۆزىنى ياقىتۇرمىغان قىياپەتتە.

— نېمىشقا - نېمىشقىلارنى قويسىلا، — دېدى ئايال رەنجىش تەلەپپۇزىدا، — بەش كوي پۇل دېگەن بېشىمىزدىن ئۈنۈپ چىقمىغاندىكىن، ماقۇل، دەپ سەدىقە قىلىۋەتسىلە، «توۋا گۇناھىنى يەر، سەدىقە بالانى» دېگەن گەپ بار ئەمەسمۇ؟ كۆرۈنەر - كۆرۈنمەس كەلگەن بالا - قازاننىڭ ياخشى - يامان كەلگەن چۈشلىرىنىڭ سەدىقىسى بولۇپ قالسۇن، ماڭسىلا، ئىشلىرىغا بارسىلا، خۇدايىمغا ئامانەت! خۇدايىمغا تاپشۇردۇم.

ئۇ ئايالىنىڭ كېيىنكى سۆزلىرىگە قۇلاقمۇ سالماي ئىشىكتىن چىقتى...

* * *

سەمەت ئىنژېنېر خۇشال ھالدا كەچتە ئۆيگە كەلگەندە، ئايالى

ئىشك تۈۋىدە بېشىغا قازاندەك سەللە ئورغان، قولىقىغا زەللە قىسقان موللا سۈپەت بىر كىشىنى ئۈزىتىپ قويۇۋاتاتتى.

— خەتمە ئۆتكۈزدۈم، — دېدى ئايال مەمنۇن بولغان ھالدا ئېرى سورىمىسىمۇ ئۆزىچە ئېغىز ئېچىپ، — قانداق، سەدىقە بىرۋەتتە تىلىمۇ؟

— ئېسىمدىن كۆتۈرۈلۈپ قاپتۇ، — دېدى ئىنژېنېر پەرۋاسىز ھالدا.

— يائاللا، شۇنچىلىك ئىشقىمۇ كارغا كەلمەيلا — دە! — دېدى ئايال نارازى بولغان ھالدا غۇدۇراپ، — تۆت — بەش كوي پۇل باشلىرىدىن ئۈنۈپ چىقماس ئىدى.

سەمەت ئىنژېنېر ئايالنىڭ ئەيىبلەشلىرىگە پەرۋامۇ قىلماي، ئادراسمان، ئارچا ياغىچى، قوي يېغىنىڭ ئارىلاشما پۇرىقى بىر ئالغان ئۆيگە كىردى ۋە دېرىزىنى ئېچىۋەتتى. ئۇ كارىۋات ئۈستىدىكى قاتلاقلق تۇرغان گىلەمنى كۆرۈپ ھەيران قالدى.

— بۇ گىلەم؟...

— نېمىشقىمۇ پۇل بۇزۇپ گىلەم ئېلىپ يۈرىدىغانلا؟ — سەمەت ئىنژېنېر ئەمدىلا ئېغىز ئېچىپ بولغۇچە، ئايالى ئەيىبلەشكە باشلىدى، — ئۈرۈمچىدە ئوقۇۋاتقان ئاشۇ ئىككى بالغا پۇل يېتىشتۈرەلمەيۋاتقاندا، بۇ نەرسىگە بەرگىلى نەدە پۇل؟ گىلەم ئالساقمۇ بالىلار ئوقۇشىنى پۈتكۈزۈۋالغاندىن كېيىن ئالساقمۇ بولاتتىغۇ؟

سەمەت ئىنژېنېر بىرەر ئوقۇشما سىلىقنىڭ بولغانلىقىنى سېزىپ سورىدى:

— بۇ گىلەمنى كىم ئەكەلدى؟ — بۇرۇن بىر يەردە كۆرۈپ باقماپتىكەنمەن. كوسا، سېمىز، دېقماققىنا كەلگەن، سىلى قۇراملىق بىر كىشى «سەمەت ئاكام ئۆتكەن ئايدا بۇيرۇتۇپ قويغانىدى. خوتەندىن ئالغاچ كەلدىم» دەپ تاشلاپ قويۇپ كېتىپ قالدى.

— ئىسمىنى ئېيتىپ بەرمىدىمۇ؟

— ھە راست، تاس قاپتىمەن ئۇنتۇلۇپ قالغىلى. ئۇ ئادەم ئىسمىنى ماڭا خۇددى كىچىك بالىغا گەپ ئۆگەتكەندەك قايتا - قايتا ئېيتىپ بېرىپ كەتتى. ئىسمى نۇرھەسەن ئىكەن.

— نۇرھەسەن؟ — سەمەت ئىنژېنېر بۇ ئىسمىنى تولىمۇ سەسكەنگەن ھالدا تىلغا ئالدى، — چاققانلىقىنى كۆرۈڭ بۇ مەرەزنىڭ، بۈگۈن مېنىڭ ئىدارە باشلىقلىقىغا ئۆستۈرۈلگەنلىكىمنى ئاڭلاپلا، ئۈستىلىق بىلەن ماڭا ئالدىن يەمچۈك تاشلاپتۇ - دە!

— نېمە دەيدىلە؟ راستلا ئىدارە باشلىقى بوللىما؟

— ھەئە، — دېدى سەمەت ئىنژېنېر قىسقىلا قىلىپ.

— ئۇھ... خۇداغا شۈكۈر، ئەمدى خاتىرجەم بولدۇم، — دېدى ئايال غەمكىن چىرايىغا كۈلكە يۈگۈرتۈپ، — قوللىرىغا ئەمەل كىرگەن بولسا، ئەمدى ھېچكىممۇ بىزگە چېقىلالمايدۇ.

ئايال بىردەم ئويلىنىپ تۇرۇۋالغاندىن كېيىن چۈشەندۈرۈشكە ئۆتتى:

— لېكىن، ئۇياندىن ئەمەل تۇتۇپ، بۇياندىن ئۆي بېزىگىلى تۇرساق ياخشى بولماس. ئۇنىڭ ئۈستىگە بۇ گىلەمگە بەرگىلى ئوشۇق پۇلمۇ يوق، توغرا تاپسىلا، بۇ گىلەمنى ئىگىسىگە قايتۇرۇپ بېرىيلى. ئوشۇقچە ھەشەمەتچىلىك قىلغاننىڭ نېمە پايدىسى؟ باشلىق بولغان ئادەمنىڭ ئۆيىدە گىلەم بولمىسا بولمامدىكەن يا؟

— گېپىمنى چۈشەن، خوتۇن، — دېدى سەمەت ئىنژېنېر ھېچنېمىنى چۈشەنمەي، ساددىلىق بىلەن قىزىپ سۆزلەۋاتقان ئايالنى گەپتىن توختىتىپ، — مەن ئۇنىڭغا ھېچقانداق گىلەم گېپىنى قىلغىنىم يوق. نۇرھەسەن دېگەن بۇ ئادەم سابىق ئىدارە باشلىقىمىزنى مۇشۇنداق سوۋغا تەقدىم قىلىش، پارا بېرىش... ئارقىلىق ئاللىقىنىغا ئېلىۋېلىپ، ئىدارىمىز قارىمىقىدىكى زاۋۇت - كارخانىلار ئىشلەپچىقارغان بازىرى ئىتتىك مەھسۇلاتلارنى ئەرزىان باھادا نېسىگە ئېلىپ، باشقىلارغا ئىزىدا تۇرغۇزۇپ ھايىنىغا

سېتىپ، ئۆزىنى سەمىرىتىۋاتقان بىر تۇلۇمچاشقان. ئۇ بۈگۈن مېنىڭ ئىدارە باشلىقى بولغانلىقىمنى ئاڭلاپلا، دەرھال بۇ گىلەم ئارقىلىق ئاغزىمنى ياغلىماقچى، مەندىن نەپ ئالماقچى بوپتۇ، ئەمدىغۇ چۈشەنگەنسەن؟

— ھە، مۇنداق دېسە، ئۇ ئادەمنىڭ ئۇستاتلىقىنى قاراڭ. ئۇنداق نېمىلەر ئادەمنى ئورغا ئىتتىرىشنى كۆزلەيدۇ. شۇڭا، بۇ گىلەمنى قوبۇل قىلمايلى، بۇنداق ھارام نەرسىلەر بىلەن ئۆزىمىزنى بۇلغىمايلى، قانداق دېدىم؟
ئىنژېنېر ئايالىنىڭ تەشەببۇسىنى رازىمەنلىك بىلەن باشلىشىپ تەستىقلىدى.

— ھوي، ئېڭەكلىرىدىكى ھېلىقى سۆڭەل يوققۇ؟ — سورىدى ئېرىنىڭ چىرايىغا ئىنچىكىلىك بىلەن سەپسىلىپ.

— ھەي، سۆڭەلنى دەمسەن؟ — دېدى ئىنژېنېر پاكىز قىردۇرۇلغان ئېڭىكىنى سىلاپ تۇرۇپ، — بايا ساتىراش ئۇستام ساقىلىم بىلەن قوشۇپ كېسىپ تاشلاپتۇ.

— ئەستاغپۇرۇللا! ساتىراش ئۇستامنىڭ بۇ قىلغىنى پەقەتلا بولماپتۇ، — دېدى ئايال خاپا بولۇپ، — بەلكىم ئۇ يارىشىدىغان سۆڭەل بولغىدى.

سەمەت ئىنژېنېر ئايالىنىڭ بۇ گېپىدىن ئۆزىنى تۇتۇۋالالماي قاقاھلاپ كۈلۈپ كەتتى.

— مۇشۇ كۈندە نېمانداق تۇتامى يوق گەپلەرنى قىلىدىغانسەن، خوتۇن. ئەتىگەن ياراشمايدىغان سۆڭەل دەيسەن، مانا ئەمدى... قۇرۇق خىيالغا ئاز بېرىلگەن. داخان، بۇۋىلەر بىلەن ئازراق ئارىلاشقىن — ھە!

ئۇلار شۇ تەرىقىدە خېلى ئۇزاق پاراڭ سېلىشتى.
تاماقنى يەپ بولۇپلا يېزىق ئۈستىلىنىڭ ئالدىغا كەلگەن سەمەت ئىنژېنېر قانداقتۇر ئۆمۈچۈك تورغا ئوخشاش ھەر خىل سىزىقلار بىلەن تولغان بىر قۇچاق ماتېرىيالنى ئالدىغا يېيىۋېلىپ يېزىش، سىزىش، ئۆلچەش، ھېسابلاش... ئىشلىرىغا

كىرىشىپ كەتتى. ئۇ قايسى ۋاقىتتا يېزىق شىرەسىگە بېشىنى قويۇپ ئۇخلاپ قالغانلىقىنى ئۆزىمۇ سەزمىدى.

... ھېلىقى گىلەم تۇيۇقسىز لۆمۈلدەپ تۇرغان ئۇششاق قۇرتلارغا ئايلىندى. سەمەت ئىنژېنېر بۇ سېسىق قۇرتلارنى پاك - پاكىز سۈپۈرۈپ تالاغا ئاچىقىپ تۆكتى. لېكىن، قۇرتلار ئۆيدە ئۈزۈكسىز پەيدا بولۇپ تۇراتتى. يەنە تالاغا ئاچىقىۋەتسە يەنە پەيدا بولاتتى. ئاخىر ئىنژېنېر بىلەن ئايالى قۇرتلارنى توشۇپ بولالماي ھېرىپ كەتتى. بىر چاغدا تۇيۇقسىز ئىشك ئېچىلىپ، ئۆيگە نۇرەسەن قاتارلىق بىر توپ كىشىلەر قوللىرىدا ھەر خىل تەخسىلەرنى كۆتۈرۈشكىنىچە كىرىپ كەلدى. ئىنژېنېر ئۇلارنىڭ قولىدىكى تەخسىگە شۇنداقلا قاراپ سەسكىنىپ كەتتى. چۈنكى، تەخسىلەردە بايقىغا ئوخشاش سېسىق گەندە قۇرتلىرى مىغىلداپ تۇراتتى. ئىنژېنېر ئۇلارنى چىرايلىق ھەم سەت گەپ قىلىپمۇ ئۆيىدىن چىقىرالماستى. ئۇلار بىزەڭلىك بىلەن قوللىرىدىكى تەخسىلەرنى ئۇنىڭغا تەڭلەپ ھىجىيىپ، خۇشامەت قىلىشىپ تۇراتتى. ئىنژېنېر ئاخىر ئۇلاردىن قۇتۇلۇش ئۈچۈن تۆتىنچى قەۋەتتىكى ئۆينىڭ دېرىزىسىدىن پەسكە سەكرىدى - دە، بىنانىڭ تۈۋىدىكى بىر ئاق پىكاپنى ھەيدەپ قاچتى. لېكىن، ئۇ پىكاپنى شۇنچە يۇقىرى سۈرئەتتە ھەيدىسىمۇ، نۇرەسەن قاتارلىق ھېلىقى تەخسە كۆتۈرۈۋالغان بىر توپ كىشىلەر ئۇچقانداك يۈگۈرۈپ پىكاپقا يېتىشىۋالماقتا ئىدى. تۇيۇقسىز پىكاپنىڭ ئالدى ئەينىكىدە سابىق ئىدارە باشلىقىنىڭ شوغۇق تەلەتى كۆرۈندى. ئۇ مەسخىرىلىك ھىجايىدى:

— قانداق، بىزنى پارىخور دەپ ئەيىبلىگەن نوچى! قېنى ئەمدى بۇلارغا نېمە دەيسەنكىن؟ سەن ئۇلارنىڭ تەخسىلىرىدىكى نەرسىلەرنى ئالماي قۇتۇلۇپ باققىنچۇ قېنى. ئالمايمسەن؟ ئېلىۋەر! ساددىلىق قىلما، گېپىمنى ئاڭلا، بۇ زاماندا پارا ئالمايدىغان، سوۋغا قوبۇل قىلمايدىغان ئەمەلدار يوق. قولۇڭدا ھوقۇق بولغانلىقى ئۈچۈنلا ئۇلار ساڭا شۇنداق قىلىۋاتىدۇ. سەن

ئۇلارنىڭ قولىدىكى نەرسىنى ئالماي قۇتۇلالمايسەن. بۇمۇ سېنىڭ ئەمەل - مەرتىۋەڭنىڭ ھۆرمىتى، يارشىقى، نېمە ھاڭغۇقپ قاراپ تۇرسەن؟ ئال ئەخمەق، ھا - ھا - ھا!...

ئىنژېنېرنىڭ بېشى قايدى. بىر ئامال قىلىپ ماشىنىنى توختىتىۋالدى، رولغا بېشىنى قويۇپ بىردەم تۇرۇۋالدى، قانداقتۇر بىر تېۋىشنى سېزىپ كابىنكا ئىچىگە قارىدى. بۇنىڭ ئىچىمۇ سان - ساناقسىز گەندە قۇرتلىرى بىلەن تولۇپ كەتكەنلىكىنى كۆردى. قورقۇنچ، ۋەھىمدىن تېنى جۇغۇلداپ، نېمە قىلارنى بىلەلمەي قالغان ئىنژېنېر غەزەپ بىلەن ۋارقىرىدى:

— ئوت قويۇۋېتىمەن بۇ نىجىس قۇرتلارغا، نەسلىدىن، يىلتىزىدىن كۆيدۈرۈپ تاشلايمەن!

— ھوي ئادەم، نېمە بوللا؟ كۆزلىرىنى ئاچسلا! چىلىق - چىلىق قارا تەرگە چۆمگەن ئىنژېنېر ئايالىغا چۆچۈپ قارىدى. ئەتراپقا ئالاقزەدلىك بىلەن نەزەر تاشلىدى. كۆزى كارىۋاتتىكى ھېلىقى گىلەمگە چۈشۈشى بىلەن ئىچ - ئىچىدىن سەسكەندى.

— بىرنېمە يازمەن دەپ جانلىرىنى قىيىناپ ئۇ يەردە ئۇخلىغۇچە، يوتقانغا كىرىپ ئۇخلىسىلا بولمامدۇ؟ قاتتىق يەردە ئۇخلاپ قارا باسقان ئوخشايدۇ، — ئايال ئېرىگە كايىغاچ بېرىپ، چايداندىن پىيالىگە چاي قۇيۇپ، قوش قوللاپ ئۇزارتتى.

ئىنژېنېر ئۇن - تىنىسىز چايىنى ئىچتى - دە، بىر ئاز ئېسىگە كەلگەندىن كېيىن سائىتىگە قارىدى. سائەت بەش يېرىم بولغان بولۇپ، ئوپۇق سۈزۈلۈشكە باشلىغانىدى. ئۇ يېزىق شىرەسى ئۈستىگە كېچىدىن بېرى قايتا تەييارلانغان ماتېرىياللارنى ئايرىم - ئايرىم رەتلىدى. ئاندىن كارىۋات ئۈستىدىكى گىلەمنى خۇددى نىجاسەتنى تۇتقان دەك يىرگىنىپ قولىغا ئالدى.

— بۇنچە سەھەردە نەگە بارىلا؟
— ئىمدارىگە، — دېدى ئىنژېنېر ماڭغاچ جاۋاب بېرىپ.

— گىلەننىمۇ ئىدارىگە ئاپىراملا؟ — ھەيران بولۇپ سورىدى
ئايال، — ئاخشام ئىگىسىگە قايتۇرۇپ بېرىيلى دەۋاتاتتىلىغۇ؟
— بولدى قوي، نۇرھەسەندەك ئادەملەرگە يۈز - خاتىر
قىلغاننىڭ پايدىسى يوق، — ئايالغا بۇرىلىپ قول سىلكىدى
ئىنژېنېر، — مەن بۇ گىلەننى ئىدارىنىڭ ئىنتىزام تەكشۈرۈش
ئىشخانىسىغا تاپشۇرۇپ بېرىمەن.

— ۋاي خۇدايىم، بۇ نېمە ئىش ئەمدى؟! بىرسىنىڭ ئورنىغا
ئونى ئۆسۈپ چىقىپتۇ ئەمەسمۇ؟

غەزەپ بىلەن سۆزلەۋاتقان ئىنژېنېرنىڭ ئېڭىكىدىكى
تۈنۈگۈن كېسىۋەتكەن سۆڭەلنىڭ ئورنىغا چىققان نۇرغۇنلىغان
ئۇششاق سۆڭەلنى كۆرۈپ، ئايالى قورقۇنچتىن ۋارقىرىۋەتتى.

— كېرەك يوق، خوتۇن، — دېدى ئىنژېنېر پۈتۈنلەي سۆڭەل
بېسىپ كەتكەن ئېڭىكىنى سىلاپ تۇرۇپ، — بۇ پەقەت كۆزگە
چىلىققان سۆڭەلنىلا كېسىپ تاشلاپ، ئۇنىڭ كۆزگە كۆرۈنمەس
يوشۇرۇن يىلتىزلىرى بىلەن كارىم بولمىغانلىقىنىڭ كاساپىتى.
بۇ بىر ساۋاق بولدى. مەن بۇ سۆڭەللەرنى تۈپ يىلتىزدىن
كۆيدۈرۈپ تاشلايمەن.

قاتتىق ۋەھىمىدە بۈگۈنمۇ ئۆيىدە يەنە بىر قېتىم خەتمىقۇرئان
قىلىشنى ئويلاۋاتقان ساددا ئايال ئېرىنىڭ نېمە دەۋاتقانلىقىنى
چۈشەنمەيلا باش لىڭشىتتى...

1989 - يىلى، ئاۋغۇست

تاۋۇس ئەللەين (1)

«ئېشەكمۇ ئۇچامدۇ؟»

ئۇچۇرسا ئۇچىدۇ.»

— نۇرمۇھەممەت توختى

راستىنى دېگەندە بوز ھاڭگا ئادەتتىكىچىلا بىر ئېشەك ئىدى. بوي - بەستى، رەڭگىرىيى، يول يۈرۈشى ئۆز جەمەتىدىكىلەردىن ئانچە پەرقلەنىپ كەتمەيتتى. ئەمما، ھارۋا سۆرىگەن، يۈك كۆتۈرگەندىكى ھۇرۇنلۇقى سەۋەبىدىن سەپرا ئىگىسى ئاياۋسىز ساۋاپ ئوڭ قۇلىقى بىر تەرەپكە قىڭغىيىپ قالغاچقا، تەق - تۇرقى خېلىلا كۆرۈمسىز كۆرۈنەتتى. جەمەتىدىكى باشقىلارنىڭ ئىككى قۇلىقىنى تىك تۇتۇپ، سۆلەت بىلەن ئۇيان - بۇيان چېپىپ يۈرۈشلىرى ئۇنىڭ ھەستىنى قوزغايتتى. ئۇ ئىككى قۇلىقىنى ھەرقانچە تىك قىلىپ بېقىشقا تىرىشسىمۇ شورى قۇرۇغۇر ئوڭ قۇلىقىنىڭ كەپتەر قونىدىغان پەغەزدەك قىڭغايغىنى قىڭغايغانىدى، ئەمما ئۇنىڭ بەزى ئارتۇقچىلىقلىرىمۇ يوق ئەمەس ئىدى. يەم - خەشەككە كەلگەندە جەمەتىدىكى ھەرقانداق بىرسىدىن ئىشتىھالىق ئىدى. سەپرا ئىگىسى پىخسىقلىق قىلماي ئوقۇرغا تۆكۈپلا تۇرسا بوغۇز بىلەن ساماننى كوروسلىتىپ يەپلا تۇراتتى. مىنگەندە ئانچە - مۇنچە ھالۋۇزلۇقنى ھېسابقا ئالمىغاندا، تەپكەك، چىشلىگەك خۇنى يوق ئىدى. ئاۋازى ئاجايىپ ياڭراق بولۇپ، بىر ھاڭرايدىغان بولسا پۈتۈن مەھەللىنى بېشىغا كىيەتتى. ھەئە، ئۇ ئۈچ خىل ئەھۋال ئاستىدا ھاڭرايتتى: بىرىنچىدىن، كېچىچە قورسقى ئېچىپ

كېتىپ تېخى تاڭ يورۇمىغان قاق سەھەردە ئىگىسىنى قوپۇپ تېزىرەك بوغۇز بېرىشكە ئالدىرىتىپ ھاڭرايتتى؛ ئىككىنچىدىن، قورسىقى تويغاندىن كېيىن ھاڭراپ قوياتتى. ئەلۋەتتە، بۇ توقۇلۇقتىن شوخلۇق چىققانلىقىنىڭ ئالامىتى ئىدى؛ ئۈچىنچىدىن، جەمەتىدىكى يات جىنسلىرىنى — مادا ئېشەكنى كۆرگەندە ھاڭرايتتى. بۇنداق چاغدا ئۇ ئەتراپىدا ئادەم بار، يوق دېمەي، ھارۋا سۆرەۋاتقان، يۈك كۆتۈرۈۋاتقانلىقى بىلەن ھېسابلاشماي، ھارغان — ئاچقانلىقى بىلەنمۇ كارى بولماي بارلىق ئاۋازى بىلەن ھاڭرىغىنىچە ئۆزىنى جان — جەھلى بىلەن ئاشۇ جانىۋارغا ئاتاتتى. ئەڭ چوڭ ئەيىبى — ئالدىراش يۈك ئارتىپ ياكى ھارۋا سۆرەپ كېتىۋاتقاندا تۇيۇقسىزلا سۈيدۈك پۇراپ توختىۋېلىشى ئىدى. بۇنداق چاغدا ئۇنىڭغا تاياق كار قىلمايتتى. ھەرقانچە ئالدىرىتىپ ئۇرغان بىلەنمۇ جاھىللىق بىلەن تىرەجەپ، سۈيدۈكنى قېنىپ — قېنىپ پۇراپ تۇمشۇقلىرىنى ھۇزۇرلۇق پۇرۇشتۇرەتتى.

شۇنداقلىقىغا قارىماي بوز ھاڭگىنىڭ ئۆزىگە تۇشلۇق ئارزۇ — ئارمانلىرى بار ئىدى. كونا كۈمۈلچە تاملىق بولسىمۇ، ئەمما ئۆگزىسىدىن يامغۇر ئۆتمەيدىغان ماكانى — ئېغىلىنى ياراتمايتتى. سەپرا ئىگىسىنىڭ پات — پات ئايىغىغا تۆشەك تاشلاپ قۇرۇقداشلىرىدىن، تۇياقلىرىنى ئۇپراپ كەتمەسۇن دەپ تاقىلىتىپ قويۇشلىرىدىن، تامىقىنى قىيىشپ قالمىسۇن دەپ ھەر كۈنى ئەتىگىنى ئوقۇرىغا ئىششەك^① بوغۇز — قوناق تۆكۈپ بېرىشىدىن، سامانىنى سۇغا چىلاپ پاكىز يۇيۇپ، لاي — توپىلىرىنى چىقىرىۋېتىپ بۇغداي ئۈنىنىڭ كېپىكى بىلەن كۈنجۈرە ئارىلاشتۇرۇپ ھەلەپ ئېتىپ بېرىشلىرىدىن ئۇ يەنىلا رازى ئەمەس ئىدى.

«بىر پۇرسەت بولسا بۇ يەردىن قۇتۇلسام، كەڭرى بىر

① ئىششەك — يەرلىك ئېغىرلىق ئۆلچەم بىرلىكى بولۇپ، تۆت جىڭ دېگەن مەنىدە.

ئورمانغا بارسام، بارلىق ھايۋانلار ماڭا پەرمانبەردارلىق قىلسا،
خالىغانچە بۇيرۇق چۈشۈرۈپ، خىيالىمغا كەلگەننى قىلسام،
چىرايلىق ماددا ئېشەكلەر ماڭا ھەمراھ بولسا ...»

بوز ھاڭگا ئۆزىنىڭ خىيالىدىن ئۆزى ھاياجانلىناتتى - دە،
ئېغىلنىڭ ئۆگزىسىنى ئېچىۋەتكۈدەك، تۆت تېمىنى
ئۆرۈۋەتكۈدەك، نوختا - چۈلۈۋىرىنى ئۈزۈۋەتكۈدەك ئەلپازدا
ھاڭرايتتى. ئۇنىڭ ھاڭراشلىرىدىن بىزار بولغان مەھەللە
ئىتلىرى ئاللىك ھۇۋلايتتى.

* * *

راستىنى ئېيتقاندا، نۇسرەتجان ئادەتتىكىچىلا بىر ئادەم ئىدى.
بىر كۈنى ئەتىگىنى ئۇنىڭ تۇيۇقسىزلا پەيدا بولۇپ قالغانلىقىنى
كۆرگەن خىزمەتچىلەر ئۇنىڭ ئىدارىگە يېڭىدىن يۆتكىلىپ
كەلگەنلىكىنى بىر - بىرىگە كۈسۈرلىشىپ خەۋەر قىلىشتى - دە،
كىيىنىشى، بوي - بەستى ۋە چىراي - شەكلىگە قاراپ ئۇنىڭ
ئۆزلىرىدىن ۋاي دەپ كەتكۈدەك دەرىجىدە يۇقىرى تۇرمايدىغانلىقى -
قىنى ھېس قىلىشتى. نۇسرەتجان ئانچە تارتىنچاقلاردىن ئەمەس -
تەك قىلاتتى. چىرايىغا يېقىملىق كۈلكە يۈگۈرتۈپ، بېلىنى
ئالدىغا سەل ئېگىپ، چاققان - چاققان قەدەم ئالغىنىچە ھەممە
بۆلۈم - ئىشخانىلارغا كىرىپ خىزمەتداشلار بىلەن بىر قۇر
كۆرۈشۈپ چىقتى.

— ئەسسالامۇ ئەلەيكۇم، تونۇشۇپ قويايلى، ئىسمىم
نۇسرەتجان، ئىدارەڭلەرگە يېڭىدىن يۆتكىلىپ كەلدىم. ئىجادىيەت -
تەتقىقات ئىشخانىسىدا ئىشلەيدىغان بولدۇم. خىزمەتتە ياردەم
قىلىشىڭلارنى سورايمەن.

ئۇنىڭ سۆزلىشىمۇ شۇنچىلىك يېقىملىق، شۇنچىلىك مۇلايىم
ئىدى. بىر قېتىم سالام - سەھەت قىلىشىپلا ھەممەيلەن
ئۆزلىرىنىڭ ئۇنى ياقتۇرۇپ قالغانلىقىنى ھېس قىلىشتى.

— بولىدىغان يىگىت ئىكەن — ھە !
— ئاجايىپ قىزغىن...
— خۇشخۇيلۇقنى دەيمىنا...
— نېمىدېگەن مۇلايىم، كەمتەر...
— ئۆزىمۇ ئاجايىپ كېلىشكەن يىگىت ئىكەن.
— ئىجادىيەت — تەتقىقات ئىشخانىسىغا يۆتكەلدىم دەمدۇ
نېمە؟

— قانداق دەيلا؟
— ئىدارىمىزنىڭ ئىجادىيەت — تەتقىقات ئىشخانىسىغا
ئاپتونوم رايونىمىزدا ئىجادىيەت — تەتقىقات نەتىجىلىرى خېلىلا
كۆزگە كۆرۈنگەن كىشىلەرنىڭمۇ ئۆلچەمگە شەرتلىرى توشماي
يۆتكىلىپ كېلەلمىگەنىدى. مانا ئەمدى بۇ نۇسرەتجان دېگەن بىر
كېچىدىلا سالامنىڭ يوغىنىنى بېرىپ، پىخسىق ئېرىگە ھېيتلىق
كىيىم ئالدۇرغان خوتۇن كىشىدەك ھىجىيىپ، زاڭدىن سۆڭەك
چىققاندىلا پەيدا بولۇپ قالغىنىغا قاراپ دەيمىنا.
— بەلكىم ئۇنىڭ بىز بىلمەيدىغان ئىجادىيەت — تەتقىقات
نەتىجىلىرى باردۇر.

— شۇنداق، بۇنىڭدىن كېيىن بىلىپ قالارمىز.
— نېمىلا دېگەنبىلەن كىشىگە خېلىلا يېقىملىق تەسىرات
بېرىدىغان يىگىت ئىكەن.

ھەپتە ئۆتكەندە نۇسرەتجاننىڭ تۈركۈمگە بۆلۈپ قىلغان
مېھماندارچىلىقىغا داخىل بولغان بىر قىسىم خىزمەتداشلار ئۇنى
يەنە بىر قېتىم ئاغزى — ئاغزىغا تەگمەي ماختاشتى. باشقىلار
بىلەن ھال تارتىپ كۆرۈشىدىغان، قاپقى يامان، مۇز چىراي
ئىدارە باشلىقى بىلەنمۇ چاقماق تېزلىكىدە ئىچقويۇن — تاشقويۇن
بولۇپ كەتكەنلىكىنى كۆرۈپ ئۇنىڭغا قايىللىق بىلەن قاراشتى.
نۇسرەتجاننىڭ مۇنداق ئۈچ چوڭ ئارتۇقچىلىقىنى
خىزمەتداشلار ئاسانلا سېزىۋېلىشتى: بىرىنچى، يان تېلېفونى
توختىماي سايىراپ تۇراتتى. ئۇ باشقىلار بىلەن قىزغىن سالام —

سەھەت قىلىشقىنىغا ئوخشاش، تېلېفوندىمۇ چىرايىغا مىڭ خىل كۈلكە يۈگۈرتۈپ قىزغىن سۆزلىشەتتى؛ ئىككىنچى، ئىدارىنىڭ تازىلىق، سىياسىي ئۆگىنىش قاتارلىق پائالىيەتلىرىگە تولىمۇ ئاكتىپلىق بىلەن قاتنىشاتتى؛ ئۈچىنچى، ھەرقانداق مېھماندارچىلىقىدا قىزلار كەم بولمايتتى. جەمئىيەتنىڭ ھەر خىل قاتلىمىدىكى قىزلار بىلەن قويۇق باردى - كەلدى قىلىشاتتى.

ئەلۋەتتە، نۇسرەتجاننىڭ مۇز چىراي باشلىق بىلەن زىيادە يېقىن بولۇپ كېتىشى بىر قىسىم خىزمەتداشلارنىڭ ھەستىنى قوزغىمايمۇ قالدى.

— قانداق يېتىم بۇ نۇسرەتجان دېگەن؟

— باشلىقنىڭ قۇيرۇقىدەكلا.

— قۇيرۇقى ئەمەس قۇلى دەڭلا، قۇلى.

— باشلىققا ئىتتەكلا سادىق ئېمىكىنە ئۇ.

— ئۇنىڭ كۈنبويى ئىشخانىسىغا كىرگىنىنى كۆرگىلى بولمايدۇ.

— قاچان قارىساڭ باشلىقنىڭ ئىشخانىسىدا تۇرغىنى تۇرغان.

— ھەر كۈنى رېستوران، بەزمىخانىلاردا ئىككىسى بىللە.

— ھەرقانچە بولسىمۇ ئاخشىمى ئۆزىنىڭ ئۆيىدە ياتىدىغانىدۇ ئۇ يېتىم.

— كىم بىلىدۇ، ئاخشىمى باشلىقنىڭ خوتۇنى بىلەن يوتقان تالىشىپ باشلىقنىڭ يېنىدا يېتىۋالامدۇ تېخى.

— باشلىقمۇ بۇ يېتىمنىڭ تاماشىسىغا ئوبدانلا كۆنۈپ قالغاندەك قىلىدۇ.

— زادى ئادەمنىڭ چالا ھىجىيىپ، بىكاردىن - بىكار سالام قىلىپ يۈرگىنىدىن قورقماي بولمايدۇ.

* * *

بۇ بوز ھاڭگىنىڭ شەھەرگە تۇنجى قېتىم كىرىشى ئەمەس

ئىدى. چۈنكى، ئۇنى سەپرا ئىگىسى پات - پات بىرەر ھارۋا ئوتۇن ياكى ئىككى - ئۈچ تاغار قوناق - تېرىق دېگەندەك نەرسىلەرنى باسقان ھارۋىغا قېتىپ، شەھەرنىڭ ئوتۇن - ياغاچ بازىرى، جوۋۇ^① دېگەندەك يەرلىرىگە ئاپىرىپ تۇراتتى. شۇڭلاشقىمۇ ئۇ شەھەرنىڭ بۇ تەرەپلىرىنى ئوبدان بىلەتتى، سەپرا ئىگىسىنى جورۇتمايلا شەھەرنىڭ ئەگرى - بۈگرى يوللىرىدا ئازماي ئۆز يولىنى تېپىپ ماڭاتتى. ئەمما، بۇ قېتىم شەھەر كوچىسىدا بوز ھاڭگا ئىگىسىنى ئەمەس، ئىگىسى بوز ھاڭگىنى باشلاپ ماڭدى ھەم بوز ھاڭگىنى بىرنەچچە ئېغىز قاتتىق تىللىدى، دۆشكەلىدى، ھەتتا سالىيىپ قالغان ئوڭ قۇلىقىغا ئىككى - ئۈچ قېتىم قامچىمۇ سالدى. بوز ھاڭگا بۇ تارتقۇلۇقنىڭ ھەممىسىنى ھارۋىنىڭ ئۈستىدە يۈزىنى چۈمبەل بىلەن ئورنۇپلىپ ئولتۇرغان ئايال غوجايىندىن كۆردى. چۈنكى، سەپرا ئىگىسى بۇ قېتىم ھارۋىغا ئوتۇن ياكى ئاشلىق باسماي ئايالىنى ئولتۇرغۇزۇپ شەھەرگە كىرگەن، بوز ھاڭگىنىڭ شەھەردە تولا مېڭىپ كۆنۈپ كەتكەن كوچىلىرى خېلى ئۆزگىرىپ كەتكەنىدى.

شەھەرنىڭ ماتا - چەكمەن، شايى - ئەتلەس بازىرىغا كېلىپ ھارۋا ئۈستىدىكى ئايالنىڭلا ئەمەس، بوز ھاڭگىنىڭ كۆزلىرىمۇ ئالا چەكمەن بولۇپ كەتتى. ئۇ بازاردا بابكار، بوياقچى، گەزلىمە سودىگىرى بىللە تىجارەت قىلاتتى. بابكارلار توقۇپ ئەكەلگەن ھەر خىل ماتالارنى گەزلىمە سودىگەرلىرى سېتىۋېلىپ بوياقچىلاردا ھەر خىل رەڭدە بويىتاتتى. بوياقچىلار ھەر يوغان بوياق كۆلچەكلىرىدە ماتا - رەختلەرنى تۈرلۈك رەڭلەردە بوياپ، گۈل بېسىپ، موما ياغاچنىڭ ئىككى بېشىغا باغلىغان تانىلارغا يېيىپ قوياتتى. تۈرلۈك رەڭلەردە بويىلىپ، ھەر خىل گۈل نۇسخىلىرى چۈشۈرۈلگەن ماتالار، شايى - ئەتلەسلەر بۇ بازارنى ئاجايىپ رەڭدار تۈسكە كىرگۈزگەنىدى.

سەپرا ئىگىسى بوز ھاڭگىنى ھارۋىدىن چىقىرىپ، ھارۋىنىڭ

① جوۋۇ - ئاشلىق بازىرى.

چاقىغا باغلاپ قويدى - دە، ئالدىغا بىر باغ بېدە تاشلاپ بېرىپ،
ئايالى بىلەن گەزلىمە سودىگىرىنىڭ دۈكىنىغا قاراپ ماڭدى.

بوز ھاڭگا ئالدىدىكى بېدىنى ئەمدىلا كورۇسلىتىپ چايناپ
تۇرۇشىغا بۇرنىغا يېقىملىق بىر پۇراق ئۇرۇلدى. بوز ھاڭگا
ئۈچۈن ئۇ تولىمۇ شېرىن ھەم ھاياجانلىق بىر پۇراق ئىدى. بوز
ھاڭگا دەرھال بېشىنى كۆتۈرۈپ ئەتراپقا كۆز يۈگۈرتتى. ئۇنىڭ
ئۆتكۈر كۆزلىرى پۇراق كەلگەن نىشاننى ئاسانلا بايقىۋالدى. يۈز
قەدەم يىراقلىقتا بىر مادا ئېشەك قۇلاقلىرىنى تىك تۇتۇپ،
قۇيرۇقىنى نازاكەتلىك شىپپاڭشىتىقچىچە، ئۇزۇن كىرىپكىلىك
چوڭ - چوڭ قارا كۆزلىرىنى بوز ھاڭكىغا تىكىپ نازلىنىپ
قاراپ تۇراتتى. بوز ھاڭكىنىڭ كۆزلىرى سۇر مادىنىڭ كۆزلىرى
بىلەن ئۇچرىشى ھامان ۋۇجۇدى تەڭداشسىز بىر ھاياجاندىن
سىلىكىندى - دە، ياڭراق ناخشىسى ئارقىلىق سۆيگۈ ئىزھار
قىلماقچى بولغاندەك بار ئاۋازى بىلەن ھاڭرىدى. ئۇنىڭغا جاۋابەن
سۇر مادا بېشىنى نازاكەت بىلەن كۆتۈرۈپ، قۇلاقلىرىنى
تىكلەپ، لەۋلىرىنى نازلىق پۇرۇشتۇرۇپ ماك چايناشقا باشلىدى.
بۇنى كۆرۈپ بوز ھاڭگا قايتىدىن كۈچ - قۇۋۋەتكە تولدى - دە،
ھاڭرىغان پېتى ئۆزىنى باغلاقتىن بوشىتىش ئۈچۈن زەرب بىلەن
يۇلقۇنۇشقا باشلىدى. ئەسلىدە بوز ھاڭكىنىڭ نوختىسىنىڭ
ھالقىسى بوشاپ قالغان بولۇپ، سەپرا ئىگىسى ئۇنى بايقىماي
قالغانىدى. ئۇنىڭ چۈلۈۋرى شۇ يەردىنلا ئۈزۈلۈپ كەتتى.
باغلاقتىن بوشانغان بوز ھاڭگا ھاڭرىغان پېتى سۇر مادىغا قاراپ
ئوقتەك ئېتىلدى.

شۇ پەيتتە سۇر مادا بوز ھاڭكىنىڭ قاراملىقىدىن چۆچۈدىمۇ
ياكى نازلانغان قىلىپ قېچىپ باققۇسى كەلدىمۇ ۋە ياكى
ئەتراپىدىكى مىخ - مىخ ئادەملەردىن ھايپا قىلىپ خالىيراق يەرگە
كەتكۈسى كەلدىمۇ، ئەيتاۋۇر بوز ھاڭكىدىن ئون نەچچە قەدەم
ئارىلىق قالدۇرۇپ بەدەر قاچتى. شۇ تاپتا بوز ھاڭكىنىڭ كۆزىگە
سۇر مادىدىن باشقا ھېچنەمە كۆرۈنمەيتتى. «پولتۇڭ» قىلغان

ئاۋاز بىلەن تەڭ بوز ھاڭگا ئۆزىنى بىر كۆلچەكتە كۆردى. ئۇنىڭ ئەس - يادى سۈر مادىنى قوغلاش بىلەن بولۇپ كېتىپ بوياقچىنىڭ كۆلچىكىگە چۈشۈپ كەتكەنىدى. بوز ھاڭگا كۆلچەكتىن چۆچۈگەن پېتى سەكرەپ چىقتى - دە، بىرنەچچە قەدەم ماڭا - ماڭمايلا يەنە بىر كۆلچەككە چۈشۈپ كەتتى. بۇ قېتىم ئۇنىڭ بەدىنى خېلىلا قىزىق بىر ھارارەتنى سەزدى. بوياق كۆلچىكىگە بىر ئېشەكنىڭ سەكرەپ چۈشكىنىنى كۆرگەن بوياقچى شاگىرتلىرى بىلەن قوللىرىغا بىر تالدىن دۈمبە ئالغىنىچە ئۇنى ئەدەپلەش ئۈچۈن غەزەپ بىلەن ئېتىلدى. بۇ دەھشەتنى كۆرۈپ بوز ھاڭگا شۇنچىلىك قورقتىكى، جان - جەھلى بىلەن قېچىشقا باشلىدى. ئۇ قانچە ئالدىرىغانسېرى بوياق تۇڭغا شۇنچە بەك سەكرەيتتى، شۇ تەرىقىدە بوز ھاڭگا ئون نەچچە بوياق تۇڭغا سەكرەپ چىقتى. بوياقچى ۋە ئۇنىڭ شاگىرتلىرىدىن دۈمبە - يانپاشلىرىغا بىرنەچچە دۈمبە يەيمۇ ئۆلگۈردى.

شۇ تاپتا بوياقچى بوز ھاڭگىنى تۇتۇۋالسا تېرىسىنى تىرىك تۇرغۇزۇپ سويۇۋالماي قويمايتتى. بوز ھاڭگا بۇ دەھشەتنى سېزىپ ئۆلگۈردى. شۇڭا، ئۇ ھېلىقى سۈر مادىنى ئاللىقاچان ئېسىدىن چىقىرىپ، ھايات قېلىش ئۈچۈن جان - جەھلى بىلەن تىرىمىشۋاتاتتى. ئۇ ئىككىنچىلەپ تۇتۇلۇپ قالماسلىق، ئادەمزات ئاياغ باسمىغان جاڭگالغا قېچىپ بېرىپ ئارامخۇدا ياشاشنى نىيەت قىلىپ جان - جەھلى بىلەن قاچماقتا ئىدى.

* * *

بۇ تۆت قەۋەتلىك خىزمەت بىناسى باشقا ئىدارە - ئورگانلارنىڭ خىزمەت بىناسىدىن پەقەت سۈرلۈكلۈكى بىلەنلا پەرقلىنىپ تۇراتتى. ئىشچى - خىزمەتچىلەر ئىشخانىلارغا پۈتۈننىڭ ئۈچىدا دەسسەپ كىرىشەتتى. خىزمەت ئۈستىدىمۇ

پېچىرلىشىپ سۆزلىشەتتى. ئىش بېجىرىشتىن قولى سەل بوشىغان خىزمەتچىلەرمۇ ئۈستەلگە بىر پارچە گېزىتنى قويۇۋېلىپ ئەستايىدىل گېزىت كۆرگەندەك، سىياسىي ئۆگىنىش قىلىۋاتقانداق قىياپەتكە كىرىۋالاتتى. دېمىسىمۇ باشلىقنىڭ خىيالغا كەلگەندىلا قەرەلسىز ئاچىدىغان يىغىنلىرى ۋە يىغىندا چىرايىدىن مۇز ياغدۇرۇپ ئولتۇرۇپ ئىشچى - خىزمەتچىلەرنى ئىش ئورنىدىن قالدۇرۇش، قىسقارتىش ھەققىدىكى تەلەپپۇزى، قاتتىق سۆزلىرى ئۇلارنىڭ يۈرىكىنى مۇجۇۋەتكەندى. ئەمما، نۇسرەتجان كېلىپلا بۇ ئىدارىنىڭ بۇرۇقتۇرما ھاۋاسى بىردىنلا ئۆزگەردى. باشلىقنىڭ خىيالغا كەلگەندە ئاچىدىغان يىغىنلىرى ئازلاپ، ھېلىقى پات - پات كۆرسىتىپ خىزمەتچىلەرنىڭ يۈرىكىنى مۇجۇپ تۇرىدىغان «قارا مۈشۈك» لىرى يوقىلىپ، ئادەم تىللىمايدىغان بولۇپ قالغانىدى. نۇسرەتجاننىڭ شىپىرىلىغان ئاياغ تىۋىشى ئىككىنچى قەۋەتنىڭ كارىدورىدا پەيدا بولۇشى ھامان ئىدارىدىكى خىزمەتچىلەرنىڭ چىرايىغا كۈلكە يۈگۈرەيتتى. چۈنكى، نۇسرەتجان باشلىق ئىشخانىسىغا كىرىشى ھامان ئانچە ئۇزاق ئۆتمەيلا، ئۇلار ئىدارىنىڭ ماشىنىسىغا چىقىپ ئاللىقاچانلارغىمۇ يۈگۈرەيتتى.

باشقا خىزمەتچىلەر ئۈچۈن خان ئوردىسىدەك سۈرلۈك بولغان باشلىق ئىشخانىسىنىڭ ئىشىكى نۇسرەتجان ئۈچۈن خۇددى ئۆز ئۆيىنىڭ ئىشىكىدەكلا ئىدى. ئۇ باشلىق ئىشخانىسىنىڭ ئىشىكىنى ئەركىلىگەن قىياپەتتە تاك - تاك قىلىپ ئىككى چېكەتتى - دە، ئىجازەت ئالمايلا ئۈسۈپ كىرىۋېرەتتى.

نۇسرەتجاننى كۆرۈپ باشلىقنىڭ چىرايىغا «پاللىدە» كۈلكە يۈگۈردى. نۇسرەتجان يۈگۈرۈپ كەلگىنىچە باشلىقنىڭ قولىنى ئىككى قوللاپ مەھكەم سىتقىنىچە ئاغزى - ئاغزىغا تەگمەي ئەھۋال سوراشقا باشلىدى.

— ئەسسالامۇ ئەلەيكۇم، باشلىق، ئاخشامقى تاماشىنىڭ خېلى پەيزى بولدىمۇ، يا؟ قاپاقلىرىنىڭ ئىشىشىپ، كۆزلىرىنىڭ

قىزىرىپ كەتكىنىگە قارىغاندا كېچىچە ئۇخلىمىغاندەكلا قىلىلا.
«ۋاي قېرىپ قالدىم» دەپ قويا تېخى. دېگەنبىلەن يىلىكلىرى
تولۇق، پۈت - قوللىرىنىڭ ماغدۇرى بار جۇمۇ سىلىنىڭ. سىلى
بىر كېچىدە قىلغان ھۈنەرنى بىز ئۈچ كېچىدىمۇ قىلالمايمىز.
— خىمىيەۋى ئوغۇت سېلىپ تېرىغان بۇغداينىڭ لەڭمىنى
يەپ چوڭ بولغان بالىلار، — دەپ ھۇزۇرلىنىپ كۈلدى باشلىق
نۇسرەتجاننىڭ قەستەن تاپالمىغان گېپىنىڭ ئايىغىنى دەپ
بېرىپ.

پېنىسىيە يېشىغا يېقىنلاپ قالغان باشلىق مۇشۇ گەپنى
قىلىشقا، شۇ ئارقىلىق ياشلاردىن يەنىلا ئۈستۈن تۇرىدىغانلىقىنى
بىلدۈرۈشكە تولىمۇ ئامراق ئىدى. بۇنى ئوبدان چۈشەنگەن
نۇسرەتجان بۇ گەپنى باشلىقنىڭ ئاغزىغا قەستەن سېلىپ
بېرەتتى. دېمىسىمۇ نۇسرەتجاننىڭ كىشىلەرنى ماختاشتا
ئالاھىدە تالانتى بار ئىدى. ئۇنى كامالەتكە يەتكەن ماختاششۇناس
دېسە ئارتۇق كەتمەيتتى. شۇڭلاشقىمۇ ئۇ باشقىلارنى قانداق
سورۇندا قانداق ماختاش ھەققىدە توختىماي باش قاتۇراتتى.
خىيال سۈرەتتى...

نۇسرەتجان باشلىقتىن ئاشۇرۇپراق ھۇزۇرلىنىپ كۈلگەندىن
كېيىن، باشلىقنىڭ ئىش ئۈستىلىدىكى ئاغزى ئوچۇق تۇرغان
بىر قاپ ئالىي دەرىجىلىك تاماكنى قولىغا ئالدى - دە، باشلىققا
بىر تال تۇتۇپ چاقماق ياققاندىن كېيىن ئۆزى بىر تالنى
تۇتاشتۇردى.

— ھەرقاچان ئەتىگەندە ئىشقا ئالدىراپ ناشتا قىلىمىدىلىغۇ
دەيمەن؟ — نۇسرەتجان باشلىقنىڭ ئىپادىسىز تۇرغىنىنى كۆرۈپ
گېپىنى داۋاملاشتۇردى، — بۇنداق قىلىسلا قانداق بولىدۇ،
باشلىق؟ سالامەتلىكلىرىنى ئاسرىسلا دەيمەن. تەنلىرى سالامەت
بولسا خىزمەتنىمۇ قىلىۋالغىلى بولىدۇ. خىزمەتكە كېچىكىپ
قالمەن دەپ ناشتا قىلىمىسلا قانداق بولىدۇ؟
باشلىق خۇشياقمىغان ھالدا جاۋاب بەردى:

— بېشىم سەل ئاغرىپ تۇرىدۇ. چىشلىۋالدىمىكىن كاساپەت.
— قايسىسى؟ ھاراقمۇ ياكى ئاشامقى چىرايلىق خېنىممۇ؟ —
سورىدى نۇسرەتجان باشلىقنىڭ كۆزىنىڭ ئىچكىرىسىگە قاراپ
غىلجىڭ بىر خىل كۈلكە بىلەن.

— ھەر ئىككىلىسى، — دېدى باشلىق مەغرۇرلۇق بىلەن.
— تېتىسا ئاشۇنداق چىشلىۋالدى، — دېدى ئېپىدە كەلگەن
پۇرسەتتە ماختاشنى قولدىن بەرمەي كۆنۈپ قالغان نۇسرەتجان، —
دېگەنبىلەن پەيزىلىرى بار جۇمۇ، باشلىق سىلىنىڭ. ئاشۇنداق
تېتىپ، قاندۇرۇپ، كۆڭلىنى تولۇق ئېلىپ ھۈنەر قىلغاندىكىن،
ئەلۋەتتە چىشلىۋالدى — دە، قوپسىلا، بۈگۈن سىلىنىڭ
ئىشخانىدا ئولتۇرىدىغان كۈنلىرى ئەمەس، يۈرسىلە، راسا ئارام
ئالدۇرۇپ قويماي سىلىنى.

— ئارام ئالامدۇق؟ قانداق ئارام ئالساق بولار؟ — دېدى
باشلىق نۇسرەتجاننىڭ گېپىنى ئاڭلاپ رايىش كىچىك بالىلارغا
ئوخشاش.

دېمىسىمۇ شۇ تاپتا باشلىقنىڭ ھۇزۇرلىنىپ بىر ئارام
ئېلىۋالغۇسى بار ئىدى. موللا تاپقاق نۇسرەتجان بۈگۈنمۇ
باشلىقنىڭ كۆڭلىدىكىنى تاپقاندى. ئۇ ئالدىرىماي جاۋاب
بەردى:

— ئىدارىمىزنىڭ ئاممىۋى ھاجەتخانىسىنى رېمونت قىلىشنى
ھۆددىگە ئالغان لاۋبەن: «باشلىققا بىر پىيالە چاي قۇيۇۋالسام»
دەپ يۈرگەنىدى. ئاشۇنى ئېلىۋېلىپ ئاۋۋال ھورداقخانغا بارايلى.
تازا بىر ھوردىنى بىرەر سائەت قېنىپ ئۇخلىۋالسىلا، ئاندىن
كېيىن ئۇيانقى دوقمۇشتا يېڭىدىن تايلانچە بەدەن ئۇۋۇلاش
مەركىزى ئېچىلىپتۇ. شۇ يەرگە كىرىپ بەدەنلىرىنى راسا بىر
ئۇۋۇلىتايلى. ئاندىن كېيىن كۆڭۈللىرى تارتىپ قالسا قىزلاردىن
بىرنەچچىنى توۋلاپ، مۇزىكا ئاڭلىغاچ تانسا ئوينايىمىز.

— بوپتۇ، مۇشۇنداق بولسۇن ئەمەسە، — دېدى باشلىق
رازىمەنلىك بىلەن.

نۇسرەتجان ئۈتلىگەن كالىدەك ھىجايغىنىچە ئۈستەل
ئۈستىدىكى تېلېفونغا قولىنى ئۇزارتتى.

* * *

چەكسىز ئورمانلىق تىمتاسلىققا چۆمگەنىدى. يولۋاس
پادشاھنىڭ چۈشلۈك ئارامىنى بۇزۇۋەتمەسلىك ئۈچۈن بارلىق
ھايۋانلار شەپە چىقارماي ئۆز تىرىكچىلىكىنىڭ غېمىدە
يۈرۈشەتتى. يولۋاس پادشاھ كۆلىنىڭ بويىدىكى قۇچاق يەتكۈسىز
يوغىنىغان دەرەخنىڭ سايىسىدا چۈشلۈك ئۇيقۇسىنى
ئۇخلاۋاتاتتى. تۈلكە، يىلپىز، قاپلان، بۆرە قاتارلىق ۋەزىر -
ۋۇزىرالىرى ئۇنىڭ ئويغىنىشىنى كۈتۈپ پەرمانبەردارلىق بىلەن
تۇرۇشاتتى.

بوز ھاڭگا مانا - گەزلىمە بازىرىدا بوياقچىنىڭ ئون نەچچە
بوياق كۆلچىكىگە كىرىپ سەكرەپ چىققاندىن كېيىن،
بوياقچىنىڭ شاگىرتلىرىنىڭ قولىدىكى غولدا - دۇمبالاردىن
نىڭ تەستە قۇتۇلۇپ قاچقىنىچە توختىماي ئۈچ كېچە - كۈندۈز
يۈگۈردى. قورسىقى ئاچسا ئازراق ئوت - چۆپ يېدى، ئۈسسە
سۇ ئىچتى. ئۇنىڭدىن باشقا چاغدا توختاپ قالمىدى. يۈگۈرگەچ
ئادەمىزات ئاياغ باسمىغان، تىپتىنچ بىر جاڭگالنى ئىزدەيتتى. ئۇ
ئەنە ئاشۇنداق يۈگۈرۈپ مانا بۇ چەكسىز ئورمانلىققا كېلىپ
قالغانلىقىنى بىلمەيلا قالدى. ئورمانلىق ھەقىقەتەن چەكسىز ھەم
تىپتىنچ، خۇددى بوز ھاڭگا ئوڭىدىمۇ، چۈشىدىمۇ ئارزۇ
قىلىدىغان جاينىڭ نەق ئۆزى ئىدى. تىپتىنچ چەكسىز
ئورمانلىق، ئورمانلىقنىڭ ئوتتۇرىسىدا سۈپسۈزۈك، لىپمۇلىق
سۈيى بار كۆل، ياپىيىشلىق يۇمران ئوت - چۆپلەر... ئۇ ئەمدى
ئەتىگەندىن كەچكىچە ھارۋا سۆرمەيدۇ، يۈك كۆتۈرمەيدۇ، جۇۋاز
چۆرگۈلەتمەيدۇ. ئەڭ مۇھىمى، سەپرا ئىگىسىنىڭ تىل -
ھاقارەتلىرىنى ئاڭلىمايدۇ، تايلاق - قامچىلىرىنى يېمەيدۇ.

ئىست، ئۇنىڭ شۇنچە چىرايلىق، دۇنيادىكى ھەرقانداق ھايۋاننىڭكىدىن ئۇزۇن، تۇرقىغا سۆلەت بېغىشلايدىغان چىرايلىق قۇلىقى تايلاق - قامچا زەربىدىن مانا مۇشۇنداق قىڭغىر بولۇپ قالدى ئەمەسمۇ؟ تېخى بۇ تايقلارنى ئاز دېگەندەك ھېلىقى سەپىرا ئىگىسىنىڭ ھە دېسلا ئۇنى ھاقارەتلەپ كېتىشلىرىچۇ. ئىست، شۇ تاپتا ھېلىقى كۈنى بازاردا ئۇچرىغان سۈر مادا مۇشۇ يەردە پەيدا بولۇپ قالسىچۇ؟ ئاھ! نېمىدېگەن قالتىس ئىش بولاتتى - ھە!

ئاخىر ئارزۇسىدىكىدەك ماكانغا يېتىپ كەلگەنلىكىنى ھېس قىلغان بوز ھاڭگا ھېرىپ - ئاچقىنىنىمۇ ئۈنتۈپ خۇشاللىقتىن بارلىق ئاۋازى بىلەن ھاڭراپ تاشلىدى. ئۇنىڭ ھاڭرىشىدىن تىپتىنچ ئورمانلىق لەرزىگە كەلدى. خىرامان ئۇخلاۋاتقان يولۋاس پادىشاھ ئۆمرىدە ئاڭلاپ باقمىغان بۇ ئاۋازدىن ئاجايىپ بىر دەھشەتنى ھېس قىلىپ شۇنچىلىك چۆچۈپ ئويغاندىكى، سەكرەپ ئورنىدىن تۇرۇپ شۇ ھامان جايىغا گۈپپىدە يىقىلدى. يولۋاس شاھنىڭ يۈرىكى بۇ دەھشەتلىك ئاۋازدىن يېرىلىپ كەتكەنىدى. تۈلكە، قاپلان، يىلپىز، بۆرە قاتارلىق ۋەزىر - ۋۇزىرلار يولۋاس شاھنىڭ ئۆلگەنلىكىنى كۆرۈپ لاغ - لاغ تىتىرەشكىنىچە ئۆزلىرىنى ئۆلۈك شاھنىڭ دالدىسىغا ئالدى. بوز ھاڭگا بولسا قانغۇدەك بىر ھاڭراپ پۈتكۈل ئورمانلىقنى پاتىپاراققا سېلىۋەتكەندىن كېيىن، سۇ ئىچكىلى بەخىرامان كۆل بويىغا كەلدى. ئۇ سۇ ئىچىش ئۈچۈن شۇنداقلا ئېڭىشىپ ھەيرانلىقتا كۆزلىرى چەكچىيىپ كەتتى. سۈپسۈزۈك كۆل سۈيىدە تۈكلىرى نەچچە مىڭ خىل رەڭدە جۇلالىنىپ تۇرغان ئاجايىپ بىر مەخلۇق ئۇنىڭغا قاراپ تۇراتتى. بوز ھاڭگا «كۆزۈمگە شۇنداق كۆرۈنۈپ كېتىۋاتامدۇ نېمە؟» دەپ سۇغا قايتا نەزەر تاشلىدى. بوي - تۇرقى، چىراي - شەكلى ئۆزىگە ئوخشايدىغان، ئەمما رەڭگى، تۈكلىرى ئاجايىپ رەڭدار بىر مەخلۇق ئۇنىڭغا قاراپ تۇراتتى. «كىمدۇر بۇ؟» بوز ھاڭگا ئىككى تەرىپىگە قارىدى. كۆل بويىدا

ئۆزىدىن بۆلەك ھېچكىم يوق. تۇيۇقسىز ئۇنىڭ كۆزى ئۆزىنىڭ بەدىنىگە چۈشۈپ، يۈرىكى تەسۋىرلىگۈسىز بىر ھېس - تۇيغۇدا دۈپۈلدەپ كەتتى. ئۇنىڭ بەدىنىمۇ بايا كۆل ئاستىدا ئايان بولغان ھېلىقى مەخلۇقنىڭكىگە ئوخشاش ئاجايىپ رەڭدار ئىدى. غەلىتە ئىشلار يۈز بېرىۋاتامدۇ نېمە؟ قېنى ئۇنىڭ بەدىنىدىكى توپا - چاڭ ئۆرلەپ تۇرىدىغان، قوتۇرلىرىنىمۇ ياپالمىغان، ھېچقانداق جۈلاسى يوق بوز رەڭ تۈكلەر؟ شۇ تاپتا بوز ھاڭگا ئۆزىنىڭ ماتا - گەزلىمە بازىرىدا بوياقچىنىڭ ھەر خىل بوياق قاچىلانغان كۆلچەكلىرىگە چۈشۈپ كېتىپ بىر - بىرلەپ سەكرەپ چىققانلىقىنى زىنھار ئەسلىيەلمەيتتى. ئۇ كۆل بويىدىكى ئۆزىنىڭ ئاجايىپ رەڭدار تۇرقىنى تاماشا قىلغاچ خىيالغا كەتتى. «ئەسلىدە مېنىڭ بوي - تۇرقۇم، رەڭگىرويم مۇشۇنداق چىرايلىق ئىكەندۇق. ھېلىقى سەپرا ئىگەم ماڭا بىر كۈنمۇ ئارام بەرمەي ھېلى ھارۋىغا قاتسا، ھېلى تاغار ئارتىپ، ھېلى جۇۋازغا قاتسا، ھېلى سۆرەم سۆرىتىپ توختىماي تىللاپ - دۈمبالاپ ئاخىر ئاشۇنداق كۆرۈمسىز، قىرچاڭغۇ قىياپەتكە كەلتۈرۈپ قويغانىكەن - دە. خۇداغا مىڭ شۈكۈر، قاچمىغان بولسام ئۆزۈمنىڭ بۇنچىلىك كېلىشكەن، سۇمباتلىق ئىكەنلىكىمنى مەڭگۈ بىلەلمەس ئىكەنمەن. ئەسلىي تۇرقۇمنىڭ بۇنداق چىرايلىق، كېلىشكەن بولغىنىغا قارىغاندا ئىسمىمۇ ئېشەك دېگەن بۇنداق سەت نام بىلەن ئاتالمىغان بولۇشى مۇمكىن. ئادەملەر جەمەتىمىزنى ئارام ئالدۇرماي ئىشلىتىپ، دۈمبالاپ مۇشۇنداق رەزگى، قوتۇر ھالەتكە كەلتۈرۈپ قويۇپ ئاندىن ئېشەك دېگەن مۇشۇنداق سەت ئىسمىنى قويۇۋالغان بولۇشى مۇمكىن. بارچە مەخلۇقات ئاجايىپ چىرايلىق، رەڭدار دەپ تەرىپلىشىدىغان تاۋۇسنىڭ رەڭگىمۇ شۇ تاپتا مېنىڭ رەڭگىم بىلەن تەڭلىشەلمەس...»

— ئەسسالامۇ ئەلەيكۇم، تەڭداشسىز پالۋان ئالىيلىرى، بىر قوشۇق قېنىمىزدىن كەچكەيلا.

تۇيۇقسىز بىلدۈرۈلگەن بۇ كاتتا ئېھتىرامدىن بوز ھاڭگىنىڭ خىياللىرى ئۈزۈلۈپ كەتتى. ئۇ بەش قەدەم يىراقلىقتا ئۆزىگە تىزلىنىپ، باش ئۇرۇپ تۇرغان تۈلكە، يىلپىز، قاپلان، بۆرە قاتارلىق يىرتقۇچىلارنى كۆرۈپ ھەم قورقۇنچ، ھەم گۇمانسىراش، ھەم تەئەججۇپ ئىلكىدە تۇرۇپ قالدى. «بۇ نېمە ئىش ئەمدى؟» بوز ھاڭگا قورقۇنچىنى يوشۇرۇپ تۇرۇپ ئۇلارنىڭ ئېھتىرامىنى ئىلىك ئالدى.

— ئورنۇڭلاردىن تۇرۇڭلار، سىلەر كىم بولىسىلەر؟ ماڭا نېمىشقا بۇنچە ھۆرمەت — ئېھتىرام بىلدۈرسىلەر؟
— بىز، — دېدى تۈلكە كۆزلىرىنى ئوينىتىپ، ھەممە ئەزالىرىدىن كۈلكە يۈگۈرتۈپ خۇشامەتگۈيلىق بىلەن، — مۇشۇ ئورمانلىقنىڭ خاقانى يولۋاس پادىشاھنىڭ ۋەزىرلىرى بولىمىز. بايا جانابى ئالىيلىرىنىڭ تارتقان تەڭداشسىز، ھەيۋەتلىك نەزىرلىرىدىن قورقۇپ يولۋاس پادىشاھىمىزنىڭ يۈرىكى يېرىلىپ ئۆلۈپ كەتتى. ئەل — يۇرت بىر كۈنمۇ باشپاناھسىز، پاسىبان — يولباشچىسىز قالسا بولمايدۇ. شۇڭلاشقا، ئۇنىڭ ئورنىغا ئۆزلىرىنى خانلىق تەختكە ئولتۇرغۇزۇپ پادىشاھ قىلىۋېلىش قارارىغا كەلدۇق.

— يولۋاس پادىشاھنىڭ ۋەلىئەھدى يوقىمىدى؟ — دەپ سورىدى بوز ھاڭگا ھېچنېمىنى چۈشەنمەي.

— بولۇشىغۇ بار ئىدى، — دېدى يىلپىز ئالدىغا بىر قەدەم چىقىپ ئېھتىرام بىلدۈرۈپ، — بىز ھازىرغىچە بۇ ئورمانلىقتىكى ھايۋانلارنىڭ ئەڭ كۈچلۈكى، باھادىر پالۋىنى يولۋاس دەپ بىلىپ، ئۇنىڭ ھۆكۈمرانلىقىغا بويسۇنۇپ، ئۇنى پاسىبان پادىشاھىمىز دەپ بىلىپ كەلگەنىدۇق. ئەپسۇس، ئۇ ئۆزلىرىدەك باھادىر ئەزىمەتنىڭ تارتقان بىر نەزىرىدىن قورقۇپ يۈرىكى يېرىلىپ ئۆلدى. سىلەدەك تەڭداشسىز كۈچ — قۇدرەتلىك بىر ئەزىمەت تۇرغان يەردە، ئەمدى ئاشۇ قورقۇنچاقنىڭ

ۋەلىئەھدى بىزگە پادىشاھ بولسا ئەقىلگە سىغامدۇ؟ بۇ بىز ئۈچۈن ھاقارەت. ئىلتىماسىمىزنى رەت قىلماي بىزگە پادىشاھ بولغايلا، تەڭداشسىز پالۋان ئالىيلىرى.

— شۇنداق قىلىسلا، — دېدى قاپلانمۇ خۇشامەتگۈيلۇق بىلەن ئېگىلىپ، — بىز ھازىرغىچە يولۋاسنىڭ ئۇچىسىدىكى تون — سەرپايىنى خانۇخاقانلارغا خاس ھەقىقىي شاھانە تون — سەرپاي دەپ ئويلاپ كەپتىكەنمىز. مانا شۇ تاپتا ئالىيلىرىنىڭ ئۇچىسىدىكى تون — سەرپايىنى كۆرۈپ كۆزىمىز ئېچىلىۋاتىدۇ. ياراتقان ئىگىسى ئۆزلىرىنى پادىشاھلارغا خاس ئاجايىپ رەڭدار، جۈلالىق، گۈزەل تون — سەرپاي بىلەن ياراتقانكەن ئەمەسمۇ.

بۆرىمۇ باشقىلاردىن قالماسلىق ئۈچۈن ئالدىغا بىرقەدەم چىقىپ، بوز ھاڭگىغا سالام بەردى:

— ئالىيلىرىنىڭ مۇبارەك نامىشەرىپى كىم بولىدىكەن؟ بىلىۋالساق ئالىيلىرىنىڭ تەختتە ئولتۇرۇش مۇراسىمىنى سەلتەنەتلىك نامىشەرىپلىرى بىلەن جاكارلىساق ياخشى بولاتتى.

شۇ تاپتا بوز ھاڭگى ئۆزىنى خېلىلا توختىتىۋالغان بولۇپ، ۋۇجۇدىدىكى قورقۇنچلار ئاللىقاچانلارغىدۇر تارقىلىپ كەتكەنىدى. شۇڭا، ئۇ پادىشاھلارغا خاس سالاپەت بىلەن ئالدىرىماي جاۋاب بەردى:

— بوپتۇ، سىلەرنىڭ ئىلتىماسىڭلارنى قوبۇل قىلىپ پادىشاھ بولسام بولاي، نامىشەرىپىمنى تاۋۇس ئەللەيىن دەپ ئاتىساڭلار بولىدۇ.

— خوش، دەرھال جاكارچى چىقىرىلسۇن، تاۋۇس ئەللەيىن شاھ ئالىيلىرىنىڭ تەختتە ئولتۇرۇش مۇراسىمىغا ئورمانلىقتىكى بارلىق ھايۋانلار تولۇق قاتناشسۇن.

شۇنداق قىلىپ، بوز ھاڭگىنىڭ «ئېشەك» دېگەن نامى «تاۋۇس ئەللەيىن» گە ئۆزگىرىپ، ئۆزى ئورمانغا پادىشاھ بولۇپ قالدى.

مۇز چىراي باشلىق خېلىلا ياشىرىپ قالغانىدى. ئۇنىڭ ئاق ئارىلاپ قالغان چاپلىرى ھازىر قۇندۇزدەك پارقرايتتى. چەت ئەلنىڭ داڭلىق ماركىلىق، ئوچۇق رەڭلىك كىيىملىرى باشلىقنى ئۆز يېشىدىن ئون نەچچە ياش كىچىك كۆرسىتەتتى. ئۇنىڭ بۇ تۇرقىنى كۆرگەن تەڭتۇشلىرى ھەيران. باشلىق بولسا خۇشال ئىدى. ئەلۋەتتە، بۇنىڭ ھەممىسى نۇسرەتجاننىڭ تۆھپىسى ئىدى. شۇ كۈنلەردە باشلىق تولىمۇ رايىش كىچىك بالغا، نۇسرەتجان بولسا ئەستايىدىل، تەلەپچان، كۆيۈمچان ئانىغا ۋە ياكى ساداقەتمەن ئاغۋاتقا ئوخشاپ قالغانىدى.

— چىك ئا... قارىسىلا ئىشتانلىرى بىلەن كۆڭلەكلىرىنىڭ رەڭگى تازا ماسلاشماپتۇ. بىر ئاز ساقلاپ تۇرسىلا، مەن ئۆيگە كىرىپلا ھېلىقى چىغ يوللۇق قىزىل كۆڭلەكلىرىنى ئاچىقاي، ئىشخانىدىلا ئالماشتۇرۇۋالسىلا.

— پاھۇي! ... يىگىت، يىگىت. قارىسىلا ماۋۇ كىيىملىرىنىڭ يارشىپ خۇددى تويى بولىدىغان يىگىتكىلا ئوخشاپ قالغانلىرىنى، ئاخشاملىققا سورۇنغا كەلگەن قىزلار سىلىنى ئالىي مەكتەپنى پۈتكۈزۈپ خىزمەتكە چىققىلى ئۈچ - تۆت يىل بولغان بالاڭزا ئوخشايدۇ دەپ ئويلاپ، «ئۆيلەندىڭىزمۇ؟» دەپ سوراپ يۈرمىسۇن يەنە.

— قارىسىلا، مۇنۇ فىرانسىيەنىڭ ئەڭ يېڭى مودىدىكى مۇراسىم ۋە دالا كىيىملىرىنى، ئاياغ كىيىملىرىدىن تارتىپ ئىچ كىيىملىرىگىچە تولۇق بىر يۈرۈش. تېخى تۈنۈگۈن كەلگەن مال ئىكەن. ماۋۇسى يەڭگەمنىڭ، ماۋۇسى سىلىنىڭ... ھېلىقى ئۆتكەن يىلى قىشتا ئىدارىمىزنىڭ پار قازىنىغا كۆمۈر توشۇپ بەرگەن ئاداش ئۇچراپ قېلىپ پۇلىنى تۆلىۋەتتى. «باشلىققا دەپ باقسىڭىز، بۇ يىل قىشنىڭ كۆمۈرىنىمۇ مەن توشۇپ بەرسەم»

دەيدۇ. بۇلار كىچىككىنە كۆڭلى ئىمىش، «چوڭراق كۆڭلۈمنى باشلىققا ئايرىم بىلدۈرىمەن» دەيدۇ. يەڭگىمىز بىلەن بىللە بارىدىغان بۈگۈن كەچتىكى قاتار چايغا مۇشۇ كىيىملەرنى كىيىپ بېرىشىلا، سورۇندىكىلەرنىڭ كۆزىدىن ئوت چىقىپ كەتسۇن. شۇ كۈنلەردە نۇسرەتجانغا باشلىقلا ئەمەس، ئۇنىڭ ئايالىمۇ ئامراق بولۇپ قالغانىدى. بەزى چاغلاردا بۇ ئىككى ئائىلە كىشىلىرى بىرەر ۋاخ تاماقنى بىللە يېگەچ كۈچا ئايلىنىپ چىقىپ قالاتتى. بۇنداق چاغدا نۇسرەتجاننىڭ ئايالى باشلىقنىڭ ئايالىنى يۆلەپ پەپىلەپ ماڭاتتى. نۇسرەتجان بولسا بىر كۆزىنى يولىدىن، بىر كۆزىنى باشلىقتىن ئۈزمەي، باشلىقنىڭ ھەربىر سۆزىنى بېشىنى لىڭشىتىپ ماقۇللىغاچ، ئاغزى يۈمۈلمەي كۈلگىنىچە ماڭاتتى.

نۇسرەتجان تىك سىزىق بويىچە ئۆسۈۋاتاتتى. ئۇ دەسلەپ يۆتكىلىپ كەلگەن «ئىجادىيەت - تەتقىقات ئىشخانىسى» غا بىر قېتىم بېشىنى تىقىپ قويمايلا ئاۋۋال ئىدارىنىڭ ئىشخانا مۇدىرلىقىغا، ئاندىن مۇئاۋىن ئىدارە باشلىقىلىقىغا ئۆستۈرۈلدى. «ئىجادىيەت - تەتقىقات ئىشخانىسى» نىڭ ئىشكى بولسا دۈملەنگەن پېتى تۇرىۋەردى.

مۇز چىراي باشلىق نۇسرەتجاننى چوڭ - كىچىك يىغىنلاردا «ئىقتىدارلىق»، «قابىلىيەتلىك»، «ئىختىساسلىق»، «ئۈمىدلىك»... دېگەندەك سۆزلەر بىلەن پات - پات ماختاپ تۇراتتى. باشقا خىزمەتچى خادىملارنى نۇسرەتجاندىن ئۆگىنىشكە، نۇسرەتجاننى ئۈلگە قىلىشقا چاقىراتتى. نۇسرەتجانمۇ باشلىقنى «قابىلىيەتلىك»، «پىشقان»، «ھەر تەرەپلىمە يېتىلگەن»، «بىلىملىك»، «پىراقىنى كۆرەر»، «ئىختىساسلىقلارنىڭ قەدرىگە يېتىدۇ» دەپ ئۇچۇراتتى. ئۇنىڭ قابىلىيىتىنى يۇقىرى دەرىجىلىك ئورۇنلار بايقىيالمىغانلىقى ئۈچۈن، ئىدارە باشلىقىلىق ئورنىدىن مەدەنىيەتلىك بېسىلىپ قالدى، دەپ ئەپسۇسلىناتتى.

ئىدارىدىكى خىزمەتچى خادىملار نۇسرەتجاننىڭ باشقا خۇي -
مىجەزىنى ئانچە ياقتۇرۇپ كەتمىسىمۇ، لېكىن ئۇنىڭ
ئۇچرىغانلىقى كىشىگە ئۇتلىگەن كالىدەك ھىجىيىپ تەبەسسۇم
قىلىشىغا، سالام - سەھەتنى چوڭقۇر قىلىپ ئەھۋال سورىشىغا
قايىل ئىدى.

— ھەي، مۇشۇ نۇسرەتجاننى كېچىسى ئۇخلىغاندىمۇ ھىجايغان
پېتى ئۇخلامدىكىن، دەيمەن.

— تاس قالىدۇ - دە، ئالدىغا ئۇچرىغانلىقى ئىت -
مۇشۇككىمۇ ھىجىيىپ سالام بەرگىلى.

— نۇسرەتجاننىڭ ئانچە - مۇنچە قاپاق تۇرىدىغان
ۋاقىتلىرىمۇ باردۇ؟

— ھەي تاڭخەي.

— كىمدىكىم نۇسرەتجاننى قاپاق تۈرگۈزەلسە، مۇز چىراي
ئىدارە باشلىقىمىزنى كۈلدۈرەلسە ماڭ يۈەن تىكتىم.

— ھېلىغۇ ماڭ يۈەن ئىكەن، بىر تۈمەن تىكسەڭمۇ مۇمكىن
ئەمەس جۇمۇ بۇ ئىش.

* * *

بوز ھاڭگا — تاۋۇس ئەللەين شاھ ئالىيلىرى بۇ چەكسىز
ئورماننىڭ پادىشاھلىق تەختىگە ئولتۇرغاندىن كېيىن، ۋۇجۇدىنى
خۇشاللىق بىلەن ۋەھىمە تەڭلا چىرمىۋالدى. ئۇنىڭ خۇشاللىقى
سەپرا ئىگىسىنىڭ تىل - تايىقىدىن، ئەتىگەندىن كەچكىچە
تىنىم تاپماي ئىشلەشتىن قۇتۇلغانلىقى، نوختا - چۈلۈۋرسىز،
باغلاقسىز ئەركىن - ئازادە ياشىشى ئىدى. ۋەھىمىسى بولسا
پادىشاھلىق سەلتەنەتنىڭ قانچە ئۇزاق داۋاملىشىشىغا كۆزىنىڭ
يەتمەسلىكى ئىدى. ئۇ بۇ ئورمانلىقتىكى ھايۋانلارنىڭ «ئېشەك»
جەمەتىنى ئىلگىرى كۆرۈپ باقمىغانلىقى ئۈچۈن، ئۆزىنىڭ
بويلاقچىنىڭ كۆلچىكىدىكى بوياقلاردا بويىلىپ رەڭدار تۈسكە

كىرگەن ئاجايىپ - غارايىپ تۇرقىغا ھەۋەسلىنىپ ھەمدە پۈتكۈل ئورماننى بېشىغا كىيىپ ھاڭرىشىدىن قورقۇپ كېتىپلا بۇ شاھلىق تەختىگە ئولتۇرغۇزۇپ قويغانلىقىنى ھېس قىلىپ يەتكەنىدى. ئۇ رەڭدار، جۇلالىق تۇرقىنى باشقا ھايۋانلارغا كۆز - كۆز قىلىشنى ۋە كۈنگە بىرنەچچە قېتىم ئورمانلىقنى زىلزىلىگە سېلىپ بار ئاۋازى بىلەن ھاڭراپ قويۇشنى پەقەتلا ئېسىدىن چىقارمايتتى.

تاۋۇس ئەللەين شاھ ئالىيلىرى بۇ ئورمانلىقتىكى ئاجىز ھايۋانلارنىڭ كۈچلۈك ھايۋانلارغا خىزمەت قىلىدىغانلىقىنى، ئاجىز ھايۋانلارنىڭ ئوت - چۆپ، مېۋىلىك دەرەخلەرنىڭ مېۋىسى ۋە يوپۇرمىقىنى يەيدىغانلىقىنى، كۈچلۈك ھايۋانلار بولسا ئاشۇ ئاجىز ھايۋانلارنىڭ گۆشىنىلا يەيدىغانلىقىنى بىلگەنىدە، ۋۇجۇدىنى ۋەھىمە بېسىپ قانداق قىلىش ھەققىدە ئۇزاق باش قاتۇردى. چۈنكى، ئۇنىڭ شاھلىق تەختىنىڭ ئالدىغا تۈلكە، قاپلان، يىلپىز، بۆرە قاتارلىق ۋەزىرلىرى توشقان، كېيىك، بۇغا، قىرغاۋۇل، ئۇلار... قاتارلىق ھايۋانلارنىڭ گۆشلىرىنى كۈنگە ئۈچ ۋاخ تىزىپ قويايتتى. يېڭى، ئىسسىق پېتى تۇرغان بۇ گۆشلەرنى كۆرگەنلىكى يىرتقۇچ ھايۋانلارنىڭ ئىشتىھاسى ئېچىلىپ، شۆلگەيلىرى ئېقىپ كېتەتتى. تاۋۇس ئەللەين شاھ ئالىيلىرى بولسا ئەزەلدىن گۆش يەپ باقمىغانىدى. ئەمما، بۇ سىرنى ئاشكارىلاشقا بولمايتتى. شۇنداقتىمۇ سۈدىكى تۇرقىغا بىر قاراپلا ئۆزىگە «تاۋۇس ئەللەين» دەپ ئىسىم قويۇشقا ئۈلگۈرگەن بۇ قوتۇر ئېشەكنىڭ قورسىقىدا خېلىلا ھۈنرى بار ئىدى. شۇڭا، ئۇ ئانچە قىينالمايلا ئامال تاپتى.

— جانابىي ئەمىرلىرىم، — دېدى ئۇ ۋەزىرلىرىگە قاراپ مۇلايىم تەلەپپۇزدا، — مەن بۇ ئورمان مەملىكىتىدە ھەق - ئادالەت ئورنىتىپ، ئورمانلىقتىكى بارلىق چوڭ - كىچىك ھايۋانلارنى بەخت - سائادەتكە ئېرىشتۈرۈش ئۈچۈن ئۇزاق مەزگىل گۆش يېمەي، پەرھىز تائاملارنى يەپ ئىبادەت قىلىشقا

تەڭرىگە ۋەدە بەرگەنمەن. شۇڭلاشقا، بۇنىڭدىن كېيىن مېنىڭ ئۈچ ۋاخ غىزايمىم ئۈچۈن گۆش ئەكەلمەي ئوت - چۆپ، دەل - دەرەخنىڭ يوپۇرماقلىرىنى، زىرائەتلەرنىڭ دانلىرىنى، پىشقان مېۋە - چېۋىلەرنى ئەكەلىڭلار. گۆش تۈرىدىكى بۇ شاھانە غىزالارنى سىلەر ساداقەتمەن ۋەزىرلىرىمگە ئىلتىپات قىلدىم. تاۋۇس ئەللەيىن شاھ ئالىيلىرىنىڭ بۇ قەدەر تەقۋادار، ئاق كۆڭۈل، سېخىي، مەردلىكىنى كۆرۈپ ۋەزىرلەر دەرھال تىزلىنىپ مىننەتدارلىقنى بىلدۈردى.

— شاھ ئالىيلىرىنىڭ ئىلتىپاتىغا ھەشقاللا، ياشىغايلا، ياشىغايلا، تۈمەن مىڭ يىل ياشىغايلا.

ئەزەلدىنلا چېچەنلىكى بىلەن نام چىقارغان تۈلكە شاھ ئالىيلىرىدىن تۆۋەنچىلىك بىلەن سورىدى:

— ئالىيلىرى، ئۆزلىرى ئول پەرھىز غىزا مۇددىتىدىن قاچان پارىغ بولىدىلا؟

— بۇنى مەنمۇ بىلمەيمەن، — دېدى بوز ھاڭگا — تاۋۇس ئەللەيىن شاھ ئالىيلىرى ئويلىغان قىياپەتتە، — قاچانكى قىلغان ئىبادىتىم تەڭرىگە مەقبۇل بولۇپ، مېنى بۇ ئىشلاردىن پارىغ بولۇشقا ۋەھىي كەلمىگۈچە مەن ئول گۆشىنىز — پەرھىز ئائام يېيىشنى چەكسىز داۋاملاشتۇرىمەن.

ئۇلار تاۋۇس ئەللەيىن شاھ ئالىيلىرىنىڭ تەۋرەنمەس ئىرادىسىگە قايىل بولۇشۇپ، شاھ ئالىيلىرىنىڭ ئۈچ ۋاخ غىزاسى ئۈچۈن ئوت - چۆپلەرنىڭ ئۈچىنى، دەل - دەرەخلەرنىڭ يۇمران يوپۇرماقلىرىنى، ھەر خىل زىرائەتلەرنىڭ دانلىرىنى ھەمدە تۈرلۈك مەي باغلاپ پىشقان مېۋە - چېۋىلەرنى ئەكەلدۈرۈپ بەردى. تاۋۇس ئەللەيىن شاھ ئالىيلىرى بولسا بۇ نېمەتلەرنى ئىشتىھا بىلەن يەيتتى، ۋەزىرلىرى يەۋاتقان گۆشكە كۆز قىرىنىمۇ سېلىپ قويمىتتى.

«توقلۇقتىن شوخلۇق چىقىدۇ» دېگەندەك، خاتىرجەملىك ۋە مول نېمەتلەر تاۋۇس ئەللەيىن شاھ ئالىيلىرىنىڭ ھاۋايى -

ھەۋىسىنى پات - پات قوزغاپ قويدىغان بولۇپ قالغانىدى. بۇنداق چاغدا ئۇنىڭ كۆز ئالدىغا ماتا - گەزلىمە بازىرىدا ئۇچرىغان گۈزەل سۇر ماددا كېلەتتى - دە، پۈتكۈل ئەزاسى ھاياجاندىن تىترەيتتى، ئىشق - پىراقىنى ئاشۇ مەشۇقىغا يەتكۈزمەكچى بولغاندەك بار ئاۋازى بىلەن ھاڭرايتتى...

* * *

نۇسرەتجاننىڭ تىلىكى ئەمەلگە ئېشىپ ئىدارە باشلىقى ئاخىر ئۆستى. ئۇنىڭ ئورنىغا نۇسرەتجان تەيىنلەندى. ئۇ ئىدارە باشلىقىلىق ۋەزىپىسىگە رەسمىي ئولتۇرۇپ ھەپتە ئۆتكەندە ئىدارىدىكى مۇئاۋىن بۆلۈم دەرىجىلىكتىن يۇقىرى خادىملارنى تەشكىللەپ، شەھەرنىڭ ئەڭ كاتتا بەزمىخانىسىدا ئىدارە باشلىقىنىڭ مەنسىپىنىڭ ئۆسكەنلىكىنى قۇتۇقلاش ھەمدە يېڭى خىزمەت ئورنىغا ئۆزىنى يۈزىسىدىن سورۇن ئويۇشتۇردى.

— ئالدى بىلەن مۆھتەرەم باشلىقنىڭ ئەزىز تېنىنىڭ مەڭگۈ - مەڭگۈ ساغلام تۇرۇشىنى تىلەيمەن، باشلىقىمىز ئىدارىدىن كەتكەن بىلەن يىراققا كەتمىدى. بەلكى يەنە بىر بالداق يۇقىرى رەھبەرلىك ئورنىغا چىقىپ، خىزمەتلىرىمىزنى تېخىمۇ كەڭ قوللاپ، يېتەكچىلىك قىلىدىغان ئورۇنغا ئۆستى. بۇ بىزنىڭ بەخت - تەلىيمىز. شۇغىنىسى، باشلىقنىڭ بۇنىڭدىن كېيىنكى باشقۇرۇش دائىرىسى كەڭ، خىزمىتى جاپالىق، شۇنداقسىمۇ بىزدەك شاگىرتلىرىنى ئۇنتۇپ قالماستىقىنى، تىككەن كۆچەتلىرىنى سۇغىرىپ، پەرۋىش قىلىپ تۇرۇشىنى تىلەيمەن.

نۇسرەتجاننىڭ سۆزىگە ھەممەيلەن چاۋاك چېلىشتى. باشلىق نۇسرەتجان تۇتقان بىر رومكا ھاراقنى قولغا ئېلىپ تۇرۇپ، نۇسرەتجاننىڭ ئىقتىدارىنى، ئالىملارچە بىلىمىنى، تالانتىنى بىر ھازا ماختىغاندىن كېيىن نۇتقىنى تۆۋەندىكى سۆزلەر بىلەن ئاخىرلاشتۇردى:

— تىرىشىپ ياخشى ئىشلەش، نۇجۇچاڭ، سىلەر ياشلار كەلگۈسىنىڭ ئىگىلىرى، ئۈمىد سىلەردە. مەن سىزنىڭ تېخىمۇ ئۆسۈپ يۇقىرى ئۆرلىشىڭىزگە تىلەكداشمەن ھەم سىزنى قەتئىي قوللايمەن.

مەدەنىيە سۆزلىرى ھېلى مۇز چىراي باشلىقنىڭ، ھېلى كۈلگۈنچەك نۇسرەتجاننىڭ شەنىگە توختىماي يېغىپ تۇردى. ئۈستەلدىكى چوكا تېگىشكە ئۈلگۈرمىگەن قورۇملار يېغىلىنىپ تۇراتتى. سۈپسۈزۈك شارابلار تولدۇرۇلغان رومكىلار يېقىملىق جىرىڭلايتتى. يېڭىدىن — يېڭى ھەيۋەتلىك سۆزلەر بىلەن بىر — بىرىنى ماختاپ ئۇچۇرۇشاتتى.

بىرنەچچە كۈن ئۆتكەندىن كېيىن، ئىدارىدىكى بۆلۈم دەرىجىلىكلەر نۇسرەتجاننى قۇتلۇقلاپ سورۇن تەييارلىدى. شۇنىڭدىن كېيىن شەخسلەر بويىچە نۇسرەتجاننى قۇتلۇقلاش زىياپىتى بەس — بەستە باشلاندى. ئۇلار نۇسرەتجاننى خۇددى شار پۇۋلىگەندەك پۇۋلەيتتى، ئۇچۇراتتى.

نۇسرەتجاننىڭ كۈلكىسى ئىدارە باشلىقلىق مەنسىپىگە ئولتۇرغاندىن كېيىنمۇ پەقەتلا ئۆزگەرمىدى، قول ئاستىدىكى خىزمەتچىلەرگە ئۆتلىگەن كالىدەك ھىجىيىپ قارايتتى، قىزغىن سالام — سەھەت بىلەن ئەھۋال سورايتتى، يىغىنىمۇ كۈلۈپ تۇرۇپ ئاچاتتى، ئىش ئورنىدىن قالدۇرۇش، خىزمەتتىن توختىتىش، جەرىمانە ئېلىش... قاتارلىق تەدبىرلەرنى كۈلۈپ تۇرۇپ تەكىتلەيتتى. شۇنداقتىمۇ، خىزمەتچىلەرنىڭ يۈرىكى گال پىچاقتا تىلغاندەك سىرقىرايتتى. ئۇلار نۇسرەتجاننىڭ ئاشۇ ھىجىيىپ تۇرغان چىرايىنى يىراقتىن كۆرسىلا بىئارام بولۇپ، ۋەھىمە بېسىپ ئۆزلىرىنى چەتكە ئېلىشقا ئالدىرايتتى.

* * *

كۆز باغلانغان مەھەلدە تۇيۇقسىزلا چېلەكتە قۇيغاندەك ياغان

يامغۇر ئەتىسى تاڭ سۈزۈلۈشكە يېقىن چېپىدە توختىدى. ئاستا - ئاستا كۆتۈرۈلۈشكە باشلىغان قۇياش چەكسىز ئورمانلىققا ئالتۇندەك نۇرلىرىنى سېخىلىق بىلەن چېچىشقا باشلىدى. كېچىچە ياغقان يامغۇردا چىلىق - چىلىق ھۆل بولۇپ كەتكەن ھايۋانلار ئاستا مىدىرلىشىپ بىر كۈنلۈك تىرىكچىلىكنىڭ غېمىگە چۈشۈشتى.

ئەتىگەندىلا تاۋۇس ئەللەيىن شاھ ئالىلىرىنىڭ ھۇزۇرىغا سالامغا كەلگەن تۈلكە، يىلپىز، قاپلان، بۆرە قاتارلىق ۋەزىرلەر شاھ تەختىدە جالاقلاپ تىترەپ تۇرغان بوز ھاڭگىنى كۆرۈپ كۆزلىرىگە ئىشەنمەيلا قېلىشتى، غەزەپتىن چىشلىرىنى غۇچۇراتتى.

— كىمسەن؟ تەپ تارتماستىن پادىشاھىمىزنىڭ تەختىدە ئولتۇرۇشقا قانداق پېتىنىدىڭ؟ — دېدى بۆرە چىشلىرىنى ھىڭگەيتىپ.

بۇ قوپال ئاۋازنى ئاڭلاپ بوز ھاڭگا — تاۋۇس ئەللەيىننى بىردىنلا سۈر باستى. شۇنداقتىمۇ، ئۇ ئۆزىنى تۇتۇۋېلىپ شاھلارغا خاس سالاپەت بىلەن جاۋاب بەردى:

— بىر كېچىدىلا ئەقلىڭلاردىن ئادىشىپ قالمايغانسىلەر، مۆھتەرەم ئەمىرلىرىم. مەن سىلەرنىڭ ئۇلۇغ خاقانىڭلار تاۋۇس ئەللەيىن بولمەن...

بوز ھاڭگا شۇنداق دېگەچ ئالدىدىكى يامغۇر سۈيى جۇغلشىپ قالغان كۆلچەككە شۇنداقلا قاراپ، مېڭىسىدىن تۈتۈن چىقىپ كەتتى، ئۆپكىسى ئاغزىغا قاپلىشىپ، پۈت - قوللىرى تىترەپ، پۈتكۈل ئەزاسىنى سوغۇق تەر باستى. شۇ تاپتا ئالدىدىكى يامغۇر سۈيىدە ئۇنىڭ كۆزىگە ھەربىر تۈكلىرى ھەر خىل رەڭدە جۇلالىنىپ تۇرىدىغان ئاجايىپ تاۋۇس ئەللەيىن ئەمەس، سەپرا ئىگىسىنىڭ تىل - تايىقى ئاستىدا غىڭ قىلماي ھارۋا سۆرىيدىغان، جۇۋاز چۆرگۈلىتىدىغان، يۈك كۆتۈرىدىغان ئەبگار بوز ھاڭگا — كۆرۈمىسىز قوتۇر ئېشەك تۇراتتى. ھەئە، كېچىدە

ياغقان يامغۇر بوز ھاڭگىنىڭ بەدىنىدىكى ھەر خىل بوياقلارنى پاك -
پاكىز يۇيۇۋەتكەن بولۇپ، كۆرۈمىسىز، پاختىسىپ تۇرغان
تۈكلىرى تۇرقىنى تېخىمۇ سەتلەشتۈرۈۋەتكەنىدى.

— بىزنى ئالداشقا پېتىنىۋاتامسەن تېخى، — دېدى قاپلان
خەنجەردەك ئۆتكۈر چىشلىرىنى چىقىرىپ خىرىس قىلغىنىچە، —
بىلىپ قوي، تاۋۇس ئەللەيىن شاھ ئالىلىرى ھەرگىزمۇ ساڭا
ئوخشاش كۆرۈمىسىز ئەبگار ئەمەس. ئۇنىڭ ئاجايىپ رەڭدار تون -
سەراپىنى، جاھاننى لەرزىگە سالغۇچى ھەيۋەتلىك ئاۋازىنى
ھېچكىمنىڭكى بىلەن تەڭلەشتۈرگىلى بولمايدۇ. قىسقىسى، ئۇ
بىزنىڭ تەڭداشسىز پاسىيانمىزدۇر. ئېيتە، ئۆزۈڭ زادى كىم؟
تەپ تارتماستىن ئۆزۈڭنى تاۋۇس ئەللەيىن شاھ ئالىلىرى
دەۋىلىشقا قانداق پېتىنىدىك؟

بوز ھاڭگا مۇدەھىش بىر ۋەھىمە چاڭگىلىدا تېپىرلايتتى،
قورقۇنچتىن دېمى ئىچىگە چۈشۈپ، تاڭلايلىرى قۇرۇپ، پۇت -
قوللىرىدا جان قالمىغانىدى.

— مە... مە... ن... را... راستلا... تا... ۋۇس ئەللەيىن.
ئىشەنمىسەڭلار ما... ما... نا ئاۋازىمنى ئاڭلاپ بېقىڭلار.

بوز ھاڭگا شۇنچە كۈچىگەن بولسىمۇ كانىيى قۇرۇپ، لەۋلىرى
تېترەپ تۇرغانلىقتىن ھاڭرىيالىماي ئاۋازى بوغۇلۇپ خار قىراپ
قالدى. شۇ تاپتا ئۇنىڭ پۈتكۈل ئورمانلىقىنى لەرزىگە سالغۇچى
ياڭراق ئاۋازى ئۆچكەندەك قىلاتتى. ئۆزىگە ئۆچمەنلىك بىلەن
قاراپ تۇرغان يىرتقۇچ ۋەزىرلىرىنىڭ قان تولغان كۆزلىرىگە
قاراپ، تېنىنى ئۆلۈم ۋەھىمىسى چىرىمىۋالدى.

— خۇدا ھەققى، ماڭا ئىشىنىڭلار، — دېدى بوز ھاڭگا
يىغلامسىرىغان ھالدا، — مەن راستلا تاۋۇس ئەللەيىن، شۇ
كېچىچە ياغقان لەنىتى يامغۇر بەدىنىمىدىكى بوياقلارنى
يۇيۇۋېتىپتۇ...

زېرەك تۈلكە بوز ھاڭگىنىڭ بۇ بىچارە ھەم كۆرۈمىسىز

تۇرقىغا قاراپ ئاللىقاچان بىرنەرسىنى پەملىگەنىدى. شۇڭا، ئۇ بوز ھاڭگىنىڭ كۆزىگە تىكىلىپ تۇرۇپ سورىدى:

— ئادەملەر بىزلەرنى ھەر خىل خاس ناملار بىلەن ئاتايدۇ. مەسىلەن، مېنى تۈلكە، ماۋۇ ۋەزىرلەرنى يىلپىز، قاپلان، بۆرە... دېگەندەك. ئېيتە، سېنى نېمە دەپ ئاتايتتى؟

بوز ھاڭگا ئۈچۈن بۇ جاۋاب بېرىش بەكمۇ تەس سوئال ئىدى. شۇ تاپتا ئۇنىڭ بۇ سوئالغا جاۋاب بەرمەي قۇتۇلالمايدىغانلىقىغا كۆزى يەتتى.

— مېنى... مېنى... — دېدى ئۇ دۇدۇقلاپ تۇرۇپ، — مېنى ئادەملەر ئېشەك دەپ ئاتايتتى...

— ئېشەك؟! — تۈلكىنىڭ كۆزلىرى غەزەپتىن چەكچىيىپ كەتتى. ئەسلىدە ئادەملەر «گۆشى ھارام، كۈچى ھالال» دەپ ئاتايدىغان قوتۇر ئېشەك سەن ئىكەنسەن — دە؟

تۈلكىنىڭ گېپىنى ئاڭلاپ باشقىلار ھەيران بولۇپ، بوز ھاڭگىغا قارىدى. ئىپتى — بەشىرىسى ئاشكارىلانغان بوز ھاڭگا بولسا جالاقلاپ تىترىگىنىچە ئاران — ئاران يەر دەسسەپ تۇراتتى. — ۋەزىرلەر، — دېدى تۈلكە ھەمراھلىرىغا چۈشەندۈرۈپ، —

بۇ ئەبلەخ بىزنى ئالداپتۇ. جاھاندا «تاۋۇش ئەللەيسىن» دەيدىغان مەخلۇق بولغان ئەمەس. بۇ ئەبلەخ ئۆزىنىڭ تاشقى قىياپىتىنى تۈرلۈك رەڭدە بويىغاننى ئاز دەپ، بىزنىڭ كۆزىمىزنىمۇ بويىپ بىزگە پادىشاھ بولۇۋاپتۇ. بۇ لەنەت تەڭگۈز مەن سىلەرگە دائىم گېپىنى قىلىپ بېرىدىغان، گۆشىنىڭ تەمىنى تېتىپ بېقىشنى ئارزۇ قىلىدىغان ھېلىقى ئېشەك دېگەن مەخلۇق دەل شۇ. ناشتىلىق پۇرسىتىنى قولىدىن بەرمەيلى. قېنى مەرھەمەت.


بىچارە بوز ھاڭگا قېچىشقىمۇ ئۈلگۈرمىدى. نەچچە ۋاقىتتىن بېرى ئۇنىڭ خىزمىتىنى ساداقەتمەنلىك بىلەن بېجىرىپ كەلگەن بۇ يىرتقۇچ ۋەزىرلىرى ئۇنى بىردەمدىلا خامتالاش قىلىپ يەۋەتتى.

شەھەردە ئۈچ كۈندىن بېرى يېغىۋاتقان يامغۇر ھېچ توختايدىغاندەك ئەمەس. تۇرمۇش ھەلەكچىلىكىدە يۈرگەن نۇرغۇن ئادەملەر يامغۇردا چىلىق - چىلىق ھۆل بولۇپ كەتسىمۇ، قوللىرىغا دالدىلانغۇدەك ھېچنېمە ئالماي بەخىرامان يۈرۈشمەكتە. ئەمما، بىر قىسىم ئادەملەر كۈنلۈك كۆتۈرۈۋېلىشقان بولۇپ، كۈنلۈكنىڭ دالدىسىدا كىيىملىرى تىرناقچىلىكمۇ ھۆل بولمىغانىدى. جاھاننىڭ ئىشلىرى ئاجايىپ. ئۈچ كۈندىن بېرى ياغقان يامغۇر شەھەردىكى بەزى ئۆيلەرنىڭ خېلى پۇختا يېپىلغان ئۆگزىلىرىنى تېشىۋەتكەن بولسىمۇ، لېكىن مۇنۇ ئاز بىر قىسىم كىشىلەر كۆتۈرۈۋېلىشقان كۈنلۈكنىڭ ئالدىدا يەنىلا ئامالسىز. ئاشۇ كىچىككىنە كۈنلۈك ئۇلارنى قوغداپ قالغان.

ئەنە يىراقتىن نۇسرەتجان كېلىۋاتىدۇ. ئۇ قولغا بىر تال كۈنلۈك ئېلىۋالغان بولۇپ، شۇنچە ھەيۋە بىلەن تاراسلاپ چۈشۈۋاتقان يامغۇر ئۇنى ھېچنېمە قىلالماپتۇ. ئۇ كۈنلۈكنىڭ دالدىسىدا ئاشۇ يېقىمىسىز ھىجىيىشى بىلەن كېلىۋاتىدۇ. ئۇچىسىدىكى چەت ئەلنىڭ داڭلىق ماركىلىق كىيىملىرى ئارزراقمۇ ھۆل بولمىغان، كۈلكىسىدە بولسا ھېچقانداق مەنە يوق.

ئويلاپ قالدىم. ھېلىقى بوياقچىلىق كۆلچىكىگە چۈشۈپ كەتكەن بىچارە قوتۇر ئېشەك — تاۋۇس ئەللىدىن شاھ ئالىيلىرىنىڭ نۇسرەتجانغا ئوخشاش كۈنلۈكى بولغان بولسا، كۈنلۈكى بىلەن ئاشۇنداق يامغۇردىن دالدىلانغان بولسا بەلكىم ھازىرغىچە ھېلىقى ئورمانغا پادىشاھلىق قىلىۋەرگەن، بەلكىم ئۇنىڭدىنمۇ كاتتا يايلاققا خاقانلىق قىلغان، تۈلكە، يىلپىز،

قاچان، بۆرە قاتارلىق ۋەزىر - ۋۇزىرغا، شىر، يولۋاسلارمۇ
قېتىلىپ ئۇنىڭ خىزمىتىنى قىلغان بولار ئىدى.
يەنە ئويلاپ قالدىم، كۈنلۈكلەر ئاستىغا كىرىۋالغانلىكى
ئادەملەرنى يامغۇردىن مەڭگۈ دالدا قىلىپمۇ بولالماستىن.
ئاخىرىدا يەنە ئويلىنىپ قالدىم. بىر كۈنى ھەرقانداق
كۈنلۈكنى تېشىپ ئۆتكۈدەك شۇنداق بىر قۇدرەتلىك يامغۇر
ياغىدۇكى، ئايھاي...



تاۋۇس ئەللەين (2)

ئاسادىيى پۇرسەتتە بويلاق كۆلچىكىگە چۈشۈپ كېتىپ، دۇمبالىنىشتىن قۇتۇلۇپ قېچىپ كەتكەن قوتۇر ئېشەك — بوز ھاڭگىنىڭ ھەر خىل رەڭدە بويالغان تۇرقىنى كۆز - كۆز قىلىپ «تاۋۇس ئەللەين» دېگەن نام بىلەن يىراق ئورماندىكى ھايۋانلارغا پادىشاھ بولۇۋېلىپ، بىر مەزگىل دەۋران سۈرگەنلىكى ھەققىدىكى ھېكايىنى ئاڭلىغان بويلاقچى ئۆزىنىڭ بويلاقچىلىقتىن ئىبارەت ئاشۇ ئاددىي ھۈنرىنىڭ شۇ قەدەر كارامىتى بارلىقىنى ھېس قىلىپ ھەيران قالدى. ئەمما، باشقىلارغا شۇنچىلىك كارامەت، ئامەت ئەكەلگەن ھۈنرىنىڭ ئۆزىگە ھېچقانداق بەخت ئەكەلمىگەنلىكىنى، تۇرمۇشنىڭ تېخىچىلا نامرات، غۇربەتچىلىك ئىچىدە ئۆتىدىغانلىقىنى كۆز ئالدىغا كەلتۈرگىنىدە چوڭقۇر خيالغا پېتىپ ئۇزاق ئولتۇرۇپ كەتتى. دېمىسىمۇ ھۈنەرگە پۇختا ھەم كامىل بويلاقچى بەكمۇ نامرات ئىدى، كۈنبويى شاگىرتلىرى بىلەن جاپا تارتىپ ئىشلىسىمۇ تاپاۋىتى سالغان دەسمايىسىنى چىقىرىۋەتكەندە بىر كۈنلۈك روزغارىنى قامداشقا ئاران - ئاران يېتەتتى.

ئۇنىڭ بويلاقچىلىق ھۈنرىگە تايىنىپ باي بولۇش، ھېسابسىز پۇل تېپىش ئارزۇسى بار ئىدى. ئەمما، ئۇ شۇنچە ياشقا كىرىپ، نۇرغۇن شاگىرت يېتىشتۈرۈپ، مۇشۇ يۇرتتىكى خېلى داڭقى بار بويلاقچى ئاتىلىپمۇ ئاشۇ ئارزۇسىنى رېئاللىققا ئايلاندۇرالمىدى. ھەممىنىنى ئاخشۇرسا ئارتۇق تۆت تەڭگە ھەرگىز چىقمايتتى.

بويلاق كۆلچىكىگە چۈشۈپ چىققاندىن كېيىن تاۋۇس ئەللەين ئاتىلىپ بىر ئورمانلىقنىڭ ھۆكۈمرانغا ئايلانغان قوتۇر ئېشەك

ھېكايىسى ئۇنىڭ باش - ئاخىرى يوق ئوي - خىياللىرىنى چاقىتىپ، تەپەككۇرىنى بىردىنلا جانلاندۇرۇۋەتتى. شۇ تاپتا ئۇ بوياقچىلىق ھۈنرى بىلەن يالغۇز ماتا - چەكمەن، شايى - ئەتلەسلەرنىلا ئەمەس، باشقا نەرسىلەرنىمۇ بويىسا بولىدىغانلىقىنى، ئەقلىنى ئىشقا جورۇتسىلا باي بولۇش ئارزۇسىغا چوقۇم يەتكىلى بولىدىغانلىقىنى بىردىنلا ھېس قىلىپ يەتتى.

* * *

ھايت - ھۈيت دېگۈچە خۇددى خىمىيەۋى ئوغۇت سالغان زىرائەتتەك تېز ئۆسۈپ، بىرىنچى قول باشلىق بولۇپ قالغان نەۋرە ئاكىسى نۇسرەتجاننىڭ ئالىي دەرىجىلىك پىكاپىنىڭ ئالدى ئورۇندۇقىدا گىدىيىپ ئولتۇرۇشلىرىنى ھەر قېتىم كۆرگەندە، غالىبجاننىڭ بىر يەرلىرى ئېچىشىپ بەكمۇ راھەتسىزلىنەتتى، كەيپىسىزلىنىپ، خۇيلىنىپ قالاتتى، قايىل بولمىغان ھالدا ئۆزىنى نەۋرە ئاكىسىغا سېلىشتۇراتتى.

دېمىسىمۇ بوي - بەستىنى، چىراي - تۇرقىنى سېلىشتۇرغاندا ئۇنىڭ نەۋرە ئاكىسىدىن قالغۇچىلىكى يوق ئىدى، ھەتتا بىلىم سەۋىيەسىمۇ نەۋرە ئاكىسىنىڭكىدىن خېلىلا يۇقىرى ئىدى. ئۇ ئاشۇنداق سېلىشتۇرۇپ كۆرۈۋىدى، ئىچى تېخىمۇ بەك ئاداپ كەتتى. راست - دە، ئاشۇ نەۋرە ئاكىسى تېخى ئادەتتىكى خىزمەتچى ۋاقتىدا ئۇ ئاللىقاچان يېزا ئوتتۇرا مەكتىپىنىڭ مۇئاۋىن مۇدىرىلىقىغا ئۆستۈرۈلگەنىدى. گەرچە ئىككى يىل ئاۋۋال مەكتەپ مۇدىرى كېسەللىك سەۋەبىدىن ئارام ئېلىشقا چىقىپ مۇدىرىلىق ئورنى بوش قالغان بولسىمۇ، نېمە ئۈچۈندۈر تەشكىل بۇ ئورۇننى ئاشۇ بوش پېتى ساقلاپ كېلىۋاتاتتى. ئۇ تا بۈگۈنگىچە مۇئاۋىن مۇدىرىلىق سالاھىيىتى بىلەن مەكتەپنىڭ خىزمەتلىرىگە رىياسەتچىلىك قىلىۋاتقان

بولسىمۇ، ئاشۇ بوش ئورۇننى ئاللىكىملەرگە تارتتۇرۇپ قويۇشتىن ئەنسىرەپ يۈرىكىنىڭ بىر يەرلىرى دەككە - دۈككەدە ئىدى. «ئېرىدىن تۇل قالغان خوتۇنغا قاش ئاتقىلى ئەر چىقىدۇ - يۇ، قىز بالىدىنمۇ جەلىپكار ئاشۇ بوش ئورۇنغا كۆز تىكىدىغان ئادەم چىقماسمۇ؟...» ئەندىشىلىك خىياللار ئۇنىڭ ئارامىنى بۇزاتتى، ھەر خىل ئامال - چارە ئىزدەش ئۈچۈن ئالدىرايتتى، تېپىرلايتتى، باش قاتۇراتتى.

ئۇ نەۋرە ئاكىسىنىڭ تېز ئۆسۈشىدىكى سىر - ھېكمەتلەرنى بىلىش ئۈچۈن ئۇزاق كۆزەتتى. ھېس قىلغانلىرىنى ئەمەلىيىتىدە كۆرسىتىشكە تىرىشتى. نەۋرە ئاكىسىغا ئوخشاش ئۆتلىگەن كالىدەك غىلجىڭلاپ كۈلۈشنى، ساداقەتمەن ئاغۋاتلاردەك قۇلچىلىق قىلىشنى ئۆگەندى. ئاشۇ ماھارىتىنى ئىشقا سېلىپ ئىدارە باشلىقنى كاتتا رېستوراننىڭ ئالىي دەرىجىلىك ئايرىم خانىسىغا باشلاپ، تانىسىكەش قىزلارنى ھەمراھ قىلدى. ئەپسۇسكى، باشلىقنىڭ غىتى - غىتتاڭ تانسا مۇزىكىسى بىلەنمۇ، قىزلارنىڭ بېلىنى تۇتقاندىن باشقا ھېچ ئىشنىڭ تايىنى يوق ئوينىلىدىغان گىلىدىڭ - گىلىدىڭ تانسا بىلەنمۇ خۇشى يوق چىقىپ قالدى.

— تانسا مۇزىكىسىنى ئالماشتۇرۇۋېتىڭلار، ئۆزىمىزنىڭ مىللىي مۇزىكىمىزنى ئاڭلايلى، — دېدى باشلىق بىر قول تانسا ئاخىرلىشا - ئاخىرلاشمايلا كەسكىنلىك بىلەن، — خەلق ناخشا - مۇزىكىلىرى نېمىدېگەن يېقىملىق - ھە! ئۇسسۇل ئوينىيدىغانلار ئىختىيارىي ئۇسسۇل ئوينىڭلار. قالغانلار ئۇسسۇل بىلەن مۇزىكىدىن بىللە ھۇزۇر ئېلىپ ئولتۇرۇڭلار. مانا مەن سىلەرگە بىر پەدە ئۇسسۇل ئويناپ بېرىي.

باشلىقنىڭ ئۇسسۇل ئويناش ماھارىتى ھەقىقەتەن يۇقىرى ئىدى. ئۇنىڭ قولىنى بۈركۈتنىڭ قانتىدەك مەغرۇر تۇتۇپ، خۇددى چاپچىپ تۇرغان ئايغىردەك مەردانە قەدەم ئېلىپ، ئۆزىگە جور بولۇپ ئۇسسۇل ئوينىۋاتقان قىزنىڭ گاھ ئوڭ يېنىدىن، گاھ

سول يېنىدىن چىقىپ، گاه قوغلاپ، گاه ئالدىنى توسۇپ، ماھارەت بىلەن ئۇسسۇل ئويناشلىرى غالىبجاننى ھاڭ - تاڭ قالدۇردى. غالىبجاننىڭ تانسا ئويناشقا خېلى ئېپى بولسىمۇ، ئۇسسۇل ئوينىيالمىتتى. بىر تەرەپتىن ئىچىپ، بىر تەرەپتىن ئۇسسۇل ئويناپ خېلىلا قىزىپ قالغان باشلىق قىزلارنى بىرەر پەدە ئۇسسۇلغا تارتماي ئۈتلىگەن كالىدەك ھىجىيىپ ئولتۇرغان غالىبجاننى ئۇسسۇل ئويناشقا دەۋەت قىلدى.

— غالىبجان ! پاقا تەشكەن سۆيىمىدەك قاراپ ئولتۇرماي ئاۋۇ قىز بالىنى ئۇسسۇلغا تارتىپ ئىككى پەدە دەسسەڭلا دەيمەن. بۇ تۇيۇقسىز تەكلىپتىن غالىبجان تەمتىرىدى.

— ... مە... ن... ئويناشنى... بىلمەيمەن... باشلىق.

— بوپتۇ ئەمىسە، ئويناشنى بىلمىسەڭلا، بىزنىڭ ئوينىغىنىمىزنى ئوبدان كۆرۈپ ئولتۇرۇڭلا، قوپۇڭلا، ئاغىنىلەر، قىز بالا جىم ئولتۇرۇپ قالسا ئىچى پۇشۇپ قالىدۇ.

بۇ گەپنى ئاڭلاپ سورۇندىكى قىزلارمۇ ۋە باشقا ئەرلەرمۇ پاراققىدە كۈلۈشۈپ كەتتى. ئەرلىك غۇرۇرى ئىزا تارتقان غالىبجان چاندۇرمايلا بۇ مەسخىرىلىك كۈلكىگە ھىجايغان پېتى قېتىلدى.

باشلىق غالىبجاننىڭ بۇ مېھماندارچىلىقىغا بۆلۈم باشلىقلىرى ۋە بىرقانچە غوللۇق مەكتەپنىڭ مۇدىرلىرىنى بىللە ئەكەلگەندى. غالىبجان بىر قاراپلا ئۇلارنىڭ ئىدارە باشلىقىنىڭ يېقىنلىرى ئىكەنلىكىنى بىلىۋالدى. ئۇلارمۇ ئۇسسۇلنى ئىدارە باشلىقىغا ئوخشاش ۋايىگە يەتكۈزۈپ ئوينىيتتى. غالىبجان ئۇسسۇل ئويناش ئارقىلىق ئىدارە باشلىقىغا يېقىنلاشقىلى، ئۇسسۇل بىلەن ئۇنىڭ كۆڭلىنى ئۇتقىلى بولىدىغانلىقىنى، شۇ ئارقىلىق ئۇنىڭ يېقىنىغا، ھەم تالاقداشلىرىغا ئايلانغىلى بولىدىغانلىقىنى بىردىنلا ھېس قىلدى - دە، شۇ ھامان ئۆزىنىڭ شۇ ياشقا كىرگۈچە ئۇسسۇل ئويناشنى ئۆگەنمىگەنلىكىگە، تۆت ئادەم بار سورۇندا قول كۆتۈرۈپ باقمىغانلىقىغا قاتتىق پۇشايماق قىلدى.

بوياقچى نېمىنى بوياش، قانداق بوياش ھەققىدە ئۇزاق باش قانۇردى. ئەلۋەتتە، بوياش ئوبيېكتىنى ياخشى تاللىمىغاندا پۇل تېپىپ، باي بولۇش مەقسىتىگە يەتكىلى بولمايتتى. ئۇيان ئويلاپ، بۇيان ئويلاپ ئاخىر دىققىتىنى ئېشەككە مەركەزلەشتۈردى. ئەلۋەتتە، خالىغان بىر ئېشەكنى ھەر خىل رەڭدە بوياپ «تاۋۇس ئەللىيىن» دېگەن نام بىلەن ئورمانلىققا پادىشاھ قىلىپ، شۇ ئارقىلىق نەپ ئېلىش مۇمكىن ئەمەس ئىدى. بوياقچى كالىسىدا بىر يۈرۈش پىلان تۈزۈپ بولغانىدى. شۇڭلاشقا، ئۇ بوياقچىلىق ھۈنەرگە دەسمايە قىلىدىغان ئازغىنا پۇلنى ھەممىنىغا سېلىپ، ئۇدۇل مال بازىرىغا قاراپ ماڭدى.

ھەر يەكشەنبە كۈنى سودا بولىدىغان مال بازىرى بۈگۈن باشقىچە قىزىپ كەتكەنىدى. بوياقچى قوي بازىرى، كالا بازىرىدىن ئايلىنىپ ئۆتۈپ ئېشەك بازىرىغا كېلىپ توختىدى - دە، ئېشەك سودىسىنىڭ ئەھۋالىنى بىر ئاش پىشىم كۆزەتتى. ساتارمەنلەر ئېشەكلىرىنى ئاغزى - ئاغزىغا تەگمەي ماختايتتى. ئالارمەنلەر ئېشەكنىڭ كالپۇكىنى يېرىپ چىشىغا قارايتتى، ئالدى - كەينىگە ئۆتۈپ بوي - تۇرقىنى سىلايتتى، قۇيرۇقىنى تارتىپ تەپكەك - تەپكەك ئەمەسلىكىنى، مىنىپ بېقىپ ھالۋۇز ئاتىدىغان - ئاتمايدىغانلىقىنى، چاپتۇرۇپ مېڭىشىنى، يورغىسىنى، كۈچىنى سىنايتتى. تەجربىلىك بېدىكلەر گەپدانلىقىغا تايىنىپ ئالارمەن بىلەن ساتارمەننى ئىمكان بار سودىدا كېلىشتۈرۈشكە تىرىشاتتى، چىشى يېڭى، ياش، مېڭىشلىرى چەيدەس، يورغىسى چىرايلىق، خۇيلۇق ئەمەس، بويلۇقراق ئېشەكلەرنىڭ باھاسى ئۆرە، چىشى، قېرى، مۇدۈرگەن، سوكسوك، خۇيلۇق، جۇغى كىچىك ئېشەكلەرنىڭ باھاسى تۆۋەنرەك ئىدى.

ئېشەك بازىرىنى ئىنچىكىلىك بىلەن كۆزىتىپ كۆڭۈل

توختاتقان بوياقچى، قېرى بولسىمۇ بويلۇقراق كەلگەن، رەڭگى
بوزغا مايىل ھاڭگا ئېشەكتىن ئىككىنى ئەرزان باھادا
سېتىۋالدى.

* * *

غالبىجان ئەتىسى مەكتەپكە چىقىپلا ئۈسسۈل ئويناش
ماھارىتى يۇقىرى ئوقۇتقۇچىلارنى ئۆزىگە ئۈسسۈل ئۆگىنىشكە
تەشكىللىدى. مەكتەپتە ئىككى نەپەر سەنئەت ئوقۇتقۇچىسى بولۇپ
ھەر ئىككىلىسى ياشىنىپ ھەم سەمىز قالىغانلىقى ئۈچۈن
ئۆمەكتىن كەسىپ ئالماشتۇرغان خانىملار ئىدى. شۇنداقتىمۇ،
يېزا ۋە مەكتەپنىڭ ھەر خىل پائالىيەتلىرىدە ئۈسسۈل ئويناش
مۇشۇ ئىككى خانىمنىڭ ۋەزىپىسى ئىدى.

— ئەمىسە ئىككىلىرىگە ۋەزىپە، — دېدى غالبىجان ئىككى
خانىمنى ئىشخانىسىغا چاقىرتىپ، — بىر ھەپتە ئىچىدە مەن
راۋرۇس بىر ئۈسسۈلچى بولۇپ چىقىمەن. ئىككىلىرى مېنىڭ
مەخسۇس ئۈسسۈل ئوقۇتقۇچىم بولىلا.

— دەرسىمىزنى قانداق قىلىمىز، مۇدىر؟

— مېنىڭ بۇ ھەپتىلىك دەرسىم جىقراق ئىدى.

— دەرسىڭلار تۇرۇپ تۇرسۇن، — دېدى ئۇ كەسكىنلىك
بىلەن، — بىرەر ھەپتە دەرس ئۆتمىگەنگە ئوقۇغۇچىلار ساۋاتسىز

بولۇپ قالمايدۇ. قانداق، ئۈسسۈل دەرسىنى ھازىرلا باشلامدۇق؟
غالبىجاننىڭ ئۈسسۈل ئۆگىنىش ئىشتىياقى قوزغىلىپلا
كەتكەنىدى. بىچارە ئىككى خانىم ئۇنىڭغا نۆۋەتلىشىپ ئۈسسۈل
ئۆگىتىپمۇ ھېرىپ ھالىدىن كەتتى. لېكىن، چىلىق - چىلىق
تەرلەپ كەتكەن غالبىجان بولسا مەشىق قىلىپ ھارمايتتى.

— كەچتە داڭلىق ئۈسسۈلچىلىرىمىزنىڭ VCD
پىلاستىنكىلىرىنى تېپىپ كۆرۈپ كۆزلىرىنى پىشۇرسىلا،
مۇدىر. ئۈسسۈل پىلاستىنكىلىرىنى كۆپرەك كۆرسىلە

ئۇسسۇلنىڭ قانۇنىيەتلىرىنى پۇختا ئىگىلىۋالالا، — دېدى
ئىككى خانىم ئىشتىن چۈشكەندىن كېيىن غالىبجانغا تاپشۇرۇق
بېرىپ.

غالىبجان ئۇسسۇل ئوقۇتقۇچىلىرىنىڭ تاپشۇرۇقىنى خېلى
ئەستايىدىل ئىشلىگەندەك قىلاتتى. ھەر كۈنى ئۇنىڭ ئۇسسۇل
ئويناش ماھارىتىنى ماختاپ، رىغبەتلەندۈرۈپ كەلگەن ئىككى
خانىم تۆتىنچى كۈنگە قەدەم قويغاندا ئۆزلىرىچە قۇسۇر ئىزدەپ
قالدى.

— مۇدىر، قوللىرىنى كۆتۈرگەندە بىلەكلىرىنى،
بارماقلىرىنى قاتتىقراق تۇتسلا ئۇسسۇل ھەرىكەتلىرى مەردانە
كۆرۈنىدۇ.

— ھازىرقىدەك يۇمشاق، ئەۋرىشىم تۇتسلا نازاكەتلىك
كۆرۈنۈپ قالدىكەن.

— ئەرلەر ئۇسسۇلى ئادەتتە مەردانە ئوينىلىدۇ. ئاياللار
ئۇسسۇلى بولسا نازاكەتلىك ئوينىلىدۇ.

بۇ گەپنى ئاڭلاپ غالىبجاننىڭ بىردىنلا قاپقى تۇرۇلدى:
— نېمە، مېنى خوتۇن خەقتەك ئۇسسۇل ئوينىدىكەن
دېمەكچىمۇ؟

— ياق، ياق، ئۇنداق ئەمەس، — دېدى مۇدىرنىڭ رەنجىپ
قالغىنىنى كۆرگەن خانىم ھودۇققان ھالدا.

— ئەسلىدە سىلنىڭ ئۇسسۇل تالانتلىرى بار ئىكەن،
مۇدىر، — دېدى يەنە بىر ئوقۇتقۇچى خىزمەتدېشىنى
ئوڭايسىزلىقتىن قۇتۇلدۇرۇش ئۈچۈن، — مانا تۆت كۈن
ئىچىدىلا ئۆمەكنىڭ كەسپىي ئۇسسۇلچىلىرىدىن قېلىشمىغۇدەك
ئۇسسۇل ئوينىيدىغان بولۇپ كەتتىلە. قاراپ باقسام سىلنىڭ
ئۇسسۇللىرىدا مەردانە ئۇسسۇل، نازاكەتلىك ئۇسسۇلدىن باشقا
يەنە ھىندىستانچە، پاكىستانچە، ئەرەبچە ۋە تولغىما، چاقماق
ئۇسسۇللىرىنىڭمۇ ئېلىمىنى بار ئىكەن.

بۇ ماختاش غالىبجانغا خۇددى توك تەپكەندەك تېز تەسىر

قىلدى.

— ئەلۋەتتە، بۇ ھەر كۈنى كەچتە داڭلىق ئۇسسۇلچىلارنىڭ VCD پىلاستىنكىلىرىنى كۆرۈپ، ئۇلارنىڭ ئۇسسۇل ھەرىكەتلىرىنى پۇختا ئۆزلەشتۈرگەنلىكىمنىڭ نەتىجىسى - دە، — دېدى غالىبجان مەغرۇرلۇق بىلەن، — ئىككىلىرىنىڭ ئۆگىتىشلىرىگە قاراپ ئولتۇرسام بۇ يېقىنلاردا ئۇسسۇل سورۇنلىرىغا چۈشەلمەيدىغاندەك قىلىمەن.

— راست، راست، ئوقۇغۇچىنىڭ تالانتى بولمىسا ئوقۇتقۇچىنىڭ ھەرقانچە ئەجىر قىلغىنى بىكار.

— بۈگۈن - ئەتە ئوبدان مەشىق قىلىۋالسىلا، ئۆگۈنلۈككە بىرەر رېستورانغا كىرىپ ئوقۇش پۈتكۈزۈش مۇراسىمى ئۆتكۈزمەيمىزمۇ، مۇدىر، سىلىمۇ دوكلات ئويۇنى كۆرسەتكەن ھېسابتا بىر پەدە ئۇسسۇل ئويناپ بەرسىلە.

بۇ ماختاش سادالىرى غالىبجاننى بەكمۇ ھاياجانلاندۇرۇۋەتتى. — شۇنداق قىلايلى، شۇنداق قىلمايمۇ بولمايدۇ زادى، شۇ باھانىدا مەنمۇ چوڭ سورۇندا ئۇسسۇل ئويناپ ئازراق قاشرىۋالاي.

* * *

بويلاقچى قىلىۋاتقان كەسپىگە يارىشا قۇۋ، ھىيلىگەر، تەدبىرلىك ئادەم ئىدى. ئۇ ئىككى قېرى ھاڭگىنى ئېغىلغا سولاپ، ئالدىغا ھەلەپ، بېدە، قوناق، كۈنجۈرە قاتارلىق يەم - بوغۇزلارنى ئايماي تۆكتى، ئۇسسۇزلۇقىغا قوناق ئۇنىدا تۈزىنى ئۆتكۈزۈپ ئاداپ چېلىپ بەردى. ھەپتە ئۆتكەندە خېلى ئوبدان بېقىش تاپقان ئىككى قېرى ھاڭگىنىڭ تۈكلىرى پارقىراپ، قۇيرۇقىدا چىۋىن قورۇيدىغان، مۈگدىمەيدىغان، ئانچە - مۇنچە ھاڭرايدىغان، ئېغىناتقىلى ئاچىقسا سۈيۈك پۇرايدىغان بولدى. بويلاقچى ئەمدى پىلاننى قەدەم - باسقۇچ بويىچە ئەمەلگە

ئاشۇرۇشقا كىرىشتى. ھېلىقى — ئۆزىنى «تاۋۇس ئەللەين» دەپ ئاتىۋېلىپ ئورمانلىققا پادىشاھ بولۇۋالغان قوتۇر ئېشەكنىڭ بويىغا كۆلچىكىگە چۈشۈپ كېتىشى ۋە ئۈستىبېشىنىڭ رەڭدار بويىلىپ كېتىشى پۈتۈنلەي تاسادىپىيلىق ئىدى. ئۇنىڭ قانداق رەڭدار تۈسكە كىرىپ قالغانلىقىنى ھەقىقىي تەسۋىرلەپ بېرىدىغان بىرمۇ ئادەم يوق ئىدى. شۇنداقلا، بويىچىنىڭمۇ ئېغىلدىكى ئىككى قېرى ھاڭگىنى بويىغا كۆلچەكلىرىگە سەكرىتىپ، بىرەر ئورمانلىققا تاۋۇس ئەللەين دېگەن نام بىلەن پادىشاھ قىلىش نىيىتىمۇ يوق ئىدى. ئۇنىڭ پىلانى پەقەت بۇ ئىككى قېرى ھاڭگىنى خېرىدارلارغا ھەم شاش، ھەم كۆركەم قىلىپ كۆرسىتىش ئىدى. شۇڭلاشقا، ئۇ ئىككى ئېشەكنى ئىسسىق سۇ بىلەن سويۇنلاپ ئىككى قېتىم پاكىز يۇدى. قۇشقۇن، تۆشباغ، جۈمبۈيلاپ تۈكلەرى چۈشۈپ قوتۇر بېسىپ كەتكەن يەرلەرگە خۇددى شال مايسىسى كۆچۈرگەندەك تۈجۈپىلەپ تۈك چاپلىدى. ئۇنىڭدىن كېيىن ئېشەكنىڭ قېرىلىقىنى ئاشكارىلاپ قىرچاڭغۇلىشىپ ئەسلىي رەڭگىنى، پارقراقلىقىنى يوقاتقان تۈكلەرنى بارلىق ھۈنەرنى ئىشقا سېلىپ بويىشقا باشلىدى. بويىچىنىڭ ھۈنەرى ھەقىقەتەن قالتىس ئىدى. بىر ھەپتە ئىچىدە ئىككى قېرى ھاڭگا ياشىرىپ ئەمدىلا مىنىككە، ھارۋىغا كۆندۈرۈلگەن تەخەي سىياقىغا كىردى. ئەڭ ئاخىرىدا بويىچى قېرى ھاڭگىنىڭ ئېزىق چىشلىرىدىن تارتىپ ئۆتتۈر چىشلىرىغىچە تۈجۈپىلەپ كاسىۋال سېلىپ چىقتى. شۇ تاپتا ھەرقانداق تەجرىبىلىك بېدىكمۇ بۇ ئىككى ئېشەكنىڭ چىشىغا قاراپ تەخەي ئىكەنلىكىدىن گۇمانلانمايتتى.

بىر يەكشەنبە كۈنى سەھەردە بويىچى ئىككى ئېشەكنىڭ تۇيىقىنى ياستىپ تاقىلاتتى — دە، ئەتىگەنلىك بوغۇزغا نەشە، ئادىپىغا شاراب ئارىلاشتۇرۇپ قورسىقىنى راسا تويدۇرغاندىن كېيىن ئۇدۇل مال بازىرىغا ھەيدەپ ماڭدى. مال بازىرىغا كەلگەندە نەشە بىلەن شاراب ئىككى قېرى ھاڭگىغا ئوبدانلا

تەسىر قىلدى - دە، پۈتكۈل مال بازىرىنى بېشىغا كىيىپ
ھاڭراشقا باشلىدى. بىچارە بوياقچى ئىككى ھاڭگىنى باشقۇرۇپ
بولالماي ئوبدانلا ھالسىرىدى.

ئىككى ھاڭگا ھاڭراپ يۈرۈپ مال بازىرىدىكى پۈتكۈل
خېرىدارلارنى ئۆزىگە قارىتىۋالغانىدى. خېرىدارلار تۈكلەرنىڭ
ئېقى كۈمۈشتەك، قارىسى قۇندۇزدەك، سېرىقى ئالتۇندەك،
قىزىلى شەلپەردەك، ئالسى ئالا، قارىسى قارا، كۈن نۇرىدا خۇددى
ھەسەن - ھۈسەندەك جۇلالاپ تۇرغان ئىككى ھاڭگىغا قاراپلا
قېلىشتى.

— توۋا، ئېشەكنىڭ نەسلىمۇ مۇشۇنداق كېلىشكەن،
چىرايلىق بولىدىكەن - ھە!

— تۈكلەرنىڭ پارقىرىشىغا قاراڭلار، خۇددى ئەينەكتەك.

— ھەسەن - ھۈسەندەك كۆز قاماشتۇرىدىكەن تېخى.

— ئېشىكنىڭ بارمۇ دېسە بار دېگۈچىلىكى بار ئىكەن - دە،
جانىۋارنىڭ.

— نەسلى بۇ يۇرتتىكى ئېشەكلەردىن ئەمەستەك قىلامدۇ،
نېمە؟

— ھە، شۇنداقتەك قىلىدۇ.

— ...

بوياقچى ئەتىگەن ئېشەكلەرنىڭ يەم - بوغۇزىغا ئارىلاشتۇرۇپ
بەرگەن نەشە بىلەن شارابتىن ئۆزىمۇ ئىستېمال قىلىۋالغانىدى.
شۇ تاپتا ئۇمۇ ئاشۇ ئىككى قېرى ھاڭگىدەك خۇش كەيپ ئىدى.
مانا ئەمدى خېرىدارلارنىڭ ماختاشلىرى ئۇنى تېخىمۇ مەست
قىلىۋەتتى - دە، ئۆزىمۇ سەزمىگەن ھالدا پو، لاپ دېگەننى ئۆگزە
بويى، تېرەك بويى ئېتىشقا باشلىدى:

— بۇ ھاڭگىلارنىڭ نەسلى بۇ يۇرتتىكى ئادەتتىكى
ئېشەكلەرنىڭ نەسلىدىن ئەمەس. بۇلارنىڭ ئەجدادى ئۆز
زامانىسىدا پادىشاھ، ھۆكۈمران بولغان كاتتا ئېشەكلەردىن.
سېلەر سەلتەنەت نامى «تاۋۇس ئەللەين» دەپ ئاتالغان ئېشەك

پادشاھنىڭ ھېكايىسىنى ئاڭلىغانمۇ؟ ھە، مانا بۇلار دەل ئاشۇ «تاۋۇس ئەللەين» شاھ ئالىيلرىنىڭ نەسلىدىن بولىدۇ. ئازراقمۇ ئارىلاشمىسى يوق.

ئىككى ھاڭگا بوياقچىنىڭ گېپىنى تەستىقلىماقچى بولغاندەك پۈتكۈل مال بازىرىنى بېشىغا كىيىپ، بار ئاۋازى بىلەن ھاڭراشقا باشلىدى.

ئىككى ھاڭگىنىڭ سودىسىنىڭ چوقۇم ياخشى بولىدىغانلىقىنى پەملىگەن بېدىكلەرمۇ بوياقچىنىڭ دۈمبىقىنى چېلىپ خېرىدارلارنى باز - بازغا سېلىشقا باشلىدى.

سودا تېزلا پۈتتى. بوياقچى ئاشۇنداق قېرى ھاڭگىدىن يۈزنى سېتىۋالغۇدەك پايدىغا ئېرىشكەنىدى. ئۇ بېدىكلەرگە مەردلىك بىلەن دەلاللىق پۇلى ئايرىپ بېرىپ، ئۆيىگە قاراپ ماڭدى.

* * *

ئادەتتە مەكتەپلەر مۇقىم ئىقتىسادىي كىرىمى يوق نامرات ئورۇن ھېسابلىنىدۇ. ئەمما، غالىبجان ئۆزىنىڭ تەسەررۇپىدىكى زېمىندەك كۆرىدىغان، شەھەر ئەتراپىدىكى يېزا مەركىزىگە جايلاشقان بۇ مەكتەپنىڭ بولسا بىقىنىنىڭ خېلىلا «يېغى» بار ئىدى. ئەلۋەتتە، ئىنچىكىلەپ سۈرۈشتۈرگەندە بۇنىمۇ غالىبجاننىڭ تۆھپىسى دېيىشكە بولاتتى. چۈنكى، ھەر يىلى 6 - ئايدىكى ئورما مەزگىلىدە ۋە 9 - ، 10 - ئايلاردىكى پاختا يىغىۋېلىش مەزگىلىدە غالىبجان مەكتەپتىكى بارلىق ئوقۇغۇچىلارنى «ئەمگەك دەرسى ئوقۇتۇشى» پائالىيىتىگە تەشكىللەيتتى - دە، يىللىقلار بويىچە ئۆلچەم، سىنىپلار بويىچە ۋەزىپە بەلگىلەپ، ئاشقان ۋە كەملىگەن قىسمى بويىچە مۇكاپات - جازا تۈزۈمى بېكىتىپ پۇل تېپىشقا ئورۇنلاشتۇراتتى. ئوقۇتقۇچى - ئوقۇغۇچىلار ئورما مەزگىلىدە ئون بەش كۈن، پاختا يىغىۋېلىش مەزگىلىدە بىر ئاي دەرس توختىتىپ ئىشلەپ،

مەكتەپكە زور ئىقتىسادىي كىرىم يارىتاتتى. غالىبجان بۇنى «تىرىشچانلىق بىلەن ئىشلەپ، ئىقتىسادچانلىق بىلەن مەكتەپ باشقۇرۇش» دەپ ئاتىتتى. ئۇنىڭدىن باشقا «ئوقۇتۇش ساپاسىنى يۇقىرى كۆتۈرۈش ئۈچۈن تۈزۈمدە قاتتىق بولۇش» دېگەننى كۆتۈرۈپ چىقىپ، ھەر خىل باھانە - سەۋەبلەر بىلەن جەرىمانە قويۇپ ئوقۇتقۇچىلاردىن پۇل تۇتاتتى. ئۇلار دەردىنى ئىچىگە يۈتۈپ بۇ پۇللارنى تۈلىمەسلىككە ئامال يوق ئىدى. چۈنكى، قايسىبىر ئوقۇتقۇچى غالىبجان بىلەن زاكونلاشسا ئۆزىنى ئەتىسلا يېزىنىڭ ئەڭ چېتىدىكى شۆبە مەكتەپلەردە كۆرەتتى. شۆبە مەكتەپلەرگە ئوقۇتقۇچى يۆتكەش غالىبجاننىڭ ئالاھىدە ئىمتىيازى ئىدى. كىمىنىڭمۇ شەھەرگە، ئۆيىگە يېقىن مەكتەپتىن چەت، يىراق مەكتەپكە بېرىپ ئىشلىگۈسى بار دەيسىز؟

ئەسلىي گېپىمىزگە قايتساق، غالىبجان ھەر يىلى ئوقۇتقۇچىلار بايرىمى مەزگىلىدە مەكتەپ مالىيەسىدىن پۇل ئاجرىتىپ، ئوقۇتقۇچىلارنى رېستورانغا باشلاپ، بىر قېتىم مېھمان قىلىپ قويغىنىنى ھېسابقا ئالمىغاندا، باشقا ۋاقىتتا ئوقۇتقۇچىلارغا مەكتەپنىڭ سىنت پۇلىنىمۇ كۆرسەتمەيتتى.

ھەئە، ئۇ بۇ قېتىم ئۆگەنگەن ئۇسسۇلنى دوكلات قىلىش يۈزىسىدىن، گەپنىڭ ئوچۇقىنى قىلغاندا، چوڭ سورۇندا ئۇسسۇل ئويناپ قاشىرىۋېلىش ئۈچۈن، قائىدىنىڭ سىرتىدا بىر قېتىم مەردلىك قىلىپ، مەكتەپنىڭ پۇلىدا بارلىق ئوقۇتقۇچىلارنى رېستوراندا مېھمان قىلدى. ئىچىپ تەڭشىلىۋېلىپ سەھنىدىن چۈشمەي ئۇسسۇل ئوينىدى. ئۇسسۇل ئوينىۋېتىپ باشقىلارنىڭ قاقاھلاپ كۈلۈپ، چاۋاك چالغىنىنى كۆرۈپ قىلچىلىك غەيرىيلىك ھېس قىلمىدى. ئۇ ئۆزىنىڭ باشقىلارنى ھەيرەتتە قالدۇرغۇدەك ئۇسسۇل ئۆگەنگەنلىكىگە ئىشىنىپ قالغانىدى.

غالىبجان باشلىقنىڭ ئالدىدا راۋرۇس ئۇسسۇل ئوينىغۇدەك بولدۇم دەپ ئىشەنچ تۇرغۇزغاندىن كېيىن، ئىدارە باشلىقنىڭ ئىشخانىسىنى يۈرەكلىك چەكتى:

— ۋاقىتلىرى بولسا بىرەر - يېرىمدەم ساز تەڭشەپ،
ئۇسسۇل ئويناپ كۆڭۈل ئاچايلىمىكىن دېگەنىدىم، — دېدى ئۇ
مەقسىتىنى ئەگىتىپ ئولتۇرمايلا.

— بولدۇ، — دېدى باشلىق بارماقلىرىدىن قاس چىقىرىپ
تۇرۇپ، — ياز ۋاقتىدا رېستورانغا تىقىلىۋالمايلى. بىرەر باغقا
ئورۇنلاشتۇرۇڭلار.

— ماقۇل، ماقۇل، — دېدى غالىبجان ئۇتلىگەن كاللىدەك
ھىجىيىپ، — ۋاقتىنى بەلگىلەپ بەرگەن بولسىلا.

— ئالدىرىماڭلار، — دېدى باشلىق بىر تال تاماكنى لېۋىگە
قىستۇرۇپ، — باغ سەيلىسىگە شۇنداقلا چىققاق تەسىرى ياخشى
بولمايدۇ. يېقىندا ناھىيە تەۋەسىدىكى بىرقانچە مەكتەپنى
ئارىلاپ، سېلىشتۇرۇپ باھالاش ئېلىپ بارىمىز. سىلنىڭ
مەكتەپىمۇ ئاشۇ باھالاش دائىرىسىدە بار. بۇ قېتىمقى باھالاشنىڭ
چېتىلىش دائىرىسى ئىنتايىن كەڭ. باھالاشنىڭ ھاردۇقىنى
سىلى تەييارلىغان باغدا چىقىرايلى. شۇنىمۇ دەپ قويماي،
ئادىشىم، باھالاش باشقا، باغدا ئويناش باشقا. تەييارلىقىڭلار
پۇختا بولماي، باھالاش نەتىجەڭلار چۈشۈپ كېتىپ قالسا
ھەرگىز يۈز - خاتىر قىلمايمىز. نەتىجەڭلار يۇقىرى چىقسا
ئىستىقبالىڭلارغىمۇ پايدىسى بار.

— خاتىرجەم بولسىلا، باشلىق، ئىشەنچلىرىنى ھەرگىز يەردە
قويمىمىز.

غالىبجان شۇنداق دېگىنىچە باشلىقنىڭ ئىشخانىسىدىن
ئارقىچىلاپ مېڭىپ يېنىپ چىقتى.

شۇ كۈندىن باشلاپ مەكتەپتە ئوقۇتۇش پۈتۈنلەي توختىدى.
مەكتەپنىڭ ئىچىدىن تارتىپ تېشىغىچە، بۆلۈك - پۇچقلاردىن
تارتىپ مۇدىر ئىشخانىسىغىچە، دەرىخانىدىن تارتىپ
ھاجەتخانىغىچە بىر قېتىم تازىلاندى، تام - تورۇسلار
ئافارتىلدى، سىنىپ - ئىشخانا، مەكتەپنىڭ قورۇق تاملىرىغا
چاپلانغان شوئار، ئۈزۈندى، قائىدە - تۈزۈملەر، تۈرلۈك

ئىسھىمالار، تەشۋىقات رەسىملىرى، نەتىجە - كۆرسەتكۈچلەر... سۆكۈپ ئېلىۋېتىلىپ، شەھەردىكى ئېلان - بېزەكلىك مۇلازىمەت شىركەتلىرىگە لايىھە يەتكۈزۈلۈپ، ئېسىل رامكىلارغا ئالدۇرۇپ قايتا ئاستۇرۇلدى. خېتى چىرايلىق ئوقۇتقۇچى - ئوقۇغۇچىلاردىن تەشكىللەنگەن كاتىباتلىق گۇرۇپپىسى يېڭىدىن سېتىۋېلىنغان ئۆلچەملىك خاتىرە دەپتەرلەرگە بارلىق ئوقۇتقۇچى - ئوقۇغۇچىلارنىڭ سىياسىي ئۆگىنىش خاتىرىسى، ئۆگىنىشتىن تەسىرات يېزىش خاتىرىسى، ئۆز - ئۆزىنى پاش قىلىپ تەكشۈرۈش خاتىرىسى... قاتارلىق خاتىرىلەرنى يېزىپ تەييارلىدى. يوقلىما، پىلان، تەييارلىقلار تولۇق ئالماشتۇرۇلدى، تۈرلۈك ئارخىپلار قايتىدىن رەتلەندى.

غالبىجاننىڭ ھەربىر كىچىك ھالقىلارغىچە پۇختا تەكشۈرۈپ ئېلىپ بارغان بۇ تەييارلىقى مەكتەپنىڭ قىياپىتىنى باشقىچە تۈسكە كىرگۈزۈپ قويغانىدى. تەييارلىقلار پۈتۈپ تۇرۇشىغا ئىدارە باشلىقى يېتەكچىلىكىدىكى باھالاش گۇرۇپپىسىمۇ يېتىپ كەلدى. غالبىجان چېتىلىش دائىرىسى كەڭ بۇ باھالاشقا تولۇق تەييارلىق كۆرگەنىدى. باھالاش ئۆمىكىنىڭ ئەزالىرى «ھەي ئىست، بىزنىڭ ھەممە مەكتەپلىرىمىز مۇشۇ مەكتەپتەك سۈپەتلىك بولۇپ كەتكەن بولسا - ھە» دەپ قايىللىقنى ئىپادىلەپ تىللىرىنى چاكىلدەتتى. ئىدارە باشلىقى بولسا غالبىجاننىڭ دولىسىغا ئىككى قېتىم رازىمەنلىك بىلەن شاپىلاقلىدى. غالبىجاننىڭ كۈتكىنىمۇ، ئېرىشمەكچى بولغىنىمۇ دەل مۇشۇ ئىدى.

مەكتەپنىڭ ئوقۇتۇش سۈپىتى، دەرس ئۆزلەشتۈرۈش نىسبىتىدىن باشقا بارلىق ھالقىلار ئالا قويماي ئىنچىكىلىك بىلەن تەكشۈرۈلدى. باھالاش ئاخىرلاشقاندىن كېيىن ئالاھىدە تەييارلانغان باغدا ھاردۇق چىقىرىش باشلاندى. غالبىجاننىڭ بۇيرۇقى بويىچە مەكتەپتىكى ياشانغان ئوقۇتقۇچىلار ئارقا سەپكە - قازان بېشىغا، ياش ئەر ئوقۇتقۇچىلار مۇلازىمەتكە - داستىخانغا

نازۇنېمەت توشۇشقا، ياش ئايال ئوقۇتقۇچىلار ھەمراھ بولۇشقا — مېھمانلارغا چاي قويۇشقا ئورۇنلاشتۇرۇلغانىدى. تۈرلۈك — تۈرلۈك نازۇنېمەتلەر داستىخانغا تۆكمە قىلىنغانىدى. ئېسىل شارابلار رومكىلارغا بۆلدۈرۈلۈپ قويۇلاتتى ۋە ئاللىقانداق ياخشى تىلەكلەرگە قوشۇلۇپ ئۇدۇل كانايغا تۆكۈلەتتى. يۇقىرى ھەق بىلەن ئالاھىدە تەكلىپ قىلىنغان ئۆمەكنىڭ سازەندىلىرى سورۇن ئەھلىنىڭ كەيىپى تەڭشىلىپ بولغۇچە ئىشتىھا نەغمىسى چېلىۋاتاتتى. باشلىقمۇ، غالىبجانمۇ خېلىلا تەڭشىلىپ قالغانىدى.

— ئۇسسۇل پەدىلىرىگە چېلىڭلار، ئۇسسۇل ئوينايىمىز، ئۇسسۇل! — سازەندىلەرگە قول شىلتىپ بۇيرۇق قىلدى غالىبجان.

باشلىق ياش خانىمنى ئۇسسۇلغا تارتىپ بېقىشىپ ئويناشقا باشلىدى. باشلىقتىن كېيىن باشقىلارمۇ سورۇنغا چۈشتى. رومكىلار قولىدىن — قولغا ئۆتۈپ ئايلىناتتى. مېھمانلار ئۇسسۇل ئويناپ ھېرىپ قالىدۇ نېمە، سورۇن خېلىلا سېلىكىپ قالدى. سورۇننىڭ ساقىيلىقىنى قىلىۋاتقان غالىبجان ئىككى رومكا ھاراقنى كۆتۈرۈپ باشلىقنىڭ ئالدىغا كەلدى — دە، رومكىنى قوش قوللاپ تەڭلىدى:

— باشلىق، ئۆزلىرىنى مۇشۇ بىر رومكا ھاراق بىلەن ئۇسسۇلغا تارتىمەن.

ھاراق تەسىرىدە چىرايى قىزىرىپ، خېلى ئوبدان تەڭشىلىپ قالغان باشلىق دەلدۈگۈنۈپ ئورنىدىن تۇردى — دە، رومكىنى قولغا ئالدى.

— ئىلگىرى ئىقتىدارىڭىزنى تۆۋەن چاغلارغا ئېلىپ كەلمەي، غالىب مۇدىر، — دېدى باشلىق ئاغزىدىن گەپ چۈشۈپ كېتىپ تۇرسىمۇ غالىبجانغا قايىللىقىنى بىلدۈرۈپ، — خىزمەتنى بۇنىڭدىن كېيىن تېخىمۇ ياخشى ئىشلەش، ھەرقانداق قىيىنچىلىق، تەلەپ — پىكرىڭىز بولسا ئۇدۇل ماڭا دەۋىرىڭىز. بۇ

بىر رومكا ھاراقنى سىزنىڭ بۇنىڭدىن كېيىنكى نەتىجىڭىز ئۈچۈن ئىچەي، — باشلىق رومكىسىدىكى ھاراقنىڭ يېرىمىنى غالىبجاننىڭ رومكىسىغا قۇيۇپ بېرىپ، رومكىسىنى سوقۇشتۇردى، — قېنى خۇشە!

— ساز باشلانسۇن!

غالىبجان ھاراقنى ئىچىپ بولۇپلا سازەندىلەرگە بۇيرۇق بېرىۋېتىپ سورۇنغا چۈشتى — دە، باشلىقنى ئۇسسۇلغا تارتتى. باشلىقمۇ دەلدۈگۈنگەن پېتى ئۇسسۇل ئويناشقا باشلىدى. مەست بولۇپ قالغان غالىبجان بارلىق ماھارىتىنى چىقىرىپ، باشلىقنىڭ كۆزىگە قاراپ ئۇسسۇل ئوينىۋاتاتتى. ئۇنىڭ بەل تولغاشلىرى، كاسا ئېتىشلىرى، كۆكرەك لىغىرلىتىشلىرى، بىلەك — بارماقلىرىنى ئەۋرىشىم تۇتۇپ، نازاكەت بىلەن تال چىۋىقتەك ئېگىلىشلىرى، قىيا كۆز تاشلاشلىرى سورۇندىكىلەرگە قاتتىق كۈلكە چىقىرىپ بېرىۋاتاتتى. ئەمما، خېلىلا مەست بولۇپ قالغان باشلىققا ئۇنىڭ بۇ ھەرىكەتلىرى باشقىچە تەسىر قىلىۋاتقانداك قىلاتتى. ھەئە، غالىبجاننىڭ نازاكەتلىك قىلىقلىرىغا مەھلىيا بولۇپ قالغان باشلىقنىڭ كۆزىگە غالىبجان كېلىشكەن بىر ئۇسسۇلچى قىزدەك كۆرۈنۈپ كەتتى بولغاى، قايتىدىن جانلاندى — دە، غالىبجاننى گاھ قوغلاپ، گاھ ئالدىنى توسۇپ، گاھ ئوڭ يېنىدىن، گاھ سول يېنىدىن چىقىپ ئۇسسۇل ئويناشقا باشلىدى. غالىبجان بولسا باشلىق بىلەن بېقىشىپ ئۇسسۇل ئوينىغىنىنىڭ خۇشاللىقىدا تېخىمۇ نازاكەتلىك قىلىق چىقىرىشقا تىرىشاتتى. نېمە ئۈچۈندۇر باشلىقنىڭ قولى غالىبجاننىڭ كاسىسى ئەتراپىدا ئىختىيارسىز پىرقىراشقا باشلىدى. باشلىقنىڭ كۆزلىرى خۇمارلىشىپ كەتكەنىدى. ھەئە، باشلىقنىڭ قولى بىرىنچى قېتىم غالىبجاننىڭ كاسىسىنى يەڭگىل سىپىاشتۇرۇپ ئۆتۈپ كەتتى، ئىككىنچى قېتىم شاپلاق بولۇپ تەگدى، ئۈچىنچى قېتىم باشلىق غالىبجاننىڭ كاسىسىنى مۇتاپ —

مونىۋالغانلىقىنى ئۆزىمۇ سەزمەيلا قالدى. شۇ ھامان سورۇن ئەھلى تېشىغا چىقىرىپ كۈلەلمەي ھېقىقلاشقا باشلىدى. قاتتىق مەست بولۇپ كەتكەن باشلىق بۇ كۈلكنىڭ سەۋەبىنى تازا ئاڭقىرالماي خىرقىراپ كۈلدى. غالىبجان بولسا كاسا ئوينىتىپ، كۆكرەك لىغىرلىتىپ، ئۈتلىگەن كالىدەك ھىجايغىنچە ئۈسسۈل ئوينىۋاتاتتى.

* * *

«تاۋۇس ئەللەيىن» شاھ ئالىيلرىنىڭ نەسلىدىن بولغان قوتۇر ئېشەكلەر بىلەن تەڭ بويلاقچىنىڭمۇ داڭقى چىقىپ كەتكەنىدى. ھىيلىگەر بويلاقچى ئېشەكلىرىنى مۇقىم بىر بازاردا ساتمايتتى. قايسى يۇرتتىكى بازارغا بارمىسۇن سودىسى ئاجايىپ ئىتتىك ئىدى. خېرىدارلار ئېشەكلەرنىڭ بويلاق تەسىرىدە جۇلالاپ تۇرغان رەڭدار تۇرقىغا، نەشە - شاراب تەسىرىدە توختىماي ھاڭراپ تۇرۇشلىرىغا قىزىقىپ بەس - بەستە سېتىۋالاتتى.

بويلاقچى ۋە ئۇنىڭ ياللىۋالغان بېدىكلىرى بولسا بۇ ئېشەكلەرنىڭ بىر زامانلاردا پادىشاھ، ھۆكۈمران بولغان ئېشەكلەرنىڭ نەسلىدىن ئىكەنلىكىنى ئاجايىپ دەبدەبىلىك ئىبارىلەر بىلەن ماختاپ ئۇچۇراتتى. بۇ مەنزىرە شۇنداقلا قارىماققا ئېشەكلەرمۇ، بويلاقچىمۇ، بېدىكلەرمۇ تەڭ ھاڭراۋاتقانداك تۇيغۇ بېرەتتى.

بويلاقچى بۇ ئاجايىپ كەشپىياتىنىڭ يۇرت بېگىنىڭ دىققىتىنى تارتىدىغانلىقىنى خىيالغىمۇ كەلتۈرمىگەنىدى. ھەئە، شۇ كۈنلەردە خان ئوردىسىدىن ھەرقايسى بەگلىكلەرگە ئۆز يۇرتىنىڭ ئەڭ داڭلىق، ئەڭ ئالاھىدە مەھسۇلاتىنى ئوردىغا يوللاش توغرىلىق يارلىق چۈشۈرۈلگەنىدى. يۇرتنىڭ داڭلىق، ئالاھىدە مەھسۇلاتىنى تاللىيالمىي تۇرغان يۇرت بېگىگە چاپارمەنلەر «تاۋۇس ئەللەيىن شاھ» نەسلىدىن بولغان

ئېشەكلەرنىڭ ئالاھىدىلىكىنى سۆزلەپ مەلۇمات يەتكۈزگەنىدى.
خان ھۇزۇرىغا باشقا بەگلەرنىڭ سوۋغىسىدىن ئالاھىدىرەك
سوۋغا ئەۋەتىپ خاننىڭ ئىلتىپاتىغا ئېرىشىشكە، شۇ ئارقىلىق
مەنسەپ كۇلاسىنى ئۆستۈرۈشكە ئالدىراپ تۇرغان بەگكە بۇ
مەلۇمات ياغدەك ياغقان ھەمدە بويلاقچىغا يۈز تۇياق «تاۋۇس
ئەللەين» نەسىللىك ئېشەك تەييارلاش پەرمانى چۈشۈرۈپ،
ئالدىن مىڭ تىللا زاكالت ئەۋەتكەنىدى.

ئۆمرىدە مىڭ تىللا كۆرۈپ باقمىغان بويلاقچى نېرى -
بېرىسىنى سۈرۈشتۈرمەيلا بۇيرۇقنى ئورۇنلاشقا كىرىشتى ۋە
ئالدىراشچىلىق ئىچىدە بىر ئاي مۆھلەتنىڭ قانداق توشۇپ
كەتكەنلىكىنى بىلمەيلا قالدى.

— بەگ ئالىيلرىدىن پەرمان، — دېدى پەرمانچى بويلاقچىغا
بەگنىڭ بۇيرۇقىنى يەتكۈزۈپ، — ئەتە چاشگاھ ۋاقتىدا خان
ھۇزۇرىغا ئەۋەتىلىدىغان «تاۋۇس ئەللەين» نەسىللىك ئېشەكلەر
بەگ سارىيىغا كەلتۈرۈلسۇن! بەگ ئالىيلرى ساراي ئالدىغا
چىقىپ، ئېشەكلەرنى شەخسەن ئۆزى قوبۇل قىلىندۇ.

ئەتىسى ئەتىگەندە پۈتكۈل يۇرت خەلقى ھەرىكەتكە كېلىپ
بويلاقچىنىڭ ئۆيى ئالدىدىن بەگ سارىيىنىڭ دەرۋازىسى ئالدىغىچە
بولغان يولنى پاكىز سۈپۈرۈپ، خۇددى يالغاندەك قىلىۋەتتى.
ھەممە تەييارلىقلىرىنى پۇختا پۈتكۈزگەن بويلاقچى يۈز تۇياق
ئېشەكنى ھەيدەپ دەبدەبە بىلەن بەگ سارىيىغا قاراپ ماڭدى.

بەگ سارىيىنىڭ ئالدى ئېشەكلەر كۆرىنىكىنى كۆرۈشكە كەلگەن
مىڭلىغان پۇقرالار بىلەن تولۇپ كەتكەنىدى. سارايىنىڭ ئالدىدىكى
سەينىغا ئېشەك باغلايدىغان يۈز قوزۇق قېقىلغان بولۇپ، ھەربىر
قوزۇقنىڭ تۈۋىگە قوناق، بېدە، ھەلەپ، ئاداپ قاتارلىق يەم -
بوغۇزلار رېتى بىلەن قويۇلغانىدى. نەچچە يۈزلىگەن قورۇقچىلار
مۇراسىم سورۇنىنى ياي شەكلىدە قوغداۋاتاتتى. ئېشەكلەرنى
كۈتۈۋېلىش ئۈچۈن بەگ سارىيى ئالاھىدە تەييارلىق كۆرگەندەك
قىلاتتى.

ھەيۋەتلىك ئوركېستىرغا ئوخشاش بەس - بەستە ھاڭراشقىنىچە بەگ سارىيىنىڭ ئالدىغا يېتىپ كېلىشكەن ئېشەكلەرنى خىزمەتكارلار ساراي بىكناۋۇل ئەمىرىنىڭ يېتەكچىلىكىدە قوزۇقلارغا ئىززەت - ئىكرام بىلەن باغلاشتى. نەچچە ۋاقىتتىن بېرى تەييار بوغۇز يەپ كۆنۈپ قالغان ئېشەكلەر يول مېڭىپ قورسىقى ئېچىپ قالدىمۇ نېمە، ھاڭراشنى توختىتىپ ئالدىدىكى يەم - بوغۇزنى ئىشتىھا بىلەن چاپناشقا كىرىشتى. بويلاقچىنى بولسا بىر گەز ئېگىزلىكتە كۆتۈرۈپ ياسىغان شاھانە مۇراسىم سۈپىسى ئۈستىدىكى قات - قات سېلىنغان كۆرپىگە باشلاشتى.

ئەنە شۇ دەقىقىدە بەگ سارىيىدىن ھۆدەيچىنىڭ جاراڭلىق ئاۋازى ئاڭلاندى:

— بەگ ئالىيلىرى قوبۇلغا چىقتى!

شۇ ھامان ئىختىيارىي ئولتۇرۇپ پاراڭ سېلىشۋاتقان ساراي ئەمىرلىرى ئورۇنلىرىدىن دەس تۇرۇشتى. باياتىن ئېشەكلەرنىڭ شەرىپىگە بىر قېتىم چېلىنىپ توختىغان ناغرا - سۇنايلار يەنە قايتىدىن جاراڭلاشقا باشلىدى. ئالدىدىكى يەم - بوغۇزنى ئانچىكىم يەپلا قورسىقى تويدىمۇ ياكى ئەتىگەن يەم - بوغۇزغا ئارىلاشتۇرۇلغان نەشە بىلەن شاراب كۈچىنى كۆرسىتىشكە باشلىدىمۇ ۋە ياكى تۈيۈقسىز چېلىنىشقا باشلىغان ناغرا - سۇنايلار ئىشقى - ھەۋسىنى قوزغاپ قويدىمۇ، ئەيتاۋۇر يۈز ئېشەك خۇددى ناغرا - سۇنايغا جور بولغاندەك بەس - بەستە ھاڭراشقا باشلىدى.

يۇرت بېگى مانا مۇشۇنداق ئاسماننىڭ ئوڭزىسىنى ئېچىۋەتكۈدەك سادالار ئىچىدە بويلاقچىنى قوبۇل قىلىپ، ئېشەكلەرنى مۇبارەك نەزىرىدىن ئۆتكۈزدى. بويلاقچى بۇ قېتىم بارلىق ھۈنېرىنى چىقارغاندەك قىلاتتى. ئېشەكلەرنىڭ رەڭدار تۇرقى قۇياش نۇرىدا ھەسەن - ھۈسەندەك جۇلالىنىپ كۆزنى قاماشتۇراتتى.

— بوياقچىغا مىڭ تىللا ئىنئام بېرىلسۇن! — دېدى يۇرت بېگى رازىمەنلىك بىلەن.

ئېشەكلەر بوياقچىنىڭ ئىنئام ئالغىنىغا ئالقىش ياغرىتىۋاتقاندا كىچىك تېخىمۇ بەك ھاڭراشقا باشلىدى. بوياقچى چەكسىز ھايان ئىلكىدە ئىنئامنى ئېلىشقا تەييارلاندى. ئاۋام خەلق بولسا ئەلمىساقىتىن تارتىپ بولۇپ باقمىغان بۇ ئىشنى كۆرۈپ يا كۈلۈشنى، يا يىغلىشنى بىلەلمەي قېتىپ قېلىشقانىدى. چۈنكى، بوياقچىغا زاكالىت ۋە ئىنئام دەپ بېرىلگەن ئاشۇ ئىككى مىڭ تىللاغا ئاشۇنداق قوتۇر ئېشەكتىن ئاز دېگەندە يىگىرمە مىڭنى سېتىۋېلىش مۇمكىن ئىدى.

بوياقچى مىڭ تىللا ئىنئامنى ئېلىپ يۇرت بېگىگە ھەشقاللا - رەھمەت ئېيتىۋاتقان شۇ دەقىقىدە كۈتۈلمىگەن بىر ھادىسە يۈز بەردى. ھەئە، ھاۋا تۇيۇقسىز نەرە تارتىپ شۇنداق قاتتىق گۈلدۈرلەپ چاقماق چاقتىكى، بەس - بەستە ھاڭراۋاتقان ئېشەكلەرمۇ قورققىنىدىن چىپىدە توختاپ، قۇلاقلىرىنى سالپايتقىنىچە باشلىرىنى چاترىقىغا تىقىۋېلىشتى. ئارقىدىنلا بىرسى ئاسماندىن دەل ئاشۇ ئېشەكلەر بىلەن يۇرت بېگى، بوياقچى تۇرغان مۇراسىم سۈپىسىنى نىشانلاپ سۇ تۆكۈۋاتقاندا كىچىك شارقىراپ يامغۇر يېغىشقا باشلىدى. ھاۋانىڭ شۇنچە قاتتىق گۈلدۈرلەپ، يامغۇرنىڭ شۇنچە قاتتىق يېغىشىغا قارىماي ئېشەكلەر باغلاقلىق دائىرە بىلەن مۇراسىم سۈپىسىنىڭ سىرتىغا بىر تامچىمۇ يامغۇر چۈشمىگەنىدى.

دەسلەپتە ئۆزلىرىنى يامغۇردىن دالدىغا ئېلىش ھەلەكچىلىكىدە پالاقلىغان يۇرت بېگى بىلەن بوياقچى تاماشا كۆرۈش ئۈچۈن كەلگەن ئاۋام خەلقىنىڭ ئۈستىگە بىر تامچىمۇ يامغۇر چۈشمىگەنلىكىنى كۆرۈپ ھەيران بولغان بولسا، «تاۋۇس ئەللەيىن» نەسىللىك ئېشەكلەرنىڭ ئۈستىگە يېغىۋاتقان يامغۇرنى كۆرۈپ تۇرۇپلا قېلىشتى.

بىر چوڭۇن چاي قاينىغۇچىلىك ئارىلىقتا يېغىپ توختىغان

قارا يامغۇر ئېشەكلەرنىڭ ئۈستىدىكى رەڭدار بويىقلارنى پاك - پاكىز يۇيۇپ چىقىرىۋەتكەن بولۇپ، يامغۇردىن ئاۋۋالقى سۈلەتتىنى يوقىتىپ ئەسلىدىكى قوتۇر ھالىتىگە قايتقان ئېشەكلەر سۇغا چۈشكەن مۈشۈكتەك تۈگۈلۈپ كەتكەنىدى. شۇ تاپتا قاتتىق يامغۇردا مەستلىكىدىن يېشىلگەن بۇ ئېشەكلەرنىڭ ئاسماننى بېشىغا كىيىپ ھاڭراشقىمۇ ماغدۇرى قالمىغاندەك قىلاتتى. ئېشەكلەرنىڭ ئۈستىدىن يۇيۇلۇپ كەتكەن بويىقلار تېخىچە سىڭىپ كېتىشكە ئۈلگۈرمىگەن يامغۇر سۈيىنى باشقىچە رەڭگە كىرگۈزگەن بولۇپ، يامغۇردىن كېيىن پارلىغان قۇياش نۇرىدا جۇلالاپ كۆز قاماشتۇراتتى، خۇددى ئېشەكلەرنىڭ ئۈستىدىكى ھەسەن - ھۈسەن توختاپ قالغان يامغۇر سۈيىگە كۆچكەندەك.

بويىقچى تەرىپىدىن قاتتىق ئالدىنغانلىقىنى بىلگەن بەگ شۇنچىلىك قاتتىق قەھر - غەزەپكە كەلدىكى، قان تولغان كۆزلىرى بىلەن بويىقچىنى ئىزدەشكە باشلىدى. بۇ چاغدا ھىلىگەر بويىقچى ئاللىقاچان ئۆزىنى ئېشەكلەرنىڭ دالدىسىغا ئېلىشقا ئۈلگۈرگەنىدى.

بەگ جان - جەھلى بىلەن تۈۋلىدى:

— مەرغەزەپ!

دەل شۇ چاغدا بەگنىڭ ئاۋازىدىن چۈچۈدىمۇ ياكى ئۆزلىرىنى ئالداپ رەسۋا قىلغان بويىقچىنىڭ نومۇس قىلماي كەينىگە ئۈتۈۋالغانلىقىدىن غەزىپى تاشتىمۇ، ئەيتاۋۇر ئېشەكتىن بىرسى چىچاڭشىغاندەك قىلىپ بويىقچىنى ئارقا ئىككى پۇتلاپ قارىسىدە تېپىۋەتتى. بويىقچى «ۋاي جان» دەپ ئىڭرىغىنىچە ئارقىسىغا گۈپپىدە يېقىلدى - دە، ئىككى قولىدا چاترىقىنى ئۆتقىنىچە تۈگۈلۈپ قالدى. ئەسلىدە ئېشەك ئۇنىڭ جان يېرىگە تېپىۋەتكەنىدى.

ھەي... ئېشەك دېگەننى تەپكەك ئەمەس دەپ كىم ئېيتالايدۇ؟ نەسلى ھەرقانچە ئېسىل بولسىمۇ ئېشەك دېگەننىڭ دالدىسىغا كىرىۋالامدۇ كىشى.

غالبىجان ئاخىر مەقسىتىگە يېتىپ باشلىقىنىڭ يېقىن كىشىلىرى قاتارىدىن ئورۇن ئالدى. ئۇ ھازىر باشلىقىنىڭ ئىشخانىسىغا ئۈسۈپلا كىرەلەيتتى، قانداق گېپى بولسا تارتىنماي دېيەلەيتتى، قول تېلېفونىغا خالىغان ۋاقىتتا تېلېفون قىلالايتتى، خۇددى باشلىقىنىڭ يېڭى تۇتۇۋالغان ئاشنىسىدەك. غالبىجان بىچارە تۈل ئانىسىنى يوقلاشنى ئايلاپ ئۈنتۈپ قالسا قالاتتىكى، باشلىقنى ۋاقتى - قەرەلىدە يوقلاشنى ھەرگىز ئېسىدىن چىقارمايتتى. قىلغان خىزمىتىگە، بىلدۈرگەن ساداقىتىگە تۇشلۇق ئۇمۇ بوش قالغان مۇدىرلىق كۇرسىغا ئولتۇرۇپ بىر قېتىم «ئۇھ» دەۋالدى. لېكىن، ئۇ بۇنچىلىك مۇۋەپپەقىيەتلەر بىلەن قانائەتلىنىپ توختاپ قالىدىغان بېلى بوشلاردىن ئەمەس ئىدى. شۇڭلاشقا، ئۇ ئۆزىگە تۇيۇقسىز ئامەت ئەكەلگەن دەپتەر - خاتىرە بويىش، تام بويىش، تەشۋىقات سەھنىسى، قارا دوسكا، تام گېزىتى بويىش، نەتىجە جەدۋىلى بويىش، تۈرلۈك ئارخىپ، ئىسخېمىلارنى بويىش كەسپىنى كۈندىن - كۈنگە مۇكەممەللەشتۈرۈپ باراتتى.

— ھەي... ھەي... يىلدا نەچچە قېتىم ئالماشتۇرۇپ، چاپلاپ - سۆكۈپ، ئاقارتىپ - بويىپ، ھەر قېتىملىق باھالاشتا بىر قېتىمدىن يېڭىلاپ ئىسراپ قىلىۋەتكەن خىراجەتلىرىمىزگە مەكتەپتىكى بارلىق سىنىپلارنىڭ تاملىرىنى چېقىپ يېڭىلاپ سالغىلى بولاتتى، — دەپ ھەسرەت چېكەتتى سىرتىدىن قارىسا يېڭى، ئەمما ئۆلىمىدىن كۈنرەپ، لىڭشىپ تۇرغان سىنىپ تاملىرىغا قاراپ بىر قىسىم ئوقۇتقۇچىلار.

— نېمە بولۇپ كېتىۋاتىدۇ مەكتەپنىڭ ئىشلىرى؟ كۈنىمىز يىل بويى تۈرلۈك دەپتەر - خاتىرە، نەتىجە، تەييارلىق، جەدۋەل، ئىسخېما، ئارخىپلارنى بويىش بىلەنلا ئۆتىدۇ. بۇ قېتىم ئىشلىگەن

جەدۋەلدىكى كۆرسەتكۈچ يەنە بىر قېتىمقى باھالاشنىڭ تەلپىگە ئۇيغۇن كەلمىگەن.

— شۇنى دېسە، ئايىغى ئۈزۈلمەي كېلىدىغان باھالاشلارمۇ مۇشۇ نەرسىلەرنىلا تەكشۈرىدۇ. ئوقۇتۇش ئەھۋالىمىزنى، دەرس ئۆزلەشتۈرۈش نەتىجىمىزنى تەكشۈرىدىغان، باھالايدىغان ئادەم يوق. بىز بوياقچىمۇ ياكى ئوقۇتقۇچىمۇ؟

ئوقۇتقۇچىلار ئاشۇنداق قاقشىغىنى بىلەن بۇ گەپلەرنى غالىبجانغا دېيەلمەيتتى. دېمىسىمۇ بۇ گەپلەر غالىبجاننىڭ قۇلىقىغا ياقمايتتى. بۇ گەپنى دېگەن ئوقۇتقۇچى گۇناھكار بولاتتى.

ئەمما، مائارىپ سىستېمىسىدا غالىبجاننىڭ ئوبدان داڭقى چىقىپ قالغانىدى. باشلىقمۇ ئۇنى تۈرلۈك يىغىنلاردا ماختايتتى، تەقدىرلەيتتى.

بىر كۈنى باشلىق غالىبجاننى ئىشخانىسىغا چاقىرتتى. — مۇنداق گەپ، غالىب مۇدىر، — دېدى باشلىق ئالدىدا ئىتائەتچانلىق بىلەن ئۆرە تۇرغان غالىبجاننى ئولتۇرۇشقا ئىشارەت قىلىپ، — يۇقىرىدىن بىر قىسىم رەھبەرلەر كېلىپ ناھىيەمىزنىڭ ئاساسىي قاتلام مائارىپ ئەھۋالىنى تەكشۈرمەكچى، بىز سىلنىڭ مەكتەپنى ئويلاشتۇق، سىلگە تەييارلىق قىلىۋېلىشقا ئاران ئون بەش كۈن، ۋاقىت بار. قانداق، بۇ ۋەزىپىنىڭ ھۆددىسىدىن چىقالارسىلىمۇ؟ ئەگەر چىقالمىساڭلار دەرھال راست گەپنى قىلىڭلار. تەييارلىققا ئىدارە مالىيەسىدىن پۇل بېرەلمەيمىز، پۈتۈنلەي ئۆز كۈچۈڭلەرگە تايىنىسىلەر.

— چاتاق يوق، باشلىق، ماڭا ئىشەنسە، — دېدى غالىبجان ئويلىنىپ تۇرمايلا ۋەدە بېرىپ، — بىزنىڭ مەكتەپنىڭ قۇرۇلۇشلىرى بىرقەدەر كونا بولغان بىلەن، سىرتقى كۆرۈنۈشى خېلىلا كۆركەم، يەنە ئازراقلا تۈزەشتۈرسەك يېڭى سېلىنغان مەكتەپلەردىن قېلىشمايدۇ.

— ياخشى، — دېدى باشلىق مەمنۇنلۇق بىلەن، — مەنمۇ سىلەنىڭ مۇشۇ تەرىپىڭلىگە قايىل. سىلى ھازىرغىچە باشقا مەكتەپلەرنىڭ مۇدىرلىرىغا ئوخشاش ھە دەپسلا خەتەرلىك سىنىپلارنىڭ دوكلاتىنى يوللاپ بېشىمىزنى ئاغرىتماي، ئۆز كۈچۈڭلىگە تايىنىپ ئىش كۆرۈۋاتىسىلە. بۇ قېتىم ئوقۇتۇش نەتىجەڭلارنىمۇ ئالاھىدە تەكشۈرۈشى مۇمكىن. بولۇپمۇ «قوش تىللىق» ئوقۇتۇش ئەھۋالڭلار بەكرەك سۈرۈشتە قىلىنىدۇ. بۇ ھەقتىمۇ پۇختىراق تەييارلىق كۆرۈپ قويارسىلەر.

— چاتاق يوق، سىلەنى يەرگە قارىتىدىغان ئىشنى ھەرگىز قىلمايمەن. ماڭا ئىشەنگەنلىكلىرىگە رەھمەت، باشلىق.

غالبىجان باشلىقنىڭ ئىشخانىسىدىن مەيدىسىگە مۇشتىلىغان پېتى يېنىپ چىقتى — دە، بارلىق ئوقۇتقۇچىلارنى يىغىپ ھەرقايسى تۈرلەر بويىچە ۋەزىپە تاپشۇردى. ھەر خىل باھالاشلارغا تەييارلىق قىلىپ ئوقۇتقۇچىلار خېلىلا تەجرىبىلىك بولۇپ قالغانىدى. شۇڭلاشقا، ئۇلار تەمتىرمەيلا ئۆز ئىشلىرىنى قىلىشقا كىرىشتى.

ئادەتتە ھەر قېتىم باھالاش كەلسە مەكتەپنىڭ يول، مەيدانلىرى سۇ چېچىلىپ سۈپۈرۈلەتتى، ئەمما بۇ قېتىم تەييارلىق باشقىچە بولدى. يىگىرمە نەپەر ئۇستام بەش كۈن جان تىكىپ ئىشلەپ ئون بەش ماشىنا خىشنى پۈتكۈل مەكتەپ قورۇسىغا ئالا قويماي ئەينەكتەك تەپتەكشى بېسىپ چىقتى. غالبىجان بۇ قېتىمقى باھالاشنىڭ تەييارلىقىغا مەكتەپنىڭ مالىيەسىدىن پۇل چىقىشتۇرالمى، ئامانەت قەرز كوپىراتىپىدىن كۈزلۈككە ئوقۇغۇچىلارنى پاختا تەرگۈزۈپ قايتۇرىدىغانغا قەرز ئالغانىدى.

شۇنچىۋالا خىشنىڭ بىھۇدىلا يەرگە بېسىلىپ كەتكىنىگە چىدىمىغان ئوقۇتقۇچىلار ئىلاجىسىز لەۋلىرىنى چىشلەشتى. «ئون بەش ماشىنا خىشتا ھېچبولمىسا سەككىز سىنىپنىڭ تاملىرى يېڭىلىنىپ قالاتتى ئەمەسمۇ؟» دەپ ئويلايتتى ئۇلار ئىچى

سىرىلغان ھالدا.

دەرسخانلارنىڭ لىغىرلاپ تۇرغان تاملىرى تېخى بىر ئاي ئاۋۋالقى باھالاشتا ئاقارتىلغانلىقىغا قارىماي يەنە بىر قېتىم ئومۇميۈزلۈك ئاقارتىلدى. تېخى چىۋىن چىچىشىمۇ ئۆلگۈرمىگەن شوئار، پىلاكات، ۋىئىسكا، تەشۋىقات رەسىمى، تام گېزىتى، قارا تاختاي گېزىتى، ئىسخىما، نەتىجە، تۈرلۈك جەدۋەل - گىرافىلار سۆكۈپ ئېلىۋېتىلىپ، تېخىمۇ رەڭدار، تېخىمۇ جۈلالىق قىلىپ لايىھەلەتكۈزۈلۈپ تاملارغا قايتىدىن چاپلاندى. ئوقۇتقۇچى، ئوقۇغۇچىلارنىڭ سىياسىي ئۆگىنىش خاتىرىلىرى مەركەز، ئاپتونوم رايونىنىڭ ئەڭ يېڭى ھۆججەتلىرىنىڭ روھى سىڭدۈرۈلگەن ئاساستا قايتىدىن كۆچۈرۈلۈپ چىقىلدى، تۈرلۈك ئارخىپلار يەنە بىر قېتىم يېڭىلاندى.

ھەئە، بۇ تەييارلىقلارنى پۈتكۈزۈشكە غالىبجان ئانچە غەم قىلىپ كەتمىدى. «پۇل بولسا جاڭگالدا شورپا» دەيتتى ئۇ ئىچىدە خىر - خىر كۈلۈپ، ئەمما مەكتەپنىڭ ئوقۇتۇش نەتىجىسىنى، بولۇپمۇ «قوش تىللىق» ئوقۇتۇش ئەھۋالىنى كۆرەك قىلىشتا ئۇنى خېلىلا غەم باستى. ئۇ يېقىندىن بېرى خېلى كۈچىگەن، ئوقۇتقۇچىلارغا خېلى قاتتىق بېسىم قىلغان بولسىمۇ «قوش تىللىق» ئوقۇتۇشنىڭ ھېچقانچە ئۈنۈمى بولمايۋاتاتتى.

غالىبجان قۇۋ، ھىيلىگەر بولۇپ كەتكەنىدى. شۇنىڭغا يارىشا قورسىقىدا ئامال - تەدبىرلىرىمۇ كۆپ ئىدى. ئۇ خېلى بۇرۇنلا شەھەردىكى خەنزۇ مەكتەپ بىلەن ئىتتىپاقلىق، دوستلۇق مۇناسىۋىتى ئورنىتىپ قويغانىدى. ھەر يىلى بىر قېتىم دوستلۇق پائالىيىتى ئويۇشتۇرۇپ تۇراتتى. شۇڭلاشقا، ئۇ ئاشۇ خەنزۇ مەكتەپنىڭ مۇدىرىنى رېستورانغا توۋلاپ دەردى - ھالىنى ئېيتتى. بۇ قېتىمقى باھالاشتا «قوش تىل» ئوقۇتۇش ئۆتكىلىدىن ئۆتۈۋېلىش ئۈچۈن خەنزۇ مەكتەپتە ئوقۇۋاتقان ئۇيغۇر ئوقۇغۇچىلاردىن بىر سىنىپ ئوقۇغۇچىنى بىر كۈن ئارىيەتكە سورىدى. غالىبجاننىڭ مەقسىتىنى چۈشەنگەن خەنزۇ

مۇدىر قاقاھلاپ بىرنى كۈلۈۋەتكەندىن كېيىن، قولىدىكى رومكىنى گۈپلا قىلىپ كۆتۈرۈۋېتىپ، غالىبجاننىڭ تەلىپىگە قوشۇلدى. شۇنىڭ بىلەن غالىبجاننىڭ ئەڭ باش قاتۇرىدىغان تەييارلىقىمۇ مۇددەتتىن بۇرۇن پۈتتى.

بەلگىلەنگەن مۇددەتتە مەكتەپكە چىققان مۇدىر دەرىجىلىك باھالاش گۇرۇپپىسىنى ئوقۇغۇچىلار قاتار ئىككى سەپ بولۇپ چاۋاك چېلىپ كۈتۈۋالدى. رەھبەرلەر ئالاھىدە راسلانغان سەھنىدىن ئورۇن ئالغاندىن كېيىن، غالىبجان دوكلات بېرىشكە باشلىدى.

دەل شۇ چاغدا ھاۋا گۈلدۈرلەپ، چاقماق چېقىپ خۇددى چېلەكتە قويغاندەك يامغۇر يېغىۋەتتى. غالىبجان يامغۇرغا پەرۋا قىلماي دوكلاتىنى داۋاملاشتۇرماقتا ئىدى. لېكىن، رەھبەرلەر ئۇنى توختىتىپ قويۇپ، ئوقۇغۇچىلارنى سىنىپلىرىغا كىرىپ كېتىشكە بۇيرۇدى. چۈنكى، ئۇلار ئوقۇغۇچىلارنىڭ يامغۇردا قېلىپ زۇكامداپ قېلىشىدىن ئەنسىرىگەنىدى. ئوقۇغۇچىلار سىنىپلىرىغا كىرىپ كېتىشتى.

رەھبەرلەر باھالاش - تەكشۈرۈشنى باشلىدى. غالىبجاننىڭ ئەڭ ئۇششاق ھالقىلارنىمۇ چالا قويماي كۆرگەن پۇختا تەييارلىقى ئۇلارنى قايىل قىلماي قالمايىدى، بولۇپمۇ غالىبجان ئارىيەتكە ئاچىقىپ، مەكتەپنىڭ «قوش تىللىق» تەجرىبە سىنىپىنىڭ ئوقۇغۇچىلىرى دەپ كۆرسەتكەن ئوقۇغۇچىلارنىڭ خەنزۇ تىلىدا چاقماقتەك بەرگەن جاۋابلىرىنى رازىمەنلىك بىلەن ماختاشتى.

سىرتتا يامغۇر شارقىراپ يېغىۋاتاتتى. خېلى پۇختا يېپىلغان ئۆيلەرنىڭ ئۆگزىسىدىنمۇ تامچە ئۆتۈشكە باشلىغانىدى. ئەمما، سىنىپلارنىڭ ئۆگزىسىدىن بىر تامچىمۇ يامغۇر ئۆتمىگەنىدى.

— مەكتەپنىڭلارنىڭ تۈرلۈك نەتىجىلىرى ئەلا بولغاننىڭ سىرتىدا قۇرۇلۇشلىرىڭلارمۇ پۇختا ئىكەن. بىز سىلەردىن رازى بولدۇق. بىزنىڭ مائارىپ قوشۇنىمىز سىلەرگە ئوخشاش قابىل يېتەكچىلەرگە موھتاج، — دېدى ھاياجانلانغان كاتتا رەھبەر بىر

قولدا ئىدارە باشلىقىنىڭ، بىر قولدا غالبىجاننىڭ قولىنى تۇتۇپ تۇرۇپ، — دادىلىق بىلەن ئىشلەڭلار. مانا مەن سىلەرنى قوللايمەن.

كەلگۈسى ئىستىقبالغا يول خېتى ئېلىپ بولغان غالبىجان ھەقىقەتەن ھىلىگەر ھەم تەدبىرلىك ئىدى. ئۇ تاسادىپىي يامغۇر يېغىپ قېلىش ئېھتىماللىقىنىمۇ نەزەردىن ساقىت قىلمىغاچقا، بارلىق سىنىپ، ئىشخانىلارنىڭ ئۆگزىسىگە ئىككى قات يالتىراق ياپتۇرۇۋەتكەنىدى. ئۇنىڭ بۇ كاتتا تەدبىرىنى ھېلىقى رەھبەرلەر ئەلۋەتتە بىلمەيتتى.

ئويلاپ قالدىم. ئاشۇنداق قاتتىق يامغۇر ياغقاندا غالبىجاننىڭ كۆز بويامچىلىقى ئاشكارىلىنىپ قالسا، كاتتا باشلىق غالبىجاننىڭ ئالدامچىلىقىنى بىلىپ قېلىپ قاتتىق غەزەپلەنسە، غالبىجان يامغۇردا لىڭشىپ قالغان تامىنىڭ تۈۋىگە بېرىپ دالدىلىنىۋالسا...

ھەي ي... لىڭشىپ قالغان تامىنى يامغۇردا ئۆرۈلۈپ كەتمەيدۇ دەپ كىم ئېيتالايدۇ؟ ھەرقانچە ئېگىز بولسىمۇ لىڭشىپ قالغان تامىنىمۇ دالدا قىلامدۇ كىشى.

كۈنلەرنىڭ بىرسىدە شۇنداق بىر قاتتىق يامغۇر ياغىدۇكى، ئايھاي!

پاتىمەننىڭ كۆڭلىكى

موماي راستلا قاتتىق رەنجىپ قالغانىدى. ئۇ قوشنىلىرىدىنمۇ، مەھەللىنىڭ دوقمۇشىغا ئېچىۋالغان كۆكتات يايىمىسىغا كېلىپ - كېتىپ تۇرىدىغان چۆپقەت - خېرىدارلىرىدىنمۇ، يېقىندىن بېرى يېنىغا كۆكتات يايىمىسى يېيىپ تىجارىتىگە ھەمىشە بولۇۋالغان ئاقسېرىق چوكاندىنمۇ ئەمەس، دەل نەۋرە قىزىدىن رەنجىپ قالغانىدى.

شۇنداق. شۇنچە يىلدىن بېرى گاھى ئون - ئون بەش يىلدا، گاھى بەش - ئالتە يىلدا يېڭىلىنىپ قالىدىغان كونا - يېڭى قوشنىلىرىدىن ئۇ ھەقىقەتەن رازى. ئۇلار موماينى ئۆز مومىسىدەك، ئانىسىدەك كۆرۈپ ھۆرمەتلەپ، كۆڭلىنى ئىزدەپ كەلدى. كۈندە دېگۈدەك سۈنۈلۈپ تۇرىدىغان ئوخشىتىپ ئېتىلگەن بىر چىنىدىن قوشنا ھەققىنى موماي يەپمۇ يەپ بولالمايدۇ. «ھېچبولمىسا نۆۋەت بويىچە ئاش سۇنۇڭلار، بالىلىرىم، ھەممىڭلار تەڭ تاماق ئەكرىسەڭلار يەپ بولالمايدىكەنمەن. شۇنداق ئوخشىغان تاماقلارنى يېمەي قويۇپ قويسام بۇزۇلۇپ قالىدىكەن. تاماق بۇزۇلۇپ قالسا يامان بولىدۇ...» دەيدۇ موماي ئاش كۆتۈرۈپ كىرگەن قىز - جۇۋانلارنىڭ مەڭزىگە مەڭزىنى يېقىپ تۇرۇپ. مومايمۇ نۆۋەتتە چىنىلەرنى قۇرۇق قايتۇرمايدۇ. «سىلەر سۇنغان تاماقلارنى يەپ ماڭا تاماق ئېتىشكە پۇرسەت كەلمەيدىكەن. ئاز بولسىمۇ قازىنىڭلارنى قۇيۇلدۇرارسىلەر...» دەيدۇ موماي بىر باش پىياز، ئىككى تال مۇچ، ئۈچ تال شوخلا، پىدىگەن... سېلىنىغان چىنىنى قوشنىلارغا سۇنۇپ تۇرۇپ. «رەھمەت، بەكمۇ جۇۋاپلا» دەيدۇ قىز - جۇۋانلار ئېھتىرام بىلەن چىنىنى قولىغا ئېلىپ

تۇرۇپ مومايغا. «چىننى شۇنداق ئەكىرىپ بەرسىلىمۇ بولاتتى. كۆكتات لازىم بولسا دۇكانلىرىدىن ئالاتتۇق ئەمەسمۇ» دەي دېسە، غۇرۇرى كۈچلۈك موماينىڭ رەنجىپ قېلىشىدىن، مېنى تۇل خوتۇن، نامرات كۆردى دەپ كۆڭلى ئازار يەپ قېلىشىدىن ئەنسىرەيتتى.

چۆپەتلىرى، خېرىدارلىرى بولسا موماينىڭ كۆڭلىنى بەكمۇ ئىزدەيدۇ. ئالغان كۆكتاتلارغا ھەرگىزمۇ باھا تالاشمايدۇ. مومايغا سودا قىلىپ بېرىش ئۈچۈن يالغۇز بۇ مەھەللىدىكىلەرلا ئەمەس، باشقا مەھەللىدىكىلەرمۇ مەھەللىسىدىكى كۆكتات دۇكانلىرىنى تاشلاپ ئالايتەن كېلىپ مومايدىن كۆكتات سېتىۋالىدۇ. «بىزنىڭ مەھەللىدىكى كۆكتاتلار قىممەت. سىلى كۆكتاتلارنى بەكلا خىلاپ ئەكەيلى. يۇمىيلا توغراپ قازانغا سالغۇدەك پاكىز تۇتسۇن. ئۇنىڭ ئۈستىگە سىلىنىڭ كۆكتاتلىرى يېڭى، تەملىك، تاماق بەك ئوخشايدۇ...» دەيدۇ ئۇلار ئەتەي مومايغا سودا قىلىپ بېرىش ئۈچۈن كەلگەنلىكىنى يوشۇرۇپ. شۇڭىمۇ موماينىڭ ھەر كۈنى ئەتىگىنى توپ تارقىتىش بازىرىدىن ئەكەلگەن كۆكتاتلىرى شۇ كۈنلا سېتىلىپ تۈگەيدۇ. ئالغان كۆكتاتلىرىم سېتىلماي ئېشىپ قالارمىكەن، سارغىيىپ، بۇزۇلۇپ قالارمىكەن، دەپ ۋايىم يېمەيدۇ. باھانىمۇ ئۆرە قويۇۋالمايدۇ. جىڭدىمۇ ئېغىر تارتىپ بېرىدۇ. گاھى بۇيرۇغان چۆپەتلىرى ئۈچۈن كۆكتاتلارنى ئاقلاپ، يۇيۇپ قازانغا سالغۇدەك قىلىپ تەييارلاپ قويىدۇ.

بىر كۈنى ئەتىگىنى يايىمىسىنىڭ يېنىدا تۇيۇقسىز پەيدا بولغان ئاقسېرىق كۆكتاتچى چوكاننى كۆرگەندە موماي دەسلەپ بىرقىسىملا بولۇپ قالدى. يۈرىكىنىڭ بىر يەرلىرىدە سودىسىدىن قىزغانغاندەك تۇيغۇلار پەيدا بولدى. لېكىن، چاندۇرماسلىققا تىرىشىپ، چوكانغا: «ئەسسالامۇ ئەلەيكۇم، خېنىم قىزىم» دەپ سالام بەردى. مەڭزىگە مەڭزىنى يېقىپ كۆرۈشۈش ئۈچۈن چوكاننىڭ ئالدىغا پايپاسلاپ كەلدى. لېكىن، ئۇ چوكان ئاغزىغا كەمپۈت سېلىۋالغاندەك مومايغا سۇسلا نەزەر تاشلىدى.

«ۋەئەلەيكۇم ئەسسالام» دېگەن گەپنىمۇ قىلمىدى. ئولتۇرغان جايدا بىر ئاز قىمىرلاپ قويدى. پەقەت موماي كۆرۈشۈش ئۈچۈن ئالدىغا كەلگەندىلا ئورنىدىن تۇردى. مەڭزىنى تەڭلەپ كەلگەن مومايغا خۇشياقمىغاندەك قىلىپ بېشىنى زورغا لىڭشىتىپ قويدى. شۇ دەقىقىدە موماينىڭ كۈز ياپرىقىدەك تىترەپ تۇرغان نازۇك كۆڭلى جۇدۇن سوققاندىك ئازار يېدى. شۇ كۈنى موماي چىۋىن يەۋالغاندەك بىر كۈن بۇرۇقتۇرما بولدى. ئەتىسىمۇ چوكاننىڭ مۇئامىلىسى ئوخشاشلا سوغۇق بولدى. «ۋەئەلەيكۇم ئەسسالام» دېمىدى. كۆرۈشۈش ئۈچۈن مەڭزىنى تەڭلىمەي يەنىلا بېشىنى زورغا لىڭشىتىپ قويدى.

«نېمانچە قىلىدۇ، مەن قىزغانمىسام قىزغىنىپ كەتكىنىنى، توخۇسى بىلىندۈرمىسە پۈجىسى بىلىندۈرۈپتۇ، دەپ. كارۋاننىڭ يولى بىر، رىزقى باشقا دەپتىكەن. ئۇمۇ ئۆزىنىڭ رىزقىنى يەيدۇ، مەنمۇ ھەم شۇ...»

لېكىن، ئاقسېرىق چوكاننىڭ ئاچقان يايىمىسى موماينىڭ سودىسىغا قىلچىلىك تەسىر يەتكۈزەلمىدى. كۆنگەن چۆپقەتلەر كېلىپ - كېتىپ تۇرىۋەردى. ھەتتا مومايدىن ئىلگىرىكىدىن بەكرەك ئەھۋال سوراپ تۇردى. چوكانمۇ قەدىر ئەھۋال سودا قىلىپ تۇردى. ئەمما سالام - سەھەتتە ئىلگىرىلەش بولمىدى.

موماي چوكاننىڭ ئىككى بالا بىلەن ئېرىدىن ئاجرىشىپ كەتكىنىنى بىلگىنىدە تولىمۇ ئەپسۇسلاندى. بىر - بىرىدىن چىرايلىق پاقلاندەك ئىككى ئوغۇل چوكاننىڭ ئەتراپىدا پىلتىڭلاپ يۈرەتتى. بالىلارنىڭ كىيىملىرى رەتسىز، مەينەت ئىدى. پاسىلداق، چوكمۇز... دېگەندەك نەرسىلەرنىڭ خەقىشىنى قىلاتتى. لېكىن، چوكان ئۇ نەرسىلەرنى بالىلارغا ئېلىپ بېرەلمەيتتى. بالىلارنىڭ خەقىشىگە چىدىمىغان موماي ئۇلارغا بىرەر كويىدىن پۇل تۇتقۇزۇپ قويايتتى. بۇنداق ۋاقىتتا چوكان بۇ ئىشلار ئۆزى بىلەن مۇناسىۋەتسىزدەك لام - جىم دېمەيتتى. ئاقسېرىق چىرايىدا قىلچىلىك تەبەسسىم پەيدا بولمايتتى.

ئوخشاشلا تولق قاپاق ئىدى.

«ئەسلىدىمۇ ئاياللىق نازاكتى يوق، يېقىمىسىز، تولق پوققا ئوخشاش چوكاندەك قىلىدۇ. ئامالنىڭ يوقىدىن كۆكتات يايىمى ئاچقان گەپ. چىرايىنى بۇنداق غورا يېگەن تازدەك يۈرۈشتۈرۈۋالماي ئېچىلىپراق يۈرگەن، ئېرىنىڭ كۆڭلىنى ئىككى ئېغىز تاتلىق سۆز بىلەن ئىزدىگەن، بالىلارنىڭ كىيىم - كېچەكلىرىنى ياماپ يۈيۈپ، پاكىز باققان بولسا بەلكىم ئاجرىشىپمۇ ئولتۇرماس ئىدى. مەزلۇم خەق ئۈچۈن بىر ئىرنىڭ پېشىنى تۇتۇپ ئولتۇرماق ئاسان ئەمەس. جاھان بەك بۇزۇلۇپ كەتتى. ئادەملەردە بولۇپمۇ قىز - چوكانلاردا شەرم - ھايا، ئىنساب كۆتۈرۈلۈپ كەتتى. خەقنىڭ ئېرى ئىكەن، خوتۇنى، بالىسى بار ئىكەن دېمەيدىغان بولۇپ كەتتى. ئۇدۇل قوشنىمىزمۇ كۈندە بىرەر ۋاخ مەسچىتنى تاشلىمايدىغان ئىمانى بار يىگىت ئىدى. دوڭغاق جىگدىنىڭ شېخىدەك سالۋارتىنىڭ چىچىنى ساپىرىق بويىۋالغان، جىنازىدەك ئورۇق، قولتۇقىنى، مەيدىسىنى، يوتىسىنى ياپماي كىيىم كىيىپ يۈرىدىغان چوكاننى دەپ گۈلدەك قىزىنى يېتىم قىلىپ ئاجراشتى. بۇ ئىشتا يىگىتنىڭ ئەقلى چولتا كېلىپ قالدى. بولمىسا ئاغىچىسى يۈزى تۆۋەن، ھايالىق، قولى ئىشلىق چوكان ئىدى. ئەر خەقنىڭ كۆڭلىگە ئىنساب - تەۋپىق تىلەيمىز - يۇ، لېكىن ئۆزىمىزمۇ زىلراق بولمايمىز. ئەرگە تەگكەنگىلا ھېساب ئەمەس، ئەرنىڭ پېشىنى مەھكەم تۇتمىسا بىكار. مەنمۇ ياش ۋاقتىمدا تاس قالغان قاۋۇل ئاخۇننىڭ تالىقىغا كەتكىلى. ئىشقىلىپ، ئاۋۋال خۇدايىم كۆڭلىگە ئىنساب بەرگەنكەن. قالغىنىغا ئۆيگە كىرىپ بولغۇچە ئالدىغا كۈلۈپ چىقىپ ھاردۇق سوراپ، كۆڭلى تارتقان، ئامراق تاماقلارنى ئېتىپ بېرىپ، كۆڭلىكىنىڭ ياقىسىنى كىر، گەدىنىنى توڭرا باستۇرماي، ئاچچىقى كېلىپ قالسا جىم تۇرۇۋېلىپ، كۆڭلى خۇش ۋاقتىدا خاپا بولغان يەرلىرىمنى دەپ، پېشىگە مەھكەم ئېسىلغىنىمچە ئەر قىلىۋالغان، كۆڭلىنى

بۆلۈندۈرمەي، تالاغا قارىغىلى قويمايدىم. دېگەننىلەن غاز -
 غۇز ئاچچىقىنى، بىر قېتىم قوۋۇرغامنى سۈندۈرۈۋەتكىنىنى
 ھېسابقا ئالمىغاندا كۆيۈملۈك، ئىككەنچىلىكى بار ئادەم ئىدى،
 رەھمەتلىك. ئىككەنچىلىك يېرى جەننەتتە بولغاى. خوتۇن
 كىشى ئەردە ياخشى، ئەردە بولمىسا يەردە ياخشى، دېگەن گەپ بار
 ئەمەسمۇ. ئەر كىشى دېگەننىڭ پايتىمىسى ئون غۇلاچ يەردىن
 سۆزلىپ كەلسىمۇ بەربىر ئەر كىشى. مەزلۇم كىشى ئۈچۈن
 تاغدەك يۆلەك. جاننىڭ، جاھاننىڭ خۇشلۇقى. ھەممە ئادەمنىڭ
 ئۆزىگە تۇشلۇق خۇبى بولىدۇ. بىر ئۆيى بىللە تۇتقان ئادەم بىلەن
 ۋارقىرىدى، دۆشكەلىدى دەپ تەڭ تۇرغىلى بولمايدۇ. تەڭ تۇرسا
 دەشەنە ئەمەس، تايلاق يەيدۇ. ئاخىرقى ھېسابتا گۈلدەك ئۆيى
 بۇزۇلىدۇ. ئالتۇندەك بالا يېتىم بولىدۇ. شۇڭىمۇ بالامنى
 چىچمايدۇ دېمەك، ئېرىمنى ئۇرمايدۇ دېمەك، دەيمىز ئەمەسمۇ.
 ھەقلىپ، نىكاھلاپ ئالغان ئەرگە ئۇنداق چىرايىمىزدىن مۇز
 ياغدۇرۇپ تۇتۇلۇۋالغۇلۇق، خۇپلىنىۋالغۇلۇق ئەمەس. ئالدىغا
 كۈلۈپ چىققۇلۇق. قۇچىقىغا نازلىنىپ كىرگۈلۈك. كەلسە
 ھەرقانداق سەت ئادەممۇ ئۆز كۆرۈنىدۇ. خەقنىڭ ئىچىنى
 كۆيدۈرگىلى بولىدۇ. نازلانسا تېخىمۇ ئامراق بولۇپ كېتىدۇ.
 ساڭا لازىمى شۇمىدى، دەپ دەسمايىنى دۆڭدەك چىقىرىپ بېرىپ
 تۇرغۇلۇق ئەمەس. ئۇنداق بولسا كۈلگەنلەر، نازلانغانلار كۆڭلىنى
 ئوغرىلىۋالىدۇ. ئۆزىگە قارىتىۋالىدۇ. ئاخىرقى ھېسابتا مىڭ
 تەستە تۇتقان ئۆي ئاشۇنداق بۇزۇلۇپ كېتىدۇ. تۈل قالىمىز.
 ئايال كىشى ئۈچۈن تۈللۈك دوزاخ ئازابىدىن يامان. خۇدايىم
 ساقلىسۇن تۈللۈكتىن...»

موماي ئېرى ئۆلۈپ كەتكەندىن كېيىن تۈللۈكتە ئۆتكۈزگەن
 كۈنلىرىنى ئېسىگە ئالسا ئېغىر خورسىناتتى. ھەئە، ئۇنىڭغا ئۆز
 ۋاقتىدا ئەرمۇ چىققان. لېكىن، تەگمىدى. ياش ئەللىكتىن
 ئاشقاندا ئەرگە تېگىپ نېمە قىلاي، خەلقىئالەم ئالدىدا سەت
 تۇرىدۇ، قىزىم ئىزا تارتىدۇ، دەپ ئويلاپ رەت قىلدى. لېكىن،

كېيىنچە تۇرۇپ - تۇرۇپ ئەرگە تەگمىگىنىگە پۇشايمانمۇ قىلدى. «ھېچبولمىسا تاھارىتىگە سۇ ئىسىتىپ بەرسەم ساۋاب بولاتتى. مەنمۇ بۇ تۆت تامنىڭ ئىچىدە ھۇۋقۇشتەك يالغۇز ئولتۇرمايتتىم. قېرىغاندا مۇڭداشمۇ لازىم ئىدى ئەمەسمۇ...» ھەئە، موماي پەقەت نەۋرە قىزىدىنلا رەنجىپ قالغانىدى.

موماي يېشى خېلى بىر يەرگە بېرىپ قالغاندا قورساق كۆتۈرگەن، پەقەت بىرىنچىلا تۇغقاننىدى. بەكمۇ ئەپسۇسكى، ھاياتىدىكى بىردىنبىر كۆڭۈل خۇشلۇقى بولغان قىزى تۇنجى تۇغۇتىدىلا قازا قىلىپ كەتتى. موماي قىزىنىڭ يادنامىسى بولغان نەۋرە قىزىنى دوختۇرغاندىن ئەتىلىمە گۆش پېتى قايتۇرۇپ ئەكەلىپ قويىنغا سولاپ باقتى. ئۇزاق ئۆتمەي كۈيۈ ئوغلى ئۆيلەندى. قېيىنئانىسىنىمۇ، قىزىنىمۇ ئەكەتمەكچى بولۇۋىدى، نېمە ئۈچۈندۇر موماي قىزىنىڭ تۇتقان ئۆيىدە، ياتقان ئورنىدا يات بىر ئايالنىڭ تۇرغىنىنى كۆرۈشنى خالىمىدى. شۇنداقلا، ئەمدىلا گۇڭراسقا باشلىغان نەۋرە قىزىدىن ئايرىلىشنى خالىمىدى. «ياخشى كۆڭۈللىرىگە رەھمەت، بالام. كېلىن خېنىم تۇغماي تۇرۇپ بالا بېقىشنى خالاپ كەتمەس ھەرقاچان. تۇغمىغان ئادەمگە بالا بېقىش، يەنە كېلىپ پوقلۇق زاكىسىدىن ئايرىلمىغان بوۋاقنى بېقىش تەس كېلىدۇ. ئەڭ ياخشىسى نەۋرە قىزىم ئايىغى چىققۇچە مېنىڭ قېشىمدا تۇرسۇن. سېغىنسلا كۆرۈپ، يوقلاپ كېتەرلا. خۇدا خالىسا ۋاقتى - سائىتى كەلگەندە ئۆزۈم ئاپىرىپ بېرىمەن» دېدى موماي كۈيۈ ئوغلىنىڭ تەلىپىنى سىلىقلا رەت قىلىپ.

كۈيۈ ئوغۇل بىرەر يىلغىچە قىزىنى يوقلاپ تۇردى. كېيىن ئاستا - ئاستا ئايىغى سۈيۈلدى. ھەتتا ئايدا ئەمەس يېرىم يىلدىمۇ قىزىنى يوقلاپ كەلمەس بولدى. موماي بۇنىڭ سەۋەبىنى تېزلا بىلىپ قالدى. يېڭى كېلىن پاقلىنىدەك بىر ئوغۇل تۇغۇپ بەرگەنسەن. كۈيۈ ئوغلى ئاشۇ بالىسىنى بېقىش بىلەن ھەلەك ئىكەن. موماي بۇ خەۋەرنى ئاڭلاپ بىرنەچچە كۈن بىرقىسمىلا بولۇپ قالدى. نەۋرە قىزىنى باغرىغا بېسىپ ئولتۇرۇپ ئۇزاق

خيال سۈردى. كېيىن تاپقان - تۈگىنىدىن ئۆز ھالىغا تۇشلۇق داستىخان تەييارلاپ كېلىنچەكنى يوقلاپ كەلگەن بولدى. شۇنىڭدىن كېيىن كۈيۈ ئوغلىنىڭ ئۆيىگە ئىككىنچىلەپ ئايغ ئىزى قىلمىدى. كۈيۈ ئوغلىمۇ قىزنى ئۇتۇپلا كەتكەنىدى. موماي مەھەللە دوقمۇشىدىكى كۆكتات يايىمىسىغا تايىنىپ نەۋرە قىزنى باقتى. باشلانغۇچ، تولۇقسىز ۋە تولۇق ئوتتۇرا مەكتەپلەردە ئوقۇتتى. ھەرقانچە قىينالسىمۇ، تەڭلىك تارتسىمۇ كۈيۈ ئوغلىنى ئىزدەيمىدى. قولۇم - قوشنىلار، ئېپى - مەھەللىلەر مومايغا قوشنىدارچىلىقنى، مېھىر - شەپقەتنى قانغۇچە يەتكۈزدى. شۇنىڭ ئۈچۈن، موماينىڭ كۆڭلى توق ئىدى. ھەرقانچە قىلىسىمۇ نەۋرە قىزنى يېلىك - يۇپۇڭ قويمىدى. قۇربىنىڭ يېتىشىچە يېڭى - يېڭى كىيىندۈردى. ئەتلەس، تاۋار، شايى ۋە ئاللىقانداق رەختلەردە تىكتۈرۈپ بەرگەن چىرايلىق كۆڭلىكىنى، گىلەم، مارجان دوپپىسىنى كىيىپ، ئۇششاق ئۆرۈلگەن چاچلىرىنى بەللىرىدە لەپىلدەتكىنىچە غەمىسىز ئويناپ يۈرگەن نەۋرە قىزغا ھەر قېتىم قارىغىنىدا موماينىڭ ۋۇجۇدى ئىلىپ قالاتتى. يۈرىكىدە تۈرلۈك - تۈرلۈك ئارزۇ - ئارمان چېچەك ئاچاتتى. خۇدادىن ئۆزىگە مۇشۇ نەۋرە قىزنى ياتلىق قىلغۇچىلىك ئۆمۈر بېرىشىنى تىلەيتتى. «كۆڭلەك، دوپپا، چاچ قىز بالىنىڭ زىننىتى، يارشىقى» دەيتتى موماي ھەر دائىم نەۋرە قىزنى كىيىدۈرۈپ، چاچلىرىنى يۇيۇپ، تاراپ، ئۇششاق ئۆرۈپ ئولتۇرۇپ. كېيىن نەۋرە قىزغا ئۈرۈمچىدىكى قايسىبىر ئالىي مەكتەپتىن چاقىرىق كەلدى. موماي كۆكتات سېتىپ يۈرۈپ ئاز - ئازدىن تېجەپ يىغىپ، چىشىنىڭ كاۋىكىغا سېلىپ ساقلىغان پۇل بىلەن ئىككى يېنىغا قاراپ قالمايلا نەۋرە قىزنى ئوقۇشقا ئەۋەتتى. مانا بۇ يىل نەۋرە قىزى ئۈچىنچى يىللىق ئوقۇش مەۋسۈمىنى تاماملاپ تەتىل قىلىپ كەلگەنىدى. يەنە ئىككى يىلدىن كېيىن ئوقۇشى پۈتتەتتى. مۇشۇ ئۈچ يىلدا موماي نەۋرىسىنى قىسندۇرماي ئوقۇتۇش ئۈچۈن كۆكتات يايىمىسىنى

بىر كۈنمۇ ئاچماي قويىمىدى. ساقسىز بولۇپ قالغان
ۋاقىتلىرىدىمۇ، تومۇزنىڭ ئىسسىقلىقىمۇ، زىمىستاننىڭ
سوغۇقلىقىمۇ دوقمۇشتىكى ئاشۇ كۆكتات يايىمىسىدا مەزمۇت
ئولتۇردى. خۇددى كۆكتات يايىمىسىنىڭ تۈۋىدىكى ئاشۇ قېرى
چىناردەك. موماينىڭ ئەھۋالىنى بەش قولىدەك بىلىدىغان قولۇم -
قوشنىلىرى، مەھەللىداشلىرى ۋە قوشنا مەھەللىدىكىلەر
موماينىڭ كۆكتات يايىمىسىغا ھەسەل ھەرىسىدەك كېلىپ تۇردى.
چۆپقەتلەر كۈندىن - كۈنگە ئاۋۇدى. سودىسىغا بەرىكەت ياغدۇرۇپ
بەردى. موماينىڭ شۇنىڭ ئۈچۈن كۆڭلى پۈتۈن ئىدى. ئۇنىڭ
ئۈچۈن ئوشۇق - ئارتۇق غېمى يوق ئىدى. رەنجىش - خاپىلىقلار
ئۇنىڭغا ئاسانلىقچە يېقىن يولمايتتى. پەقەت ۋۇجۇدىنى نەۋرە
قىزىغا بولغان سېغىنىش، ئاللىقانداق ئەندىشىلىك ئوي -
خىياللار ئۆرتەيتتى. غەمگە مۇپتىلا قىلاتتى. غېمى يوق كىم بار
بۇ جاھاندا؟

موماي بۇ قېتىم تەبىئىي قىلىپ يانغان نەۋرىسىنى كۆرۈپ
چۆچۈپ كەتتى. تىلى كالۋالىشىپ خېلى ئۇزاق ھاڭۋىقىپ تۇرۇپ
قالدى. ئاجىز، نىمجان ۋۇجۇدى نومۇس گۈلخانلىرىدا ئاچچىق -
ئاچچىق ئۆرتەندى. شۇنداق، ئالدىدا ھىجىيىپ تۇرغان نەۋرە قىزى
كېچە - كۈندۈز سېغىنىدۇرۇپ تۇرغان نەۋرە قىزىغا ئوخشىماي
قالغانىدى. خۇددى نەۋرە قىزىنىڭ سىياقىدا ئالدىدا بىر ئالۋاستى
پەيدا بولۇپ قالغاندەك.

موماي بىر يىلدىن بېرى سېغىنغان، يولغا تەلپۈرگەن، بىر
كۆرۈشنى زارىقىپ كۈتكەن سۆيۈملۈك نەۋرە قىزىنى باغرىغا
بېسىشنى ئۈنتۈپ، چۆچۈش، ھودۇقۇش، نومۇس ئىلىكىدە
گۈنىسىز كۆزلىرىنى نەۋرە قىزىغا قايتا تىكتى. موماينىڭ ئىچىنى
كۆيدۈرىدىغان، پەخىرلەندۈرىدىغان تېقىمىدا سويلاپ تۇرىدىغان
ئۇزۇن ئۆرۈمە چاچلار كېسىلگەن. ئۇنىڭ ئورنىدا ئالۋاستىنىڭ
چېچىدەك قىپقىزىل بويالغان بىرتۇتام چاچ سەت سالۋاراپ
تۇراتتى. موماي بەكمۇ ئەتىۋار بىلىدىغان گىلەم دوپپا يوقالغان.

غۇچچىدە چېچەك ئاچقان ئەتىرگۈل شېخىنى ئەسلىتىدىغان ئەتىلەس كۆڭلەكنىڭ ئورنىغا كۆكرەك، قولىقلىرى ئوچۇق كوپتا، يوتىسىنى ئاران يېپىپ تۇرىدىغان تار يوپكا ئالماشقانىدى. مانا مۇشۇلارنى ھېسابقا ئالمىغاندا قاش - كىرىپىكلىرى تۆكۈلۈپ تۇرىدىغان، بوتلاق كۆزلۈك، ناچىدەك بۇرنى بار، گۈرۈچتەك ئاپپاق چىشلىرى ھەر دائىم تەبەسسۇم يېغىپ تۇرىدىغان چىرايلىق لەۋلىرى ئارىسىدىن ماراپ تۇرىدىغان، كەپتەر تۇخۇمىدەك ئېڭىكى يۈز كىپتىگە تولىمۇ ياراشقان، ئاق قۇ بويۇن، غۇنچە بوي نەۋرە قىزى ئالدىدا قاراپ تۇراتتى. ئەمما، شۇ تاپتا مومايغا نەۋرىسى بىھايالىق بىلەن قىپپاللىق تۇرغاندەك كۆرۈنۈپ كەتكەنىدى. موماي ئەتراپقا ئەلەڭلەپ قارىدى. يولدا كىشىلەر بەخىرامان كېتىۋاتاتتى. ئاقسېرىق چوكان خۇددى تاغىدەك غەمىنىڭ ئاستىدا قالغاندەك ئۇلارغا قاراشقا ھەپسىلىسى يوق شۈمىشىپ ئولتۇراتتى. موماي نېمىنىدۇر ئىزدەپ يايىمىسىغا قارىدى. ھەر كۈنى ئەتىگىنى سوغۇقتىن دالدىلىنىش ئۈچۈن كىيىۋالدىغان پىلاتىسىنى بۈگۈن نېمىشقىدۇر كىيىۋېلىشنى ئۇنتۇغانىدى. ئىستى، ئەتىگەن ئۈچىسىغا ئارتىۋالغان بولسا شۇ تاپتا نەۋرە قىزىغا كىيدۈرۈپ قويمايمىدى؟ موماي يايىمىسىنىمۇ، ئالىقاندەك چوڭلۇقتىكى غەللە ساندۇقىنىمۇ ئۇنتۇپ نەۋرە قىزىنىڭ قولىدىن قوپاللىق بىلەن تارتتى:

— ئىلدام بولسىلا قىزىم، ئۆيگە كىرىپ كېتەيلى.

مومىسىنىڭ سوغۇق مۇئامىلىسى، يۈزۈن قىلىقىدىن ھاڭ - تاڭ قالغان قىز كۆڭلى ئازار يېگەندەك بولۇپ، سالپايغان ھالدا مومىسىغا ئەگەشتى. يايما بىلەن ئۆيىنىڭ ئارىلىقىدىكى بارى - يوقى مىڭ قەدەم يول مومايغا خۇددى مىڭ يىللىق مۇساپىدەك ئۇزاق تۇيۇلدى. خىجىللىقتىن بېشىنى كۆڭلىكىنىڭ ياقىسىغا تىقىۋېلىشقا ئۇرۇناتتى. ئادىتىگە يات ھالدا يوغان - يوغان قەدەم ئالاتتى. ھېلىمۇ ياخشى ئىشىك ئالدىغا كەلگۈچە قولۇم -

قوشنىلار ئۇچراپ قالمدى. ئىلگىرىكى تەنلىلەردە قايتىپ كەلگەن نەۋرىسىنى موماي ئۆيىگە ئەكىرىپ كېتىشكە ئالدىرمايتتى. قولۇم - قوشنىلارنىڭ ئىشىكىنى قېقىپ نەۋرە قىزىنى چوڭ ئانا، ھامما، خان ئاچا، ھەدە - سىڭىللىرىگە، چوڭ دادا، تاغا، ئاكا، ئىنىلىرىگە سالام بەرگۈزەتتى. كۆزىدىن نۇر، ئاغزىدىن گۈل، چېھرىسىدىن كۈلكە تۆكۈلەتتى.

ناھايەت، موماي ئىشىك ئالدىغا ئاخىر يېتىپ كەلدى. قولۇپنى ئالدىراپ ئېچىپ، نەۋرە قىزىنى گەجگىسىدىن ئىتتىرىپ دېگۈدەك ئىشىكتىن كىرگۈزدى - دە، ئالدىراپ ئىشىكىنى ئىچىدىن تاقىۋالدى. ئاندىن قوشنىلارنىڭ ئاڭلاپ قېلىشىدىن ئەنسىرەپ، لېچىكىنىڭ بىر ئۇچىنى چىشلەپ بۇقۇلداپ يىغلىۋەتتى.

ئۆزىدىن نېمە سەۋەنلىك ئۆتكەنلىكىنى بىلمىگەن قىز تامدەك تاتارغىنىچە قاققان قوزۇقتەك تۇرۇپ قالغانىدى. كۆڭلىگە ھەر خىل مۇدھىش ئەندىشە سايە تاشلىدى.

— بىر ئىش بولدىمۇ، موما؟ نېمىگە بۇنچىۋالا يىغلايلا؟ — سورىدى قىز تەستە زۇۋانغا كېلىپ.

موماي ھېقىقلاپ - ھېقىقلاپ يىغىسىنى توختاتتى. نەۋرە قىزىغا ئەيىبلەش، رەنجىش نەزىرى بىلەن قارىدى. شۇ ياشقا كىرگۈچە مومىسىنىڭ قاپاق تۈرگىنىنى كۆرۈپ باقمىغان قىز ھودۇقتى، تەمتىرىدى.

— دەرھال ئۇچىلىرىدىكى ئاۋۇ نەرسىلەرنى سېلىپ كۆڭلىگە ئالماشتۇرۇۋالسىلا.

موماينىڭ سۆزى بەكمۇ تەئەددىلىك ئىدى. تۇرقىدىن نەۋرە قىزىنى ئەيىبلەشتىن، تىللاشتىن، ھەتتا ئۇرۇپ سېلىشتىن ئۆزىنى ئاران تۇتۇۋالغاندەك قىلاتتى.

قىز دەرھال قازناققا كىرىپ كىيىم يۆتكەپ چىقتى. لېكىن، يۆتكىگەن كىيىمى يەنىلا موماينىڭ كۆزىگە سىغىمىدى. قىز پادىچىلار شىمى بىلەن كوپتا كىيىۋالغانىدى.

— نېمە بۇ؟ قارىسىلا تۇرقلارغا، خۇددى قۇيرۇقى يوق سوكال تەخەيدەك، — دېدى موماي تېخىمۇ بەك چىرايىنى پۇرۇشتۇرۇپ، — مەن سىلنى كۆڭلەك ئالماشتۇرۇپ چىقسىلا، دېدىم.

قىزغا مومىسىنىڭ بۇيرۇقى ئەمدى ياقىمىدى. لېكىن، ئەزەلدىن رايىش — ئەدەپلىك چوڭ بولغان قىز قارشىلىشىشقا پېتىنالمىدى. يەنە قازناق ئۆيگە مەجبۇرىي قەدەم باستى. ئەلەس كۆڭلەك كىيىپ چىققان قىزنى كۆرۈپ موماينىڭ چىرايىغا ۋىلىلىدە كۈلكە يۈگۈردى. ئەمما، قىزنىڭ چىرايى تۈرۈلۈپ كەتكەنىدى.

— ھە، ئەمدى مېنىڭ نەۋرە قىزىمغا ئوخشىدىلا مانا، — دېدى موماي، — دوپپىلىرىنىمۇ تېپىپ كىيىۋالسىلا، قىزىم، بىر چىرايلىق چاچلىرىنى كېسىپ نېمىگە ئوخشىتىپ قويغانلا ئۆزلىرىنى. ئىستى چاچ، ئىستى چاچ...

ئىچى سىيرىلىپ كەتكەن موماي كۆزىگە لىققىدە ياش ئالغىنىچە بېرىپ نەۋرە قىزىنى باغرىغا باستى. پېشانىسىدىن يېنىش — يېنىشلاپ سۆيىدى ۋە توختىماي پىچىرلىدى:

— خۇدايىم كۆڭۈللىرىگە ئىنساب بېرەر، قىزىم... موماي نەۋرە قىزىنى قېنىپ — قېنىپ پۇرىۋالغاندىن كېيىن، تۇيۇقسىز بىر ئىش يادىغا كەلگەندەك قىزىغا قاراپ كەسكىن بۇيرۇق قىلدى:

— ھېلىقى سېلىۋەتكەن كىيىملىرىنى ئاچىقسىلا! مومىسىنىڭ مەقسىتىنى چۈشەنمىگەن قىز قازناققا كىرىپ كۆپتىسى بىلەن يوپىكىسىنى ئاچىقتى.

— مۇشۇنداق كىيىملەردىن يەنە بارمۇ؟ — سورىدى موماي قىزىنىڭ كۆزىگە قاراپ تۇرۇپ.

— مۇشۇلا، بۇياققا ماڭغاندا سېتىۋالغان. موماي كىيىملەرنى ئوچاققا تاشلاپ، سەرەڭگە ياقىتى. كوپتا لاپپىدە ئوت ئالدى.

— نېمە قىلغانلىرى بۇ، موما؟ — بوشلا ۋارقىرىۋەتتى قىز
ئىچى سىيرىلغان ھالدا.

— كۆيدۈرۈۋېتىمەن، — دېدى موماي خاتىرجەملىك بىلەن، —
سىلى بۇنداق كىيىمنى كىيىسە بولمايدۇ، قىزىم. قىز بالا دېگەن
بەدىنىنى ئوچۇق قويسا يامان بولىدۇ. ئايال كىشىنىڭ بەدىنىنى
كۈن كۆرسە جاھاننى پاسىقلىق قاپلاپ كېتىدۇ.

مومىسىنىڭ مەقسىتىنى چۈشەنگەن قىز لام - جىم دېمىدى.
ئەمما، چىرايلىق كۆزلىرىدە نارازىلىق بالقىتتى. چېھرىسىدىن
تازا قايىل بولمىغانلىقى بىلىنىپ تۇراتتى.

— ھېلىقى ئۈچەيدەك تار كاناپ ئىشتاننىمۇ ئاچىقسىلا.

قىز دىڭگىدە چۆچۈپ مومىسىنىڭ كۆزىگە قارىدى.

— ئۇنى كۆيدۈرۈۋېتىمىدەنلا؟

— ھەئە، كۆيدۈرمىەن، — كەسكىن جاۋاب بەردى موماي.

— خۇش بولاي، ئۇنى كۆيدۈرۈۋەتمىسە، موما، — دېدى
قىز يېلىنغان ھالدا، — سىلى ئۈرۈمچىنىڭ ھاۋاسىنى بىلمەيلا،
مۇشۇنداق ئىشتان كىيىمسە ئادەم توڭلاپ قالىدۇ.

قىزنىڭ كۆزىدە مۆللىدە ياش ئەگىدى.

مومايىنىڭ بىردىنلا ئىچى ئاغرىپ قالدى. لېكىن، يەنىلا
نىيىتىدىن يانمىدى.

— مەن ئاچىقىمەنمۇ ياكى سىلى ئاچىقىپ بېرەملە؟

قىز ئىلاجسىزلىقتىن ئىشتاننىمۇ ئاچىقتى.

— يەنە بارمۇ؟ — سورىدى موماي.

قىز تۇمشۇقىنى ئۇچلىدى:

— مۇشۇ بىرلا، مېنىڭ نەدىمۇ ئۇنداق جىق كىيىم ئالغۇدەك

پۇلۇم بولسۇن؟

— خۇدايىم كىيگىلى نېسىپ قىلسا پۇل دېگەن بولىدۇ، —

دېدى موماي ئىشتاننىمۇ ئوتقا تاشلاپ تۇرۇپ، — بۇنىڭدىن
كېيىن بۇنداق ئېگىننى ئېلىپ كىيىمسە، ناۋادا ئىشتان
ئالماقچى بولسىلا كەڭرەكنى ئېلىپ كىەرەلا.

قىز لام - جىم دېمىدى. كۆزلىرى ئوچاقتا تۈتەپ كۆيۈۋاتقان كىيىملىرىدە ئىدى.

قىلغان ئىشىدىن قانائەت ھاسىل قىلغان موماي نەۋرىسىگە ئىچ كۆيەرلىك بىلەن قارىدى.

— كۆڭۈللىرى قانداق غىزانى تارتىدۇ، قىزىم؟

— تاماق يېگۈم يوق، — دېدى قىز باتناپ.

«خاپا بولغاندەك قىلغان بىلەن بىردەمدىن كېيىن ئوڭشىلىپ قالىدۇ. تېخى بالا ئەمەسمۇ. خۇدايىم بۇيرۇسا ئەتە بازارغا ئاچىقىپ ئاشۇ كىيىملەرنىڭ ئورنىغا يارشىملىق كىيىم ئېلىپ بېرىمەن...»

موماي خىيالىنى يىغىشتۇرۇپ نەۋرىسىگە قارىدى.

— سىلى بىردەم ئارام ئېلىۋالسىلا، مەن يايىمنى يىغىشتۇرۇپ

كىرىپ سىلىگە بىر پىيالە ھاردۇق ئېشى ئېتىپ بېرىي.

موماي نەۋرىسىنىڭ جاۋابىنى كۈتمەيلا سىرتقا ماڭدى. قولۇم - قوشنىلارنىڭ ئىشىكىنى قېقىپ نەۋرە قىزىنىڭ قايتىپ كەلگەنلىكىنى دېگۈسى كەلدى - يۇ، شۇ ھامان نەۋرىسىنىڭ كېسىپ بوياپ پاخپايتىۋالغان كالتە چاچلىرىنى ئېسىگە ئېلىپ بۇ نىيتىدىن يالتايدى.

«ئۇنىڭ ئاشۇ چاچلىرىنى كۆرسە قوشنىلار نېمە دەيدۇ؟

ئاغزىنى ئېچىپ بىرنېمە دېمىگەن بىلەن كۆڭلىدە زاغۇ تۇتار

ھەرقاچان. نېمىشقىمۇ ئەقىلسىزلىك قىلىپ چېچىنى كەسكەندۇ

بۇ بالا؟ قىز بالا چېچىنى كەسسە بەختىمۇ تەڭ كېسىلىپ

كېتەتتى. ئەمەسمۇ؟ ئىست، ئىست... خەير بوپتۇ، تۈجۈپىلەپ

پەرۋىش قىلسا بىر - ئىككى يىلدا يەنە ئۆرۈمگە كېلىپ قالار.

ئورنىغا چاچ سېلىپ قويۇشنىڭ ئورنى يوق - دە. بۈگۈن -

ئەتىگىچە ئوبدان مېھمانلىتىۋالاي، ئاندىن راۋرۇس بىر نەسھەت

قىلمىسام تاپتىن چىقىپ كېتىدىغاندەك قىلىدۇ. ئاھ، خۇدا،

ئاشۇ ئاجىز قىزىمنىڭ كۆڭلىگە ئۆزۈڭ ئىنساب بېرىرسەن، يامان

كۆزدىن، مايماق يولدىن ساقلارسەن...»

نەۋرە قىزى مومىسىنىڭ چاچتەك كېسىپ ئەتكەن ھاردۇق ئېشىنى باتىنغاندەك قىلىپ ئىككى قوشۇق ئىچىپلا بولدى قىلدى. بېشىم ئاغرىپ كەتتى دەپ چۈمكىنىپ يېتىۋالدى. ئىلگىرىكى ۋاقىتلاردا موماي بىلەن نەۋرىسىنىڭ پارىڭى نەچچە كۈنگىچە تۈگىمەيتتى. موماي ئۆزى زورلاپ گەپ باشلىدى:

— ئۇزۇن چاچ، دوپپا، كۆڭلەك دېگەن قىز بالىنىڭ زىننىتى، يارىشىقى، قىزىم. بۇلارنىڭ ئۆزىگە تۇشلۇق خاسىيىتى بار. ئابا - گەجداللىرىمىزدىن تارتىپ شۇڭا بۇ نەرسىلەرنى ئۇلۇغلاپ كەلگەن. مەن سىلگە بىر ھېكايە ئېيتىپ بېرەي: بۇرۇنقى زاماندا قوش مۇڭگۈزلۈك ئىسكەندەر دەيدىغان بىر ئاچ كۆز، زالىم پادىشاھ بولغانىكەن. ئۇ نۇرغۇن سەركەردە - لەشكەرلىرىنى باشلاپ يۇرتىمىزنى بۇلاڭ - تالاڭ قىلغىلى كەپتۇ. بىزنىڭ يۇرتىمىزنىڭ پادىشاھى بەكمۇ دانىشمەن، ئادىل پادىشاھ ئىكەن. ئۇ ئەل - يۇرتنى بالايىئاپەتتىن قۇتقۇزۇش ئۈچۈن سەركەردە - لەشكەرلىرى بىلەن شەھەرنىڭ سىرتىغا چىقىپ قوش مەڭگۈزلۈك ئىسكەندەرنىڭ ئالدىنى توسۇپ جەڭ قىپتۇ. جەڭ شۇنداق دەھشەتلىك بوپتۇكى، قىرىق كېچە - كۈندۈزگىچە داۋاملىشىپتۇ. قوش مۇڭگۈزلۈك ئىسكەندەر پادىشاھنىڭ سەركەردە - لەشكەرلىرىنىڭ ھەددى - ھېسابى يوق ئىكەن. ئاخىر بىزنىڭ سەركەردە - لەشكەرلىرىمىز باتۇرلۇق بىلەن جەڭ قىلىپ پۈتۈنلەي قىرىلىپ كېتىپتۇ. بۇنىڭدىن خەۋەر تاپقان يۇرتتىكى بارلىق ئەركەكلەر قوللىرىغا پالتا - پىچاق، تاياق - توقماقلارنى ئېلىپ قوش مۇڭگۈزلۈك ئىسكەندەرنىڭ لەشكەرلىرى بىلەن ئېلىشىپ دۈشمەننى بىرقەدەممۇ ئالدىغا ماڭدۇماپتۇ. ئاخىرىدا ئۇلارمۇ قىرىلىپ تۈگەپتۇ. ئەمما، قوش مۇڭگۈزلۈك ئىسكەندەر پادىشاھنىڭمۇ نۇرغۇنلىغان لەشكەرلىرىنىڭ كاللىسىنى تېنىدىن جۇدا قىپتۇ. تالاي لەشكىرىدىن ئايرىلىپ قالغان ياۋۇز قوش مۇڭگۈزلۈك ئىسكەندەر پادىشاھ «مەن مۇشۇ چاغقىچە ھېچقانداق بىر يۇرتتا

بۇنداق قاتتىق قارشىلىققا، بۇنداق ھەددى - ھېسابسىز تالاپەتكە
 ئۇچرىمىغانىدىم. بۇ يۇرتنىڭ خەلقى بەك يامان ئىكەن. ئۇلارغا
 ئېسىدىن مەڭگۈ چىقمىغۇدەك ئىبرەت قىلىپ قويىمىسام
 كېيىنچە بېشىمغا بالا بولغۇدەك...» دەپتۇ - دە، لەشكەرلىرىگە:
 «شەھەرگە كىرىپ ئەركەك زاتىلا بولسا، مەيلى زاكىدىكى بوۋاق،
 مەيلى ھاسىدىكى بوۋاي بولۇشىدىن قەتئىينەزەر تولۇق
 قىلىچتىن ئۆتكۈزۈڭلار» دەپ پەرمان بېرىپتۇ. بۇ چاغدا
 شەھەردىكى قورال تۇتالىغۇدەك ئەركەكلەرنىڭ ھەممىسى
 باسقۇنچىلار بىلەن جەڭ قىلىپ قىرىلىپ كېتىپ، شەھەردە پەقەت
 ئون ئىككى - ئون ئۈچ ياشتىن تۆۋەن ئوغۇل بالىلار بىلەن
 يەتمىش - سەكسەن ياشلىق بوۋايىلارلا قالغانىكەن. قوش
 مۇڭغۇزلۇك ئىسكەندەرنىڭ ۋەھشىي لەشكەرلىرى شەھەرگە
 كەلگۈندەك باستۇرۇپ كىرىپ ئالدىغا ئۇچرىغانلا ئەركەك زاتىنى
 ئۆلتۈرۈشكە باشلاپتۇ. ئاجىز ئاياللار بولسا ئۇلارنى توسۇشقا
 پىتىنالمىپتۇ. شەھەردە بۇۋى پاتىمە ئىسىملىك بىر تۇل ئايال بار
 ئىكەن. بويى زىيادە ئېگىز بولۇپ، ئۇ كىيگەن بىر كۆڭلەكلىك
 رەختتە باشقا ئاياللارغا ئىككى كۆڭلەك چىقار ئىكەنمىش.
 كىچىك ئوغۇل بالىلارنىڭ دۈشمەن قولىدا ئۆلۈپ
 كېتىۋاتقانلىقىنى كۆرگەن بۇۋى پاتىمە ئانا ئاخىر بىر ئامالنى
 ئويلاپ تېپىپتۇ. ئۇ قانداق ئامال ئىكەن دېمەملا، قىزىم؟ بۇۋى
 پاتىمە ئانا ئۆيىدىن يۈگۈرۈپ چىقىپ قولۇم - قوشنىلىرىنىڭ
 ئوغۇللىرىدىن توققۇز بالىنى تېپىپتۇ. بالىلارنىڭ چوڭى ئون
 ئۈچ ياشتا، كىچىكى تېخى ئەمچەكتە ئىكەن. بۇۋى پاتىمە ئانا
 بالىلارنى ئىككى پۇتىنى قۇچاقتىپ چۆرگۈلىتىپ تىزىپتۇ -
 دە، ئايىغى يەر سىيىپ تۇرىدىغان ئۇزۇن ئەتلەس كۆڭلىكىنى
 كىيىپ مىدىر - مىدىر قىلماي ئۆرە تۇرۇۋاپتۇ. قوش
 مۇڭغۇزلۇك ئىسكەندەرنىڭ ۋەھشىي لەشكەرلىرى ئۇنىڭ
 ھويلىسىغا باستۇرۇپ كىرىپ ئوغۇل بالا ئىزدەپتۇ. بۇۋى پاتىمە
 ئاندىن سورىغانىكەن، «مەن بىر تۇل ئايال، ھېچكىمم يوق» دەپ

جاۋاب بېرىپتۇ. لەشكەرلەر ئۇنىڭ كۆڭلىكى ئىچىگە يوشۇرۇنۇۋالغان بالىلارنى پەقەتلا سېزەلمەپتۇ. ئالانىڭ كارامىتى بىلەن ئەمچەكتىكى بالا ئىگەلمەپتۇ. چوڭ بالىلار مىدىرلىماپتۇ. شۇنداق قىلىپ، پۈتكۈل شەھەر بويىچە پەقەت بۇۋى پاتىمە ئانىمىز كۆڭلىكىگە يوشۇرۇۋالغان توققۇز ئوغۇل بالا ھايات قاپتۇ. كېيىن بۇۋى پاتىمە ئانىمىز ئاشۇ توققۇز ئوغۇلنى بېقىپ قاتارغا قوشۇپ خوتۇن ئېلىپ بېرىپ ئۆيلەپ قويۇپتۇ. بىز ئەنە شۇ بۇۋى پاتىمە ئانىمىز كۆڭلىكىنىڭ ئېتىكىگە يوشۇرۇپ ھاياتىنى ساقلاپ قالغان توققۇز ئوغۇلنىڭ ئەۋلادى ئىكەنمىز. بۇۋى پاتىمە ئانىمىز ئاشۇ خاسىيەتلىك كۆڭلىكىنى ئۆمرىنىڭ ئاخىرىغىچە كىيىپتۇ. كىرلەشسە كېچىسى يۇيۇپ، كۈندۈزى كىيىۋالدىكەن. يىرتىلسا يامايدىكەن. ئۇرۇش ئاپىتىدە تۇرمۇش بىرمەھەل قىيىنچىلىقتا ئۆتكەنكەن. شۇ سەۋەبتىن ھەتتا كۆڭلىكىنى يامايدىغانغىمۇ ياماقلىق تاپالماي ئەنجۈرنىڭ يوپۇرمىقىدا ياماپ كىيگەنكەن. چۈنكى، كۆڭلىكىنىڭ يىرتىقىدىن بەدىنى كۆرۈنۈپ قېلىشىدىن قاتتىق ئەنسىرەيدىكەن. كېيىن كىشىلەر بۇۋى پاتىمە ئانىمىزنىڭ ئاشۇ خاسىيەتلىك كۆڭلىكىنى ئۇنتۇپ قالماسلىق، قىز بالىلارنىمىزنىڭ كۆڭلەكنىڭ خاسىيىتىنى ئېسىدە مەھكەم ساقلىشى ئۈچۈن مۇنداق قوشاق توقۇشۇپتۇ:

پاتىمە ئانىمىزنىڭ كۆڭلەكى،
يەتمىش يەردە ياماقى.
ياماي دېسە ياماق يوق،
ئەنجۈرنىڭ ياپراقىدا
ياماپ كىيگەن پاتىمە ئانام.

پاتىمە ئانىمىزنىڭ كۆڭلەكى،
توققۇز ئوغۇلغا باشپاناھ.
يۇرت - قوۋمغا غەمخانا.

يېڭى كۆڭلەك كىيەلمەي،
ئەنجۈرنىڭ ياپراقىدا
ياماپ كىيگەن پاتمە ئانام.

...

— ئاڭلاۋاتامدىلا، قىزىم؟ كۆڭلەك دېگەن ئەنە ئاشۇنداق خاسىيەتلىك. قىز بالىۋاقىمىز كۆڭلەكتىن ئايرىلىپ قالسا بۇۋى پاتمە ئانىمىزنىڭ روھى قورۇنۇپ قالىدۇ، يۇرت - قوۋمغا ئاپەت يۈزلىنىدۇ. مەزلۇم كىشى بەدىنىنى ئوچۇق قويۇپ كۈچىغا چىقسا پاسىقلىق يامراپ كېتىدۇ...

قىز ئۇخلىغان بولۇپ بېشىنى جۈمكەپ ياتاتتى. موماي سۆزلەۋاتقان ھېكايىسىنىڭ نەۋرە قىزىغا تەسىر قىلغان - قىلمىغانلىقىنى ئاڭقىرالمايتتى. شۇنداقتىمۇ، يەنە دوپپىنىڭ، چاچنىڭ خاسىيىتى ھەققىدە، دوپپا كىيگەن، ئۇزۇن چاچ قويغان ئاياللارنىڭ پەزىلىتى ھەققىدە ھېكايە باشلايتتى. موماي بەكمۇ ئۈمىدۋار ئىدى. ئۇ بۇ ھېكايىلەرنى قىزىغا چوقۇم ئاڭلىتالايدىغانلىقىغا، قىزنىڭ، ھەتتا قىزىنىڭ قىزىنىڭ قىزلىرىمۇ دوپپا - كۆڭلەك كىيىپ، ئۇزۇن ئۆرۈمە چاچلارنى قويۇپ ياشايدىغانلىقىغا چەكسىز ئىشىنىتتى.

ھەئە، نەۋرە قىزى بىرنەچچە كۈنگىچە باتناپ يۈردى. موماينىڭ نەسىھەتلىرى، ھېكايىلىرى تەسىرىنى كۆرسەتتىمۇ قانداق، سىرتقا چىقسا كۆڭلەك، دوپپا كىيىۋالدى. نېمە ئۈچۈندۇر شۇ كۈنلەردە موماي بەكمۇ غەمكىن بولۇپ قالغانىدى. ئاللىكىملەردىن رەنجىپ قالغاندەك دەردلىك ئاھ ئۇراتتى. كۆكتات يايىمىسىدا ئولتۇرۇپ كۆڭلەك كىيەي، قىسقا - تار يوپكا ياكى ئۈچەيدەك ئىشتانلارنى كىيىپ، چاچلىرىنى سالۋارىتىپ، يوتىلىرىنى، كىنىدىكىنى، كۆكرەك، قولتۇق، دۈمبىلىرىنى ئوچۇق قويۇپ ماڭغان قىز - چوكانلارغا يىرگىنىش بىلەن نەزەر تاشلايتتى. ئىختىيارسىز ھالدا ھېلىقى قوشاقنى ئۈنلۈك

تەكرارلايتتى، گويا پاتمە ئانىمىزنىڭ كۆڭلىكىنىڭ
خاسىيىتىنى پۈتكۈل شەھەرگە جاكارلىماقچى بولغاندەك.

پاتمە ئانىمىڭ كۆڭلەكى،

يەتمىش يەردە ياماقى.

توققۇز ئوغۇلغا باشپاناھ،

يۇرت - قوۋمغا غەمخانا.

يېڭى كۆڭلەك كىيەلمەي

ئەنجۈرنىڭ ياپراقىدا

ياماپ كىيگەن پاتمە ئانام.

...

2006 - يىلى ئاۋغۇست، يەكەن



تاز ۋە چۈن

— خەلق چۆچەكلىرى ئىزىدىن

بۇرۇننىڭ بۇرۇنىسىدا بىر يۇرتتا ئىككى ئاغىنە بولغانىكەن. ئۇلارنىڭ بىرىنىڭ ئىسمى ئەمەت، يەنە بىرىنىڭ ئىسمى سەمەت ئىكەن. ئۇلار شۇنچىلىك ئېجىل - ئىناق ئۆتىدىكەنكى، ھەر كۈنى بىرەر ۋاخ تاماقنى بىللە يېمەي كۈنى ئۆتمەيدىكەن. ئۇلار يۇرت ئۇلارنىڭ ساداقەت، ئەقىدە ئۈستىگە قۇرۇلغان دوستلۇقىغا قايىل بولۇپ ئايرىن ئوقۇيدىكەن. ئۇلارنىڭ شۇنچىلىك يېقىنلىقىغا قاراپ كىشىلەر ئۇلار توغرۇلۇق ھەر خىل پەرەزلەرنى قىلىشىدىكەن. بەزىلەر بۇلارنى ئاكا - ئۇكا دېيىشسە، يەنە بەزىلەر: ياق، ئاكا - ئۇكا ئەمەس، دېيىشىدىكەن، ياق، ئۇلار ئانا بىر، دادا باشقا ئاكا - ئۇكىلار دېيىشكۈچىلەرمۇ ۋە ياكى نەۋرە تۇغقانلار دېيىشكۈچىلەرمۇ بار ئىكەن. ئىشقىلىپ، كىشىلەر نېمىلا دېيىشمىسۇن ئۇلارنىڭ بىر قوۋم ئىكەنلىكى راست ئىكەن.

كۈنلەر ئۆتۈپتۇ، ئايلار ئۆتۈپتۇ، يىللار ئۆتۈپتۇ. بۇ ئىككى يىگىتنىڭ دوستلۇقى يىلدىن - يىلغا چىڭىپ بېرىپتۇ. ئۇلار ھەر كۈنى ئۆزلىرىنىڭ دېھقانچىلىقنى تۈگەتكەندىن كېيىن بىر يەرگە كېلىدىكەن - دە، بىرسى قولىغا دۇتارنى ئالسا، يەنە بىرسى داپنى ئېلىپ نەغمە قىلىدىكەن. بىر كۈنلۈك دېھقانچىلىق ئەمگىكىدىن قولى بوشىغان يۇرت خەلقىمۇ ئۇلارنىڭ قېشىغا جۇغلىشىدىكەن - دە، پۇخادىن چىققۇچە مەشرەپ ئوينىدايدىكەن. مەشرەپتە دوستلۇق، ئەقىدە، ساداقەتمەنلىك، ئىناقلىق، ئىتتىد - پاقلىق مەدھىيەلەنگەن ناخشىلار تەڭ كېچىگىچە جاراڭلايدىكەن.

بىر جۈپ يىگىتنىڭ دوستلۇق، ساداقەتمەنلىكىدىن تەسىرلەنگەن يۇرت خەلقى ئۇلارنى ئۆزلىرىگە ئۈلگە قىلىپ، بىر - بىرى بىلەن بولغان نىزا - ئاداۋەتلەرنى چۆرۈپ تاشلاپ، شۇنچىلىك ئىناق - ئىتتىپاق ياشاشقا باشلايتۇكى، ئاخىرىدا بۇ يۇرتتا «سەن - پەن» دېيىشىپ قالغان بىرمۇ ئادەمنى تاپقىلى بولمايدىغان ھالەت شەكىللىنىپتۇ. ئىناقلىق، بىرلىك يۇرت خەلقىنىڭ ئىش - ئوقىتىگە بەرىكەت، باياشاتلىق ئاتا قىپتۇ. زىرائەتلەر ئوخشاپ، چارۋا ماللىرى قوتانلارغا پاتماي قاپتۇ. ئېتىزلىقلاردا ئەمگەك ناخشىلىرى جاراڭلىسا، يايلاقلاردا چارۋا ماللارنىڭ مۆرەش - مەرەشلىرى ئاڭلىنىپ تۇرىدىكەن. ھەر كۈنى كەچتە ئەمەت بىلەن سەمەتنىڭ باشچىلىقىدا ئويۇشتۇرۇلغان مەشرەپلەر شۇنچىلىك قىزىيدىكەنكى، مۇقام كۈيلىرى تەڭ كېچىلەرگىچە ئۈزۈلمەي - دىكەن. قېرى - ياش، ئەر - ئايال ھەممەيلەن ئۈسسۈل ئويناپ ھېرىپ قالمايدىكەن.

كۈنلەر ئۆتۈپتۇ، ئايلار ئۆتۈپتۇ، يىللارمۇ ھەم ئۆتۈپتۇ. ئون كۈلكنىڭ بىر يىغىسى بار، دېگەندەك، كۈنلەرنىڭ بىر كۈنى بۇ يۇرتنىڭ بېگى تۈيۈقسىز ئاغرىمايلا ئۆلۈپ كېتىپتۇ. يۇرت خەلقى زار - زار يىغلىشىپ، ھازا قوشاقلىرىنى قېتىشىپ، بەگنى ئاخىرەتكە ئۈزىتىپ قويۇپتۇ.

ئۇزاق ئۆتمەي پادىشاھ بۇ يۇرتقا ئوردىسىدىن شاۋاز ئاتلىق بىر مەھرىمنى بەگ قىلىپ ئەۋەتىپتۇ.

يۇرت خەلقى يېڭى بەگنى قىزغىن كۈتۈۋاپتۇ - دە، مەرھۇم بەگنىڭ قىرىق نەزىرىنى ئۆتكۈزۈۋەتكەندىن كېيىن يەنىلا ئاۋۋالقىدەك خۇشال - خۇرام، ئېجىل - ئىناق ھاياتىنى باشلاپتۇ. بىر مەزگىل ئۈزۈلۈپ قالغان مەشرەپ يەنە باشلىنىپ، مۇقام سادالىرى پەلەكنى قۇچۇپتۇ. ئەمەت بىلەن سەمەت بۇ مەشرەپ سورۇنىنىڭ يىگىتبېشى بولۇپ يېڭىدىن - يېڭى دوستلۇق، ساداقەت ناخشىلىرىنى ئوقۇۋېرىپتۇ:

سېنىڭ جانىڭ، مېنىڭ جانىم بىر جان ئەمەسمۇ؟
سېنىڭ ئۈچۈن مېنىڭ جانىم قۇربان ئەمەسمۇ؟

...

ئەمدى گەپنى شاۋاز بەگدىن ئاڭلايمىز.

پادىشاھ ئوردىسىدىكى تۆۋەن دەرىجىلىك بەگلەر يۇقىرى دەرىجىلىك بەگلەرگە، ئەمىرلەر پادىشاھ، شاھزادىلەرگە خۇشامەت قىلىدىغان، قۇللۇق بىلدۈرىدىغان، پارا - سوۋغا تەقدىم قىلىدىغان، ھاجەتمەنلەردىن پارا - سوۋغا ئالماي تۇرۇپ ئىش بېجىرمەيدىغان مۇھىتتا خىزمەت قىلىپ كۆنۈپ قالغان شاۋاز بەگكە بۇ يۇرتتىكى كىشىلەرنىڭ يۇقىرى - تۆۋەن، مەرتىۋە - نەسەب ئايرىماي، تەڭ - باراۋەر مۇئامىلە قىلىشىپ ھايات كەچۈرۈشى پەقەتلا ياقماپتۇ.

ھەئە، يۇرت خەلقىنىڭ جەڭگى - جېدەل قىلىشىپ مەھكىمىگە ئەرز - دەۋا قىلىپ كەلمەسلىكى، يۇقىرى - تۆۋەنلىك تالىشىپ ئاداۋەتلەشمەسلىكى، بىر - بىرىگە ئورا كولاپ ماجىرالاشماسلىقى، شۇ سەۋەبلىك تەمە قىلغان دەۋا ھەققى، پارا، سوۋغا - سالاملارغا ئېرىشەلمەسلىكى ئۇنىڭ يۈرىكىنى قۇرتىك غاجلاپتۇ.

ئەل - يۇرتنىڭ ئىناق - ئېچىللىقىدىن ئىچى ئادا، يۈرىكى ئوغىغا تولغان شاۋاز بەگ بىر ھىيلە - مىكر ئىشلىتىپ يۇرت خەلقىنىڭ ئىتتىپاقلىقىنى بۇزۇش كويىغا چۈشۈپتۇ - دە، ئوردىدىكى ۋاقىتتا تولا ئىشلىتىپ نۇرغۇنلىغان رەقىبلىرىنى كۆزدىن يوقىتىشقا مۇۋەپپەق بولغان مىكر خالىسىنىڭ ئاغزىنى ئېچىپ ئەپسۇن ئوقۇشقا باشلاپتۇ. شۇ ھامان مىكر خالىسىدىن قاپقارا ئىس لەيلەپ چىقىپتۇ - دە، ئىس - تۈتەك ئارىسىدىن يەكچەشمە - بەتبەشرە بىر مەخلۇق پەيدا بولۇپ زۇۋانغا كەپتۇ.

— ئېيتقىنا، ئى شاۋاز بەگ، قانداق ھاجىتىڭ چۈشتى ماڭا؟

بەگ دەرھال تىزلىنىپ يەر سۆيگىنىچە دەردىنى تۆكۈپ،
مەقسەت - مۇددىئاسىنى بايان قىپتۇ.

— مەقسىتىڭنى چۈشەندىم، — دەپتۇ بەتبەشىرە مەخلۇق، —
ئەل - يۇرتنىڭ ئىناقلىقىنى بۇزۇپ بەر، دېمەكچىمۇسەن؟
— شۇنداق، — دەپتۇ بەگ يەر سۆيۈپ.

— ئىتتىپاقلاشقان خەلقنىڭ كۈچ - قۇدرىتى چەكسىزدۇر، —
دەپتۇ بەتبەشىرە مەخلۇق، — بۇنداق قۇدرەتلىك كۈچكە
ھېچنېمە تەڭ كېلەلمەيدۇ.

— ئەمىسە قانداق قىلىش كېرەك؟ تەدبىر كۆرسەتكەن
بولسىلا، ئەقىلدار ئەۋلىيا پىرىم.

— بۇنىڭ پەقەت بىرلا چارىسى بار، — دەپتۇ بەتبەشىرە
مەخلۇق پېشانىسىنىڭ ئوتتۇرىسىدىكى بىر تال قىپقىزىل — قان
قۇيۇلغاندەك كۆزىدىن يالت - يۇلت ئوت چاقنىتىپ، — سەن
بارلىق يۇرت خەلقى ئېتىراپ قىلىپ ھۆرمەتلەيدىغان ئادەمدىن
بىرسىگە ھارام نېمەت يېگۈزۈۋەت. ھارامغا ئېغىز تېگىپ قالغان
ئادەمنىڭ ۋۇجۇدىدىكى ساداقەت، ئەقىدە سۇسلىشىدۇ، ئىمانى
بۇلغىنىدۇ. بۇنداق ئادەم دوستىغا ئاسانلا قارا سانايدىغان، قوۋمغا
خىيانەت قىلىدىغان بولىدۇ. مەقسىتىمنى چۈشەنگەنسەن، شاۋاز
بەگ، پەقەت ئىككى دوستىنىڭ ئارىسىنى بۇزماق، ئاداۋەت
تىكىنىنى ئۈندۈرمەك ئانچە تەس ئەمەس.

بەتبەشىرە مەخلۇق گېپىنى تۈگىتىپ بىر سىلكىنىپلا ئىسقا
ئايلىنىپتۇ - دە، مىكر خالتىسىغا كىرىپ كېتىپتۇ.

مىكر خالتىسىدىن ئەقىل تاپقان شاۋاز بەگ ئانچە باش
قاتۇرمايلا بۇ يۇرتتىكى خەلق بىردەك ئېتىراپ قىلىپ
ھۆرمەتلەيدىغان، يۇرت خەلقى ئۈچۈن دوستلۇق، ساداقەتنىڭ
ئۈلگىسى بولغان ئىككى دوست ئەمەت بىلەن سەمەتنى كۆز
ئالدىغا كەلتۈرۈپتۇ. «توغرا، مۇشۇ ئىككىسىنىڭ دوستلۇقىنى
بۇزۇپ، ئارىسىغا دۈشمەنلىك ئۇرۇقىنى چاچالساملا يۇرت
خەلقىنىڭ ئىتتىپاقلىقىنى بۇزالايمەن» دېگەنلەرنى كۆڭلىگە

پۈكۈپتۇ بەگ. ئۇ دەرھاللا ئوردىدىن بىللە ئەكەلگەن خىزمەتكارىنى بۇيرۇپ، تۇل خوتۇننىڭ بىر پاقلىنىنى ئوغرىلىتىپ ئەكەپتۇ - دە، پاقلىنىنى ھارام قىلىپ ئۆلتۈرگۈزۈپ، گۆشىنى ئەقىلىنى بۇلغايدىغان نەرسىلەر بىلەن مەينەت قازانغا سېلىپ پىشۇرۇپتۇ، ئاندىن سەمەتنى ھۇزۇرىغا چىلاپ چاپارمەن ئەۋەتىپتۇ.

بەگ سەمەت بىلەن قىزغىن سالاملىشىپ كۆرۈشكەندىن كېيىن ئالدىغا داستىخان سېلىپ، ھېلىقى ھارام پاقلىنىنىڭ بىر پۈتىنى لېگەنگە سېلىپ ئەكەپتۇ.

— سەمەت ئاخۇن، ئۆزلىرى بىلەن بىللە غىزالانغاچ مۇلاقەتتە بولاي، دەپ ئويلىۋىدىم. ئاۋۋال تائام، ئاندىن كالام دەپتىكەن، قېنى، ئاۋۋال گۆشكە باقسىلا، — دەپتۇ بەگ.

گەرچە شۇ تاپتا سەمەتنىڭ قورسىقى ئېچىپ ئاغزىغا سېرىقسۇ جۇغلشپ كەتكەن بولسىمۇ، دوستى ئەمەتنى ئېسىگە ئېلىپ، گۆشنى يېيىشكە قولى بارماپتۇ.

— ئەپۇ قىلسىلا، بېگىم، — دەپتۇ سەمەت، — ھەرقانداق ياخشى ئائىمى دوستۇم ئەمەت بىلەن بىللە يەپ كۆنۈپ قاپتىكەنمەن. شۇڭلاشقا، داستىخاندىكى نېمەتلەرگە كۆڭلۈم تارتمايۋاتىدۇ. خۇدا خالىسا باشقا بىر كۈنى دوستۇم ئەمەت بىلەن بىللە كېلىپ مۇلاقەتتە بولاي.

سەمەت شۇنداق دەپتۇ - دە، بەگنىڭ داستىخانىدىن قوپۇپ كېتىپتۇ.

نائىلاج سەمەتنى ئۆزىتىپ قويغان شاۋاز بەگ دەرھال ئەمەتكە چاپارمەن ئەۋەتىپتۇ. لېگەندىكى گۆشتىن ئىككى لوقما كەلگۈدەك يەرنى كېسىپ ئېلىۋېتىپ، گۆشنى ھازىرلا بىر كېسىم يېگەندەك ھالەتكە كەلتۈرۈپتۇ.

بەگ ئەمەتنىمۇ بىرمۇنچە ياغلىما گەپ - سۆزلەر بىلەن داستىخانغا تەكلىپ قىپتۇ. شۇ تاپتا ئەمەتنىڭمۇ قورسىقى ئاچ ئىكەن. ئۇ، لېگەندىكى گۆشكە شۇنداقلا قاراپ، بىردىنلا دوستى

سەمەتنى ئېسىگە ئاپتۇ.

— كەچۈرسىلە، بېگىم، — دەپتۇ. ئەمەت، — ھەرقانداق ئېسىل نازۇنپەتتى دوستۇم سەمەت بىلەن بىللە يەپ كۆنۈپ قاپتىكەنمەن. بۇ گۆش ئاشۇ دوستۇمسىز گېلىمدىن ئۆتمىگۈدەك.

— دوستلۇققا بولغان ساداقەتمەنلىكلىرىگە قايىل بولدۇم، ئەمەت ئاخۇن، — دەپتۇ بەگ ھىلىگەرلىك بىلەن، — مەن ئىككىلىرىنىڭ دوستلۇق ئەقىدىلىرىگە قايىل بولغانلىقىم ئۈچۈن بۇ مېھماندارچىلىققا بىللە چاقىرىغانىدىم. بايا سەمەت ئاخۇن كەلگەنىدى. زۆرۈر ئىشى چىقىپ قالغانلىقى ئۈچۈن سىلىنى ساقلىيالمىي گۆشتىن ئىككى لوقما يەپلا كېتىپ قالدى.

بەگ شۇنداق دەپ گۆشنىڭ كېسىپ پارچىلانغان يېرىنى كۆرسىتىپ قويۇپتۇ. ئەمەت گۆشنىڭ پىچاق تەگكەن يېرىگە شۇنداقلا قاراپ بەگنىڭ ئالدام خالتىسىغا چۈشۈپتۇ — دە، «دوستۇم ئېغىز تەگكەن بولسا مەنمۇ بىرەر لوقما ئېغىز تېگىپ قويماي» دەپ ئويلاپ گۆشتىن بىرنەچچە لوقما يەپتۇ.

شۇنداق قىلىپ، بەگ يەنە ھارام يېگۈزۈش مەقسىتىگە تولۇق يېتىپتۇ.

ھەپتە ئۆتكەندە بەگ يەنە تۈل خوتۇننىڭ بىر توخۇسىنى ئوغرىلىتىپ ئەكەپتۇ — دە، توخۇنىمۇ ھارام قىلىپ ئۆلتۈرۈپ، نىجاسەتلىرى بىلەن پىشۇرغۇزۇپ ئەمەتكە چاپارمەن ماغدۇرۇپتۇ. ئەمەت داستىخاندىكى توخۇ گۆشىگە شۇنداقلا قاراپ قويۇپ قول ئۇزارتماپتۇ.

— ھەرقاچان دوستلىرى سەمەت ئاخۇنغا سىقىنىپ قالدىلىغۇ دەيمەن، — دەپتۇ بەگ ھىلىگەرلىك بىلەن ھىجىيىپ، — خاتىرجەم يەۋەرسىلە. سەمەت ئاخۇننىڭمۇ نېسىۋىسى بار. چاپارمەن ئەۋەتكەن، ھېلىغىچە كېلىپ قالار.

ئەمەلىيەتتە، بۇ قېتىم باي ئەمەتنىلا چاقىرىغان بولۇپ،

ئۇنىڭغا «دوستۇڭنىمۇ چاقىردىم» دەپ يالغان ئېيتقانكەن. ئەمەت بەگنىڭ تەكلىپىگە يۈز كېلەلمەي دوستىنى ئارتۇقچە ساقلاشقا تاقىتى تاق بوپتۇ - دە، توخۇنىڭ پاچىقىغا قول ئۇزارتپتۇ.

بەگنىڭ سارىيىدىكى ئۈچىنچى قېتىملىق مېھماندارچىلىقتا بولسا ئەمەت دوستى سەمەتنى ئېغىزغىمۇ ئېلىپ قويماپتۇ. داستاندىكى ھارام نېمەتلەرنى تويغۇچە يەپ - ئىچىپ، بەگكە ئىچ - قارنىنى تۆكۈپ كەڭتاشا مۇڭدەشپتۇ. كۈنلەر ئۆتۈپتۇ، ئايلار ئۆتۈپتۇ. ئەمەتكە ھارام يېگۈزۈۋېتىش مەقسىتىگە تولۇق يەتكەن بەگ ئەمدى ئارىنى بۇزۇش ھىلىسىنى ئىشلىتىشكە ئۆتۈپتۇ.

— پادىشاھ ئالىيلىرىدىن يارلىق كەلدى، — دەپتۇ بەگ بىر كۈنى ئەمەتنى مېھماندارچىلىققا چاقىرتىپ، — يۇرتقا بىر ئورۇنباسار بەگ تەيىنلەيدىغان ئىش ئىكەن. مۇۋاپىق بىر كىشىنى تەۋسىيە قىلىشىمنى بۇيرۇپتۇ.

بەگنىڭ بۇ گېپى ئەمەتنى خېلىلا قىزىقتۇرۇپتۇ. — ئېيتسالا، مۆھتەرەم بېگىم، كىمنى تەۋسىيە قىلاي دەيدىلا؟

بەگ تەڭلىكتە قالغان قىياپەتتە بىر ئاز تۇرۇۋالغاندىن كېيىن جاۋاب بېرىپتۇ.

— سىلى بىلەن دوستلىرى سەمەت ئاخۇننى كۆڭلۈمگە پۈكتۈم. ئەمما، ئوردىغا قايسىلىرىنىڭ ئىسىملىرىنى يوللاشنى بىلەلمەي قېنىلىۋاتىمەن.

بەگنىڭ داستاندىكى ھارام نەرسىلىرىنى يەۋېرىپ ئىمان، ساداقەت ئەقىدىسى سۇسلاشقان ئەمەتنىڭ ۋۇجۇدىغا بىردىنلا ھەسەت ئوتى تۇتىشىپتۇ، كۆڭلى قارا بولۇشقا باشلاپتۇ.

— دوستۇم سەمەت ياخشى ئادەم، — دەپتۇ ئەمەت ئىمكان بار ئىچكى تويغۇسىنى يوشۇرۇشقا تىرىشىپ، — ئەمما ئۇنىڭ تاماقنى تولىمۇ ئۇزاق چايناپ يەيدىغان ئادىتى بار. بۇنىغۇ ئەيىبى

دېگىلى بولماس. سۇغا كىرگەندە ئىشتىنىنىڭ پۇچقىقىنى تىزغىچە تۇرۇۋېلىشىنى دەيمىنا.

— مۇنداق گەپمۇ بار دېسە، — دەپتۇ بەگ مۇھىم بىر ئىشنى بىلىپ قالغاندەك بارلىق دىققىتىنى مەركەزلەشتۈرۈپ، — بۇ قانداق قىلىق ئەمدى؟

ئەمەت تېخىمۇ ئەزۋەيلەشكە باشلاپتۇ:
— مەشرەپلەردە نەغمە قىلساق دۇتارنىڭ پەدىسىنى بەكمۇ ئۇزاق تۈزەيدۇ تېخى.

بەگ دەرھال ئەمەتكە يەل بېرىشكە باشلاپتۇ.
— شۇنچىۋالا ئادەمنى ساقلىتىپ نېمە قىلغىنى بۇ سەمەت ئاخۇنىنىڭ؟

ئەمەت سەمەتنىڭ يەنە ئاللىقانداق ئەيىب - نۇقسانلىرى ھەققىدە بىرمۇنچە دادخورلۇق قىلغاندىن كېيىن بەگ بىلەن كۆڭلى غەش ھالدا خوشلىشىپتۇ. شۇنىڭدىن كېيىنكى بىرنەچچە قېتىملىق مەشرەپتە داپنى قالايمىقان چېلىپ دوستى سەمەتنىڭ چالغان دۇتارغا پەقەتلا ماسلىشىپ بەرمەپتۇ. يۇرت خەلقى مەشرەپتىن كۆڭۈلسىز تارقىشىپتۇ.

بىر كۈنى بەگ ئەمەتنى سارىيىغا چاقىرتىپتۇ.
— بايا سەمەت ئاخۇن كەپتىكەن، ئۆزلىرىنى داپنى ئوڭشاپ چالالماي مەشرەپنىڭ پەيزىنى ئۇچۇردى، دەپ بىرمۇنچە دادلاپ بەردى، — دەپتۇ بەگ ئەمەتكە.

— مېنى شۇنداق دېدىمۇ ئۇ خوتۇن تالاق! — دەپ غەزەپلىنىپتۇ ئەمەت.

— بۇ كىچىك ئىش، — دەپتۇ بەگ تېخىمۇ ئەزۋەيلەپ، — سەمەت ئاخۇننىڭ ئورۇنباىسار بەگ بولۇشتىن تەمەسى بار ئوخشايدۇ. بۈگۈن سارىيىمغا خىل قوچقاردىن بىرنى ئەكەپتىكەن، قوبۇل قىلىمدىم.

بۇ گەپنى ئاڭلاپ ئەمەتنىڭ چىشلىرى غۇچۇرلاپتۇ ۋە شۇ كۈنلا بەگكە بىر كالا تەقدىم قىپتۇ. بەگ بۇ يۇرتقا بەگ بولۇپ

تۇنجى قېتىم ئالغان بۇ پايدىسىدىن تولىمۇ مەمنۇن بوپتۇ.
— ئەتىلىككە يېقىن ئۆتكەن يۇرادەرلىرىدىن بىرنەچچىنى
باشلاپ كەلسە، داستىخان سېلىۋالاي، — دەپتۇ بەگ ئەمەتكە.
شۇنداق قىلىپ بەگ يۇرت خەلقىگە ھارام يېگۈزۈپ ئەقلىنى
بۇلغاش، ئىمان، ساداقەت ئەقىدىسىنى سۇسلاشتۇرۇش
مەقسىتىگە يېتىشكە باشلاپتۇ.

كۈنلەر ئۆتۈپتۇ، ئايلار ئۆتۈپتۇ، ئەمەت ئورۇنباسار بەگلىك
مەرتىۋىسىگە ئېرىشىپ بەگنىڭ ساداقەتمەن غالىپسىغا
ئايلىنىپتۇ. جانجىگەر دوستى سەمەت بىلەن بولغان دوستلۇق
چەك - چېگراسىنى ئاجرىتىپتۇ. يۇرت ئىچىدە پىتنە - پاسات،
جەڭگى - جېدەل ئاۋۇپتۇ، ئىتتىپاقلىق، ئىناقلىق بۇزۇلۇپتۇ.
شۇنداقتىمۇ، سەمەت دوستى ئەمەتنى ھەرقاچان ئېسىدىن
چىقارماپتۇ. ئىلگىرىكى دوستلۇق ئەقىدىسىنى ئەسلەپتۇ. ئاندا -
ساندا ئۇيۇشتۇرغان مەشرەپلەردە داپ چېلىپ سازلارنىڭ
رىتىمىنى تەڭشەپ بېرىدىغان دوستى ئەمەت بولمىغانلىقى ئۈچۈن
نەغمە - ناۋالار تازا قىزىمايدىكەن. بۇنىڭدىن قاتتىق ئىچى
پۇشقان سەمەت كۆزىگە ھەسرەت بىلەن ياش ئالىدىكەن.

ئەل - يۇرتنىڭ ئىناقلىقىنى بۇزۇش مەقسىتىگە يەتكەن بەگ
ئەمدى تۈرلۈك ئالۋان - سېلىقلارنى كۆپەيتىپ خەلقنى قاڭغىر
قاقىتىشقا باشلاپتۇ. بۇ زۇلۇم - تەڭسىزلىككە ئورۇنباسار
بەگلىك مەرتىۋىسىگە ئىگە بولغان ئەمەت يانتايلاق بوپتۇ. ئەل -
يۇرتنىڭ ئاھ - زارىغا چىدىمىغان سەمەت بىر كۈنى ئەمەتنى
ئىزدەپ بېرىپ، خەلقنىڭ دەردۇ ئەھۋالىنى بايان قىلىپ مۇنۇ
قوشاقنى ناخشا قىلىپ ئوقۇپتۇ:

«ئەل كۆرمىدى نۇرلۇق زامان، ئۇلار قالاق دەۋرانىدا،
ھەسرەت بىلەن غۇربەتتە خەلق دەردەمەن بولۇپ ھەيراندا.

يۇرتلار خاراب، تارقاق ماكان تۇرغان بۇ ئەل ۋەيراندا،
ئالۋان - ياساق سانسىز چىقار زالىمنىڭ پەرمانىدا. ①

...

ئەمما، بۇ ھەسرەتلىك ناخشا ئەمەتنىڭ قارا يۈرىكىنى
ئېرىتەلمەپتۇ. ئۇ دوستى سەمەتكە بىرنى ئالىيپ قويۇپ پېشىنى
قېقىپ كېتىپ قاپتۇ - دە، ئۇدۇل بېرىپ بەگكە سەمەتنى
چېقىشتۇرۇپتۇ.

گەرچە بەگ ئەمەتنى ئۆزىگە ئەل قىلدۇرغان بولسىمۇ،
سەمەتنىڭ يۇرت خەلقىنى قايتا ئىتتىپاقلاشتۇرۇپ ئۆزىگە قارشى
چىقىشىدىن ئەنسىرەيدىكەن. شۇڭلاشقا، ئۇ ئەمەتنى بىرمۇنچە
سوۋغا - سالاملار بىلەن سەمەتكە نەسىھەت قىلىشقا ئەۋەتىپتۇ.
سەمەت بەگ ئەۋەتكەن سوۋغا - سالاملارغا كۆز قىرىنىمۇ
سېلىپ قويماي دەپتۇ:

— ئەل - يۇرت خارۇزار، ئاچ - يالىڭاچلىقتا قالدى. مەن
نېمە كۆرسەم ئەل - يۇرت بىلەن تەڭ كۆرىمەن. ئۇلارغا زۇلۇم
سېلىش بەدىلىگە كەلگەن سوۋغىنىڭ ماڭا لازىمى يوق.

— ئى قەدىرلىك دوستۇم، — دەپتۇ ئەمەت نەسىھەت قىلىپ، —
خەق بىلەن نېمە كارىڭ؟ بېگىم بەرگەن بۇ ئىنئاملارنى بىمالال
ئېلىۋەر ھەمدە مەن بىلەن بىللە بېگىمنىڭ ھۇزۇرىغا بار. بىز ئۇ
يەردە خالىغانچە يېپ - ئىچىپ، نېمە قىلغۇمىز كەلسە شۇنى
قىلىپ، بۇرۇنقىدەك نەغمە - ناۋا، ئويۇن - مەشرەپلەر بىلەن
كۈن ئۆتكۈزۈمىز.

ئەمەتنىڭ قارا كۆڭۈللۈك بىلەن ئېيتقان بۇ سۆزلىرىدىن
قاتتىق غەزەپلەنگەن سەمەت قىلچىلىك يۈز - خاتىر قىلماي
مۇنۇ قوشاق ئارقىلىق جاۋاب بېرىپتۇ.

«كىم قورساقنىڭ بەندىسى، يۈرسە ھاياتى قارنى توق،
قوي گۆشى بىرلە ئېشەكنىڭ گۆشى تېتىشتا پەرقى يوق.

① بۇ مىسرالار ئىمىر ھۈسەيىن قازى ئاخۇنۇمنىڭ شېئىرلىرىدىن.

قاغىلارغا ئۇچرىسا ئالتۇن تاۋاقتا قەنت - گېزەك،
پەرقى يوقتۇر قاغىلارغا قىغدا تۇرغان توك تېزەك. ①

...

سەمەتتىن بۇرنى - قۇلىقىغىچە دەشنىم ئىشتىكەن ئەمەت
سالىپايغان ھالدا قايتىپ كەپتۇ.

— ئى مۆھتەرەم بېگىم، ياخشىلىق قىلغاننى بىلىمگەن ئۇ
گەدەنكەش سەمەتكە بۇنچىۋالا ھۆرمەت كۆرسىتىپ نېمە كەپتۇ؟ —
دەپ ھال دادلاپتۇ ئەمەت، — ئول بەتبەختسىزمۇ جانابلىرىنىڭ
خىزمىتىدە پەرمانبەردار بولۇپ تۇرىدىغان بىزدەك ساداقەتمەن
قۇللىرى تۇرۇپتۇ، خالىسىلا سەمەتتىن باشقا ھەرقانداق ئادەمنى
خىزمەتلىرىگە تەييار قىلاي...

ئەمەتنىڭ بۇ سۆزلىرى بەگنىڭ قۇلىقىغا كىرمەپتۇ. ئۇ
سەمەتكە ئەقىل - پاراسەتلىك، ۋىجدان - غۇرۇرلۇق، ئىمان -
ئېتىقادلىق ئىنسانغا ھارام يېگۈزۈپ ۋۇجۇدىدىكى ئىمان -
ئەقىدە، ساداقەت، ۋاپادارلىقنى سۇسلاشتۇرمىغۇچە ئۆزىگە
خاتىرجەملىك يوقلۇقىنى بىلىدىكەن ھەمدە سەمەتنى بەگلىك
سەلتەنىتى ئۈچۈن ھەرقاچان خەۋپ ھېسابلايدىكەن. شۇڭلاشقا، ئۇ
ئەمەتكە يەنە بۇيرۇق چۈشۈرۈپتۇ.

— ياخشى گەپ تاشنىمۇ ئېرىتىدۇ، دەيدىغان گەپ بار. سەن
سەمەتنى يەنە بىر مەرتەم ئۆيۈڭگە مېھماندارچىلىققا چاقىرىغىن.
قالغان ئىشلارنى ماڭا قويۇپ بەر.

بەگ ئەمەتكە بىر داستىخانغا ھارام نازۇنمەتلىرىنى بېرىپ يەنە
تاپلاپتۇ:

— ئېسىڭدە بولسۇن، ئەمەت بەگ، سەن ھەرقانداق ئاماللارنى
ئىشلىتىپ بۇ نازۇنمەتلىرىدىن سەمەتكە بىر لوقما چاغلىق
بولسىمۇ بىر نەرسە يېگۈز. سەمەت بۇ نەرسىلەرگە ئېغىز تەگسىلا
قالغان ئىشلارنى جۈندىمەك ئاسان.

① بۇ مىسرالار ئىمىر ھۈسەيىن قازى ئاخۇنۇمنىڭ شېئىرلىرىدىن.

گەرچە ئەمەت بەگنىڭ پەرمانىنى ئورۇنلاشنى خالىمىسىمۇ،
ئىلاجىسىز سەمەتنى ئۆيىگە مېھماندارچىلىققا چاقىرىپتۇ ۋە بەگ
سوۋغا قىلغان ھارام نازۇنېمەتلەرنى داستىخانغا كەڭرى تىزىپتۇ.
قايتا - قايتا تەكلىپ قىلىشقا يۈز كېلەلمىگەن سەمەت
ئەمەتنىڭ ئۆيىگە يەنە كەپتۇ. ئۇ ئەمەتنىڭ داستىخانىدىكى
ئېسىل نازۇنېمەتلەرنى كۆرۈپ يۈرتتىكى يوقسۇزلۇق، ئاچ -
يالىڭاچلىقتا قالغان خەلقنى ئەسلەپ گېلى غىققىدە بوپتۇ - دە،
داستىخانغا قول ئۇزارتقۇسى كەلمەپتۇ.

— ئال، دوستۇم، داستىخاندىكى نېمەتلەردىن يېگەچ
پاراڭلىشايلى، — دەپتۇ ئەمەت سىپايلىك بىلەن.

— كەچۈرگىن، دوستۇم، — دەپتۇ سەمەت، — سېنىڭ
داستىخانىڭدا ئېسىل نازۇنېمەتلەر ئېشىپ - تېشىپ تۇرۇپتۇ،
ئەمما ئەل - يۇرت شۇ تاپتا بىر بۇردا نانغا زار. ئۇلار بەگنىڭ
تۈگىمەس ئالۋان - سېلىقلىرى دەستىدىن نامراتلىشىپ كەتتى.
سەن ئورۇنباسار بەگلىك مەرتىۋىسىگە ئېرىشكەندىن كېيىن ئەل -
يۇرت بىلەن قىلچىلىك كارىڭ بولمىدى، بەلكى زالىم بەگكە
ھەمدەم بولۇپ ئەل - يۇرتنى قاڭغىر قاقشاتتىڭ، مۇشۇنداق
ئەھۋالدا مەن سېنىڭ داستىخانىڭدا بەھۇزۇر غىزالىنالايمەن؟

— ئەل - يۇرتلا دەيدىكەنسەن، — دەپتۇ ئەمەت تېرىككەن
ھالدا، — ساڭا ئەل - يۇرت نېمە قىلىپ بېرەتتى؟ نادانلىق
قىلما، دوستۇم. كۈنلار: «ئېشىكىڭنىڭ دۈمبىسىگە ئاپتاپ
چۈشسە، قولىڭنى ئىسسىت» دەپتىكەن. بېگىم بىلەن دوست
بولۇپ ئۆلپەتلەشسەڭ، سېنىڭ داستىخانىڭدىمۇ مۇشۇنداق مول
نازۇ نېمەتلەر بولىدۇ. يوقسۇزلۇق، موھتاجلىقنىڭ دەردىنى
تارتماي خاتىرجەم كەپ - ساپا سۈرسەن. قېنى ئارتۇقچە ئوي -
خىياللاردا بولماي داستىخاندىكى نېمەتلەرگە ئېغىز تەگ.

ئەمەتنىڭ قارا كۆڭۈللۈك بىلەن ئېيتقان بۇ سۆزلىرىدىن
قاتتىق غەزەپلەنگەن سەمەت مۇنۇ قوشاقنى ئوقۇپتۇ:

«قەدرى بىلمەس زات»لىنىڭ قولىدىن ئىچكۈنچە مەي،
ئىت يالاقىدا قۇيۇلغان قىپقىزىل قان ياخشىراق.
قەدرى بىلمەس ئادىمىنىڭ گۈلچىمەنلىك باغىدىن،
دەشت - باياۋان كەڭ دالا، جاڭگال مەيدان ياخشىراق.
قەدرى بىلمەس كىبىرى مەغرۇرلۇق تەمەننا ئەھلىدىن،
بىر ۋاپادار ئىت بىلەن ئۆلپەتكە ھايۋان ياخشىراق.
شەخسىيەت، نەپسانىيەتچىلىك «ئىلىم بىلگەن» زاتىدىن،
بولسا كەمتەر - كىبىرسىز ئەخلاقىدا نادان ياخشىراق»^①

...

سەمەت قوشاقىنى ئوقۇپ بولۇپ، دەس ئورنىدىن تۇرۇپتۇ -

دە:

— كەچۈرگىن، سەن بىلەن بولغان دوستلۇقىمىز مۇشۇ
يەرگىچە بولسۇن، قىيامەتتە كۆرۈشەيلى، — دېگىنىچە چىقىپ
كېتىپتۇ.

بۇ ھىيلىسىنىڭمۇ مەغلۇپ بولغانلىقىنى بىلگەن بەگ
ئىلاجسىز مىكەر خالتىسىنىڭ ئاغزىنى ئېچىپ ئەپسۇن ئوقۇپ
ئىلتىجا قىپتۇ. شۇ ھامان مىكەر خالتىسىدىن قاپقارا ئىس
لەيلىپ چىقىپتۇ - دە، ئىسنىڭ ئارىسىدىن ھېلىقى بەتبەشرە
مەخلۇق پەيدا بوپتۇ.

— ئېيتقىنا، ئى شاۋاز بەگ، يەنە قانداق ھاجىتىڭ چۈشتى
ماڭا؟

شاۋاز بەگ دەرھال تىزلىنىپتۇ - دە، بولغان ئىشلارنى بىر
قۇر بايان قىپتۇ.

— سەمەتكە ھارام يېگۈزەلمىگەن بولساڭ مېنىڭمۇ باشقا
ئامالىم يوق، — دەپتۇ بەتبەشرە مەخلۇق.

— تەدبىرلىرىنى ئايىمىغايلار، ئەقىلدار ئەۋلىيا پىرىم، — دەپ

① بۇ مىسرالار ئىمىر ھۈسەيىن قازى ئاخۇنۇمنىڭ شېئىرلىرىدىن.

ئىلتىجا قىپتۇ بەگ.

— ئۇنداق بولسا چاپارمەنلىرىڭنى ئەۋەتىپ سەمەتنى جازالا، —
دەپتۇ بەتبەشرە مەخلۇق.

— سەمەتنى جازالسام ئۇنى قوللايدىغان يۇرت خەلقى
قوزغىلىپ ماڭا قارشى چىقىدۇ. بۇ يۇرتتا ماڭا ئەل بولغانلار ئاز،
ئۇنى قوللايدىغانلار كۆپ.

— ئۇنداقتا مەن ساڭا بىر ئەپسۇن ئۆگىتىپ قوياي، سەن
ئۇنى بىرەر ھاشارات ياكى ھايۋانغا ئايلاندۇرۇپ قوي، — دەپتۇ
بەتبەشرە مەخلۇق.

— ھىممەتلىرىگە ھەشقاللا، ئەقىلدار ئەۋلىيا پىرىم، —
دەپتۇ بەگ يەر سۆيۈپ.

— بىراق، بۇ ئەپسۇننى سەن ئۆزۈڭ ئوقۇساڭ كار قىلمايدۇ، —
دەپتۇ بەتبەشرە مەخلۇق، — ئەپسۇننى چوقۇم مۇشۇ يۇرتتىكى
سېنىڭ داستىخاننىڭدىكى ھارامغا ئېغىز تەگكەن بىرەررسى
ئوقۇشى كېرەك.

بەتبەشرە مەخلۇق گېپىنى تۈگىتىپ بەگكە ئەپسۇننى دەپ
بېرىپتۇ.

بەگ شۇ ھامان ئورۇنباسارى ئەمەتنى چاقىرىپتۇ — دە،
ئەپسۇننى ئۇنىڭغا دەپ بېرىپتۇ.

— ئەپسۇننى ئېسىڭدە مەھكەم تۇتۇۋالدىڭمۇ، ئەمەت بەگ؟

— تۇتۇۋالدىم، بېگىم.

— ئۇنداق بولسا ماڭ يۈگۈر، ھازىرلا سەمەتنى ئىزدەپ تاپقىن —
دە، خالىپراق بىر يەرگە چاقىرىپ ئەپسۇننى ئۇنىڭغا ھۈرگىن.
ئاندىن بار ئاۋازىڭ بىلەن بىرەر ھايۋان ياكى ھاشاراتنىڭ
ئىسمىنى ئۈنلۈك توۋلا. سەمەتنى قەستلىگىنىڭنى ھېچكىم
بىلىپ قالماستۇن.

ئەمەت بەگنىڭ ھۇزۇرىدىن يېنىپ چىقىپ ئۇدۇل سەمەتنىڭ
قېشىغا يۈگۈرۈپتۇ ۋە ئۇنىڭغا خالىپراق بىر يەردە دەيدىغان
گېپى بارلىقىنى ئېيتىپتۇ. ئاق كۆڭۈل سەمەت «بەلكىم دوستۇم

نەيتىدىن يېنىپ، ئەقلىنى تاپقان ئوخشايدۇ» دەپ ئويلاپ ئۇنىڭغا ئەگىشىپ بىر ئەسكى تاملۇقنىڭ كەينىگە ئۆتۈپتۇ. ئەمەت ئەتراپقا تازا بىر قارىۋەتكەندىن كېيىن ئەپسۇننى ئىچىدە بىر قېتىم ئوقۇپتۇ - دە، بەخىرامان تۇرغان سەمەتكە ھۇرۇپ، «چۈنىڭگە ئايلىنىپ كەتكەيسەن!» دەپ بار ئاۋازى بىلەن تۈۋلاپتۇ. كۆزنى يۇمۇپ - ئاچقۇچە سەمەت چۈنىڭگە ئايلىنىپ قاپتۇ.

دوستىنى چۈنىڭگە ئايلاندۇرۇۋەتكەن ئەمەت خۇش خەۋەر يەتكۈزۈش ئۈچۈن شاۋاز بەگنىڭ ھۇزۇرىغا يۈگۈرۈپتۇ، ئەمما يولدا ئۇچرىغانلىكى كىشىلەر ئۇنىڭغا قاراپ قاقاھلاپ كۈلۈشۈپ كېتىپتۇ. بۇ ئىشتىن كۆڭلىگە شەك چۈشكەن ئەمەت ئۆزىگە قاراپ تېلىقپ كۈلۈۋاتقانلاردىن سوراپتۇ:

— نېمە بولدۇڭلار، نېمىشقا ماڭا قاراپ كۈلىسىلەر؟

كىشىلەر كۈلكىسىنى ئاران توختىتىپ تۇرۇپ جاۋاب بېرىپتۇ:

— ۋاي ئەمەت بېگىم، ئەينەككە قاراپ باقسىلا، باشلىرىنى قۇماق بېسىپ كىيىمە تاز بولۇپ قاپلا ئەمەسمۇ؟

ئەمەت بۇ جاۋابنى ئاڭلىغاندىن كېيىن بىر ئىشىنىپ، بىر ئىشەنمەي بېشىنى شۇنداقلا سىلاپ باققانىكەن، قولغا چاچ دەيدىغان نەرسە ئۇرۇنماپتۇ. شۇنىڭ بىلەن يۈگۈرگەن پېتى ئۆيىگە كەپتۇ - دە، ئەينەككە شۇنداق قاراپ قورققىنىدىن كەينىگە دىرىڭىدە ئۇچۇپ كېتىپتۇ. چۈنكى، ئۇ گەدىنىگىچە ئاپپاق قۇماق باغلاپ، بەئەينى كونا تۈزلۈك قاپتىغا ئوخشاپ قالغان بېشىنى كۆرۈپ ھوشىدىن كەتكەنىكەن.

ئەسلىدە شاۋاز بەگ ئەمەتكە ئۆگىتىپ قويغان ئەپسۇننى كىم ئوقۇسا مەقسىتىگە يەتكەن ھامان بېشى تاز بولۇپ قالدىكەن - دە، ئەپسۇنمۇ شۇ ھامان كۈچىدىن قالدىكەن، ئىككىنچى بىر ئادەمگە ئۆتمەيدىكەن. شاۋاز بەگ ئەپسۇننىڭ بۇ سىرىنى ئەمەتتىن يوشۇرۇپتەكەن.

تاز بولۇپ قالغان ئەمەت كىشىلەردىن نومۇس قىلىپ بىر

ھەپتىگىچە ئۆيدىن تالاغا چىقماي يېتىپتۇ. كېيىن يوغان بىر تۇماقنى گەدىنىگىچە چۆكۈرۈپ كىيىپ سىرتقا چىقىپتۇ. ئەمما، چىۋىنىڭ ئايلىنىپ قالغان سەمەت بولسا نۇرغۇنلىغان چىۋىلەرنى ئەگەشتۈرۈپ ئەمەتنىڭ دەرۋازىسىنى بېقىپ تۇرغانىكەن. ئەمەت دەرۋازىدىن شۇنداقلا چىقىشى ھامان چىۋىنىڭ ئايلىنىپ قالغان سەمەت بىر توپ ھەمراھلىرى بىلەن ئەمەتنىڭ باش - كۆزىگە قونۇشقا باشلاپتۇ. ئەمەت چىۋىلارنىڭ گىزلىدىشىدىن ئىچى پۇشۇپ قولىنى شۇنداقلا شىلتىپ چىۋىنى قورۇغانىكەن، بېشىدىن تەلپىكى چۈشۈپ كېتىپتۇ - دە، تاز بېشىدىكى ئالا - بۇلماچ قۇماقلار كۆرۈنۈپ قاپتۇ. بۇنى كۆرۈپ كىشىلەر مازاق قىلىپ كۈلۈشۈپتۇ. ئۇششاق بالىلار قوشاق قېتىپ تۈۋلىشىپتۇ...

«ئەمەتتىم - ئەمەت بېگىم،

نەگە كەتتى چاچلىرى؟

ئايلىخانىنىڭ تۈزلۈقىدەك

ئالپاساق باشلىرى.»

كۈنلەر ئۆتۈپتۇ، ئايلار ئۆتۈپتۇ، يىللار ئۆتۈپتۇ. چىۋىلەر ئەمەت بەگكە ئارام بەرمەي بېشىغا قونۇۋالدىكەن. ئەمەت بەگ چىۋىنى قوندۇرماسلىق ئۈچۈن تىنم تاپماي چىۋىن قورۇيدىكەن ۋە بېشىدىن تەلپىكى چۈشۈپ كېتىپ كۈلكىگە قالىدىكەن. گەرچە چىۋىن ئاجىز بولسىمۇ ئەمەت بەگكە قىلچىلىك ئارام بەرمەيدىكەن. ئەمەت ئورۇنباسار بەگلىك تەختىدە چىۋىن قورۇپلا ئولتۇرىدىكەن. شۇنىڭدىن كېيىن ئال ئارىسىدا «تاز چىۋىنىنى قوندۇرما، چىۋىن تازنى تىندۇرما» دېگەن تەمسىل ئېغىزدىن - ئېغىزغا تارقىلىپتۇ.

ئامەت — ئىشچانغا يار

ھۈرۈندىن خۇدامۇ بىزار

— خەلق ماقالى

1

ئۇ تۈكلىرى قالمىغان قاشلىرىنى يىمىرىپ، نۇرسىز قىسقى كۆزلىرىنى بىر نۇقتىغا تىكىپ، سۆگەت قوۋزىقىدەك قاداقلدى. شىپ كەتكەن قوپال ئالىقانلىرى بىلەن، ئۈزمەي چەككەن چىلىمنىڭ تەسىرىدە سارغىيىپ كەتكەن ئۆچكە ساقىلىنى سىلاپ، ھويلىنىڭ ئالدىدىكى بىخلىنىشقا باشلىغان مەجنۇن. تالنىڭ سايىسىدا ئولتۇرغىنىچە قاق يېرىم كۈن خىيال سۈردى. ئەتىگەندىلا قولغا ئېلىۋالغان چىلىم ھېلىغىچە قولىدا تۇراتتى. كۈن چۈش بولغۇچە چىلىمنىڭ سەيخانىسى ئالتە قېتىم يەڭگۈش- لەندى. ئۇ خيالغا شۇنداق قاتتىق بېرىلىپ كەتكەندىكى، ھەتتا بالدۇرلا چىلىمدىن چىققان ھۆپۈپلەرنىڭ يېقىملىق سايراشلىرى، قۇشلارنىڭ ۋىچىرلاشلىرى، ئەتىيازلىق تېرىلغۇغا جىددىي تەييارلىق قىلىۋاتقان قوشچىلارنىڭ كۆتۈرەڭگۈ ناخشىلىرى، پات - پات توۋلاپ قويىدىغان «ھۆش - كە»، «قىرتاپ» لىرى، تىراكتورلارنىڭ تاتىلداشلىرى ئۇنىڭ خاتىرجەم خىيال سۈرۈ- شىگە پەقەتلا تەسىر كۆرسىتەلمەيتتى. ئۇنىڭ قوشۇمىلىرى تۈرۈلگەن، شاپتۇل قېقىدەك قورۇلغان قارامتۇل چىرايى قىيىن بىر مەسىلىنى مۇلاھىزە قىلىۋاتقانداك جىددىي تۈس ئالغانىدى. «زادىلا شۇنداق قىلماي بولمىدى، دەپ خىيالىنى

داۋاملاشتۇردى بوۋاي، — مەن ئۇلارنى يەنە نە ۋاقىتچە باقىدىكەنمەن. ئاخىرقى ھېسابتا خۇدايىم قوچقاردەك ئۈچ ئوغۇل بەردى دەپ سۆيۈنگىنىم شۇ بولدىمۇ؟ يەرلەر پۈتۈنلەي كۆتۈرە بېرىلگەن بۇ يەتتە — سەككىز يىلدىن بېرى، ئوغۇل بالىسى يوقلارمۇ بىر قۇر تېرە يەڭگۈشلىدى. ئۆز ۋاقتىدا «يوق»لا دەپ يۈرىدىغان ھېزىم «قەرز»مۇ مانا ئەمدى يېڭى سېتىۋالغان تىراكتورنى قىزىغا ھەيدىتىپ، بىقىنىدا خۇددى ھاكىم — بەگلەردەك غادىيىپ ئولتۇرىدۇ. ئۇنىڭمۇ دىلى سۆيۈنگەندەك بىرەر ئوغۇل بالىسى يوققۇ؟ — بوۋاي ئېغىر بىرنى تىنىپ قويۇپ چىلىمنىڭ سەيخانىسىغا تاماكا يەڭگۈشلىدى — دە، سەرەڭگە يېقىپ بارلىق ۋۇجۇدى بىلەن بىرنەچچىنى شورىۋالغاندىن كېيىن يەنە خىيالىنى داۋاملاشتۇردى، — چوڭىنى ئۆيلىۋالغان ۋاقتىمىدىغۇ قولۇمدا تۈزۈك پۇل بىرنەرسە بولمىغىنى بىلەن، ھازىرقىدەك بۇنچە كۆپ توي، رەسىم — قائىدىلىرىمۇ يوق ئىدى. ئۇنىڭ ئۈستىگە بەرىكەتسىز ئۇ يىللاردا ھەممە ئادەمنىڭ ھالالغا بىرەر توخۇسى، ھارامغا بىرەر مۈشۈكىنى ھېسابقا ئالمىغاندا ھېچنەمىسى يوق ئىدى. سىياسەتمۇ ئۇنىڭدىن كۆپ مال — دۇنيا جۇغلاشقا يول قويمايتتى. مانا ئەمدى سىياسەتمۇ كەڭرى بولۇپ كەتتى. كادىرلارنىڭ ئاغزىغىمۇ «باي بولوڭلار»دىن باشقا گەپ كەلمەيدۇ. سىياسەتمۇ بەرىكەتلىك، يەرمۇ بەرىكەتلىك، پەقەت ھارماي تەر تۆكسەڭلا ئەجرىڭ بىكار كەتمەيدۇ. قوتىنىڭ قانچىلىك قوي — كالغا، ئامبىرىڭ قانچىلىك بۇغداي — قوناققا، يېنىڭ قانچىلىك پۇل — پۇچەككە تولسا ھەممىسى ئۆزۈڭگە تەئەللۇق بولىدۇ. ھېلىقى يىللاردىكىگە ئوخشاش ھۆكۈمەت سېنى «كاپىتالىزمنى تىرىلدۈرۈشكە ئۇرۇنغان بۇزۇق ئۇنسۇر»، «خۇسۇسىيلىق بىلەن شۇغۇللىنىپ، سوتسىيالىزمنىڭ ئۇلىنى كولاشقا ئۇرۇنغان بۇرژۇئازىيە قۇيرۇقچىسى» دەپ ئەيىبلەپ، ئارتۇق مال — دۇنيالىرىڭنى تارتىۋېلىش ئۇياقتا تۇرسۇن، ئەكسىچە شۇنچە ئىززەت — ھۆرمىتىڭنى قىلىدۇ. شەرت —

شارائىتىنى يەتكۈچە ھازىرلاپ بېرىپ، «تېخىمۇ باي بول، تېخىمۇ كۆپ بايلىق جۇغلا، دەيدۇ. بىراق، مانا مۇشۇنداق بەلەن چاغدا راسا بىر ئىشلەي دېسەڭ پۇت - قولىڭدا ماغدۇر يوق. ئۆيىدە گۈسپەستەك ئۈچ ئوغۇل تۇرۇپمۇ يەنىلا باشقىلارنىڭ ياردىمىگە تايانغان. ھايۋان يارامسىز چىقسا بازارغا ئاپىرىپ سېتىۋەتكىلى بولىدىكەن. لېكىن، پەرزەنتىڭ يارامسىز چىقسا ھېچنېمە قىلغىلى بولمايدىكەن. چوڭىمۇ ئۆلە - تىرىلىشىگە باقمىي ئىشلەيدۇ، لېكىن تاپقىنى ئۆزىدىن ئاشمايدۇ. ھالىغا تۇشلۇق بالا تاپماي ئارقىمۇ ئارقا بەشىنى تۇغدۇرۇپ قويۇپ ئولتۇردى. مانا ئەمدى تولا تۇغۇتنىڭ دەردىدە كېسەلگە چۈشۈپ قالغان خوتۇنى بىلەن بالىلىرىنى بېقىپ بولالماي مەندىنمۇ بەك مۈكچىيىپ كەتتى. ئىككى ئىنىسىنىڭمۇ توي قىلىدىغان ۋاقتى ئۆتۈپ كەتتى. ئۆيلەپ قويماي دېسەم تۈزۈك بىساتنىڭ تايىنى يوق. ئۇنىڭ ئۈستىگە قىز توپلۇقىنىڭ بارغانچە كۆپىيىپ ئېغىرلىشىپ كېتىۋاتقىنىنى دېمەمدىغان. ئۇلارمۇ ماڭا، بىزنى تېزىرەك ئۆيلەپ قوي دېگەننى قىلىپ، قەستەن ئالدىمىدىن ۋېلىسىپىتنىڭ كەينىگە چوكان مىندۈرۈپ ئۆتكۈزىدۇ. ئەمما، پۇل تېپىشنى خىيالغا كەلتۈرۈشمەيدۇ. قىلىدىغان ئىشى ئوتتۇراچىسىنىڭ ئىت تالاشتۇرۇش، توخۇ سوقۇشتۇرۇش، كەنجىسىنىڭ كەپتەر ئۇچۇرۇش، ئاندىن باشقا ۋاقىتلاردا ئۇخلاش، بېشى قايغان، پۇتى تايغان تەرەپلەرگە بېرىش. «ئوغۇل پەرزەنتىنى تۇنجى قېتىم ئۆيلەپ قويۇش ئاتا - ئانا بولغۇچىلارنىڭ بەجا كەلتۈرۈشكە تېگىشلىك پەرزى ئىمىش، بۇ پەرزنى قاچان ئادا قىلىسىلەر؟، دەپتۇ تېخى ئانىسىغا ئىزا تارتىشماي. ھىم، بۇ ھەرقانچە بەجا كەلتۈرمىسە دوزىخى بولۇپ كېتىدىغان ئىش بولسىمۇ، مانا مەن بەجا كەلتۈرمەيمەن، قېنى ئۇلارنىڭ بىرەر خوتۇننىڭ كۆڭلىنى ئالالىغۇدەك ماغدۇرى بولسا ئاۋۋال ئۆزلىرى ئىشلەشسۇن، پۇل تېپىشسۇن. ئاندىن مەن ئاتا بولۇپ كۆڭلى خالىغىنى بىلەن ئۆيلەپ قويماي. ئۇلارغا دادا بولغان گۇناھىم ئۈچۈن ئۆمۈرلۈك

باقىمەندە ئەمەسمەن. ھەركىم ئۆز ئەجرىنىڭ مېغىزىنى چاقسۇن.
 بۇ ئىشنى بۈگۈندىن قالدۇرماي بىر تەرەپ قىلىۋېتەي.»
 بوۋاي ئەنە شۇلارنى ئويلىغاندىن كېيىن، قەتئىي بىر قارارغا
 كەلگەندەك دەس ئورنىدىن تۇردى - دە، ھويلىغا كىرىپ ئۈزۈم
 تېلىنىڭ تۈۋىگە ئوغۇت كۆمۈۋاتقان مومىيىغا دېدى:
 — بولدى قوي، خوتۇن، بۈگۈنچە بۇ ئىشلار تۇرۇپ تۇرسۇن.
 سەن ھازىردىن باشلاپ ئۆيدىكى ئورغاق، كەتمەن، ئوتىغۇچ،
 تاغار... قاتارلىق نەرسىلەرنى بىرمۇبىر رەتلەپ چىق.
 — بۇ نەرسىلەر نېمىگە لازىم بولۇپ قالدى؟ — ھەيرانلىق
 بىلەن سورىدى ھېچنېمىنى چۈشەنمىگەن موماي.
 بوۋاي ئايالىنىڭ بۇ سوئالىنى جاۋابسىز قالدۇرۇپ سىرتقا
 ماڭدى. ئۇ كۆڭلىگە پۈككەن ھەرقانداق ئىشنى ئايالىغا ئالدىراپ
 ئاشكارىلىمايتتى. بۇ ئۇنىڭ كونا ئادىتى ئىدى. مومايمۇ ئۇنىڭ
 بۇ خۇيىنى ئوبدان چۈشىنەتتى، ئەلۋەتتە.
 بوۋاي ئۆيدىن چىقىپ باغنى بىر قۇر ئارىلىدى. ھەربىر تۈپ
 مېۋىلىك دەرەخنى ئىنچىكىلىك بىلەن كۆزىتىپ، ساناپ چىقتى.
 ئاندىن خېلىلا كۆكلەپ چىققان ياپېشىل بۇغداي ئېتىزلىقىغا
 باردى. بۇغدايلىقنى بىر قۇر ئايلانغاندىن كېيىن، كېۋەز تېرىش
 ئۈچۈن قالدۇرۇپ قويغان ئاخبارمىلىققا يول ئالدى. ئۇ ئۆزىگە
 تەئەللۇق بولغان بارلىق يەرلەرنى بىر قۇر ئايلاندى. تەخمىنەن
 ئۆلچىدى. كۆڭلىدە نېمىنىدۇر ھېساب قىلدى. ئۇ باشقىلارنىڭ
 كېۋەز تېرىيدىغان يېرىگە ئالدىراش ئىشلەۋاتقانلىقىنى كۆرۈپ،
 ئۆزىنىڭ تېخىچىلا قاغىراپ، ئەتىياز كەلگەندىن بېرى تېخى
 بىر كەتمەن چېپىقسىز ئېتىزلىرىغا كۆزى چۈشكەندە
 قوشۇمىلىرى تېخىمۇ بەك تۈرۈلدى. «خەپ، بۇ ھۇرۇن
 ئېشەكلەرنىڭ ئەمدى ئىشلىمەي لاغايلاپ يۈرگىنىنى كۆرۈپ
 باقاي. قېنى بۇنىڭدىن كېيىن ئىشلىمەي بوسۇغامغا ئاش - نان
 دەپ كەلسۇنچۇ.» ئۇ ئەنە شۇلارنى پىچىرلىغىنىچە گۈس - گۈس
 دەسسەپ ئۆيىگە قايتتى.

بوۋاي ئۆيگە قايتىپ كەلگەندە، مومىيىغا تاپىلىغان ئىشلار كۆڭۈلدىكىدەك ئورۇنلانغان، كەتمەن، ئورغاق، تاغار، ئارغامچا، ئوتغۇچ... قاتارلىق دېھقانچىلىق قوراللىرى خۇددى كۆرگەزمىگە قويۇلغاندەك رەتلىك تىزىلغانىدى. بوۋاي بۇلارنى مەمنۇنىيەتلىك بىلەن كۆزدىن كەچۈردى. ئۇ سارغۇچ ئۆچكە ساقىلىنى تۇتاملاپ بىر ئاز خىيال سۈرۈۋالغاندىن كېيىن، ئەمدىلا ئۇيقۇسىدىن ئويغىنىپ، ئۆگزىدە ئىسقىرتقىنىچە كەپتەر ئۇچۇرۇۋاتقان كەنجىسىنى تۇتۇلدى:

— ھاي خۇنپەر، چۈش پەسكە.

بار ئەس - يادى كەپتەر ئۇچۇرۇش بىلەن بولۇپ كەتكەن كەنجى ئوغلى دادىسىنىڭ ئاۋازىنى پەقەتلا ئاڭلىمىدى. بوۋاي غەزەپ بىلەن يەردىن بىر تال چالمىنى ئېلىپ، كەنجىسىنى نىشانلاپ ئاتتى - دە، يەنە ۋارقىرىدى:

— ھوي، سېنى پەسكە چۈش دەۋاتىمەن نان قېپى. ھېلى بويىنىدىن ئۇرۇپ تاشلايمەن بۇ نەرسىلىرىڭنىڭ بىكار.

كەنجى دۈمبىسىگە تەگكەن چالمىدىن چۆچۈپ كەينىگە قارىدى - دە، دادىسىنىڭ غەزەپلىك ئەلپازىنى كۆرۈپ، قولىدىكى قاپاقنى شاراقىشتىپ، كەپتەرلىرىنى ئۆگزىگە قوندۇرغاچ پەسكە چۈشتى.

— قېنى ئاكاڭ؟ — دېدى بوۋاي شوتىدىن چۈشۈۋاتقان كەنجىسىگە ۋارقىراپ.

— ئوخلاۋاتىدۇ، — دەپ جاۋاب بەردى كەنجى بوشقىنا.

— كېچىدىن ئۇخلىماي نەگە بېرىپتىكەن؟

...

— قاچان پەيدا بولدى؟

— ھېلى...

— ماڭ، ئويغات ئۇ بەزگەكنى...

كەنجى ئوغلى دادىسىنىڭ بۇيرۇقىنى ئېلىپلا، ئوتتۇرانچى ئاكىسىنىڭ ئۆيىگە قاراپ ماڭدى. بوۋاينىڭ ھويلىسىدا ئىككى ئېغىز ئېغىلنى چىقىرىۋەتكەندە، يەنە ئالتە ئېغىز ئۆي بولۇپ، بۇنىڭ ئىككى ئېغىزىدا چوڭ ئوغلى بىلەن كېلىنى، قالغان ئىككى ئېغىز ئۆيدە ئوتتۇرانچى ئوغلى بىلەن كەنجى ئوغلى تۇراتتى. كەنجى ئوغلى ئاكىسىنىڭ ئۆيىگە كىرىپلا يېنىپ چىقتى.

— بىردەم ئۇخلىۋالاي دەيدۇ.

— ئۇخلىۋالاي؟ — بوۋاي كەنجى ئوغلىنىڭ جاۋابىنى ئاڭلاپلا يەردىن بىر تال شۇپۇڭنى ئالدى — دە، ئوتتۇرانچىسىنىڭ ئۆيىگە قاراپ ماڭدى.

— ھۇ ھۇرۇن ئېشەك. مۇشۇ ۋاقىتقىچە ئۇيقۇغا تويماپتۇمۇ. ئۆيدىن شۇپۇڭنىڭ شاق — شۇق قىلغان ئاۋازى بىلەن تەڭ ئوتتۇرانچى ئوغۇل ئوقتەك ئېتىلىپ سىرتقا قېچىپ چىقتى. ئۇنىڭ كۆزلىرى قىزارغانىدى.

— ماڭ، گۆشىيىپ تۇرماي يۈزۈڭنى يۇيۇپ ئۆيىگە كىر، گەپ بار، — دېدى بوۋاي ئۆزىدىن تېخىچىلا ھەزەر ئەيلەپ تۇرغان ئوتتۇرانچى ئوغلىغا ۋە تاماشا كۆرۈپ ھىجىيىپ تۇرغان كەنجىسىگە بۇيرۇق قىلدى:

— سەن چاپسان بېرىپ چوڭ ئاكاڭنى باشلاپ كەل. ھەرقانداق زۆرۈر ئىشى بولسىمۇ قويۇپ دەرھال كەلسۇن. ئۆزۈڭمۇ يېتىپ كەتمەي بىللە كەل. ئەگەر يوقاپ كەتسەڭ ئوشۇقۇڭنى چېقمۇپتىمەن.

يېرىم سائەت ئۆتمەيلا بارلىق ئائىلە ئەزالىرى جەم بولدى. ئۇلار داستىخاندا بىرلىكتە ئولتۇرۇپ موماينىڭ ئەتكەن مەزىلىك نېرىن چۆپىنى ئىشتىھا بىلەن يېيىشتى. بوۋاي داستىخان ئۈستىدە ئوغۇللىرىغا ئاق — كۆك گەپ قىلىمىدى. تاماق يېيىلىپ بولغاندىن كېيىن، ئوغۇللار بۇرۇنقى ئادىتى

بويىچە دۇئادىن كېيىنلا قوزغىلىپ سىرتقا ماڭماي، دادىسىنىڭ ئاغزىغا قاراپ جىمجىت ئولتۇرۇشتى. بوۋاي ئۆزىدىن جاۋاب كۈتۈپ تۇرغان ئوغۇللىرىغا تەكشى بىر قۇر قارىغاندىن كېيىن، چىرايىغا جىددىي تۈس بېرىپ، كۆڭلىگە پۈككەنلىرىنى سۆزلەشكە باشلىدى.

— بالىلىرىم، — دېدى ئۇ ئاۋازىنى يۇمشاقراق چىقىرىشقا تىرىشىپ، — ئاناڭلار بىلەن مەن سىلەرنى تۇغۇلغان ۋاقىتتىنلاردىن تارتىپ تاكى ھازىرغىچە يېمەي پېدۇرۇپ، كىيمەي كىيىدۈرۈپ، موھتاجلىقنىڭ دەردىنى تارتقۇزماي چوڭ قىلدۇق. ئوقۇتتۇق، مانا ئەمدى ئالدىڭلارنىڭ يېشى ئوتتۇز بەش، كەينىڭلارنىڭ يېشىمۇ يىگىرمە بەش، ئوتتۇزغا ئۇلىشىپ، ئۆزۈڭلارنىڭ كۈنىنى ئۆزۈڭلار ئالغۇدەك بولدۇڭلار. ئاناڭلار بىلەن مەنمۇ قېرىپىتىمىز. پۇت — قوللىرىمىزدىن ماغدۇرىمىز قېچىپتۇ. بىز سىلەر تۇغۇلغان ۋاقىتتا ھەرنەمە بولسا بالىمىز ئوغۇل تۇغۇلدى دەپ سۆيۈنگەن، نى — نى ئارزۇ — ئارمانلارنى كۆڭلىمىزگە پۈككەندۇق. سىلەرمۇ كۆردۈڭلار. يەتتە — سەككىز يىلدىن بېرى سىياسەت كەڭرى، ئادەملەر ئەرەكەن بولۇپ كەتتى. ئۇنىڭ ئۈستىگە ھۆكۈمەت تېرىلغۇ يەرنىمۇ پۈتۈنلەي قولىمىزغا بېرىۋېتىپ، خالىغىنىڭچە ئىشلەپ باي بول، ۋەج، ئوقەت تاپ، ئادەمدەك ياشا دەپ، بارلىق ئىمكانىيەتلەرنى ھازىرلاپ بەردى. بىراق، سىلەر تا ھازىرغىچە ئويۇن — تاماشا بىلەن ئۇيقۇدىن باش ئالالمىدىڭلار، تەڭتۇشلىرىڭلارغا قاراپ بېقىڭلار، بىرنەچچە يىلدىن بېرى ئۇلار نېمە ئىش قىلىۋاتىدۇ؟ سىلەر نېمە ئىش قىلىۋاتىسىلەر؟ بۇ ھەقتە ئويلاپ باقتىڭلارمۇ؟ ئويۇن — تاماشا دېگەن ئىت تالاشتۇرۇش، كەپتەر ئۇچۇرۇش، راھەت دېگەن ياستۇقتىن باش كۆتۈرمەي ئۇخلاش ئەمەس. قاراڭلار، تەڭتۇشلىرىڭلارنىڭ ئالدى مۈتەك (موتوسىكىلت) كەينى تاي مىنىۋاتىدۇ. ئوغلاق تارتىش، ئات بەيگىلىرىگە چۈشۈۋاتىدۇ. تىراكتور — ماشىنىلارنى ھەيدەۋاتىدۇ. بىراق، سىلەرچۇ؟ سىلەر

تا ھازىرغىچە دەماللىققا مىنگىلى بىر مايماق ئېشەككىمۇ
 ئۇلىشالمىدىڭلار. ئوغۇل بالا دېگەن ئۇنداق تارتسا سوزۇلىدىغان،
 قويۇپ بەرسە يىغىلىدىغان لىڭتاسما بولمايدىغان. ئىشىنىمۇ
 گۈرسۈلدىتىپ قىلىپ، پۇلىنىمۇ سىقىملاپ تېپىپ، كىيىم -
 كېچەكىنىمۇ نوچى كىيىپ، تاماشىنىڭمۇ ئېسىلىنى قىلىپ
 يۈزگۈلۈك. ھازىر سىلەرگە قارىسام نومۇسۇم كېلىدۇ. بىرسىگە
 ئوغلۇم بار دېيىشكىمۇ تىلىم بارمايدۇ. يېشىڭلار بىر يەرگە
 بېرىپ قالدى. تېخىچىلا سايەڭلەر ئىككى بولمىدى. خوتۇن
 ئېلىش ئۈچۈنمۇ پۇل لازىم بولىدۇ. يېنىڭ توم بولسا خەقنىڭ
 قىزلىرىغىمۇ يۈرەكلىك كۆز قىسقىلى بولىدۇ، ھۇرۇن، گاداي
 ئادەمدىن ھازىر ھۆكۈمەتمۇ، ئەل - جامائەتمۇ، ھەتتا خۇدامۇ
 بىزار. مەن ئەتىگەندىن بېرى ئۇزاق ئويلىنىپ، ئاخىر
 ھەرقايسىڭلارنىڭ تېگىشلىك يېرىنى ئۆزۈڭلەرگە بۆلۈپ بېرىشنى
 قارار قىلدىم. ھەرقايسىڭلارغا تېگىشلىك دېھقانچىلىق
 قوراللىرىنىمۇ ئايرىپ بېرىمەن. بۈگۈندىن باشلاپ ئاناڭلار چوڭ
 ئۆيدە ئۈچە تاماق ئەتمەيدۇ. ھەرقايسىمىز ئۆزىمىزنىڭ يېرىگە
 ئۆزىمىز ئىشلەيمىز. چىققان مەھسۇلاتقىمۇ ئۆزىمىز ئىگە
 بولىمىز. تاماقنىمۇ ئايرىم ئېتىپ يەيمىز. ئۆيگە قورسىقىڭلار
 ئېچىپ كىرسەڭلار بىر توغرام نان بەرمەيمەن. ئىشلەشكە
 خۇشياقماي ئاچ قالساڭلار ۋىجدانڭلار كۆتۈرسە نان تىلەپ
 يەڭلار، ھەقىقىي يىگىتتەك ياشايمىز دېسەڭلار كۆپرەك مېھنەت
 قىلىڭلار. شۇنىمۇ ئوچۇق دەپ قويايىكى، مېنىڭ سىلەرنى ئۆيلەپ
 قويغۇدەك پۇلۇم يوق. ئەگەر خوتۇن ئالالىغۇدەك ماغدۇرۇڭلار
 بولسا ئىشلەڭلار. ھالال مېھنىتىڭلاردىن پۇل تېپىڭلار. ئەنە شۇ
 چاغدا تويۇڭلاردا ئاتا بولۇپ تۇرۇپ بېرىمەن. گەپ شۇ بالىلىرىم.
 ھازىر ئەتىياز پەسلى. بىر يىللىق ئىشنى باشلايدىغان پەيت.
 قېنى سىرتقا چىقىپ ھويلىدىكى دېھقانچىلىق سايمانلىرىنى
 بىردىن ئېلىڭلار، ھەرقايسىڭلارغا ئورمىغىچە يەتكۈدەك ئاشلىق
 بېرىمەن. قېنى ئەمدى ئېتىز بېشىغا بېرىپ يەر ئۈلشەيلى.

ئۈچ ئوغۇل دادىسىنىڭ تۇيۇقسىز ئېيتقان بۇ سۆزلىرىدىن دەسلەپ ھەيران قالدى. كېيىن خىجىللىقتىنمۇ ئېيتاۋۇر پوكاندەك قىزاردى. موماي دەسلەپ بوۋاينىڭ سۆزىدىن ھېچنېمىنى چۈشەنەلمەي ھەيران قالغان بولسىمۇ، كېيىن بىر نەرسىنى ھېس قىلغاندەك رازىمەنلىك بىلەن باش لىڭشىتتى.

يەر، ئاشلىق، دېھقانچىلىق قوراللىرى ھەركىم رازى بولغۇدەك تەقسىملەندى. بوۋاي ئاخىرىدا، كىمكى ئىشلىمەي يېرىنى ئاق تاشلاپ قويسا، شۇنىڭ يېرىنى كەنت باشلىقىنى تېپىپ كېلىپ ئۆتكۈزۈپ بېرىدىغانلىقىنى ئالاھىدە ئەسكەرتتى.

بۇ كۈنى كەچ ھويلىدا كۆرۈلۈپ باقمىغان بىر جىمجىتلىق ھۆكۈم سۈردى. چوڭ ئوغۇل ئايالى بىلەن ئۆيگە بېكىنىۋېلىپ خېلى ئۇزاق كۈسۈرلاشتى. ئوتتۇرانچى ئوغۇل ئەتىۋارلىق ئىتىغا تاماقمۇ بەرمەستىن، كارىۋاتتا ئوڭدىسىغا ياتقىنىچە چوڭقۇر خىيالغا پاتتى. كەنجىسى بولسا كەپتەرلىرىنى ئۇچۇرۇپ ئويناشنىمۇ ئۇنتۇغانىدى. ھازىر ئۇلارنىڭ نېمىنى ئويلاۋاتقانلىقىنى ھېچكىم بىلمەيتتى. پۈتكۈل ھويلا سۈكۈتكە چۆمگەنىدى.

3

ئەتىسى تاڭ سەھەردىلا ھويلىدا كۆرۈلۈپ باقمىغان يېڭى بىر مەنزىرە بارلىققا كەلدى.

چوڭ ئوغۇل يىل بويى كۆرىپىدىن مىدىرلىماي ياتىدىغان كېسەل ئايالىنى ئېلىپ، ئېتىز بېشىغا چىقىپ كەتكەنىدى. كۈندە بۇ چاغدا ھېچنېمىنى تۇيماي ئۇخلايدىغان ئوتتۇرانچى ئوغۇل بىلەن كەنجى ئوغۇل ئورنىدىن تۇرۇپ كەتكەن بولۇپ، ئوتتۇرانچى ئوغۇل ئۆيىنىڭ ئىچىدە بىرنېمىلەر بىلەن ھەپلىشىۋاتاتتى. كەنجى ئوغۇل بولسا ئالدىراش ھالدا كەپتەر خانىنىڭ مايىقلىرىنى سىرتقا چىقىرىۋاتاتتى. بامدات نامىزىدىن

يانغان بوۋاي بۇ مەنزىرىلەرنى كۆرۈپ رازىمەنلىك بىلەن كۆلدى ۋە ئۆزىمۇ كېۋەز يېرىگە ئىشلەش ئۈچۈن يۈرۈپ كەتتى.

كەچ تەرەپتە ئىشتىن قايتىپ كەلگەن بوۋاي ئوتتۇرانچى ئوغلىنىڭ ئىشىكىنىڭ قۇلۇپلاقلىق تۇرغانلىقىنى كۆرۈپ گەجەبلەندى. نېمە ئىشلىقنى بىلەلمەي قوشۇمىسىنى تۈردى ۋە چاي قاينىتىشقا تەرەددۇت قىلىۋاتقان كەنجىسىنىڭ قېشىغا كېلىپ سورىدى:

— ئاكاڭ نەگە كەتتى؟ — دېدى ئۇ ئوتتۇرانچى ئوغلىنىڭ ئۆيىنى قولى بىلەن ئىما قىلىپ تۇرۇپ.

— شەھەرگە كەتتى، — دېدى كەنجى ئوغلى پەرۋاسىزلا.

— شەھەرگە؟ — بوۋاينىڭ چىرايى جىددىي تۈس ئالدى، — نېمىگە كەتتى؟

كەنجى ئوغلى دادىسىنىڭ چىرايىدىكى ئالامەتلەرنى كۆرۈپ، بىر ئاز ئويلىنىۋالدى - دە، ئەھۋالنى چۈشەندۈرۈشنى زۆرۈر تاپتى.

— ئاكام شەھەرگە ئىشلەشكە كەتتى، — دېدى ئۇ ئوچاققا ئوتۇن سالغاج، — بىز ئاخشام ئاكام بىلەن مەسلىھەتلىشىپ كېلىشكەن. ئاكامنىڭ يەر تېرىغۇسى يوق ئىكەن. كىچىككىنە يەرگە ھەممەيىلەن باغلىنىپ تۇرمايلى. مېنىڭ يېرىمنى سەن قوشۇپ تېرىغىن، مەن شەھەرگە كىرىپ قۇرۇلۇشلاردا ئىشلەيمەن. ھازىر شەھەرلەردە قۇرۇلۇش كۆپىيىپ كەتتى. سوغۇق چۈشۈپ بولغۇچە بىر - ئىككى مىڭ يۈەنگە ئىشلۇغىلى بولىدۇ دەيدۇ، — كەنجى ئوغلى سۆزىدىن توختاپ دادىسىنىڭ چىرايىغا سەپسالدى. ئۇ بوۋاينىڭ چىرايىدىن ھېچقانداق ئالامەتنى سەزمىگەندىن كېيىن ئاستا يەنە سۆزىنى داۋاملاشتۇردى، — ئاكام ماڭا، دادام كەلسە دەپ قويغىن، خوشلاشماي كەتكەنلىكىم ئۈچۈن خاپا بولمىسۇن، كۈزلۈككە دادامنىڭ ئالدىغا باشقىچە بىر ئادەم بولۇپ كەلمىسەم ھېساب ئەمەس، دەيدۇ.

كەنجى ئوغلىنىڭ ئاخىرقى سۆزلىرى بوۋاينىڭ يۈرىكىدە قاتتىق بىر داۋالغۇش پەيدا قىلدى. ئۇ ۋۇجۇدىدا كۈچلۈك بىر ھاياجاننىڭ قوزغالغانلىقىنى ھېس قىلدى.

— ئاكاڭنىڭ يېرىنى سەن تېرىپ كېتەلەمسەن؟ — دەپ سورىدى بوۋاي ئىچكى ھېسسىياتىنى زورغا بېسىپ تۇرۇپ.

— تېرىيالايمەن، — دېدى كەنجى ئوغلى ئويلىنىپ تۇرمايلا، — مەن چوڭ ئاكام بىلەن كېلىشتىم. ئىككىمىزنىڭ كېۋەز تېرىيدىغان يېرىمىزنى چوڭ ئاكام قوشۇپ تېرىيدىغان، ئۇنىڭ قوغۇن تېرىيدىغان يېرىنى مەن تېرىيدىغان بولۇپ كېلىشتۇق. چوڭ ئاكام پۈتكۈل ياز بويى كېۋەز بىلەنلا ھەپلىشىدۇ، مەن يالغۇز قوغۇن بىلەنلا بولىمەن.

— قوغۇن تېرىش ئۈنچە ئاسان ئىش ئەمەس، — دېدى بوۋاي كەنجى ئوغلىغا گۇمانلىق نەزىرى بىلەن قاراپ، — پەمىڭچە، قوغۇن تېرىپ ئوخشىتىشقا كۆزۈڭ يېتەمدۇ؟

— بۇ تەرەپلىرىدىن خاتىرجەم بولۇڭ، دادا، — دېدى كەنجى ئوغلى ئويلىنىپ تۇرمايلا، — بىلىمگەن يەرلىرىمگە سىز بار ئەمەسمۇ؟

بوۋاي شۇنچە يىلدىن بېرى كەنجى ئوغلى بىلەن پاراڭلىشىپ، بۈگۈن ئۈنچى قېتىم كۈلدى.

— ئاكاڭ كىيىم - كېچەكلىرىنى تولۇق ئالدىمۇ؟ — دېدى ئۇ بىرنەرسىدىن خاتىرجەم بولالمىغاندەك ئويلىنىۋېلىپ.

— تولۇق ئالدى.

— يوتقان - كۆرپىسىنىچۇ؟

— ئۈنىمۇ ئالدى.

بوۋاي كۆڭلى تىنغاندەك خاتىرجەم ھالدا ئۆز ئۆيى تەرەپكە قاراپ يول ئالدى.

4

ۋاقىت بۇ ھويلىدىكىلەرگە تولىمۇ تېز ئۆتكەندەك بىلىنەتتى. ھەممەيلەن ئالدىراش، كۈنبويى بىرمۇ بىكار ئادەمنى ئۇچراتقىلى

بولمايتتى. چوڭ ئوغۇل ئايالى بىلەن كېۋەزلەرنى ئوتاش،
تاقلاش، ئۇلاش، پەرۋىش قىلىش بىلەن كۈنبويى مەشغۇل. كەنجى
ئوغلى بولسا تورغاي چۈچىلىماستىلا ئويغىنىپ كېتىدۇ - دە،
چاي بىلەن قۇرۇق ناننى ئاستا قىلىپلا قوغۇنلۇققا يۈگۈرىدۇ.
دادىسىنىڭ ئۆگىتىپ قويغىنى بويىچە ياۋا شاخلارنى پۇتايىدۇ.
چۈنەكنى بوشىتىدۇ. گاھى ئەتىگەنلىرى ئويغىنالمى ئۇخلاپ
قالغۇدەك بولسا بوۋاي ئاستا ئىشىكىنى چېكىپ قويدۇ. بۇ
يېنىككەنە ئىشىك چېكىشتىن گويا بىرسى بېشىغا كېلىپ
ۋارقىرىغاندەك چۆچۈپ ئويغىنىدۇ - دە، قوغۇنلۇققا يۈگۈرىدۇ.
گاھى - گاھى دادىسى بىلەن ئاكىسىنىڭ ئۆيىدە تاماق يېگىنىدىن
باشقا ۋاقىتلاردا پۈتۈنلەي ئۆزى تاماق ئېتىپ يەيدۇ، كىر -
قاتلىرىنى ئۆزى يۇيىدۇ. تېخى توسقىنىغا ئۇنىماي دادىسىنىڭ
ئوتۇن يېرىش، ئانىسىنىڭ سۇ ئەكىرىش ئىشلىرىغا
ياردەملىشىدۇ. بوۋاي بىلەن موماينىڭ چىرايىدا مەمنۇنىيەت
كۈلكىسى جىلۋە قىلىدۇ.

ئەنە شۇ تەرىقىدە ئۇلار سېخىي ئالتۇن كۈزنى خۇشاللىق
بىلەن كۈتۈۋېلىشتى. چوڭ ئوغۇل ئەللىك تاغاردىن ئارتۇق
كېۋەز ساتتى. پۇلىغا ئىككى غۇنچىن ئېلىپ سۈنئىي
نەسىللەندۈردى. قالغان پۇللىرىنى بانكىدا قويدى. كەنجى
ئوغلىنىڭ قوغۇنلىرى تېخىچىلا شەھەرگە ماشىنا - تىراكتورلار
بىلەن يۆتكەلمەكتە.

بوۋاينىڭ ھازىرقى غېمى پەقەت ئوتتۇرانچى ئوغلىدىلا،
چۈنكى ئۇ پۈتۈن بىر ياز ئاتا - ئانىسىنى يوقلاپ چىقىپمۇ
قويمىدى. كۆرگەن - ئۇچرىغانلار بوۋاينىڭ كۆڭلىنى خۇشال
قىلغۇدەك خەۋەرلەرنى ئېلىپ كەلگەن بولسىمۇ، لېكىن مىڭ
ئاڭلىغاندىن بىر كۆرگەن ئەلا دېگەندەك، يەنىلا بوۋاينىڭ
كۆڭلىنىڭ مەلۇم جايللىرى گۇمانلىق، تەشۋىشلىك، موماينىڭ
خەقىشلىرى بولسا ئاندىن يامان.

ئىنسان ئۈچۈن ئۆز ئەجرىنىڭ مېۋىسىنى كۆرگەندىنمۇ ئارتۇق خۇشاللىق بولمىسا كېرەك. نوپايرىنىڭ ئوتتۇرىلىرى بوۋاينىڭ بۇ ئۆيى باشقىچە تۈس بىلەن يەنە بىر جانلاندى. چوڭ ئوغۇل بالىلىرى بىلەن ئۆگزىگە تېلېۋىزور ئانتېننىسى تىكلەپ كەتتە. كەنجى ئوغلىنىڭ ئۆيىدە قوش كانايلىق ئۈن ئالغۇدىن «چىمەن ئىچىدە» دېگەن ناخشا يېقىملىق جاراڭلىماقتا. ئۈچىسىغا كاستۇم - بۇرۇلكا، پۇتغا شېلىت، چىرايلىق چاچ قويۇپ ياسىتىۋالغان بېشىغا كەپكە كىيىۋالغان ئوتتۇراچى ئوغلى بىلەن بوۋاي قانماي پاراڭلاشماقتا. موماي بولسا پولۇ دەملەش ھەلەكچىلىكىدە.

— شۇنداق قىلىپ، نەق ئۈچ مىڭ يۈەن تېپىپ كەلدىم، دېگىن، — دېدى بوۋاي ئوغلىغا رازىمەنلىك بىلەن قاراپ، — بۇلارنىڭ ھەممىسى قۇرۇلۇشقا ئىشلىگەن ھەققىڭمۇ؟
— شۇنداق، دادا.

— بىرەر ھارام سودا ئارىلىشىپ قالغان بولمىسۇن يەنە.
— ئەگەر ئىشەنمىسىڭىز قەسەم قىلىپ بېرى، دادا. بۇ پۇللارنىڭ ئارىسىدا ھارام پۇل يوق. ھەممىسى ھالال ئەمگىكىم بەدىلىگە كەلگەن.

— ئەمدى قانداق قىلاي دەيسەن؟ ئۆيلەپ قويامدۇق؟
— ھازىرچە ئۆيلەنمەي تۇرايمىكىن. كاللامغا مۇنداق بىر ئوي كېلىۋاتىدۇ. شەھەردە يېقىندا بىر قىسقا مۇددەتلىك ئېلېكتىر سايمانلىرىنى رېمونت قىلىش كۇرسى ئېچىلىدىكەن. مەن بۇياققا مېڭىش ئالدىدا شۇ كۇرسقا تىزىملىتىپ قويۇپ كەلگەن. ئاۋۋال ئوقۇپ، قورسىقىمغا ئازراق ھۈنەر سولىۋېلىپ، پۇلنىڭ بىر قىسمىغا كېتەرلىك رېمونت سايمانلىرىنى سېتىۋېلىپ، يېزا بازىرىدا بىر رېمونتچىلىق دۇكىنى ئاچايمىكىن دەيمەن. ھازىر يېزىلاردا ئۇنىۋالغۇ، كىرئالغۇ، تېلېۋىزورلار كۆپىيىپ كەتتى. ئەمما، ئۇ نەرسىلەر بۇزۇلۇپ قالسا، جاپا تارتىپ شەھەرگە ئەكىرمىسە، يېزىدا رېمونت قىلغۇدەك بىر مۇدۇكان يوق ئىكەن.

— شۇ ھۈنەرنى ئۆگىنىشكە كۆزۈڭ يېتەمدۇ؟
— يېتىدۇ، مەنمۇ تولۇق ئوتتۇرىغىچە ئوقۇغان ئەمەسمۇ؟
ئۇنىڭ ئۈستىگە شۇ ھۈنەرگە ئائىت يېزىلغان ئۇيغۇرچە كەسپىي
كىتابلارمۇ بار ئىكەن.

كۈن ئولتۇرغۇچە قىلىشقان بۇ سۆھبەت بوۋاينىڭ كۆڭلىگە
شادلىق بېغىشلىدى. ئاخشاملىرى يېزا مەدەنىيەت ئۆيىدىن
كېلەلمەيدىغان بولۇپ قالغان كەنجى ئوغلىمۇ، دادىسىنىڭ تويىنى
قىلىپ قويۇش ئۈچۈن سالغان مەسلىھەتلىگە: «ئاۋۋال بىر -
ئىككى يىل يېزا ئىگىلىك تېخنىكىسىغا ئائىت كەسپىي
بىلىملەرنى ئىگىلىۋېلىپ، ئاندىن توي قىلساممىكىن، دادا» دەپ
سىلىققىنا جاۋاب بەرگەنىدى. مانا ئەمدى ئوتتۇرا ئىچىسىمۇ
ئۇنىڭغا كۆڭۈلنى خۇش قىلغۇدەك جاۋابلارنى بېرىۋاتاتتى.
ئاشنى پىشۇرۇپ بولغان ئانا ئوغۇللىرىنى، كېلىنىنى،
نەۋرىلىرىنى باشلاپ كىردى.

— قېنى ھېلىقى بۆلبۈلۈڭنى ئەكىرىپ سايىرىتۈۋەتمەسەن؟
دېدى بوۋاي ئەمدىلا كىرگەن كەنجى ئوغلىغا چاقچاق قىلىپ.
كەنجى ئوغۇل ئۇنىڭلارنى ئەكىرىپ داستىخان ئۈستىدە قويۇپ
قويدى. ئۇنىڭدىن يېقىملىق، لەرزىلىك بىر كۈي ياڭرىماقتا ئىدى.
— رەھمەت، بالىلىرىم، — دېدى بوۋاي ئالدىدا ئەدەپ بىلەن
يۈكۈنۈپ ئولتۇرغان ئوغۇللىرىغا رازىمەنلىك بىلەن قاراپ، —
ئەمدى ھەقىقەتەن ئاتاڭلارنىڭ ئوغلى بولدۇڭلار، مەن سىلەردىن
رازى.

— مەنمۇ ئاق سۈت بەرگىنىمگە رازى.
لېگەندە ھورى كۆتۈرۈلۈپ تۇرغان پولۇنى ئەكىرىۋاتقان ئانا
بوۋاينىڭ سۆزىگە ئۇلاپلا بۇ سۆزلەرنى ئېيتتى - دە، ئاشنى
داستىخانغا قويدى. ئۆيىنىڭ ئىچىنى مەزىلىك پولۇنىڭ ھىدى
قاپلىدى.

مۇھەببەت گۈلگە ئوخشايدۇ

ئادەملەر ئالدىراش مېڭىشىدۇ، خۇددى ھاشار چۈمۈلىسىدەك. چوڭ - كىچىك ئاپتوموبىللار تىنىمىسىز ئۆتۈشۈپ تۇرىدۇ، خۇددى ئەزرائىلنىڭ مۇدەھىش سايىسىدەك. ئېگىزلىرى تەكەببۇر كىشىلەردەك غادا يىغان، پاكارلىرى ھاجەتمەن، موھتاج كىشىلەردەك تۈگۈلگەن. سانجاق - سانجاق ئىمارەتلەر شەھەرنى بەئەينى ھەرە كۆنىكىگە ئوخشىتىپ قويغان. غەمىسىز، شاد - خۇرام كىشىلەر ئۈچۈن بۇ بەلكىم ھەسەل ھەرىسىنىڭ كۆندەكسىدۇر. ئەمما، موھتاجلار ئۈچۈن، ۋۇجۇدقا ھەسرەت - نادامەتلىك تۇيغۇلارنى ھاپاش ئەتكەنلەر ئۈچۈن يەنىلا ئۈششۈك ھەرىسىنىڭ كۆنىكى، خالاس.

تۇرمۇش ھەلەكچىلىكىدە ھاشار چۈمۈلىسىگە، ھەسەل ھەرىسىگە، ھەتتا ئۈششۈك ھەرىسىگە ئايلانمىغان كىم بار؟! مەنمۇ ھەم شۇلارنىڭ بىرسى. يۈرىكىمگە تاتلىق ئەسلىمە، ھەسرەتلىك كەچمىش، شېرىن ئارمانلار توختىماي ئېكەك سېلىۋاتىدۇ. ئازاب ھەرقانچە ئېغىر بولسىمۇ ياشاش كېرەك. ھاياتنى سۆيىمگەن، كەلگۈسىگە ئۈمىد باغلىمىغان ئىنسان ئەمەسقۇ ئاخىر...

قۇلاق تۇۋىمگە مۇشت بىلەن ئۇرغاندەك ئاڭلىنىدىغان ماشىنا سىگنالى باش - ئاخىرى يوق خىياللىرىمغا بەرھەم بەردى. ئېسىمنى يىغىپ ئەتراپىمغا ئەلەڭلەپ قارىدىم. ئاپپاق پىكاپتا رولنى مەھكەم تۇتۇپ ئولتۇرغان چىرايلىق جۇۋاننىڭ نەشتەردەك تىكىلگەن كۆزلىرى يۈرىكىمنىڭ قات - قېتىدىن تىتىپ ئۆتتى. خورلۇقتىنمۇ ياكى غۇرۇرۇمنىڭ ھاقارەتلىنىشىدىنمۇ ئاچچىق

تولغانىدىم. شوپۇر جۇۋاننىڭ كۆزلىرى ھەقىقەتەن چىرايلىق ئىدى. خۇددى سېنىڭ كۆزۈڭدەكلا، پەرقى، ئۇنىڭ كۆزىدىن دەھشەت ياغاتتى. سېنىڭ كۆزۈڭدىن بولسا مېھىر - ئاتەش بالقىتتى، ھەرقانداق نەرسە چىرايلىق بولسىلا ھېساب ئەمەس ئىكەن دېسە.

— ماڭا قارىسلا، يولدىن يېتىلەپ ئۆتكۈزۈپ قويامدىم ياكى؟

تېخىچىلا ھاڭۋىقپ تۇرۇپ قالغىنىمنى بىلدىم.

كىممۇ ئۇنىڭ كۆزىنى سېنىڭ كۆزۈڭدەك چىرايلىق بولسۇن دەپتۇ؟! ئاز كەلگەندەك ئۇنىڭ لېۋىمۇ سېنىڭ لېۋىڭدەك چىرايلىق ئىدى. ئەمما، بۇ چىرايلىق لەۋدىن زەھەر تامدى. «ماڭا قارىسلا، يولدىن يېتىلەپ ئۆتكۈزۈم قويامدىم ياكى؟» جاھاندا بۇنىڭدەك ئاڭلىماققا سىپايە، ئەمما زەھەردەك گەپ بولامدۇ؟ ئۇنىڭدىن كۆرە توپتوغرىلا ھاقارەتلىگەن بولسا بۇنچىلىك جان - جېنىمدىن ئۆتۈپ كەتمەس ئىدى. بۇ شەھەرنىڭ ئادەملىرىنىڭ ياخشى - يامان سۆزلىرىنىڭ ھەممىسى ئاشۇنداق تولىمۇ سىپايە. ئۇنىڭ قېتىغا يوشۇرۇنغان ھەسەل بىلەن زەھەرنى ئايرىمىقىڭ تەس، چىدىماي ئامالنىڭ يوق.

قەدەملىرىمنى تېز - تېز يۆتكەپ يولنىڭ چېتىگە چىقىۋال - دىم. چىرايلىق جۇۋان ئاپپاق پىكاپنى قوزغىغىنىچە كۆزىدىن غايىب بولدى.

شەھەردە ئادەملەر شۇنچىلىك ئالدىراش، ئاللىقانداق مەقسەت - مۇددىئالارنىڭ ھەلەكچىلىكىدە ھېچكىمنىڭ ھېچكىم بىلەن كارى يوق. ھېچكىمنىڭ دەردى ھېچكىمنىڭ دەردىگە، ھەسرەتتىكى ھەسرەتتىگە ياماق بولالمايدۇ، يىغلىغىنىڭغا بۆلۈت ياش تۆكمەيدۇ، ئاھ ئۇرغىنىڭغا زېمىنغا ئوت كەتمەيدۇ، غەزەپلەنگىنىڭگە دەريا - كۆللەر مۇزلىمايدۇ. كىملىرىدۇر ئالدىراش ھەسەل يىغىدۇ، كىملىرىدۇر دەردى بىلەن نەشتە ئۇرۇپ زەھەر چاچىدۇ. گاھى ھەسەل تېتىسالاڭ، گاھى زەھەر تېتىيسەن، ھارساڭمۇ، ئاچساڭمۇ، ھالىڭدىن كەتسەڭمۇ ئىككى پۈتۈڭنى

ھەرىكەتلەندۈرۈپ تۇرۇشۇڭ كېرەك. ھەسرەت ئۈچۈنمۇ مېڭىش كېرەك، ھەسرەتتىن قۇتۇلۇش ئۈچۈنمۇ مېڭىش كېرەك؛ مەلۇم مەنزىلگە يەتكەندە بەلكىم ھەسرەتنى ۋاقىتلىق ئۇنتۇپ قالسىەن. شۇنداق، ھەسرەتمۇ، خۇشاللىقمۇ مەڭگۈلۈك ئەمەس، غالىبىيەت بىلەن مەغلۇبىيەت مەڭگۈلۈك بولمىغىنىغا ئوخشاش.

ھەئە، ھېلىقى شوپۇر جۇۋان كەتتى، ئاپپاق پىكاپنى ھەيدەپ غايىب بولدى. ئەمما، كۆز ئالدىمغا سېنىڭ ھاۋا رەڭ رومال، ھاۋارەڭ كۆڭلەككە ئورالغان نازاكەتلىك قامىتىڭ كېلىۋالدى.

سەن ھاۋا رەڭ كىيىم كىيىشكە ئامراق ئىدىڭ، بۇ رەڭ سېنى تېخىمۇ لاتاپەتلىك، تېخىمۇ نازاكەتلىك كۆرسىتەتتى. ھاۋا رەڭ رومال بىلەن ناۋات رەڭ جامالىڭ تېخىمۇ جۇلا تاپاتتى، شۇڭىمۇ ھاۋا رەڭ كىيىم كىيگەن قىز - جۇۋانلار كۆزۈمگە باشقىچە سۆيۈملۈك كۆرۈنەتتى، خۇددى ئالدىمدا سەن پەيدا بولۇپ قالغاندەك.

يەنە ھاڭۇقىپ قالدىم. ياق، غەزەپلەندىم، يۈرەك - باغرىمنى ئاچچىق بىر تۇيغۇ تىلغاپ ئۆتتى...

قىز يالاڭباشتاق ئىدى. خېنە قويۇۋالغان قىزغۇچ بۇدۇر چاچلىرى ئاق قۇدەك بويۇنلىرىنى ياپقان، مەجنۇنتال ئوتلىرىدەك زىلۋا قامىتىگە ھاۋا رەڭ كۆڭلەك شۇنداق ياراشقانىدى. ئۇ سەن ئىدىڭ، ياق، ئۇ ساڭا ئوخشايتتى. سەندەك تولىمۇ نازاكەتلىك ئىدى. لېكىن، ئۇنىڭ ئالدىدىكى غادىيىپ تۇرغان تەكەببۇر يىگىت مەن ئەمەس ئىدىم.

ھەئە، يىگىت رەھىمسىزلىك بىلەن قىزغا قول شىلتىيىتتى. قارچىغا كۆزلىرىدىن بىر خىل كۆرەڭلىك بالقىيىتتى. قىز ئەتراپقا نومۇس، ھايا ئارىلاش تەرزىدە قاراپ قويۇپ يىگىتكە يېلىناتتى، سېنىڭكىدەك چىرايلىق كۆزلىرىدە ياش لىغىرلاپ قالغانىدى، ھازىرلا يامغۇر بولۇپ تۆكۈلۈپ چۈشىدىغاندەك.

سۆيگۈ سەۋەبىدىن قىزنى يىغلاتقان يىگىت ئەر ئەمەس، سۆيگۈ سەۋەبىدىن قىزغا گىدەيگەن يىگىت ئەر ئەمەس.

سۆيگۈ سەۋەبىدىن يىگىت قىزغا يېلىنىشى كېرەك.
سۆيگۈ سەۋەبىدىن قىز يىگىتنىڭ ئالدىدا مەغرۇر تۇرۇشى
كېرەك.

سۆيگۈ سەۋەبىدىنلا قىز لاتاپەتلىك، نازاكەتلىك، ھايالىق،
جەلپكار ھەم ئۇلۇغ...

سۆيگۈ سەۋەبىدىن قىزنى يىغلاۋاتقان يىگىت نامەرد يىگىت،
پۈچەك يىگىت، ياق، يىگىتلىك ئۆلچىمىگە توشمايدىغان ئەركەك
جىنس، خالاس.

گۈل! بىلىۋاتامسەن؟ مۇشۇ مەنزىرە سەۋەبىدىن يۈرەك -
باغرىم پۇچىلاندى، خۇددى ئىككىمىز قوقاسقا كۆمۈپ يېگەن
ئاقبالداقتەك.

ئالدىڭدا تىترەپ تۇرۇپ سۆيگۈمنى ئىزھار قىلغىنىمىدىن
پەخىرلىنىمەن، گۈل.

ساڭا سۆيگۈ تەلىپى قويۇپ تالاي قېتىملاپ يېلىنغىنىمنى
پەخىرلىنىپ ئەسلەيمەن، گۈل.

ھاۋا رەڭ رومال، ھاۋا رەڭ كۆڭلەك ئارىسىدىكى گۈزەل
قامىتىڭنى بىر كۆرۈۋېلىش ئۈچۈن كوچاڭنىڭ دوقمۇشىدا سائەت -
سائەتلەپ كۈتكىنىمىدىن پەخىرلىنىمەن، گۈل. ئەنە ئاشۇ
كۈتۈشلىرىمدە گاھى ياغقان يامغۇرلار، گاھى ياغقان قارلار، گاھى
سوققان جۈت - شاماللار ۋۇجۇدۇمغا ھېلىھەم جەننەت ھۇزۇرى
بېغىشلايدۇ.

مەن ئاشۇنداق ئاشىق بولغان دەپ جار سالغۇم كېلىدۇ
جاھانغا.

مەن ئاشۇنداق بىر قىزغا ئاشىق بولغان دەپ جار سالغۇم
كېلىدۇ جاھانغا.

مېنى ئاشۇنداق بىر قىز كۆيدۈرگەن دەپ جار سالغۇم كېلىدۇ
جاھانغا.

مەن ئاشۇنداق بىر قىز بىلەن سۆيۈشكەن دەپ جار سالغۇم
كېلىدۇ جاھانغا.

ناھايەت، بۇدۇر چاچلىق، ھاۋا رەڭ كۆڭلەكلىك قىزنىڭ كۆزىدىن تاراملاپ ياش تۆكۈلدى. نازۇك قەددى جۇدۇن سوققان ياپراق تەك تىترىدى. سۇندۇرۇۋېتىلگەن ئال چىۋىقتەك ئېگىلدى، بىئىلاجلىق، قىيالماسلىق ئىلكىدە قەدەملىرىنى ئېغىر - ئېغىر يۆتكەپ كېتىپ قالدى، خۇددى چىرايلىق پۇتلىرىغا ئېغىر كۆتەك ئېسىپ قويغاندەك. قارچىغا كۆزلۈك كۆرەڭ يىگىت جايىدا ھېلىمۇ بىپەرۋا تۇراتتى. ئۆزىنىڭ تەڭداشسىز ئەر كەكلىكىنى نامايىش قىلماقچى بولغاندەك لېۋىگە بىر ئال تاماكا قىستۇردى، ئوت تۇتاشتۇرۇپ ھۇزۇرلىنىپ شورىدى، ئاندىن يانفونىنى ئېلىپ ئالدىرماي نومۇر باستى، قۇلىقىغا تۇتۇپ سۆزلەشتى؛ ھاياجانلىنىپ، ھىجىيىپ تۇرۇپ سۆزلەشتى. بۇ تۇرقى تولىمۇ يىرگىنچىلىك ئىدى. ھەئە، بۇدۇر چاچلىق، ھاۋا رەڭ كۆڭلەكلىك قىزنىڭ كۆز ياشلىرى قىلچىلىك تەسىر قىلمىغاندەك ئىدى.

ئەبلەخ يىگىت!

ھاياسىز يىگىت!

نامەرد يىگىت!

ماز يىگىت!

ئۇنى بېرىپلا ئەدەپلەپ قويسام بولاتتى. ئاشۇ تۇرقى بىلەن ئىككى پەشۋاغىمۇ يارىمايتتى، لېكىن... لېكىن ئۇنداق قىلالىمىدىم.

يىگىتلىك پەزىلەت، يىگىتلىك مەسئۇلىيەتچانلىقنى بىلگەنكەنمەن، باشقىلارغىمۇ بىلدۈرۈشۈم، ھېس قىلدۇرۇشۈم كېرەك ئىدىغۇ، گۈل. شۇنداق، بۇ ئۆزىنى ئەر - يىگىت چاغلىغانلارنىڭ مەجبۇرىيىتى ئىدى. ئەمما، ئۇنداق قىلالىمىدىم. چۈنكى، مۇشۇ سەۋەبلىك ئۇ قارچىغا كۆزلۈك يىگىت بىلەن ئارازلىشىپ قالسام شەھەر تەرتىپىنى ساقلىغۇچىلار ئۇنى ئەمەس

مېنى ئەيىبلەيتتى. «كارىلىرى نېمە؟ ئۇ قىز سىلىنىڭ سىڭىللىرىمىدى»، «كارىلىرى نېمە؟ بۇ يىگىت سىلىنىڭ ئىنىلىرىمىدى»، «ئارتۇق ئىشقا ئارىلاشقۇچە ئىشلىرىنى قىلسىلا بولمامدۇ» دېيىشەتتى. قېرىنداشلىق نۇقتىسىدىن ھەر ئىككىسى مېنىڭ ئىنى - سىڭىللىرىم ئىدى. مۇشۇ شەھەر جامائەتىنىڭ پەرزەنتى ئىدى. بۇنى چۈشەندۈرسەم مېنى كاللىسىنىڭ سۈيى بار دەپ مەسخىرە قىلاتتى. بەلكىم شەھەرنىڭ ئىجتىمائىي تەرتىپىنى بۇزدۇڭ دەپ جازاغا تارتىشى مۇمكىن ئىدى.

شۇ كۈنلەردە يىگىتلىرىمىزگە يىگىتلىك مەسئۇلىيەت ھەققىدە سۆزلەش تولىمۇ زۆرۈر بولۇپ قېلىۋاتاتتى، گۈل.

ساڭا بەرگەن ۋەدەم ئېسىڭىدۇ، گۈل؟

بىر ئۆمۈر چېكەمگە گۈل قىلىپ قىسمەن، دېگەنىدىم.

بىر ئۆمۈر بۆلىۋىلدەك قەھ - قەھ ئۇرۇپ كۆلدۈرىمەن، دېگەنىدىم.

بىر ئۆمۈر يۆلىنىدىغان تېغىڭ، يايلايدىغان بېغىڭ بولمەن، دېگەنىدىم.

بىر ئۆمۈر يامان كۆزلەردىن قوغدايدىغان پاسسىپاننىڭ بولمەن، دېگەنىدىم.

سېنى نېمىشقىمۇ گۈل دەپ ئاتىغان بولغىدىم؟ نېمىشقىمۇ ئۆمرى تولىمۇ قىسقا ئاشۇ گىياھقا ئوخشاتقان بولغىدىم؟

ئاغزىمدىن سائەت چىقىپ كېتىشىنى بىلگەن بولسام، سېنى مەڭگۈلۈك تىك قىيالارغا، ئۆزۈمنى ئاشۇ تىك قىيالارغا ماكان تۇتىدىغان بۈركۈتكە ئوخشاتماسمىدىم؟!

سەن چۈشتەك، تولىمۇ شېرىن چۈشتەك مەڭگۈلۈك غايىب بولدۇڭ. گۈلدەك تۈزۈپ كەتتىڭ.

ھەسرەت - نادامەتلىرىمگىمۇ پەرۋا قىلمىدىڭ.

سەن ھېلىقى مەرھۇم شائىرنىڭ مۇنۇ ئىككى مىسرا شېئىرىنى تولىمۇ ياخشى كۆرەتتىڭ.

«پەلەكنىڭ چاقى تۈگمەنمۇ،
ئۇن تارتامدۇ ئادەمدە.»

نېمە ئۈچۈن بۇ ئىككى مىسرا شېئىرنى شۇنچە ياخشى
كۆرىدىغان بولغىدىك، گۈل؟
نېمە ئۈچۈن بۇنىڭ سەۋەبىنى سەندىن سورىمىغان
بولغىدىم؟

شۇنداق، ھاياتتا تۇغۇم بار ئىكەن، ئەلۋەتتە ئۆلۈمۈم بار.
ئەمدى بىلىم، سەن ئۆلۈمگە، ئۆلۈمنىڭ قىممىتىگە، ئۆلۈمنىڭ
مەنىسىگە ئاشۇ مەرھۇم شائىرغا ئوخشاش سوئال قويۇپ
ياشىغانىكەنسەن.

بىلىمەن، ئاشۇ قىسقىغىنا ھاياتىڭدا ئەل - جامائەتنى،
جاھاننى تاڭ قالدۇرغۇدەك ئىشلارنى قىلالىدىك. ئەمما، بۇنىڭ
بىلەن ھاياتىڭنى مەنىسىز، ئۆلۈمۈڭنى قىممەتسىز دېيىشكە
ھېچكىمنىڭ ھەققى يوق. چۈنكى، قىزلىق لاتاپەت، شەرم - ھاي،
ساداقەت، ۋاپا بىلەن ياشىدىك. ئاشۇ پەزىلەتلىرىڭ بىلەن مەندەك
بىر يىگىتنىڭ يۈرىكىگە ئىشق ئوتى تۇتاشتۇردۇڭ. ۋۇجۇدۇمنى
گۈلخان قىلىپ ياندۇرۇڭ. بۇمۇ ھەرقانداق ئۇلۇغلۇقتىن
قىلىشمايدۇ.

ھەئە، قىزلىق پەزىلىتىنى بىلىش، قىزلىق نازاكىتى بىلەن
ياشاشمۇ ئۇلۇغلۇقتۇر.

بىلىمەن، گۈل، مەن ئاپتوموبىللارغا، ئاپتوموبىل رولىنى
تۇتقان ھالدا غادىيىپ ئولتۇرغانلارغا ئۆچ بولۇپ كەتتىم. ئۇلار
ھېلىھەم ئاپتوموبىل سىگناللىنى بولۇشىغا بېسىپ، ماي
تەپكىسىنى بولۇشىغا دەسسەپ ئەزرائىلدەك چېپىشىدۇ.
سۆيۈملۈك گۈلۈمنى ئاشۇنداق سوقۇپ توزۇتۇۋەتكىنىنى
خىيالىغىمۇ كەلتۈرۈشمەيدۇ، شۇڭا ئۇلارغا نەپرەتلىنمەن.
ئاپتوموبىل سىگناللىرىنىڭ قۇلقىمغا ئەزرائىلنىڭ
ئاۋازىدەك مۇدەھىش ئاڭلىنىدىغانلىقىنى ئۇلار ھەرگىز بىلمەيدۇ.

شۇڭا، ئۇلارغا ئۆچلۈكۈم كېلىدۇ.
دوستلىرىم مەندىن «شۇنچە يىراقتىكى قەبرىستانلىققا
نېمىشقا پىيادە چىقىسەن؟» دەپ سورىشىدۇ.
بەلكىم سەنمۇ شۇنداق ئويلىغانسەن.

ئاڭلا، گۈلۈم، بۇ مېنىڭ قەسىمىم، سېنى ئاشۇ
قەبرىستانلىققا دەپنە قىلغان كۈنى قىلغان قەسىمىم، جېنىم
تېنىمدىلا بولىدىكەن، قەبرەڭگە مانا مۇشۇنداق پىيادە چىقىمەن،
ھېلىقى مۇدەھىش ئاپتوموبىللارغا ھەرگىز ئولتۇرمايمەن.
كىشىلەر قەبرىستانلىقنى سۈرلۈك، قورقۇنچلۇق بولىدۇ،
دېيىشىدىكەن. ئەمما، مەن ئۈچۈن ئۇنداق ئەمەس، بولۇپمۇ سېنى
دەپنە قىلغان كۈندىن باشلاپ.

ھەر قېتىم قەبرەڭ بېشىغا چىققىنىمدا يۇيۇنمەن، چاچ -
ساقاللىرىمنى ياستىمەن، پاكىز كىيىملىرىمنى كىيىمەن،
ئۈستبېشىمغا سەن ئامراق ئەتىرنى چاپمەن تېخى، خۇددى گۈل -
گۈلىستانلىق باغى ئېرەمگە سەيلىگە چىققاندەك.

گۈلۈمنىڭ روھى بۇ تۇرقۇمنى كۆرسە، ھاياتنى ھېلىھەم
ئوتتەك قىزغىنلىق بىلەن سۆيۈپ ياشاۋاتقانلىقىمنى بىلسۇن،
ئەمىن تاپسۇن، دەيمەن.

سېزىۋاتامسەن، گۈلۈم، سەن ماكان تۇتقان چىمەنلىككە
ئاخىر يېتىپ كەلدىم. نېمىشقىكىن قەبرەڭ جايلاشقان بۇ
مازارلىققا يېقىنلاشماس قەلبىمدىكى ئازابلىق تۇيغۇلار بىردىنلا
غايىب بولۇپ كېتىدۇ. خاتىرجەم، ئازادە بولۇپ قالغىمەن، چۈنكى
بۇ يەردە سەن بار، سۆيگەن ئاشىقى بىلەن دىدارلىشىشتىن كىممۇ
خۇشاللىق تاپمىسۇن؟! قەبرەڭ ئالدىدا ئۆزۈمنى ساڭا ئەڭ يېقىن
تۇرغاندەك ھېس قىلىمەن، خۇددى نازۇك قامىتىڭنى
قۇچاقلىغاندەك، ئەنئەنىۋىي تىنىڭنى ھىدلىغاندەك، بۇلبۇلدەك
يېقىملىق ئاۋازىڭنى ئاڭلىغاندەك، مۇلايىم، ھاياتلىق كۆزلىرىڭنى
تاماشا قىلغاندەك.

مانا سۆيۈملۈك قەبرەڭگە يېقىنلىشىۋاتىمەن، گۈلۈم، ئاشۇ

بىر دۆۋە تۇپراق كۆزۈمگە سەن بولۇپ كۆرۈنۈۋاتىدۇ...

ياق! ياق! بۇ مۇمكىنمۇ؟

قەبرەڭنىڭ بېشىدا ئۆزۈڭ تۇرسەنغۇ، گۈلۈم، بېشىڭدا ھاۋا رەڭ رومال، ئۇچاڭدا ھاۋا رەڭ كۆڭلەك، يەنە تېخى قۇچىقىڭدا بىر بوۋاق ۋە بىر دەستە گۈل.

ئاھ، تەڭرىم، بۇ راستلا سەن. ياق، سەن ئەمەس، ياق، سەن! سەن ئۆزۈڭ، گۈلۈم!

ئايانلىرىم مېخلىنىپ بىرنەچچە دەقىقە تۇرۇپ قالدىم. ھاياجىنىمنى بېسىپ، كۆزۈمنى يوغان ئېچىپ، تەمكىنلىك بىلەن نەزەر تاشلىدىم.

راست كۆرۈپتىمەن، گۈلۈمنىڭ قەبرە بېشىدا ھاۋا رەڭ رومال، ھاۋا رەڭ كۆڭلەكلىك بىر گۈل تۇراتتى، ئوڭ قۇچىقىدا بوۋاق، سول قۇچىقىدا بىر دەستە گۈل.

ھەرقانداق ئازابلار ئالدىدا يىگىتلىك غۇرۇرۇمغا ئېلىپ يىغلىمىغانىدىم، شۇ تاپتا بۇلدۇقلاپ چىقىۋاتقان كۆز ياشلىرىمنى توختىتىۋېلىشقا ئامالسىز قالدىم. چۈنكى، گۈلۈمنىڭ قەبرە بېشىدا تۇرغان گۈل باشقا بىرسى ئەمەس، دەل مېنىڭ خوتۇنۇم — يارىلانغان يۈرىكىمگە بەرگىلىرىدىكى شەبنەملىرى بىلەن مەلھەم بولۇپ تۇرۇۋاتقان سۆيۈملۈك گۈلۈم ئىدى.

بىلىپ تۇرۇپتىمەن، گۈلۈم، بۇ گۈلنىڭ قەبرەڭ بېشىغا چىققىنىدىن روھىڭ قىلچىلىك قورۇنمىدى. چۈنكى، سەن سۆيگەن كىشىسىگە بەخت تىلەشنى بىلىدىغان، سۆيگەن كىشىنىڭ بەختىدىن بەخت ھېس قىلىدىغان پەزىلەتلىك گۈل ئىدىڭ.

راستنى ئېيتسام، شۇ دەقىقىدە بىر ئاز خىجىللىق ھېس قىلىۋاتىمەن، گۈلۈم. چۈنكى، شۇ چاغقىچە قەبرەڭ بېشىغا يالغۇز چىققانىدىم، قەبرەڭنى ھەر دائىم يوقلاۋاتقىنىمنى ئۇنىڭدىن يوشۇرۇپ كەلگەنىدىم. سەۋەبى ئۇنىڭ ئاياللىق

غۇرۇرنى ئايغان، ھۆرمەت قىلغانىدىم.
مانا بۈگۈن قەبرەڭ بېشىغا ئۇمۇ چىقىپتۇ، مەندىن
يوشۇرۇنچە چىقىپتۇ تېخى.
ئەمدى قەبرەڭنى يالغۇز يوقلىمايدىغان ئوخشايمەن.
ساڭا ئوخشاش بۇ ۋاپادار گۈلۈم بىلەن، يەنە تېخى ئۇنىڭ
قۇچقىدىكى سۆيگۈمىزدىن شاخ ئايرىغان غۇنچە گۈلۈم —
پەرزەنتىم بىلەن بىللە يوقلايدىغان ئوخشايمەن.
گۈلۈمنىڭ قەبرىسى يېنىغا قانداق مېڭىپ كەلگىنىمنى
بىلمەيمەن.

گۈلۈمنىڭ قەبرە بېشىدا گۈلۈمنى ھەم ئۇنىڭ قۇچقىدىكى
ئوماق غۇنچە گۈلۈمنى قوشۇپ باغرىمغا باستىم. گۈلۈمنىڭ كۆز
يېشى كۆز ياشلىرىمغا قوشۇلۇپ، گۈلۈمنىڭ قەبرىسىدىن ئۈنۈپ
چىققان يۇمران كوكاتلارغا تۆكۈلدى.
ھەئە، ئەمدى چۈشەندىم. سۆيگۈ - مۇھەببەت گۈلگە
ئوخشايدۇ. گەرچە گۈلنىڭ ئۆمرى قىسقا بولسىمۇ، ساداقەت، ۋاپا
بېغىدا ئاينىغان گۈللەر مەڭگۈ تۈزۈماي ئېچىلىپ تۇرىدۇ.

2010 - يىلى ئاپرېل، يەكەن

يۇلتۇز، كۆزۈڭنى قىسما (ھېكايىلەر)

ئاپتورى: ياسىنجان سادىق

مەسئۇل مۇھەررىرى: زىلەيخا ئەزىز

مەسئۇل كوررېكتورى: سەنەۋەر ئىبراھىم

تەكلىپلىك كوررېكتورى: ۋەلى زەيدۇن

مۇقاۋىسىنى لايىھەلىگۈچى: مەمەت نەۋبەت

نەشر قىلغۇچى: شىنجاڭ ئاپىلىك نەشرىياتى

شىنجاڭ خەلق نەشرىياتى

تېلېفون: 0991 - 2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

پوچتا نومۇرى: 830001

باسقۇچى: بېيجىڭ شۇنچىڭ رەڭلىك مەتبەئەچىلىك چەكلىك شىركىتى

تارقاتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 1230 × 880 مىللىمېتىر 1/32

باسىمى تاۋىقى: 14.25

نەشرى: 2013 - يىلى 9 - ئاي 1 - نەشرى

باسىمى: 2013 - يىلى 9 - ئاي 1 - بېسىلىشى

تراژى: 1 - 3000

كىتاب نومۇرى: ISBN 978 - 7 - 228 - 17044 - 9

باھاسى: 40.00 يۈەن